


جمالِ عربین

حافظ لودھیانوی




مجلس شورای اسلامی



فصل اول
در بیان کلیات
ماده ۱
جمهوری اسلامی ایران
بر مبنای تعالیم و احکام
قرآن مجید و سیره نبوی
صالحه استوار است.

جمالِ خرمین



4026

حافظ لودھیانوی

الکتاب
گنج بخش رڈ ○ لاہور

شیرازی



کتابخانه

کتابخانه

جَمَالِ حَمِيدٍ

4026



نیم چراغ

جملہ حقوق بحق مصنف محفوظ

87292

~~87292~~

بار اول _____ ربيع الاول ۱۳۹۷ھ

تعداد _____ ایک ہزار

ناشر _____ الکتب - داتا گنج بخش روڈ لاہور

خطاطی _____ علی احمد صاحب پتی

طابع _____ محمد سلیم

قیمت _____

Rs. 33/-

معارف پبلیشنگ پریس، لاہور

ملنے کا پتہ:-

بیت الادب - مصطفیٰ آباد، گلی نمبر ۲

برے دی جھکی - لائل پور



بِسْمِ اللَّهِ الرَّحْمَنِ الرَّحِيمِ
الْحَمْدُ لِلَّهِ الَّذِي
خَلَقَ السَّمَوَاتِ وَالْأَرْضَ
وَالَّذِي جَعَلَ مِنَ
النَّارِ سَمُوكًا
وَالَّذِي جَعَلَ
الْجِبَالَ أَوْتَادًا
وَالَّذِي سَخَّرَ
لَهُمْ رِجْسَهُمُ
الَّذِينَ اسْتَفْتَاهُ
فِي الْأَرْضِ
وَالَّذِي جَعَلَ
لَهُمْ فِتْنَةً
وَالَّذِي جَعَلَ
بَيْنَ يَدَيْهِ
الْبَحْرَيْنِ
فَإِذَا هُم
لِلْبَحْرِ
مُتَوَلِّينَ
أَلَمْ نَجْعَلِ
لَهُمُ الْوَادِعَيْنِ
بَيْنَهُمَا
بَحْرَيْنِ
فَإِذَا هُم
لِلْبَحْرِ
مُتَوَلِّينَ
أَلَمْ نَجْعَلِ
لَهُمُ الْوَادِعَيْنِ
بَيْنَهُمَا
بَحْرَيْنِ
فَإِذَا هُم
لِلْبَحْرِ
مُتَوَلِّينَ

وَلَا فِتْنَةٌ وَلَا جِدَارٌ فَأَلْبَسَ
النَّارَ حُلَّةَ الْمَلَكِ الْمُنِيرِ

بہ پایاں چوں رسدیں عالم پیر
شود بے پردہ ہر پوشیدہ تقدیر
مکن رسوا حضورِ خواجہ مارا
حسابِ من ز چشم او نہاں گیر

اقبالؔ

کتابت السلام من مکتبہ اسلامیہ

بِسْمِ اللَّهِ الرَّحْمَنِ الرَّحِيمِ

وَمَا أَسْتَلْنَا مِنْ رَسُولٍ إِلَّا طَلَع

بِأَذْنِ اللَّهِ وَلَوْ أَنَّهُمْ إِذْ ظَلَمُوا

أَنْفُسَهُمْ جَاءُوكَ فَاسْتَغْفَرُوا اللَّهَ

وَأَسْأَلُوا السُّورَةَ لَوْ جَاءُوا بِالْحَبِّ



آئینہ جمال

اذنِ حضور کس قدر ایماں فروز ہے
 اس نے رقم کیا ہے سفر نامہ مجھ سے
 سوز و گداز راہِ مہر و منزلِ حرم!
 اندازِ دلنشیں سے ٹپکتا ہے دم بدم
 اس کی نوا ہے شوقِ حضورِ می کی ترجاں
 وہ ارضِ پاک آنکھ میں ہوتی ہے جلوہ ریز
 ہنگامِ عصر ہو عرفت اس کے سامنے
 ہر آن عشقِ ختمِ رسل میں ہے مضطرب
 مشغول ہے ادائے مناسک میں روز و شب
 مقبول ہو جنابِ رسالتِ مآب میں
 تھی جس پہ جانِ حافظِ لدھیانوی نثار
 کیا نثر ہے کہ نظمِ گہر ہائے تابدار
 حُسن و جمالِ سیرتِ محبوبِ کردگار
 پیرایہِ بیاں میں جھلکتا ہے بار بار
 جس میں نہاں ہے تاب و تبِ سینہ فکار
 کہتے ہیں جس کو سیدِ کونین کا دیار
 یادِ وقتِ صبحِ مزدلفہ سے ہو رہسپار
 ہر لمحہ یادِ گنبدِ خضرا میں اشکار
 مصروفِ طاعتِ شہِ دیں ہے وہ حقِ شمار
 یہ ہدیہ عقیدت و اخلاص و انکسار

لکھے فقیر اس کی طباعت کا سال کیا
 تصنیف سے ہے خود شغفِ زاہد اشکار
 ۱۳۹۷ھ

حافظ محمد افضل فقیر

اِنْتَاب

ان ارواحِ طینتِ بہ کے نام
جنہوں نے حضرت ابراہیم علیہ السلام کی
آواز پر بتیک
کہا،

تیسرا حال

بیت

زہے سعادتِ آں بندہ کہ کرد پزول
کہے بہ بیتِ خداو کہے بہ نبیتِ رسول



فہرست

صفحہ	عنوانات	صفحہ	عنوانات
۶۴	زیارتِ بیتِ اللہ	۱۷	عرضِ مصنف
۶۵	ظواف	۲۰	تقریب
۶۸	حجرِ اسود	۲۳	دیباچہ
۶۹	رکنِ میانی	۳۰	آغازِ سفر
۷۰	مطہزم	۳۶	بحری سفر
۷۱	مقامِ ابراہیم	۴۷	جہاز کی روانگی اور سمندر کا نظارہ
۷۲	زمزم	۵۱	ایک خصوصی کرم
۷۵	سعیِ صفا و مردہ	۵۴	احرام باندھنا
۷۸	حطیم	۵۸	مکہ مکرمہ



صفحہ	عنوانات	صفحہ	عنوانات
۱۲۷	باب رحمت	۷۹	حرم پاک
۱۲۹	باب الفناء		
۱۳۰	باب جبریل	۸۷	مدینہ منورہ کی طرف وانگی
		۹۰	دادی بدر
۱۳۲	حرم پاک کے مقامات مقدّسہ	۹۳	ذکر ہجرت
۱۳۳	نفسہ حرم		مدینہ منورہ میں حضور صلی اللہ علیہ وسلم
۱۳۴	صفہ	۹۷	کا در و مسعود
۱۳۶	منبر رسول صلی اللہ علیہ وسلم	۱۰۲	مصنف کی مدینہ منورہ میں حاضری
۱۳۸	ریاض الجنۃ	۱۰۵	دربار مصطفوی شریف میں حاضری
		۱۰۹	زارین کو باتیں
۱۴۱	اسطوانات مسجد نبوی		خلیفۃ الرسول حضرت ابو بکر رضی اللہ عنہ
۱۴۱	اسطوانۃ حسانہ	۱۱۰	کی خدمت میں سلام
۱۴۲	اسطوانۃ عائشہ رضی اللہ عنہا	۱۱۲	حضرت عمر رضی اللہ عنہ کی خدمت میں سلام
۱۴۳	اسطوانۃ ابولبابہ رضی اللہ عنہ	۱۱۴	واردات حضور
۱۴۵	اسطوانۃ سریر	۱۱۷	مسجد نبوی میں اعتکاف
۱۴۷	اسطوانۃ محریس	۱۲۰	نہم کلام پاک
۱۵۰	اسطوانۃ تہجد	۱۲۲	اعجاز قرآن کا ایک خاص وقت
۱۵۲	لبھتین	۱۲۶	البواب مسجد نبوی



صفحہ	عنوانات	صفحہ	عنوانات
۱۵۲	حضرت حلیمہ سعدیہ رضی اللہ عنہا	۱۵۳	أم المؤمنین حضرت عائشہ رضی اللہ عنہا
۱۵۴	سیدنا ابوہریرہ رضی اللہ عنہ	۱۵۵	حضرت امام زین العابدین رضی اللہ عنہ
۱۵۶	زیاراتِ مدینہ منورہ	۱۵۹	حضرت جعفر بن محمد بن علی بن حسین رضی اللہ عنہ
۱۵۷	مسجدِ عقب	۱۶۱	حضرت امام حسن رضی اللہ عنہ
۱۵۸	جبلِ احد	۱۶۲	حضرت سیدہ فاطمہ الزہراء رضی اللہ عنہا
۱۵۸	مزارِ عمِ مصطفیٰ سیدنا حضرت حمزہ رضی اللہ عنہ، گنج شہدار	۱۶۳	حضرت امام مالک رحمۃ اللہ علیہ
۱۹۱	بصر عثمان رضی اللہ عنہ	۱۶۴	شیخ القراء حضرت امام نافع رحمہ اللہ
۱۹۲	مسجدِ قبلتین	۱۶۵	حضرت عثمان بن مظعون رضی اللہ عنہ
۱۹۴	خمسة مساجد	۱۶۶	حضرت عبدالرحمن بن عوف رضی اللہ عنہ
۱۹۸	بستان حضرت سلمان فارسی رضی اللہ عنہ	۱۶۶	حضرت سعد بن ابی وقاص رضی اللہ عنہ
۲۰۲	مشجدِ نبوی - حرمِ پاک	۱۶۷	حضرت ابن خذافہ التیمی رضی اللہ عنہ
۲۱۰	تعمیرِ حرم	۱۶۸	حضرت فاطمہ بنت اسد رضی اللہ عنہا
۲۱۳	کبوترانِ حرم	۱۷۰	سیدنا ابراہیم ابن رسول اللہ صلی اللہ علیہ وسلم
۲۱۵	گنبدِ خضریٰ	۱۷۰	حضرت سیدہ رقیہ بنت رسول اللہ صلی اللہ علیہ وسلم
۲۱۶	مسجدِ نبوی میں نماز کی فضیلت	۱۷۱	امیر المؤمنین حضرت سیدنا عثمان بن عفان رضی اللہ عنہ
		۱۷۲	حضرت عباس بن عبدالمطلب رضی اللہ عنہ



صفحہ	عنوانات	صفحہ	عنوانات
۲۵۵	واپسی کے تاثرات - ایک جائزہ	۲۱۹	کیفیتِ سنوئی شہرِ رحمت کے مختلف مقامات کے
۲۵۶	دربارِ اقدس میں آخری حاضری	۲۲۰	بارے میں تاثرات
۲۶۲	لمحاتِ فراق	۲۲۲	خوشخبری
۲۶۳	مدینہ منورہ سے مکہ مکرمہ کا سفر	۲۲۳	حدیثِ اندلس میں شام
۲۶۳	مکہ مکرمہ میں حاضری	۲۲۶	شیخ اسماعیل جاندھری کے مکان پر قیام
۲۶۵	طوافِ وسیع	۲۲۷	ایک یادگار پاکیزہ محفل
۲۶۶	زارین کا ہجوم اور لطافتِ قہوہ و فنجان	۲۳۰	عشقِ رسول صلی اللہ علیہ وسلم کی ایک جھلک
۲۶۷	ایرانیوں کی تنظیم - ترکوں کا حسن انتظام	۲۳۱	جامعہ کے ہوسٹل میں ادبی نشست
۲۶۹	اہل اسلام کا اجتماع	۲۳۱	مسجدِ قبلہ کے نزدیک قہوہ خانے میں
۲۷۰	بالائی منزل سے مطاف کا منظر	۲۳۲	ایک شام
۲۷۶	مولانا عبدالعزیز شرقی کے تھنا نشست	۲۳۳	جبلِ احد کے مضافات کی سیر
۲۷۹	ایک پاکستانی فوجی سے ملاقات	۲۳۴	صوفی محمد اسلم صاحب سے ملاقات
۲۸۱	ایک افغان کی دعا	۲۳۸	چائے کی دعوت
۲۸۵	حرمِ پاک میں زارین کا ہجوم	۲۴۰	منازِ استقار - بارانِ رحمت
۲۸۶	حج کے پانچ روز	۲۴۲	سِل دیکھنے کا پروگرام
۲۸۹	مکہ مکرمہ سے منیٰ کا سفر	۲۴۴	خادمِ حرم شہدین صاحب سے ملاقات
۲۸۹		۲۴۷	جامعہ اسلامیا مدینہ منورہ



صفحہ	عنوانات	صفحہ	عنوانات
۳۲۸	فریضہ حلق	۲۹۲	معلم کے خیمے کی تلاش
۳۲۹	ضعیفہ کی تلاش	۲۹۳	منیٰ میں قیام
۳۳۱	طوافِ زیارت کے لیے مکہ مکرمہ کو روانگی	۲۹۵	انگریزی میں تقریر
۳۳۳	منیٰ کو واپسی	۲۹۷	منیٰ کا منظر
۳۳۵	حجرات پر رمی	۲۹۸	منیٰ میں نعتیہ مجلس
۳۳۷	چوہدری محمد انور صاحب — ایک مثالی شخصیت	۳۰۱	نعت
۳۳۸	ایک پاکیزہ مجلس	۳۰۲	عرفات کو روانگی
۳۳۹	رمی کے لیے حجرات کو روانگی	۳۰۴	عرفات میں قیام
۳۴۱	منیٰ سے مکہ مکرمہ کو واپسی	۳۰۹	مزدلفہ کو روانگی
۳۴۳	مژدہ راحت	۳۱۱	مزدلفہ میں قیام
۳۴۴	مکہ مکرمہ میں قیام	۳۱۵	عہدِ ماضی میں حج
۳۴۵	حجاج کی واپسی کا منظر	۳۱۶	منیٰ کی جانب سفر
۳۴۶	الوداعی طواف کا منظر	۳۱۸	وادعی محسّر
۳۴۹	مصری قاری کی تلاوت	۳۲۰	تہذیبِ ماضی — ایک لمحہ فکریہ
۳۵۱	کوٹہ کے ایک پٹھان سے ملاقات	۳۲۲	حجرہ عقبہ کی رمی
۳۵۶	کعبۃ اللہ	۳۲۲	ملتِ ابراہیمی کے اٹل نغمہ
۳۶۲	بیت اللہ کی آخری زیارت	۳۲۵	فیضانِ نظر
		۳۲۷	قربانی



صفحہ	عنوانات	صفحہ	عنوانات
۲۰۲	حاجی کمیپ میں قیام	۳۶۲	آخری دعا
۲۰۵	ایک مصری عالم کی تقریر		
۲۰۶	عقیدت کی بیشمال صورت	۳۶۶	زیاراتِ مکہ مکرمہ
۲۰۹	کمیپ سے بند گاہ کو روانگی		مولد مبارک حضور خاتم النبیین محبوب رب العالمین
۲۱۱	جہاز کی جدہ شریف سے روانگی	۳۶۶	جناب رسالت نبی صلی اللہ علیہ وسلم
۲۱۶	جہاز پر فوتیہ کی	۳۶۷	دو شعر
		۳۷۳	غارِ حرا
۲۲۰	افسرانِ جہاز	۳۷۸	غارِ ثور
۲۲۰	چوہدری محمد نذیر چیف آفیسر	۳۸۲	دارِ ارقم رضی اللہ عنہ
۲۲۵	عنایت اللہ خاں چیف برسر	۳۸۶	دارِ البوسفیان رضی اللہ عنہ
۲۳۰	عقیل احمد خاں — جہاز کے کپتان	۳۸۹	دارِ خدیجہ اکبری رضی اللہ عنہا
		۳۹۱	جنتِ المعلیٰ
۲۳۳	جہاز کراچی کے ساحل پر	۳۹۸	مکہ مکرمہ سے رخصت
۲۳۸	کراچی سے لائل پور کا سفر	۳۹۹	طوافِ وداع
۲۴۰	تمت بالخیر	۴۰۲	مکہ مکرمہ سے جدہ کو روانگی



عرض مصنف

جمالِ عرین بلد الامین اور دیارِ مصطفویں میں قیام کے دوران کرم کی نشانی ہے۔ یہ جذبِ ہستی کیست و در اور ادبِ احسان کی دستاویز چار صفحات اور پھیلی ہوئی ہے۔ حریمِ شریفین کی ہر گھڑی سعادت بخار، ہر لمحہ فیض و برکت کا آئینہ دار اور ساعتِ کرمِ خام کی منظر ہے۔ میرِ خوش بختی کی مساجد ہے کہ حضور صلی اللہ علیہ وسلم نے دو ماہ سے اید شہرِ رحمت میں بسر کرنے کی سعادت سے نوازا۔ قارئین کرام کو اس تحریر میں ان دو مقدس بارگاہوں کی حاضر کے نقوش جلوہ گر نظر آئیں گے اور شاہِ اللہ بہت مہر سپعد توں اور برکتوں سے دامن بھرتا دکھائی دے گا۔

جمالِ عرین میرِ رسالت صلی اللہ علیہ وسلم کے عہدِ مبارک کے ان نقوشِ جمیلہ کا ذکر ہے جن کو محبوبِ کائنات صلی اللہ علیہ وسلم کی نسبت سے فضیلت اور شرف نصیب ہوا۔ یوں تو مکہ مکرمہ اور مدینہ منورہ کا ہر ذرہ آنکھوں کا نور اور دل کا سر ہے مگر چند مقامات کو حضور کرم صلی اللہ علیہ وسلم کی حیاتِ طیبہ کے کسی نہ کسی واقعے سے الگ کوہِ نسبت ہے اس لیے ان کی زیارت باعثِ شرف اور ذکر باعثِ برکت ہے، جمالِ عرین میں ان مقامات کی فضیلت و شرف کا اجمالاً ذکر کیا گیا ہے۔ ————— یہ نہ تو اس دورِ مقدس کی تاریخ ہے اور نہ ہی ان



نفوسِ قدسیہ کی سیرت نگار — میرے ذاتی مشاہدات، قلبی واردات اور ذہنی کیفیات کا نامکمل سا اظہار ہے۔ انسانی نسبت اللہ کے حلقہ نور، حاضر کے شہر اور دربارِ سکار دو عالم صلی اللہ علیہ وسلم کے سوز و گداز اور جذب و مستی کا احاطہ نہیں کر سکتا۔ یہاں دھڑکنوں کو گویائی اور آنسوؤں کو اذنِ کلام سے نوازا جاتا ہے۔ بقول علامہ قبیل علیہ الرحمہ ع

حدیث دردمند اشک و اہمیت

میرے دامن میں نہ تو علم و فضل کے گہائے گراں مایہ تھے اور نہ ہی قلب و نظر حرمین شریفین کے ادبِ احترام سے آشنا — جمالِ حرمین میں جن کیفیات کا اظہار ہے وہ سراسر کرم ہے۔

کائنات کی ان دو مقدس بارگاہوں اور کرم کے خزانوں سے جو کچھ جھولی میں پڑا، اسے تحریر کے ذریعے ان صفحات کی زینت بنانے کی سعی کی ہے میرے لیے یہ شہد و جہان فتح را اور باعثِ ناز ہے کہ خداوندِ کریم کے کرم اور محبوب و عالم صلی اللہ علیہ وسلم کے لطفِ بے پایاں نے مجھ جیسے عاصی کو اس مقدس کام کے لیے منتخب کر لیا۔ یہ نعمت یہ کرم میرے لیے وسیلہ نجات اور آخرت کا زادِ راہ ہے۔

مکہ مکرمہ اور مدینہ منورہ کے قیام کے دوران واقعات و واردات کو کسی ترتیب سے تحریر نہیں کیا گیا۔ مختلف مقامات مقدسہ پر جس انداز سے حاضر نصیب ہوتی رہی اسی طرح اس حاضر مر کے نفوس کو اپنے علم و فہم کے مطابق تسلیم بند کرتا رہا۔ خداوندِ کریم کا انتہائی کرم ہے کہ دورانِ قیام حجازیہ داستانِ ذوق و شوق مکمل ہو گئی۔ جن مقامات مقدسہ کا ذکر جمالِ حرمین میں ہے، اس کی فہمیت شامل کتاب کو درگئی ہے تاکہ قادرِ جبرم مقام کے ذکر سے دل کو منور اور روح کو سیراب کرنا چاہیے کہ۔

مخترمی صوفی حافظ محمد فضل صاحب فقیر میرے دیرینہ کرم فرما ہیں، وہ ایک عالمِ باعمل، مشرقی و مغربی علوم سے بہرور، تصوف و سلوک کی منازل سے آشنا اور شعر و ادب کی لطافتوں کے مزاج دار ہیں۔ کالج کی پروفیسر سے درویشی کے مقام تک کا سفر ان کے کردار اور وجدانی کیفیات کا آئینہ دار ہے۔ انہوں نے



ازراہ کرم جمال حریم کے مودے کو نظر عمیق پڑھا، قیمتی مشورہ سے نوازا، تحریر کے اسلوب کو اوزگھارا، کیفیت کو دوچینہ کیا، کتابت کے مرحلے سے لے کر اشاعت کی منزل تک میری رہنمائی فرمائی اور اس پر مزید کرم لے دیا چہ تحریر کے اپنے فاضلانہ خیالات کا اظہار فرمایا، میرے پاس ان کی بے لوث محبت اور بے پناہ خلوص کے اظہار کر کے لیے الفاظ نہیں، لبور کی جنبش دعا کی صورت میں ان کا شکریہ ادا کر رہی ہے۔

جمال حریم میں سب سے اللہ شریف کی کیفیات اور دربار نبوی کی واردات کو پڑھ کر اگر قارئین کرام کا کوئی آنسو بارگاہ رب العزت میں مقبول ہو گیا تو میں سمجھوں گا کہ مجھے نجات کا پڑا نہ مل گیا۔

آخر میں جناب مخدومی سیدہ غلام نصیر الدین نصیر (گولڑہ شریف) کا بے حد ممنون ہوں کہ انہوں نے جمال حریم پر تعریف کی صورت میں اپنے فاضلانہ خیالات کا اظہار فرمایا۔

زائرِ حرم

حافظ لہسیانوی



تشریح

صد شکر کہ مجموعہ حافظہ بحقیقت آئینہ اطہارِ جمالِ حسین است
ادب انسانی جذبات و کیفیات کا آئینہ ہوتا ہے، شاعر یا ادیب اپنے محسوسات کو الفاظ کا قالب عطا کرنے کے بعد انہیں زبان بھی عطا کر دیتا ہے — وہ بولتے ہیں، بات کرتے ہیں اور اسی کیفیت سے وہ دوسروں کو ہم آہنگ کر دیتا ہے جو اس نے محسوس کی ہو۔

نقاشِ صورتِ گرد اور سنگِ اش کے فن میں یہ بات نہیں ہوتی، ان کے اُجھارے ہوئے نقوش بے زبان ہوتے ہیں اور شاعر و ادیب کے موئے قلم سے پکڑنے والے حروف کو زبان مل جاتی ہے ایسی زبان جسے رُوح کا نغمہ کہا جاسکے۔ فن یوں بھی خونِ جگر چاہتا ہے، خواہ وہ سنگِ اشی کا فن ہو یا صورتِ گری کا نغمہ و نالہ کی اثر آفرینی بھی اسی کی رہین منت ہوتی ہے خونِ جگر کی آمیزش کے بغیر فن باز گیرانہ کرتقو ہو سکتا ہے لیکن اسکے ذریعے لطیف جذبات کی تخلیق ممکن نہیں ہوتی،

جمالِ حسین کا مصنف کسی تعارف کا محتاج نہیں پہلے وہ غزل گو کی حیثیت سے معروف تھا پھر لغت گو کی حیثیت سے جانا اور پہچانا جانے لگا — جمالِ حسین شاعر کے سفرِ حجاز کی داستان ہے جو اس نے خونِ دل سے لکھی



ہے۔ منزل شوق کا یہ مسافر چونکہ درد و سوز کی لذتوں سے آشنا ہے اس لیے اس کے انداز بیان کو بے تاثیر نہیں کہا جاسکتا۔

درد اٹھا اٹھ کے بتاتا ہے ٹھکانہ دل کا

اس کی تحریر میں کوثر و سبیل کی ڈانی ہے اور الفاظ و معانی کے جو مینا بازار اس نے سجائے ہیں۔ ان کی فضاؤں میں محبت کی کار فرمائی اور عشق کی جلوہ گری کسی پدے اور حجاب کے بغیر نظر آ رہی ہے۔ یوں تو ہر یوانہ رسول اللہ صلی اللہ علیہ وسلم نے اپنے اپنے انداز میں کہی ہیں اور اس کثرت کہی میں کہ نعت گھنی ایک مستقل فن بن گیا۔ اس کا مزاج اور لب لہجہ مخصوص انداز میں مٹھل گیا، چنانچہ اسی موڑتی اور روایتی لوازم نعت کے پیش نظر ہر نعت گو شاعر کو نعت کے مقدس مضمون کے اظہار کی خاطر مقدس الفاظ اور مقدس لب لہجہ اور ترکیب سے تکلف دوچار ہونا پڑا۔ اب چونکہ محض بازاری الفاظ اور لب لہجہ کا استعمال بھی مقام نعت کے خلاف ہے۔ اور پھر صرف مقدس مہذب الفاظ اور لب لہجہ کا، جو ہم بھی وجدانِ روح اور عرضِ شوق کی درشتگی و بے ساختگی کو نیت و نابود کر دیتا ہے۔ ایسی صورت میں یہ محسوس ہونے لگتا ہے کہ یہ شعر کسی مدبر سلطان یا وزیر مملکت کے مقام کی عظمت کے مطابق صرف مقدس مہذب الفاظ کا موقع ہے جس میں صرف زبیر سلطانی کو سامنے رکھتے ہوئے اسی مقام کی شستہ اور مہذب درخواست پیش کی گئی ہے حالانکہ نعت تو صرف بے ساختگی اور حقیقتِ حال کے اظہار کا نام ہے۔ انہیں چاہیے جس رنگ میں اور جس پیرائے میں پکارا جائے۔ ان کے نزدیک تو حقیقتِ حال کا وجود ضروری ہے۔ اگر کوئی اس میں سچاہے تو اپنی کیفیت کے مطابق ان کو پکارتے۔

میری نظر سے ایسے کم لوگ گزرے ہیں جو تقدس الفاظ اور لب لہجہ کی تطہیر کے ساتھ ساتھ ذرا قسکی دل بے ساختگی احساس اور حقیقتِ حال کے اظہار کی معصومیت کو برابر اور توازن میں رکھیں یہ بہت مشکل کام ہے، یہ قافیہ پیمائے کا مقام نہیں بقول مولانا جامی سے

در کفے جام شریعت در کفے سندان عشق ہر ہوسا کے نداند جام و سندان ختم

محمد اللہ حافظ کے شعر میں کثرت سے یہ توازن پایا جاتا ہے جس کی دلیل یہ ہے کہ اس کا شعر صرف پڑھ کر

گزر جانے کو جی نہیں چاہتا بلکہ عہ کرشمہ دامن دل می کشد کہ جا اینجا ست



مصر پر دیتا ہے اب اگر میں یہ کہ دوں کہ حافظ کو چند مخصوص حضرات کی صف میں کھڑا کیا جاسکتا ہے کہ جنہوں نے غزل سے نعت کلموادی۔ توبے جانہ ہوگا۔

حقیقت تو یہ ہے کہ دیارِ حبیب صلی اللہ علیہ وسلم میں پیش آنے والی لذتوں اور کیفیتوں کو الفاظ کے ذریعے سے بیان نہیں کیا جاسکتا بقول عارفِ رومؒ ہے

در بیانِ نایبِ جمالِ حالِ او بہر دو عالم چہیتِ عکسِ حالِ او
بہر حال "جمالِ حرمین" انہی تجلیوں کا عکسِ عمیق ہے جو شاعری نے دیکھی اور محسوس کی ہیں۔ دثوق سے کہا جاسکتا ہے کہ یہ تجلیاں دلوں میں نور پیدا کریں گی اور از دیارِ شوق کا موجب بنیں گی ہے

بہارِ عالمِ حسنش دل و جان تازہ می دارد
بزرگ اصحابِ صورتِ ابو اربابِ معنی را

خادمِ نفستِ علامِ نصیر الدین نصیر
از گولڑہ شریف

87292

~~87292~~



دیباجہ

بِسْمِ الرَّحْمٰنِ الرَّحِیْمِ

الحمد لله وكفى و سلام على عباده الذين اصطفى
خصوصاً على سيد الوری و علی صحبه نجوم الهدی
فی فلك الرفعة والعلی حتی الساعة تكون امر و ادھی

زندگی ایک سفر ہے جو ازل سے اب تک جاری ہے۔ یہ سفر اپنے دہن میں بے پناہ تجربت و حقائق چھپائے ہوئے ہے۔ انسانی فکر کی نشوونما اس کے بغیر محال ہے۔ بلندی نگاہ اور وسعت خیال زندگی کے نشیب و فراز سے گزرنے کے بعد ہی میسر آ سکتی ہے پھر سید وافی الارض کی نص قطعاً بھی اس امر پر دلالت کرتی ہے کہ حیات انسانی کے کم شدہ آثار، کثرت الارض پر آباد پہلی امتوں کے احوال و کوائف اور ان کی مثبت و منفی صورتیں سفر کی متقاضی ہیں لہذا سیر فی الارض منصوص ہونے کے باعث فرضیت کے حکم میں دخل ہو جاتی ہے۔ خود قرآن حکیم نے سیدنا موسیٰ علیہ السلام کے احوال سفر کو شرح و بسط سے بیان کیا ہے، بلکہ اس میں بھی مبالغہ نہیں کہ حضرت کلیم اللہ نے عالم امکان میں جلوہ افروز ہونے کے بعد اپنی زندگی کا آغاز ہی سفر سے کیا، جب ان کی والد ماجد نے ولادت کے بعد انہیں ایک تابوت میں بند کر کے دریا میں بہا دیا تھا۔



انسان نے خلا و ملا کو تسخیر کیا، اس نے سمندر کے سینے کو چیرا، ریگزاروں کی پہنائی کو پاپا اور جاگل پھاڑوں کی چوٹیوں کو سر کیا۔ اس طرح علم کی تشنگی نے اسے کائنات کے ہر مہم وغیر معلوم گوشے کی دریافت پر آمادہ کیا۔ یہاں انسانی وجود اپنی جد جہد کے باعث وَ سَخَّرْنَا لَكُمْ مَّا فِي السَّمَوَاتِ وَمَا فِي الْأَرْضِ جَمِيعًا کی تفسیر بن کر ہماری نگاہوں کے سامنے آتا ہے۔ اس کی صلاحیت و استعداد اگر بمنزلہ شمشیرِ بیاں ہے تو سفر اس کے لیے فساں کا حکم رکھتا ہے۔ دورانِ سفر وہ قدم قدم پر نئے نئے تجربات و مشاہدات کرتا ہے۔ ایک کتاب کسی ملک یا کسی علاقے کی تاریخی و جغرافیائی ہیئتوں کو قاری کے سامنے پیش کرتی ہے مگر سیاح ان سب کو چشمِ خود دیکھتا چلا جاتا ہے، اس کی نگاہ مختلف مقامات، کے مشاہدے کے بعد ان کے مضمرات تک بایں طور پہنچ جاتی ہے کہ وہاں تک لفظ و بیاں کی رسائی ممکن نہیں۔ حقائق کائنات کے اس متلاشی قافلے نے اپنے سفری تاثرات اور قلبی واردات کو سفر ناموں یا رپورتاژ کی صورت میں پیش کیا تاکہ آئندہ نسلیں ان سے مستفید ہونے کے بعد جہانِ آب و گل کے مزید ذخائر دریافت کر سکیں۔ بہر حال یہ سفر نامے جہاں تاریخی و معلوماتی مواد فراہم کرتے ہیں وہاں ناقد کے سامنے اپنے مصنف کے نقطہ نظر کی غمازی بھی کرتے ہیں مگر یہ ایک ناقابل تردید حقیقت ہے کہ تاریخِ انسانی میں عظیم ترین سفر وہ ہے جو حضور ختمی مرتبت صلی اللہ علیہ وسلم نے شبِ معراج حرمِ گاہِ ذات کی جانب کیا اور افرادِ امت کا مقصد تیس سفر وہ ہے جو سید عالم صلی اللہ علیہ وسلم کی طرف کیا جائے۔ سرزمینِ حجاز کے سفر نامے اور عربین شریفین کے ایمان مندوں کی تذکرات سب اسی سفر کی شرح و تفصیل ہیں۔

جو شہر ہوا تیری ولادت سے مشرف اب تک ہی قبہ تری اہت کا رہا ہے

جس ملک نے پانی تری ہجرت سے سعادت کب سے کشش اسکی ہر اک دل میں سوا ہے (حالی)

دنیا کا کوئی گوشہ ایسا نہیں جہاں مسلمان آباد نہ ہو۔ وہ ہر سال مختلف ممالک سے فریضہ حج کی ادائیگی کے لیے سرزمینِ حجاز کا رخ کرتے ہیں۔ اس اجتماع کی تعداد لاکھوں تک پہنچتی ہے۔ رنگ، نسل، زبان اور علاقائی اختلافات کے باوجود وہ ایک دوسرے سے ملتے اور محبت و لگاؤ کا اظہار کرتے ہیں۔ تہذیب و ثقافت کی جدگانہ



روایات صرف اسی حد تک نظر آتی ہیں کہ آپ نے اربین کے رنگ ڈھنگ چال ڈھال اور زبان و بیان کے اعتبار سے انہیں حبشی، انڈونیزی، ترکی، مینی وغیرہ متصور کر سکتے ہیں لیکن اعمال و عبادات کی اجتماعی صورتوں میں یہ سب امتیازات ایک ہی وحدت کا پیکر اختیار کر لیتے ہیں۔ یہ اسلام کی حیرت انگیز اور بے مثال وحدت ہے جو اسے دیگر ادیان عالم سے ممتاز و منفرد کر دیتی ہے۔ پھر رسول اللہ صلی اللہ علیہ وسلم کی ذات اقدس و اطہر وہ لبدی سرشت ہے جس سے عظمت انسانی فیض یاب ہوتی ہے گی بلکہ انسانی رفعت و عظمت اپنی وجود پذیری میں حضور صلی اللہ علیہ وسلم کے دامن سے وابستگی کی محتاج ہے۔ چنانچہ زائرین کعبہ مناسک حج سے فراغت کے بعد آستان نبوی پر حاضری دیتے ہیں وہ آستان جس پر تابندہ زول قدیاں ہے۔ اکثر دردمندان قلم مسلمان جب اس پاکیزہ و روحانی سفر سے مشرف ہوتے، تو انہوں نے اپنے سفری تاثرات و محسوسات تحریر کیے۔ بالخصوص دیگر ان مقامات عالیہ پر خامہ فرمائی گو انہوں نے نذرانہ عقیدت اور پُرانہ سعادت سمجھا۔ یورپی ممالک میں آباد مسلمانوں کے جو سفر نامے زمین حجاز سے متعلق ہیں، ان میں لیوپولڈ ویس محمد اسد کا سفر نامہ سب سے فہرست ہے۔

انگریزی میں اسٹریٹزاد نو مسلم محمد اسد کا سفر نامہ اے رڈ ٹو مکہ جس کا ترجمہ طوفان سے ساحل تک کے عنوان سے طبع ہو چکا ہے، نہایت دلچسپ اور حیرت انگیز ہے۔ اس نے صحرائے عرب، شام، مصر، لیبیا اور دیگر ممالک کا سفر کیا تھا۔ مصنف نے اس میں اپنی مہم جو زندگی کے نشیب و فراز، سفر کی صعوبتوں اور عربوں کی مہمان نوازی کو ایک دردمند و حساس انسان کی حیثیت سے بیان کیا ہے۔ وسعت مطالعہ کے باعث وہ مذاہب باطلہ کے معائب و نقائص سے بخوبی آگاہ تھا۔ اسے یورپ کی جدید تہذیب کے مقابلہ میں اسلام کی سادہ و معصومانہ مثالی زندگی نے بجد متاثر کیا تھا بلکہ یہی تاثر خاصی حد تک اس کے قبول اسلام کے محرکات میں سے ہے۔ چنانچہ وہ سفر کے حالات لکھتے ہوئے اسلام کے انفرادی و اجتماعی اصولوں کی عظمت، مسلمانوں کے ارتقار و انحطاط کے اسباب اور ان کے پس منظر کو بیان کرتا ہے۔

بعض مقامات پر وہ مشرق وسطیٰ کے سیاسی امور پر مغرب کے نقطہ نظر کی بھی وضاحت کرتا ہے۔



اپنی ایک ریگستانی مہم کو، جس میں وہ تشنگی کے باعث جاں بلب ہو گیا تھا، شرح و بسط سے لکھا ہے پھر وضو لڑو
صلی اللہ علیہ وسلم پر حاضری کے بعد مدینہ منورہ کے سحر و پڑھنا اور پاکیزہ و نوریں فضا کے بات میں اپنے تاثرات رقم
کیے ہیں۔ یہیں شیخ محمد الزدی السنوسی سے بھی اس کی ملاقات کا ذکر ملتا ہے جو یسویا کی جنگِ زادی کے مجاہدین
میں سے تھے۔ اسی پر اکتفا نہیں بلکہ اس نے یسویا کی تحریکِ زادی میں بنفسِ نفس حصہ لیا اور ایک صبرِ آزما مہم کو انجام دیا۔
انگریزی زبان کا یہ سفر نامہ دنیا کے کئی ممالک میں چھپ چکا ہے اور مختلف زبانوں میں اسکے تراجم دستیاب ہیں۔ اردو
ترجمہ مجلس تحقیقات و نشریات اسلام لکھنؤ نے شائع کیا۔

محمد بن جبیر کا سفر نامہ رحلتہ بن جبیر عربی زبان کا ایک شہکار ہے۔ وہ ۱۰۵ ریح الاول ۵۴۰ھ میں
بمقام بلنسیہ اندلس پیدا ہوا۔ حدیث شریف اپنے والد ماجد سے پڑھی۔ علوم معقول و منقول میں سرآوردہ روزگار تھا۔
لسان الدین بن الخطیب نے اسے درج ذیل الفاظ میں خراجِ تحسین پیش کیا ہے :

محمد بن جبیر عالمِ فاضل، ادیبِ کامل، شاعرِ بے مثل، خوش خلق، نیکِ افعال، صاحبِ ہمت
پاکِ نفس اور زہد و تقویٰ سے آراستہ تھا۔ اس کی نظمِ اعلیٰ، نثرِ نادر، کلامِ سلیس و پاکیزہ اور
مضامینِ نفیس ہیں۔ اس کی خوبیاں بے شمار اور اس کے حالات مشہور ہیں۔ اس کی تصانیف
میں سے سفر نامہ منفرد اور بے نظیر ہے۔ اس کے فضل و کمال کا پورا پورا ثبوت ان مراسلتا
سے ملتا ہے، جو اس نے اپنے ہم عصر ادیبوں کو لکھے ہیں۔

وہ ۸۰۸ھ شوال ۵۷۸ھ کو غرناطہ سے زیارتِ حرمین شریفین کے لیے روانہ ہوا۔ اسکندریہ پہنچنے کے بعد عجائب
مصر کو دیکھا اور وہاں کے مشائخ کبار کے مزارات پر حاضری دی۔ مصر سے بیت اللہ شریف پہنچا اور مکہ مکرمہ
و دیگر مقامات مقدسہ کی زیارت کی۔ پھر وہاں سے مدینہ طیبہ بارگاہِ رسالت صلی اللہ علیہ وسلم کی حضوری سے شرفیاب
ہوا۔ عراق و شام کے راستے وطنِ اہل بیت پہنچا۔ اس نے بعد ازاں اسکندریہ میں مستقل سکونت اختیار کی اور زندگی کے
آخری ایام دینی علوم کی ترویج و شاعت میں گزارے۔ یہیں اس نے ۲۷ شعبان ۶۱۴ھ میں داعیِ اجل کو لبیک کہا۔



اس کا سفر نامہ ان تمام اصول و قواعد پر پورا اترتا ہے جو عصر حاضر کے سفر نامے کے لیے لادبی قرار دیے جاتے ہیں۔ وہ ہر شہر کی آبادی، باشندوں کے خصائل، طرز معاشرت، آب و ہوا، اقتصادی و سیاسی حالات اور اہل مملکت کے وسائل و ذرائع کو تفصیل سے بیان کرتا ہے۔ اس کا سفر نامہ ماکن و اعلام کے سلسلہ میں سنگ میل کی حیثیت رکھتا ہے۔ متاخرین میں سے اکثر نے اس کی معلومات سے استفادہ کیا ہے۔

عربی میں دوسرا عظیم سفر نامہ مشہور عرب سیاح و مصنف شرف الدین محمد ابن بطوطہ کا ہے۔ وہ ۱۴-۱۳ھ میں ۷۰۳ھ بمطابق ۲۲- فروری ۱۳۰۲ء کو طنجبہ میں پیدا ہوا۔ اس کا اٹھائیس سالہ حیرت انگیز دورِ سیاحت کئی ۵۰,۰۰۰ میل کی مسافت پر محیط ہے۔ اس سفر میں وہ چار مرتبہ حج بیت اللہ شریف سے بھی مشرف ہوا۔ اس نے حجاز، عراق، شام، مصر، خوارزم، بخارا، افغانستان، ہندستان، مالابار، بنگال، چین اور افریقی ممالک کا سفر کیا۔ جن ایام میں وہ ہندستان وارد ہوا، اس وقت محمد تغلق حکمران تھا۔ اس نے عرب سیاح کی محیر العقول علمی و ادبی صلاحیتوں کے پیش نظر اسے دہلی کا منصب قضا سونپا جہاں وہ کوئی دو سال متمکن رہا۔ بعد ازاں ڈیڑھ سال تک بسنہ اریا ندیب میں بھی منصب قضا ہی پر فائز رہا مگر یہاں بھی شوق سفر نے اپنے چین سے بیٹھنے نہ دیا اور وہ دنیا کے دوسرے ممالک کی سیاحت پر روانہ ہو گیا۔

مراکش واپس پہنچنے پر ابو عثمان سلطان فاس کے حکم سے اس نے اپنے احوال و تجربات محمد بن محمد جوینی ابلطی سے بیان کیے، جنہیں مؤخر الذکر نے عمد و لطیف ادیبانہ انداز میں لکھا۔ اس کے سفر نامے کو بین الاقوامی شہرت نصیب ہوئی۔ اردو انسائیکلو پیڈیا کے مطابق پہلے پہل اس کے سفر نامے کی تلخیصات اور ان کے تراجم منظر عام پر آئے جو یورپ میں سچید مقبول ہوئے۔ اردو میں اس کے پورے سفر نامے کی جلد اول کا ترجمہ سید محمد جیاتین نے اور جلد دوم کا ترجمہ محمد حسین صاحب نے کیا جبکہ مس احمد عفری نے مکمل ترجمہ کیا۔

یہ سفر نامہ بے حد خوبیوں کا حامل ہے۔ یہ یار و مصار، اولیاء و مشائخ کے حالات اور تاریخی و جغرافیائی معلومات سے لبریز ہے۔ ابن بطوطہ نے جس قابل قدر انداز سے تاریخ انسانی کے گم شدہ اوراق کی شیرازہ بندی کی ہے،



وہ رتی دنیا تک یادگار رہے گا۔

ڈاکٹر عبدالوہاب عزام کے سفرنامے جو دو جلدوں میں الرحلات الاولیٰ اور الرحلات الثانیہ کے نام سے طبع ہو چکے ہیں، دورِ جدید میں عربی زبان کے مشہور ادب پارے ہیں۔ موضوعِ پاکستان میں مصر کے سفیر تھے۔ دوسری جلد کا مقدمہ تاریخِ ادبِ عربی کے شہر آفاق مصنف استاد احمد حسن الزیات نے لکھا ہے۔ انہوں نے عزام کے کام سفروں کو دو حصوں میں تقسیم کیا ہے۔ پہلے حصہ میں وہ دور شامل ہے جس میں اس کا عام تاثر، شعور اور سرسری شاہد نمایاں ہے۔ دوسرا دور وہ ہے جس میں اسے ادراکِ کامل، تحقیق و تدقیق اور استیعاب نامہ میسر آیا۔

الرحلات الثانیہ میں فلسطین، شام، ہند، حجاز و نجد وغیرہ کا سفر شامل ہے۔ یہ گیارہ ابواب پر منقسم ہے۔ صحیح اور مفصلی معلومات کے ساتھ سلاستِ بیان کا امتزاج اس سفرنامے کا طرہ امتیاز ہے۔ وہ مقامات جو اسلامی تہذیب و ثقافت کے درخشندہ نشانات ہیں یا اہل ایمان کے عشق و محبت کا محور ہیں، عزام انہیں شایانِ شان عقیدت سے بیان کرتا ہے۔ سفرِ ہند کے بیان میں حضرت محبوبِ الہی، حضرت امیرِ خیر اور دیگر مشائخ کبار رحمہم اللہ کا ذکر کیا ہے۔ اس کے ساتھ شامانِ مغلیہ کے مقابر کے بارے میں اپنے تاثرات بھی منقسم کیے ہیں اور اسلامی فنِ تعمیر کے بارے میں اپنے خیالات کا اظہار کیا ہے۔ پاکستان میں علامہ اقبال علیہ الرحمۃ کے مزار پر حاضری دینے کے بعد علامہ مرحوم کو نہایت پروردِ لہجے می خراجِ تحسین پیش کیا ہے۔

عزام نے جد سے مدینہ منورہ کی جانب ۲۔ جب ۱۳۶۹ھ مطابق ۱۰ اپریل ۱۹۵۰ء کو سفر کیا۔ بارگاہِ رسالت نبی صلی اللہ علیہ وسلم میں حاضری دی اور حرمِ نبوی کا ذکر اس عقیدت مندانہ انداز سے کیا:

هَذِهِ الْبُقْعَةُ الْمُبَارَكَةُ هَذَا الْمَسْجِدُ الْعَظِيمُ مَهْبَطُ الْوَحْيِ
وَمَنْبَعُ التَّارِيخِ الْمَجِيدِ مَحَلِسُ رَسُولِ اللَّهِ صَلَّى اللَّهُ عَلَيْهِ
وَسَلَّمَ يُعَلِّمُ وَيُفَقِّهُ وَيُزَكِّي وَيُدَبِّرُ وَيُسَوِّسُ وَيُرَبِّي وَمَعْبَدَةٌ
اتَّصَلَ فِيهِ قَلْبُهُ وَ لِسَانُهُ بِاللَّهِ بِاللَّيْلِ وَالنَّهَارِ وَالْعَشِيِّ



وَالْأَسْحَارِ وَهَذِهِ دَارُ رَسُولِ اللَّهِ صَلَّى اللَّهُ عَلَيْهِ وَسَلَّمَ
يَأْوِي إِلَيْهِ زَاهِدًا قَانِتًا يَنَامُ عَلَى الْحَصِيرِ وَيَأْكُلُ خُبْزَ
الشَّعِيرِ وَيَجْتَرِي أَيَّامًا بِالْأَسْوَدِينَ التَّمْرِ وَالْمَاءِ كِبْرًا عَنِ
الدُّنْيَا لَا عِجْزًا دُونَهَا وَعَزْوُهَا لَا حِرْصًا عَلَيْهَا۔

(ترجمہ) یہ مبارک مقام عظیم مسجد نزول وحی کی جگہ اور اہل اسلام کی شاندار تاریخ
کا مرکز ہے، یہاں حضور صلی اللہ علیہ وسلم تشریف رکھتے تھے۔ آپ یہاں تعلیم کتاب
وحکمت، تفسیر فی الدین، تزکیہ نفس، تدبیر مملکت، سیاست من اور تربیت باطن کے
فرائض انجام دیتے تھے۔ یہ حضور صلی اللہ علیہ وسلم کی وہ عبادت گاہ ہے جس میں آپ کے
زبان و دل، روز و شب، صبح و ساء، محو ذات رہتے تھے۔ یہ خدا ترس و طاعت شعار
پینغمبر کی آرام گاہ ہے۔ آپ چٹائی پر سوتے جو کی روٹی تناول فرماتے اور اسودین یعنی
یعنی کھجور اور پانی پر بسر اوقات کرتے تھے۔ عجز کے باعث نہیں بلکہ وقار و کمند کی تھی۔
کوئی دنیوی ہوس نہ تھی بلکہ روح میں اس سے بے غیبی تھی۔

فارسی میں ناصر خسرو علوی بلخی کا سفر نامہ خاصا معروف ہے۔ اس میں قاہرہ، شام، فلسطین اور حجاز
کے مشہور مقامات کا ذکر ہے۔ حکیم ناصر خسرو کا سن ولادت اس کے اپنے شعر کے مطابق ۳۹۴ ہجری ہے۔

بگزشت ز ہجرت پس سی صد نود و چار

بنہاد مرا مادر بر مرکز غنم

اس کے سفر نامے کی مقبولیت کا اصل سبب معلومات کا وہ پیش بہا ذخیرہ ہے جو ایک قاری تک پہنچتا ہے
اس نے ہر قصہ و شہر کے تاریخی و جغرافیائی حالات، وہاں کی آبادی، فرماں روا، عقائد و نظریات، علماء و مشائخ

لے اسودین کا مفہوم ہے دو سیاہ چیزیں۔ عربی محاورے کے طور پر اسکا اطلاق کھجور اور پانی پر ہوتا ہے۔



کے بارے میں تفصیل سے لکھا ہے یہاں تک کہ بازاروں کے حالات، اشیاء کے نرخ، پیداوار، معذنیات، سمندر، دریا، ظروف اور ادویہ کو بھی تحریر کیا ہے۔ خانہ کعبہ، البواب مسجد الحرام، چاہ زمزم، مقام ابراہیم کے تفصیلی کوائف اور ان کا تاریخی پس منظر بیان کیا ہے۔

فارسی شاعری میں بھی اسے بلند مقام حاصل ہے۔ فلسفیانہ اور لطیف نکات کے بیان کے باعث اسے شہرت نصیب ہوئی۔ زندگی کے آخری ایام میں یکان کے پہاڑی موضع میں جو مضافات خشتاں سے ہے مقیم ہو گیا اور یہیں اس کا مدفن ہے۔

شیخ عبدالحق محدث دہلوی نے ۹۹۸ھ میں حج بیت اللہ سے مشرف ہونے کے بعد حجاز کا سفر نامہ بہ عنوان جذب القلوب الی دیار المحبوب فارسی میں لکھا جس کا اردو ترجمہ ہو چکا ہے۔ حضرت شاہ ولی اللہ کی کتاب فیوض الحسین بھی اسی پاکیزہ موضوع کی علمبردار ہے۔

متاخرین میں سفر نامہ حرمین مصنفہ مولوی رفیع الدین مراد آبادی اور نواب مصطفیٰ علی خاں شفیقہ کالج میر ہر دو قابل ہزار تحسین آفرین ہیں۔

اردو میں سب سے پہلا سفر نامہ حج ۱۲۶۸ھ میں تصدیق الالبیت سیتی کے نام سے نواب تاج خان صاحب نے تحریر کیا۔ اولیت کا یہ شرف نواب صاحب حوم کا مقدر تھا۔ خواجہ نظامی کا سفر نامہ جو سفر حجاز و مصر و شام سے موم ہے، نیاز و عقیت کی دنیا کا نقش جمیل ہے۔ اس میں تاریخ و واقعات سفر کا اندراج ہے۔ زباں ایسی رواں دواں اور عبارت ایسی جستہ ہے کہ رگ و پے میں اترتی چلی جاتی ہے۔ مشائخ اور اہل طہارت کا ذکر ہے۔ مصر کی حنوط شدہ لاشوں کے بارے میں ان کا نقطہ نظر دیگر محققین سے یکمختلف ہے۔ خواجہ صاحب کے نزدیک حنوط کی بجائے ان لاشوں پر سحر کمال کیا گیا تھا۔ شام کے ایک مشہور مگر دی بزرگ کے مزار کی زیارت کا بیان ہے جن کا قدم مبارک قبر سے باہر نکلا ہوا ہے۔ خواجہ صاحب نے خود دباں جا کر اس کا مشاہدہ کیا اور تصدیق کی۔

ذکر حجاز کے عنوانات بھی نہایت دل نشیں ہیں مثلاً مدینہ الرزل میں طافی کے واقعات کو



تہ پاک اور نیچے، معجزہ، مدینہ کا چاند، مدینہ کی گلیاں اور حالِ دل کے تحت بیان کیا ہے۔ حالِ دل کے تحت دربارِ رسالت صلی اللہ علیہ وسلم میں اپنی حاضری کو رقت آمیز پیرائے میں لیں بیان کیا ہے:

” جہاں ہرگز کے روضہ اقدس کی ایک بار سب حالِ دل سؤلِ خدا کو سنائیں ہم
السلام کم یا ستید الکونین السلام کم یا جدی السلام کم یا ویلتنا فی الدنیا والتمین،
خوش نصیب ہیں یہ آنکھیں جو آپ کے روضہ اطہر کو دیکھ رہی ہیں۔ نصیبِ الہی ہے یہ ہاتھ جو
اس نورانی جالی کو تھامے ہوئے ہے اور زبان کی عزت پر توجس و تدشک کیا جائے کم ہے
کہ وہ اس زندہ اور زندہ کے ذوال وجود سے کلام کر رہی ہے جس کے آگے سارے جہاں کی زبانیں گنگ ہیں
یا رسول اللہ صلی اللہ علیہ وسلم! آپ کا یہ کارہ و ناخلف فرزند حسن نظامی

حالِ دل عرض کرنا چاہتا ہے۔ اس کا ایمان ہے کہ حتی و توہم کی عنایت سے اس وقت

آپ جاہتہ حیا میں موجود ہیں دیکھ سکتے اور کر سکتے ہیں وہ جو کوئی نہیں کر سکتا۔“

مولانا عبدالماجد ریابادی کا سفرِ حجاز اپنی علمی و ادبی معلومات کے باعث انفرادی حیثیت کا حامل ہے۔ اسکا
دیباچہ سید سلیمان ندوی نے لکھا ہے۔ مولانا نے اس سفر نامے کو چالیس ابواب منقسم فرمایا ہے اس میں انشا پر ازی
کے اعلیٰ نمونے دیکھنے میں آتے ہیں۔ سرزمینِ حجاز کے وہ مقامات جن کے بارے میں مولانا رقم طراز ہیں ان میں خاصے
انقلابات آچکے ہیں۔ تاہم اسکی افادیت کا ایک پہلو یہ بھی نکلتا ہے کہ آپکی تحریر سے قریبا نصف صدی پہلے کی سرزمینِ عرب
کے بارے میں ہمیں اضافہ معلومات ہوتا ہے۔

مولانا نے آیاتِ قرآنی، احادیثِ نبویہ اور فقہی مسائل کو بھی نہایت حسین و جمیل انداز میں بیان کیا ہے
بعض اولیاء اللہ کے اقوال سے بھی اپنی تحریر کو فرین کیا ہے مولانا الحاج احمد صاحب مہمن نے مکملہ سفرِ حجاز
میں اس خیال کا اظہار کیا ہے کہ یہ سفر نامہ ۱۹۳۵ء کے لگ بھگ لکھا گیا ہے۔

اس سفر نامے کی ایک ٹی خوبی یہ ہے کہ استطامیہ کے تغافل کے باعث جن مقامات مقدسہ کی عظمت



مجروح ہو رہی ہے اور زائرین ان کی حالت دیکھ کر دل خستہ ہوتے ہیں، مولانا ایسی صورت حال پر بھرپور تنقید کرتے ہیں۔ اس کی مثال آپ کی جنت البقیع کے بیان میں ملتی ہے۔ ان کا ایمان ان فرزندِ درد مند کی لے میں ڈوبا ہوا انداز ملاحظہ ہو جب وہ موجد شریف پر حاضری دیتے ہیں:

”جسے دیکھیے موجد شریف کی طرف کھینچا چلا آ رہا ہے۔ اس وقت رخِ قبلہ کی جانب نہیں پتھر سے تعمیر کیے ہوئے کعبہ کی جانب نہیں بلکہ اس کے در اقدس کی جانب سے جو دلوں کا کعبہ اور دُوحوں کا قبلہ ہے۔ کسی کا نالہ جگر گداز، کسی کے لب پر آہ و فریاد، شخص اپنے اپنے حال میں گرفتار، ہر تنفس اپنے اپنے کیف میں سشار، گنہگاروں اور خطاکاروں کی آج بن آئی ہے، آستانِ شفیع المذنبین تک سائی ہے۔“

سرزمین کے بارے میں لکھے جانے والے اردو سفر ناموں کی تعداد دوسری زبانوں کے سفر ناموں کی نسبت زیادہ ہے۔ اس کے عوامل کی نشاندہی بھی چنداں مشکل نہیں، مگر بادی النظر میں ایک سبب بھی ہے کہ جس سرزمین پر بسنے والے افراد یہ زبان بولتے ہیں، وہ حضور صلی اللہ علیہ وسلم کے آستانِ پاک سے بہ اعتبارِ فاصلہ قدے دور ہے۔ بس دُوری کا یہی احساس، مجبوری کو تیز کرنا ہے اور اہل محبت اس مصدکرم سے وابستگی کے آرزو مند رہتے ہیں، جسے گنبدِ خضر کہا جاتا ہے بلکہ یہ کہنا مناسب ہو گا کہ بارگاہِ عنایتِ دور بسنے والوں پر حضور صلی اللہ علیہ وسلم کی چشمِ التفات نسبتاً زیادہ ہے، جس کا فیض کہیں درد مند کی دل کی شکل میں اور کہیں شجاعتِ قلم کی صورت میں نمایاں ہے۔ بہر حال یہ اردو زبان کی خوش بختی ہے کہ اس کا دامن سرورِ کونین صلی اللہ علیہ وسلم کی محبت کے نقوش سے فرین ہے۔

عشق و محبت کا یہ سلسلہ اس قدر دراز ہے کہ اس کا احسنی گوشہ کہیں نظر نہیں آتا۔ جان ساراں سرورِ کائنات صلی اللہ علیہ وسلم تا قیامت حریمِ شریفین کی جانب سفر کرتے اور اپنی داستانِ عقیدت رقم کرتے رہیں گے۔ عہدِ حاضر کے بلند پایہ اساتذہ اور جلیل القدر ادبا نے حجاز کے سفر نامے لکھے ہیں جن میں قاضی محمد سلیمان، نسیم حجازی، ماہر القادری، پرویز عبدالصمد، عفت آہی اور دیگر اہل قلم شامل ہیں۔



پیش نظر کتاب جمالِ حرمین حافظ لدھیانوی کے ان قلبی اداتِ تاثرات کا بیان ہے جو انہوں نے سفرِ حجاز کے دوران قلمبند کیے ہیں۔ انہوں نے بمقام لدھیانہ، جولائی ۱۹۲۱ء کو علمِ ہست لبو دیر مقدم کیا۔ والد مرحوم محمد عظیم لدھیانہ کے جید حفاظ میں سے تھے۔ انہیں سے قرآن پاک حفظ کیا، ۱۹۳۵ء میں پہلا محراب سنایا اور اس کے بعد بلاناغہ ہر سال ترویج میں مستعد آن حکیم سنانے کی سعادت شامل حال رہی۔ ۱۹۴۴ء میں گورنمنٹ کالج لدھیانہ سے بی۔ اے کیا اور آج کل قومی بحیثیت کے محکمہ میں ڈپٹی آرکٹر کے عہد پر فائز ہیں۔

گھر کا ماحول سراسر دینی تھا۔ امیرانہ ٹھاٹ کی بجائے زندگی کا انداز بے نیازانہ تھا۔ اہل سیم و زر میں نہ تھے شعر و سخن کی دولت کے انہوں نے جاہ و ثروت کے ہر گونہ فقدان کی تلانی کر دی۔ ایک چیز کے عدم حصول کے بعد زمانہ اس کا نعم لہ بدل کس طرح عطا کرتا ہے، غالب نے اس مضمون کو نہایت چابکدستی سے بانڈھا ہے۔

اس راکہ بخت دسترسِ بدلِ مالیت

نعم لہ بدلِ زخامہ پڑیں فناں دہ

اس راکہ طالع کفِ گنجینہ پائے نیست

طبع سخن رسِ حوشِ دخر دہ

چنانچہ کالج کے زمانہ سے پہلے ہی شعر و سخن کا آغاز ہو چکا تھا۔ طبیعت میزوں تھی اور اس میزوں کی طبیعت نے منعقد میں و متاخرین شعراء کے مطالعہ کلام سے جلا پائی۔ آج بھی انہیں اردو شعراء کے بلا مبلغ ہزار ہا اشعار یاد ہیں۔ ۱۹۲۸ء سے ۱۹۴۰ء تک غزل کہی اور فنی محاسن بھر پور کلام لکھا۔ اس دور میں ہم نہیں عظیم کلاسیکی شعراء کے دوش بدوش انہیں سخن میں شریک دیکھتے ہیں۔ جگر حرم سے ان کی دوستی کا آغاز ایک شاعر کے میں شریک کے بعد ہوا جب حافظ صاحب نے اپنی ایک غزل پڑھی اور جگر حرم نے اس کا مطلع سننے کی فرمائش متعذرا کی۔ مطلع یہ تھا

بات کرنے کی ادا ہوتی ہے

نکمت گل بھی صد ہوتی ہے

اس تینتیس سالہ کاوش کا ایک انتخاب غزل کے ایک مجموعے خاتمہ مرگاں کی صورت میں طبع ہوا، اور اس سے دوچند کلام ہنوز تشنہ طباعت ہے۔ ۱۹۴۰ء سے نعتیہ شاعری کا آغاز اس انداز سے کیا کہ پھر غزل کی طرف لوٹنا رحبت قمری کے مترادف سمجھا۔ ان کا ایک نعتیہ مجموعہ شائے خواجہ کے نام سے منظر عام پر آچکا ہے۔ اس پر



مکے نامور شعراء و ادباء نے اپنے خیالات کا اظہار کیا ہے جن میں استاد محترم ڈاکٹر سعید عبداللہ، حفیظ جالندھری، احسان دہش، احمد پیم قاسمی، حافظ مظہر الدین، میرا ادیب اور دیگر اہل قلم شامل ہیں۔ دوسری نعتیہ مجموعہ اشاعت کے مرحلے میں حافظ لدھیانوی کی روح میں ایک نئی تہذیب اور ایک نئی کیفیت نے جنم لیا جو غزل کی سینتیس سالہ شاعری کے دوران مستور رہا بلکہ یہ کہنا مناسب ہے کہ مضامین غزل اور ان کی بولچوٹی اس جوہر کی تربیت میں مصروف تھے۔ اس سیرے میں ان کے فکر و نظر کی وہ صلاحیت و استعداد ہے جو سابق نعتیہ شاعری کے پیکر میں جلوہ گر ہوئی اور بعد میں سر زمین حجاز کے مقامات مقدسہ کے بیان میں بصورتِ جمالِ حرمین اس وقت تک سامنے ہے۔

جنابِ رسالت صلی اللہ علیہ وسلم کی ذاتِ اقدس و اطہر سے بے پناہ محبت ان کے رگوں میں جاگزیں ہے۔ یہ بضاعت بے بہادہ ہناخاناہ ازل سے اپنے ہمراہ سمیٹ لے گئے تھے حضور صلی اللہ علیہ وسلم کی ذاتِ گرامی سے جو عقیدت و عشق افرادِ امت کو نصیب ہے اس کے اظہار کے پیرائے مختلف ہیں۔ اہل طریقت میں یہ اظہار آپ کے تبلیغِ کامل کی شکل میں ہے۔ تفسیرِ حدیث پر عبور رکھنے والوں نے حضور صلی اللہ علیہ وسلم کی سیرت نگاری میں اپنے قلبی اردات کو سموایا۔ اہل شعر کی باطنی کیفیت نے نعتیہ شاعری کا انداز اختیار کیا۔ ذاتِ باری تعالیٰ نے اپنی رحمت و اسعہ ہمارے مصنف کو مذکورہ بالا محاسن سے حظ وافر بخشا اور تجلیاتِ حرم کے اظہار کیلئے اسے نظم و نثر پر عبور تام عطا فرمایا، البتہ نثر میں یہ ان کی اولین پیشکش ہے۔ چند کہ اس سے پہلے وہ مختلف موضوعات پر مضامین بھی لکھتے رہے تھے، مگر ارض حجاز کا یہ سفر نامہ ایسے درد انگیز پیرائے میں لکھا گیا ہے کہ اس کے مطالعہ کے بعد مصنف کی کوتاہ قلمی کی بجائے نثر میں اس کی پختگی و مشافی کا تاثر اُبھرتا ہے۔

میں نے حافظ صاحب کے سفر نامے کو اول تا آخر پڑھا ہے جبکہ بعض مقامات پر اشکباری کا سیلاب مزید مطالعے کی راہ میں حائل ہو گیا تھا۔ اس کا ہر جملہ اور ہر سطر ذوق و شوق اور سوز و گداز سے لبریز ہے، وہ ذوق و شوق جس کا مصدحِ حرمِ نبوی ہے اور وہ سوز و گداز جس کا سرور کو نبین صلی اللہ علیہ وسلم کی ذاتِ گرامی سے روح کی وابستگی ہے۔ مصنف نے جس ترتیب سے حرمین شریفین اور دیگر مقاماتِ عالیہ کی زیارت کی، اسی طرح انہیں رقم کیا ہے اور سفر نامے کے جمیع لوازم کو بھی برقرار رکھا ہے۔ تمام مقامات کی بہتیت، تاریخی پس منظر اور ان کی امتیازی شان کو



عقیدہ مندانہ انداز سے بایں طور سپردِ قلم کیا ہے کہ وہ ہماری آنکھوں کے سامنے متشکل ہو جاتے ہیں اور ایک قاری کو یہ محسوس نہیں ہو یا تاکہ وہ اپنے دل و دماغ میں آثارِ سلف کے کتنے بڑے ذخائر جمع کر رہا ہے۔ بالعموم تاریخی مقامات کا بیان اپنے اعداد و شمار اور احوال و کوائف کے آئینے میں چنداں حسیں اور دل نشیں نہیں ہوتا مگر ہمارے مصنف نے انہیں بیان کرتے ہوئے اندازِ تحریر میں وہ درمندانہ روح پھونکی ہے کہ سنگ و خشت کی دیواریں زائر سے قلم نظر آتی ہیں پھر یہ انداز بالکل متوازن ہے اور اس میں کسی قسم کی افراط و تفریط نہیں۔ کسی جملے کی درو بست اور کسی ترکیب کا لہجہ آدابِ نبوی سے متجاوز نہیں۔ لفظ اور ہر سطر کا رخ جانبِ حرم ہے۔ جذباتِ محبت کی ایک دہانے جس کے دامن میں آثارِ اسلامی دشائ و تاباں نظر آتے ہیں مثال کے طور پر زم زم ایک چشمہ ہے جو سیدنا اسماعیل علیہ السلام کے پائے مبارک سے جاری ہوا تھا اس وقت حضرت باجرہ رضی اللہ عنہا پریشانی و بے بسی کے عالم میں صفا و مرہ کے درمیان چکر کاٹ رہی تھیں اور ذاتِ باری کے حضور پانی کے لیے دستِ بدعا تھیں۔ اس واقعے کے بیان میں ہمارے مصنف کا رقت آمیز اسلوب تحریر دیکھیے:

..... "اس ظاہر و عقیفہ، مکرمہ و مطہرہ زوجہ پیغمبر نے صفا و مرہ کے درمیان سات چکر لگائے۔"

آخر گرمی کی شدت اور بچے کی تنہائی کے خیال سے ٹوٹ آئیں۔ جب بچے کے پاس آئیں تو صبر اور شکر نے انعام کی صورت اختیار کر لی۔ یہ سعی مشکور ہوئی۔ اللہ تعالیٰ نے اس تسلیم و رضا کا ثمرہ آبِ زم زم کی صورت میں ظاہر کر دیا۔ خشک زمین سے پانی کا فوارہ پھوٹ پڑا۔ پانی کی چمک اور ہوا کی خنکی نے پندوں کو دعوت دی۔ وہ دو دراز سے پراز کر کے اس چشمہ رحمت سے سیراب ہونے کیلئے پہنچ گئے۔ بی بی باجرہ رضی اللہ عنہا نے ذی روح کی صورت دیکھی تو اس نعمت پر خدا کے حضور سر بسجود ہو گئیں۔

اس کے علاوہ غارِ حرا، غارِ ثور، مولدِ رسول اللہ صلی اللہ علیہ وسلم اور دیگر مقامات مقدسہ کا ذکر ہے۔ مصنف نے جہاں ان مقامات کو نہایت عقیدت و محبت سے لکھا ہے وہاں اس امر کو بھی ملحوظ رکھا ہے کہ ان کا کوئی روشن اور نمایاں گوشہ تحریر سے نہ رہ جائے۔ اس خبریات نگاری کے ساتھ ساتھ فکر کو موضوع کے ابدی و سرمدی پیغام پر مرکوز رکھا ہے۔ مزید برآں ان



تمام ادعیہ مسنونہ کو بھی تحریر کر دیا ہے، جو مختلف مقامات کی زیارت کے سلسلے میں حضور ختمی مرتبت صلی اللہ علیہ وسلم سے مڑی ہیں۔ چنانچہ سفرنامے کی جامعیت کے باعث اس کا قاری ایک ایسی مستقل کتاب کے لیے نیاز ہو جاتا ہے، جو ان مقامات پر پڑھی جانے والی دعاؤں پر عمل ہو۔ بعض مقامات ایسے ہیں جن میں جہان کے کپتان، برسر اور دو کے عملہ کا ذکر ہے۔ ظاہر ہے ان کا نفس مضمون بالکل بیدار اور کلمی نوعیت کا ہے جو کسی قسم کی منظر کشی کا متحمل نہیں ہو سکتا، مگر مصنف کے اندر کا شعور، نثر نگار کی پکار پر لبیک کہتے ہوئے مددگار ثابت ہوا ہے۔ بالآخر حافظ لدھیانوی کی جو تہ طین اور ندرت فکر اپنا جوہر دکھاتی ہے اور اس طرح سلسلہ بیان رپورتاژ سے نکل کر پھر سفرنامے کی حد میں داخل ہو جاتا ہے۔

سفر میں تکالیف و مصائب کے پیش نہیں آتے۔ پھر وہ سفر جس میں دنیا کے گوشے گوشے سے مختلف تہذیب و تمدن کے حامل اور مختلف زبانیں بولنے والے مسافر شریک کارواں ہوں۔ یہ ایک ایسی حقیقت ہے جو اپنی جگہ پر مسلم ہے۔ اکثر ارباب قلم نے اختلاف زبان یا دشواری سفر کے باعث پیش آنے والے واقعات کو اپنے سفرناموں میں خاصی تفصیل سے لکھا ہے مگر بحمد اللہ حافظ لدھیانوی نے اس قسم کا کوئی واقعہ جس سے اسلامی تہذیب کی اقدار مجروح ہوتی ہوں یا جس کے بیان پر یقیناً نہ پن کا گماں گزرتا ہو، اپنے سفرنامے میں نہیں لکھا۔ یہ دراصل ان کا اخلاص باطن اور صداقت جذبہ ہے، جس کے سامنے سفر کے دل آزار و جان گسل واقعات جو لامحالہ طور پر نہیں پیش آئے، اپنا وجود برقرار نہ رکھ سکے کیونکہ محبت کی راہ چلنے والے نیش غم کو بھی نوش جاں سمجھتے ہیں۔

یہ سفرنامہ جہاں عشق مصطفوی کا آئینہ دار ہے وہاں مصنف کی شخصیت اور اس کے خط و حال کے سمجھنے میں بھی مدد دیتا ہے چنانچہ تاثرات و جملات کی روشنی میں ہم اس کے فکر و نظر، علم و عمل اور گفتار و کردار تک ساری حاصل کرتے ہیں۔ سفر و حضر ویسے بھی خاصی حد تک کردار شناسی کا معیار ہے۔ ہم اپنے مصنف کو قیام مدینہ منورہ کے دوران جو کلم پیش و ماہ تک، ما، مہر و اخلاص کا ایک متحرک وجود دیکھتے ہیں۔ وہ قدم قدم پر اپنے احباب کی مودت اور مہمان نوازی کا ذکر کرتا ہے۔ ان میں شیخ محمد اسماعیل صاحب جہاں قاری عبدالحمن صاحب، مولانا عبدالعزیز شرفی صاحب، فضل الرحمن صاحب، صوفی محمد اسلم صاحب اور دیگر احباب شامل ہیں۔ اس کے تحریر وہ ان سب کی عنایات اور تعاون کا پس گزار ہے۔ ہر چند اخلاص عمل کا مظاہر جانین سے مروت کا متقاضی ہے



مگر مصنف اپنے خلوص کو عجز و انکسار کے پردے میں چھپائے رکھتا ہے۔ پھر ایم حج میں زائرین حرم سے اسکی ہمدی پاسکتے
وزبوں حال افراد کی انگاری اور انسان دوستی کی دوسری مثالیں اس کے سفرنامے میں جا بجا نظر آتی ہیں خشیت الہی کا یہ عالم ہے
کہ وہ مہر رحمت خدیوہی کا طلبگاہ اور لغزش و خطا پر نادم ہے۔ تقویٰ کی صورت یہ ہے کہ ہم اسے ہر مقام پر صرف عبادت دیکھتے
ہیں اور اپنے اذکار و اشغال بیان کرتے ہوئے وہ ثقہ روایات استناد کرتا ہے۔ تقویٰ کی بات چل سکی، تو فریاد ایک ذکر بھی سحرش
نعمت کے طور پر کر دیا جائے۔ مجھے اچھی طرح یاد ہے کہ حافظ لدھیانوی نے مجھے بریل تذکرہ بیان کیا تھا کہ انہوں نے ایک
مرتبہ طواف بیت اللہ کے دوران قرآن حکیم زبانی ختم کیا تھا۔ اب اس کی مثال صدیوں پیشتر سلف صالحین کے ہاں تو مل سکتی ہے البتہ
موجودہ دور میں قریباً بحال ہے۔ پھر مسجد الحرام ایسی مبارک جگہ ہے جہاں ایک عمل کا ثواب لاکھ عمل کے برابر ہے۔ بہ حال ان تمام اجزا
کے باہمی ربط سے سفرنامے کا مصنف ایک متقی، خد ترس اور عظیم نہان کی صورت میں ہمارے سامنے آتا ہے۔

مصنف نے مدینہ منورہ میں اپنی حاضری، درگاہ رسالت مآب صلی اللہ علیہ وسلم میں باریابی اور مصافحات طیبہ میں
واقعہ دو کے مقامات مقدسہ مثلاً مسجد قبا، جبل اُحد، فونین جنت البقیع کے حالات تفصیل سے لکھے ہیں۔ بلکہ بعض تو حرم
نبوی ہی میں بیٹھ کر قلم بند کیے ہیں۔ یہ بلاشبہ ان پر حضور سید عالم صلی اللہ علیہ وسلم کا خصوصی کرم ہے۔ کہ شہر دیکھنے میں آیا ہے کہ
جب رُوح میں خیالات متلاطم ہوں تو افکار کے اسلوب قابو نہیں رہتا۔ مگر حضور صلی اللہ علیہ وسلم کی چشم کرم کچھ اس طرح ہمارے
مصنف کے شامل حال رہی کہ وارداتِ سببی اس کے طرز بیان سے ہم ہنگ رہے۔ دل پر جو کیفیات نازل ہوتی ہیں، قلم انہیں سپرد
قرطاس کرتا چلا گیا۔ ان کیفیات کے عمومی جائزہ پھیلے برابر رسالت مآب صلی اللہ علیہ وسلم سے مصنف کی خصیت کا منظر ملاحظہ
فرمائیں جس میں گدازِ دل اور لطافتِ فن کا امتزاج ہے :

... سرکارِ دو عالم صلی اللہ علیہ وسلم کے آسانِ پاک سے جدائی ایک ایسا المناک حادثہ ہے
کہ اس سے بڑھ کر کوئی حادثہ میں نے زندگی میں نہیں دیکھا، اس بڑھ کر غم کا کوئی لمحہ انسانی زندگی
میں آہی نہیں سکتا۔ مگر بھر کی قساؤں، ابتجاؤں اور دعاؤں کے مرکز سے جدائی ہو رہی تھی جدائی اور
مفاہقت کی وہ لکیر جو وقتی طور پر ذہن کے اُفق سے محو ہو گئی تھی، پھر نمودار ہونے کو تھی۔ آنکھ



کا پتہ خشک ہوتا تھا۔ آخری سلام کے لیے جس دھڑکتے دل اور بستی ہوئی آنکھوں
 حاضری نصیب ہوئی تھی، فلم اس کیفیت کو رقم نہیں کر سکتا۔ جملات کی دنیا لفظ و بیان
 ماورائے۔ کس کس طرح نگاہ نے ایک ایک منظر کو دیکھا، حرم پاک کے بام و در کو چومنا، ہر نگاہ
 حسرت کا مرقع بن کر رہ گئی۔ خدا جلنے ان بام و در کو دیکھنے کی سعادت پھر کب نصیب ہو۔
 ”یہ بندہ وقت سے پہلے قیامت کرنے پر پاپا“ والا معاملہ ہے اب اس حشر انگیزی کا سماں اگلے صفحے
 پر مختصراً سا اور دیکھیے :

”زمین مقدس پر لگا ہیں جانے، آہستہ آہستہ قدم اٹھاتا ہوا روضہ طہر کی جانب چلا، قدیم شریفین
 میں و نفل ادا کیے، سوچ کے سوتے خشک ہو گئے تھے فکر کے دھارے بچھ ہو گئے تھے۔ قدیم شریفین
 پر نفل ادا کر کے مواجہ شریف کا رخ کیا۔ سرکارِ دو عالم صلی اللہ علیہ وسلم کے روضہ طہر کی حالی مبارک کے سامنے
 دست بستہ کھڑا ہو گیا۔ یہ ہم کے روزانے پر آخری صدمہ تھی یہ دربار مقدس میں حاضری کا آخری
 سلام تھا، داماں نظر کی آخری کیفیت تھی، یہ اشک فشانہ کا آخری موقع تھا۔ . . . نظر اٹھتی نہ
 تھی، اشک ہے تھے، دل دھڑک رہا تھا، اس مقامِ رحمت پر کون ضبط کر یہ کر سکتا ہے۔ یہاں
 جا برسلاطین، ظالم حکمران خاں بے اور ہاشم تر آتے ہیں۔ سامنے کھڑے سپاہی سے یہ کیفیت دیکھی گئی
 تو اس نے رخ دوسری طرف کر لیا۔“

حرم نبوی میں حاضری کے بعد حافظ صاحب نے دوسری مرتبہ بیت اللہ شریف کی زیارت کی اور مناسک حج ادا کیے۔
 اس سلسلے میں یہ ذکر بے محل نہ ہو گا کہ وہ جب کبھی اس دور کے واقعات تحریر کرتے ہیں تو لب لہجہ زیادہ درمندانہ محسوس ہوتا ہے
 اور بیان کے تیور بھی نسبتاً زیادہ سیکھے ہیں جس کا یہی سبب بارگاہ نبوی سے دُوری کا احساس ہے اور ہجر میں لذت طلب ایک
 مسئلہ امر ہے۔ بہر حال عرفات کا میدان ہو یا مزدلفہ کا دامن مشعر الحرام ہو یا منیٰ میں قیام، حضور صلی اللہ علیہ وسلم کی محبت آپ کی
 ذات و اشگی، لمحاتِ حضور کی یاد اور خدایاں کرم بارِ دلگن کے انداز میں بار بار حاضر ہونے کی آرزو ایسے واضح اشارات ہیں



جن کی جملک حافظ لدھیانوی کی تحریر کے پس منظر میں بیانات دکھائی دیتی ہے۔ اس اجمال کی تفصیل آپ کو منی میں نعتیہ مجلس کے عنوان کے تحت مل جائے گی جب ایک شخص نے الہانہ انداز میں سلام حضور خیر الانام صلی اللہ علیہ وسلم پیش کیا، تو مصنف دن بھر کی تکان کے باوجود خوابگاہ سے اٹھ کر اس پاکیزہ مجلس میں شریک ہو گیا۔ اس کے بارے میں ایک جگہ خود انھی کی زبان سے سنیے:

..... " فراقِ رسول صلی اللہ علیہ وسلم نے بے کل کر دیا، سعادتوں کے وہی لمحات یاد آگئے، لطف

و گرم کی گھڑیوں کا تصور ذہن کے اُنق پر جگمگانے لگا..... "

مجھے حافظ لدھیانوی سے لوجہ اللہ دلی انس ہے اور اس بھی مجال انکار نہیں کہ احباب کے طرز نگارش میں ان کا ایشارہ و خلوص جھلکتا ہے، مگر یہ بات بلا خوف تو دید کی جا سکتی ہے کہ حافظ صاحب کے انشائیہ میں جو سوز و درد، تسلی فکر، شوکت لفظ و بیانی اور ادیبانہ انداز اول سے آخر تک نمایاں ہے، اردو میں اس کی مثال مشکل سے ہی ملے گی درآن حالیکہ اردو زبان میں بلاد اسلامیہ کے سوسے زائد سفر نامے موجود ہیں۔

بہر کیف حافظ لدھیانوی ایک نیک نفس انسان ہے اور ستم کش رزگار بھی — وہ نواب علی حسن خان نہیں کہ حرمین شریفین کے سفر نامے لکھنے والوں میں اسے اولیت حاصل ہو وہ حسن نظامی جیسا صاحب طرز ادیب، درویش اور مفکر بھی نہیں اور نہ ہی عبدالمجید ریابادی، مفتی و فقیہ، وہ ایک درد مند انسان ہے، جس نے درمندی کی لے میں نعمت حجاز پیش کیا ہے اور مشاقان حرم کے دھکے تھوئے دلوں کی ترجمانی کی ہے۔

نوائے کہ محو سخن گسترانِ پیشینی مہاش منکرِ غلب کہ در زمانہ تست

آخر میں دعا گو ہوں کہ مولاکریم اس کا یہ ہرینہ عقیدت لطفیل جناب خیر الانام صلی اللہ علیہ وسلم قبول فرمائے اور اسے بقائے دوام بخشے۔ آمین

حافظ محمد فضل فقیر

۲۳۔ ربیع الاول ۱۳۹۷ھ — لاہور



بِسْمِ اللّٰهِ الرَّحْمٰنِ الرَّحِیْمِ
نَحْمَدُهٗ وَنُصَلِّیْ عَلٰی رَسُوْلِهِ الْکَرِیْمِ

آغازِ سفر

میری زندگی پر ایسا حسین سُورج کبھی طلوع نہیں ہوا تھا۔ ایسا باسعادت لمحہ کبھی نہیں آیا تھا۔ ایسا مژدہ جانفزا میرے کانوں نے آج تک نہیں سنا تھا، آج وہ مبارک لمحہ آیا وہ مبارک گھڑی میرا مقدر ہو گئی؛ جب اسلام آباد سے یہ مژدہ جانفزا مجھے سنایا گیا کہ فریضہ حج کے لیے، اللہ تعالیٰ کے گھر کی زیارت کے لیے، نبی کریم صلی اللہ علیہ وسلم کے روضہ مطہرہ کی حاضری کے لیے، میری درخواست منظور ہو گئی ہے۔ اک عمر کے ارمانوں، ایک مدت کی آرزوؤں، نصف صدی کی دعاؤں کا ثمرہ یہ روز سعید تھا۔ خداوندِ کریم نے آنسوؤں کی التجاؤں اور آہوں کی صداؤں کو شرفِ قبولیت بخشا۔ سجانے کو نسا آنسو بارگاہِ رب العزت میں قبول ہوا اور گوہرِ امید بن کر چمکا۔ نعتوں کے اشعار میں یہی پکار تھی، اسی خیال کی لو نے بارہا سوز و ساز کی شمعیں روشن کیں، اسی تصور نے کبھی شعر کا روپ دھارا، کبھی خاموش پُرنم آنکھوں نے بارگاہِ ایزدی میں اس سعادت کے لیے دعائیں کیں۔ بحمد اللہ آج امید کا سُورج دعاؤں کے اُفق پر طلوع ہوا۔

مُشکِ ایزد کہ بلایا شہِ دین نے حافظ
لِلّٰهِ الْحَمْدُ کہ محبوب کا پیمان آیا



اجازت نامہ ملنا تھا کہ ذہن مختلف خیالات کی آماجگاہ بن گیا۔ کبھی اپنے دامن کو کبھی اُن کے کرم کو دیکھتا تھا۔ زندگی کا دامن لغزشوں، خطاؤں اور گناہوں سے آلودہ تھا۔ میرے دامن میں کوئی زادِ راہ نہ تھا۔ اس دربارِ مقدس میں دُنویٰ ساز و سامان بار نہیں پاسکتا۔ دُنیا کی کوئی نادر چیز یہاں کام نہیں آسکتی۔ — دل نے آواز دی کہ ایک ہی ساز اس بارگاہِ قدس میں مقبول ہوتا ہے، وہ دل کی دھڑکنوں کا ساز ہے۔ آنسوؤں کے تاروں پر گائے ہوتے مدح و ثنا کے ترانے ہیں۔ آہوں کی صداؤں کو باریابی ہے، یہی زادِ راہ اس سفرِ مقدس میں کام آتا ہے۔ یہی کاروانِ اشک و آہ قدم قدم پر روشنی کے چراغ جلاتا اور کونے حبیبِ صلی اللہ علیہ وسلم کی نشاندہی کرتا ہے مگر یہ زادِ راہ تو پاکانِ بارگاہ کا سرمایہ ہے۔ یہ کارواں تو سوزِ نفس کی پُکار سے چلتا ہے۔ میرا دامن تو تہی تھا۔ سینے میں کوئی ایسا چراغ روشن نہ تھا۔ — یا اللہ کیا تیری بارگاہ میں بے کے جاؤں، رسولِ کریم صلی اللہ علیہ وسلم کے روضہٴ اقدس پر نچھاور کرنے کے لیے کیا ساتھ لوں۔ اپنی بے سود، بے بضاعت اور غفلت شعار زندگی پر ندامت کے آنسو ہے۔ طبیعت کو سکون نصیب ہوا۔ اس خیال نے سہارا دیا کہ وہ ذاتِ گرامی تو بے پایہ بے سہارا لوگوں کے لیے ہے۔ اس کا دامن شفقت تو ہم جیسے گنہگاروں کے لیے جائے پناہ ہے۔ وہ پیکرِ کرم تو ندامت اور شرمندگی کے جذبات کو سینے سے لگا لیتا ہے۔ وہ بے سہارا کا سہارا، بے آسروں کا آسرا ہے۔ ایک اور خیال نے دل کو قوت عطا کی کہ اے کم فہم! مقامِ نا آشنا! تو بلایا ہی اس لیے جا رہا ہے کہ تیرے دل کی ظلمتوں کو مٹا دیا جائے، تیرے دامن کو نورِ ایمان و یقین سے منور کیا جائے اور پھر یہ دعوت، یہ بلاوا بھی تو ان کی خاص منظوری کی دلیل ہے۔ جس پر نظرِ لطف ہوتی ہے اسی کو باریابی نصیب ہوتی ہے۔ یہ کرم ہی تیرا زادِ راہ یہ انعام ہی تیرا سرمایہ ہے۔ دل کو تمام دُساؤں سے پاک کر اور رختِ سفرِ باندھ



اس سے زیادہ مقدس سفر کسی خطہ زمین کا نہیں ہو سکتا۔ یہ سفر ایسا ہے جس میں ملائکہ ہم سفر ہوتے ہیں۔ مقبولانِ بارگاہ کا ساتھ ہوتا ہے۔ خدا قدم قدم پر رحمتیں نازل کرتا ہے۔ سعادتوں کے بادل برستے ہیں۔ اس سایہ لطف میں سفرِ رحمت بن جاتا ہے۔ سکونِ قلب و نظر ملتا ہے، سرشاریِ رُوح و دل میسر آتی ہے

گھر بھر میں میرے سفر کی تیاریاں ہونے لگیں۔ اسنادِ خانہ نے سامانِ سفر ترتیب دینا شروع کیا، ہر چیز سوچ سوچ کر مہیا کرتے کہ والد کو اس سفرِ مقدس میں کوئی پریشانی نہ ہو۔ دل مسرت سے لبریز، ہر آنکھ خوشی و شادمانی کا پیمانہ بن کر چھلک اٹھی۔ ان کو فخر تھا کہ ان کے والد کو یہ سعادت نصیب ہو رہی تھی۔ ان کی دُعاؤں کا ثمرہ ان کے دامن میں ڈالا جا رہا تھا۔

استطار کی گھڑیاں تڑپ تڑپ کر کاٹیں۔ دن پہاڑ معلوم ہونے لگے۔ راتیں ہجر کی سیاہ راتوں سے دراز تر ہوتی چلی گئیں مگر نظام کائنات کب رکتا ہے۔ دن رات کے ادقات قدرت نے متعین کر دیے۔ زندگی ہے تو سعادت کی گھڑی ضرور آئے گی۔ وہ صُبح طلوع ہوئی جس پر زندگی کی تمام صُبحیں قربان کر دی جائیں وہ لمحہ سعید آیا جس پر زندگی کے تمام لمحات نثار ہو جائیں۔ آج زندگی کی پہلی عید کا دن تھا، آج انسانی معراج کا وقت تھا۔

صُبح سے سامان باندھا جا رہا تھا، مہانوں کی آمد آمد تھی۔ مختلف مقامات سے مہمانِ کرام اس لیے آئے تھے کہ ایک زائرِ حرمین کو دُعاؤں کے ساتھ رخصت کریں۔ اس کا آج یہ اعزاز اس لیے تھا کہ یہ گنہگار اللہ تعالیٰ کے گھر کی زیارت اور حبیبِ خدا صلی اللہ علیہ وسلم کے آستانہ اقدس کی حاضری کے لیے جا رہا تھا۔ یہ منتخب افراد اور باسعادت لوگوں کے



زمرے میں شامل ہو گیا تھا جس کو خدا نے اپنے گھر آنے کی منظوری دے دی، جس کو رحمتِ دو عالم صلی اللہ علیہ وسلم نے اپنے دربار میں حاضری کی اجازت مرحمت فرمائی۔ ایک دربارِ اقدس سے نسبت ہونے سے انسان کے شرف، انسان کے وقار میں ایسا اضافہ ہوا، کہ ہر آدمی دعا کی درخواست کر رہا ہے، ہر آدمی بیت اللہ پر، دربار رسالت مآب صلی اللہ علیہ وسلم پر اپنی دُعاؤں اور التجاؤں کے لیے بادیدہ نم التجا کر رہا ہے۔ یہ مقامات قبولیتِ دُعا کے مقامات ہیں۔ آنکھوں سے اس لیے اشک رواں ہیں کہ انکو ابھی یہ سعادت نصیب نہیں ہوئی۔

ٹیشن پر احباب، اعزہ اور رفقاءے کار کا ہجوم تھا۔ دل عقیدت سے سرشار، جذبات سے سینے معمور، دُعا و محبت سے آنکھیں اشک بار تھیں۔ سرکارِ دو عالم صلی اللہ علیہ وسلم کی محبت چہروں پر آئینہ ہو گئی تھی۔ احساسات سے چہرے تپتا اٹھے سب گلے مل کر رہے۔ پھر وہی دُعاؤں کی درخواست، پھر وہی محبوبِ خدا صلی اللہ علیہ وسلم کے آستانے پر التجاؤں کا تقاضا، پھر وہی بیت اللہ پر حاضری کی تڑپ اور روضۂ اطہر پر باریابی کی تمنا نے ہر فرد کو بے گل اور مضطرب کر دیا۔

گاڑی چلی، بے محابا آنکھوں سے اشک بہنے لگے، یہ مسرت کے آنسو تھے یہ کامرانی کے گہرائے تابدارتھے، یہ دُعاؤں کا حسین ثمرہ تھا۔ ان آنسوؤں نے دامنِ امید میں ستارے جڑویے جن کی تابناکی، جن کی درخشانی عمر بھر قائم رہے گی اور یہ لمحہ ابدی ہو گیا جس کو فنا نہیں۔ میں دُور تک ان اشک نشاں آنکھوں سے پیٹ فارم پر حسرت کی تصویروں، یاس کے پکیروں اور عقیدت و خلوص کے مجسموں کو دیکھتا رہا۔ دل سے دعائیں نکلنے لگیں کہ اے خالق کائنات! ان دوستوں، ان رفیقوں اور ان عزیزوں کی



دُعَاؤں کو شرفِ قبولیت بخش، انہیں بھی یہ سعادت نصیب فرما۔

ایسا سفر زندگی میں کب کیا تھا، کسی سفر پر شیدائیوں کا ایسا ہجوم نہ ہوا تھا۔ اگر کسی خوشی کی تقریب پر چند عزیز اکٹھے بھی ہو گئے اور کسی منزل کی طرف روانہ ہوئے تو ان میں یہ خلوص، یہ محبت، یہ سوز، یہ تڑپ کہاں تھی۔ یہ منظر زندگی میں پہلی بار دیکھا اس منظر کے نقوش لوحِ دل پر ہمیشہ درخشاں رہیں گے۔

اس سفر مقدس پر روانہ ہونے سے پہلے تمام احباب، اعزہ و اقارب سے ملنے مختلف شہروں میں گیا، ہر ایک سے اپنی فرودگشتوں، اپنی لغزشوں، اپنی کوتاہیوں کی معافی چاہی تاکہ حقوق العباد کے بوجھ سے کچھ تو دامن ہلکا ہو جائے، رسالت مآب صلی علیہ وسلم کے حضور کچھ تو سرخروئی کی سبیل پیدا ہو۔ انسان غلطیوں، لغزشوں کا پتلا ہے، ہر مجلس میں غیبت، ہر بات میں تجسس، ہر فرد کے بارے میں بدگمانی ہمارا شعار ہو گیا ہے۔ چند نفوسِ قدسیہ کے سوا شاید ہی کوئی اس گناہ سے بچ سکا ہو اگر چند کلماتِ ندامت اور چند معافی کے الفاظ سے فردِ عمل صاف ہو جائے تو راہِ عدم آسان اور آخرت کا سفر سہل ہو جائے باقی اللہ تعالیٰ کا معاملہ ہے، وہ غفورٌ رحیم ہے، سارا العیوب ہے، غفار الذنوب ہے، ہم اس کے کمزور و ناتواں بندے ہیں۔ وہ اپنی کریمی کے صدقے حضورِ اکرم صلی اللہ علیہ وسلم کی حجۃً للعالمین اور شفاعت کے طفیل قیامت کے روز ضرور درگزر فرمائے گا۔ اور ہمارے گناہوں کو معاف فرمادے گا۔

گاڑی کا رخ دیارِ تمنا، شہرِ طرب، مدینۃ الرسول کی جانب تھا، کراچی کا قیام تھا، سمندر کے پانیوں کو عبور کرنا تھا مگر آغازِ سفر تو اسی نیت سے تھا کہ بیت اللہ شریف اور در حبیب صلی اللہ علیہ وسلم پر حاضری کے لیے روانگی ہے، تصورات میں تخیلات میں



اسی شہر کی فضا، اسی دیارِ مقدّس کا نقشہ رہنے لگا۔ گاڑی بائیس گھنٹے کے بعد کراچی پہنچی میرے رفقاء نے سفر ملک فضل حسین صاحب، ملک سلیمان صاحب اور ان کی اہلیہ تھے۔ ان کے عزیز ٹیشن پر موجود تھے۔ میرے برادر محمد یوسف شامی نے کسی دوست کو کہہ رکھا تھا اس کی کار بھی آگئی۔ دو کاروں میں گھر تک باسانی پہنچ گئے۔

میرے ہم سفر میرے ہمسائے تھے، تراویح میں کلامِ پاک سنانے کا سلسلہ گھرتے ہی شروع تھا۔ کراچی میں قیام گاہ پر تراویح ادا ہوتی رہیں یہ سعادت بھی جاری رہی، یہ کرم بھی مسلسل رہا۔ ہمارے میزبان نے ہمیں ہر طرح کا آرام پہنچایا، ہمارے آرام و آسائش کا ہر لمحہ خیال رکھا۔ مہمانِ خدا و رسول سمجھ کر ہماری تکریم و تعظیم اور زیادہ کی۔ اللہ انہیں جزائے خیر عطا فرمائے۔ آمین

حاجی کیمپ میں تقریباً روزانہ کاغذات کی تکمیل کے لیے حاضری ضروری تھی سب کاغذات باسانی مکمل ہو گئے سب ضابطے سہولت سے پورے ہو گئے۔ حکومت کا انتظام نہایت اعلیٰ تھا۔ رہائش کے لیے کُشادہ ہوا دار کمرے تھے جن میں تمام سہولتیں مہیا کی گئی تھیں ہر مقام پر بغیر کسی تکلیف کے متعلقہ افسران نے رہنمائی فرمائی۔ انجمن خدامِ انجمنی صلی اللہ علیہ وسلم نے حجاج کرام کی قدم قدم پر رہبری اور امداد کی۔ حاجی کیمپ میں کسی زائر کو تکلیف کا سامنا نہیں کرنا پڑا۔

۲۹۔ ستمبر ۱۹۶۴ء کی صبح اپنے دامن میں چمن زارِ رحمت سے گلہائے رحمت بھر کر لائی۔ نینک جھونکوں نے استقبال کیا۔ نفس نفس اس مژدہ جانفزا سے مہک مہک اٹھا کہ اے زائرینِ عربین! تمہیں خوشخبری ہو کہ ہجر کی گھڑیاں کم ہوتی جا رہی ہیں، وصال کے لمحے قریب تر ہوتے جا رہے ہیں۔ زندگی کی بے ہا سعادتیں تمہاری منتظر ہیں، رختِ سفر باندھو،



خیال کو شہرِ حبیب صلی اللہ علیہ وسلم کے تصور سے جگمگاؤ، ذہنوں کو دیارِ محبوب کے تصور سے منور کرتے چلو، دامنِ دل کو اشکوں سے دھوتے چلو، زبان کو حمدِ خدا اور شائے خواجہ کو نبین صلی اللہ علیہ وسلم سے پاک و صاف کرتے چلو۔

سفر کے دوسرے مرحلے کا آغاز ہوا۔ سجدہ شکر سے سفر کا آغاز کیا۔
بکری سفر سامان بندرگاہ پر لایا گیا۔ یہاں چند گھنٹے کسٹم اور دوسرے مراحل میں صرف ہوئے۔ سامنے "شمس" جہاز زائرین کے قدم چومنے کے لیے بیتاب نظر آتا تھا یہی وہ جہاز تھا جو ہمیں اللہ تعالیٰ کے گھر اور دیارِ حبیب صلی اللہ علیہ وسلم کی طرف لے جانے والا تھا۔ سفر تو صعوبت کا نام ہے ناخوشگوار یوں کی خبر ہے۔ چند گھنٹوں کا سفر تھکن اور پریشانی کا موجب ہو جاتا ہے مگر اس سفر کا رنگ ہی جداگانہ تھا۔ اس سفر میں تو زندگی کی راحتیں مضمحل تھیں۔ اس سفر میں تو مقصودِ زندگی ملنے والا تھا۔ قدم قدم پر آرزوؤں کے چراغ روشن ہونے والے تھے۔ یہ سفر سفر کہاں تھا معراجِ انسانی تھا۔ دل سے دعا نکلتی تھی کہ اے خداوندِ کریم! تمام عمر اسی سفرِ مقدس میں کٹ جائے۔ حبیب کے راستے کا یہ سفر کبھی ختم نہ ہو، اس سفر کی بار بار سعادت نصیب فرما۔ اس خوش بختی کو لازماًل کر دے۔ یہ بابرکت گھڑیاں زندگی میں بار بار آئیں۔

شمس جہاز کیا تھا۔ تقدیر کا پڑھتا ہوا سورج تھا۔ خوش بختی کا نیرِ تاباں تھا۔ سعادتوں کا مظہر، برکتوں کا خزینہ، رحمتوں کا دینہ نظر آیا۔ یہ احساس صرف اس لیے تھا کہ اس جہاز کا رخ کعبۃ اللہ کی طرف تھا۔ اس کی منزل اللہ کا گھر، اس کا مقصود جدہ شریف تھا؛ ورنہ زندگی میں کس سواری کو اس پیار سے دیکھا تھا، سواری کو دیکھ کر تو سفر کی صعوبت کا خیال دل و دماغ میں ابھرتا ہے۔ مگر یہ معاملہ قلب و نظر تھا۔ محبوبِ خدا صلی اللہ علیہ وسلم کے



راستے میں ہر چیز پر جان و دل نثار - ہر چیز منزلِ محبوب کا سنگِ میل ہے۔ اسی منزل کی طرف رہنمائی کرتی معلوم ہوتی ہے۔

آخر تمام مراحل طے ہو گئے، جہاز پر قدم رکھا اللہ تعالیٰ کا شکر ادا کیا۔ زائرینِ ذوق و شوق کے سپیکر نظر آتے تھے، علائقِ دنیا کو پیچھے چھوڑ آئے تھے، تمام دنیوی افکار کو تھج کر، تمام زندگی کی پریشانیوں کو دل سے بھٹلا کر، تمام زندگی کی منزلوں کو ذہن و دل سے محو کر کے، ایک ہی لگن، ایک ہی لو، ایک ہی تڑپ سے سینوں کو معمور کر کے دیارِ محبوب صلی اللہ علیہ وسلم اور بیت اللہ کی طرف جا رہے تھے۔ ان کو ہر لحظہ مکہ معظمہ اور مدینہ منورہ کی حاضری کا دھیان تھا۔ جہاز میں جگہ کافی تھی ہر شخص نے اپنی اپنی جگہ سامان رکھا اور سب ذکر و فکر میں مشغول ہو گئے۔

جہاز پونے پانچ بجے بندرگاہ سے روانہ ہوا۔ جذبات کی روتیز ہو گئی۔ احساس

جہاز کی روانگی اور سمندر کا نظارہ

کی تبدیل پورے آب و تاب سے جگمگانے لگی۔ دھیان کی لونے ذہن و دل میں چراغاں کر دیا۔ دو چھوٹے چھوٹے جہازوں نے شمس کو ساحل سے کھینچ کر بکیراں سمندر کی آغوش میں دیدیا۔ جہاز کو سمندر کی تند و تیز موجوں پر سوار کر کے ساحل کی طرف نوٹ گئے۔ سمندر کے سفر کا پہلا موقع تھا۔ کنارے سے سمندر کی وسعت کا اندازہ نہیں لگایا جاسکتا۔ ساحل سے سمندر تماشا گاہ ہے۔ موجوں پر سوار ہو کر سمندر کا نظارہ کچھ اور ہے۔ وہ منظر کچھ اور ہے جہاں خشکی نظروں سے اوجھل ہو جاتی ہے۔ جھلملاتے شہروں کے راستے غائب ہو جاتے ہیں شہروں کی ریل پیل، لوگوں کا اثر و حام، فکرِ معاش میں سرگرداں لوگ، پریشان و خوش حال لوگ، سب اوراقِ ماضی بن جاتے ہیں۔ فلک بوس عمارتیں نظر سے روپوش ہو جاتی ہیں۔ چند لمحوں کے دوران ایک دُنیا غائب ہو جاتی ہے، دوسری نمودار ہو جاتی ہے۔ ایک جلوہ روپوش



ہو جاتا ہے دوسرا طاہر ہو جاتا ہے۔ باہر نظر ڈالنے کوئی شور و غوغا نہیں۔ حدِ نظر تک پانی ہی پانی تھا جس کی لہروں کا شور جہاز کی آواز میں گم ہو رہا تھا۔ جہاز سمندر کا سینہ چیرتا ہوا منزل کی طرف بڑھ رہا تھا۔ جہاز سے موجیں ٹکراتی تھیں اور انسانی ایجاد سے شکست کھا کر پیچھے ہٹ جاتی تھیں۔ موجوں کے ٹکرانے سے دودھیا بادل کی لکیر حدِ نظر تک پھیلتی جاتی تھی اور آنکھیں اس نظارے کے تعاقب میں دُور تک لہروں کا ساتھ دیتی تھیں۔ نیلا پانی کسی چشمِ سیاہ کی گہرائیوں کا پتہ دیتا تھا۔

نظر آئیں مجھے تقدیر کی گہرائیاں اس میں

نہ پوچھ لے ہم نشیں مجھ سے وہ چشمِ سرمہ سا کیا ہے

تخیل کی گرہیں کھل رہی تھیں، تصورات کے درواہے تھے، فکر کی جولانیاں زردوں پر تھیں۔ سمندر کی لہریں بادلوں کے سے نقش بناتی، اُبھرتی اور مٹتی جا رہی تھیں۔ ہر زاوہِ حرم اس پر کیفِ نظارے سے لطف اندوز ہو رہا تھا۔ سمندر کی وسعت کو دیکھ کر خالق کائنات کی طرف خیال لوٹ جاتا تھا اور بے ساختہ حمدِ خدا، زبانوں پر آجاتی تھی۔ اے اللہ تو ہی خالق ہے تو ہی مالکُ الملک ہے۔ تیری قدرت لامحدود، تیری عظمت غیر فانی ہے۔ تو ہی واحد کائنات کا مالک ہے، تیرا کوئی شریک نہیں۔ پہاڑوں کی بلندی، آسمان سے سرگوشیاں کرتی ہوئی چوٹیاں، سمندر کی اتھاہ گہرائیاں تیری ہی قدرت کے کرشمے ہیں۔ سامنے حدِ نظر تک پانی ہی پانی تھا۔ پانی جو افق کے کناروں کو چھو رہا تھا۔ اے اللہ تو بڑا ہے، تو عظیم و برتر ہے۔ کائنات پر نظر ڈالو، حیرت کدہ ہے۔

کائنات آیت ہے حیرت کا

اک کرشمہ ہے تیری قدرت کا



عقل کس طرح تجھ کو پہچانے

کبریائی کا راز کسب جانے

عقل و ہوش کام نہیں کرتا۔ انسانی سوچ کی معراج حیرت ہے۔ لا محدود قوتوں کے مالک کو محدود قوت رکھنے والا انسان کیسے سمجھ سکتا ہے۔ اس کی قدرت کے کرشموں کو کون سمجھے بے ساختہ زبانوں سے سُبْحَانَ رَبِّيَ الْأَعْلَىٰ کی صدا بلند ہوتی ہے۔ یہ کارخانہ قدرت انسان کو دعوتِ فکر دیتا ہے اور خدا کے بتائے ہوئے طریقے پر اسے سوچنے اور سمجھنے کے مواقع فراہم کرتا ہے۔ اس خالق کے آگے سجدہ ریز ہو جاؤ جو سب کا خالق، سب کا مالک اور سب کا رب ہے، اے اللہ لَارِئِبٌ تو ہی سب کا معبود تو ہی سب کا معبود ہے۔ تو اپنی ذات میں بے مثل و بے مثال ہے۔ آسمان کے چراغ تُو نے اول سے روشن کر دیے، آسمانوں کو غیبِ ستونوں کے کھڑا کر رکھا ہے۔ کائنات میں تیری ہی حکومت، تیرا ہی جمال اور تیرا ہی نور ہے۔ چاندنی رات میں سمندر کا منظر اور بھی پیارا ہو جاتا ہے۔ جہاں چاندنی مچھلتی ہے وہاں ایک نقرتی لکیرِ حدِ نظر تک بن جاتی ہے۔ معلوم ہوتا ہے کہ کشتاں سمندر کے سینے پر اتر آئی ہے۔ چاندنی جب لہروں سے گھل مل جاتی ہے تو عجیب و غریب منظر پیش کرتی ہے۔ لہریں جب بکھر کر ٹوٹتی ہیں تو چھوٹے چھوٹے نقرتی ریزے ہر سمت بکھرتے معلوم ہوتے ہیں جیسے آن واحد میں سمندر کے دامن کو موتیوں سے بھر دیا گیا ہو۔

سمندر کی تہ میں خدا معلوم کتنی مخلوق آباد ہے۔ انسانی ذہن اس کا اندازہ نہیں لگا سکتا۔ سجانے کیسے کیسے درنایاب، لولوئے آبدار نے سمندر کے اندر کی دنیا کو جگمگا رکھا ہے بے شمار قندیلیں ایسی روشن ہیں کہ انسانی کاوش کی ان تک رسائی نہیں ہو سکتی۔ غواص ایک حد تک پہنچ کر لوٹ آتے ہیں۔ ان کو ان کی جانفشانی کا صلہ مل جاتا ہے۔ قدرت نے کسی



کی کوشش کورائیگاں نہیں جانے دیا۔ ہر ایک کے دامن میں اس کی کوششوں کا اثر ڈال دیا جاتا ہے۔

اوپر کی دنیا حیرت و استعجاب کی تصویر ہے، زنگارنگ مچھلیاں نیلگوں پانی میں ایک دنیا آباد کیے ہوئے ہیں۔ ایسی مچھلیاں بھی نظر سے گزریں جو اڑ کر سمندر کے مختلف مقامات کو آنکھ چھپکتے میں چھپوتی ہوئیں پھر سمندر کے پانی میں روپوش ہو جاتی ہیں۔ آبی پرندے، دلکش زنگوں والے پرندے، دور اڑتے دکھائی دیے۔ ذہن سوچ بھی نہیں سکتا کہ ان کا مسکن کہاں ہے میلوں پھیلا ہوا پانی ہے، کوئی خشکی نہیں کوئی پہاڑ نہیں۔ سمندر کی لہروں پر سوار ہو کر یہ چند منٹ آرام کرتے ہیں پھر فضا میں پرواز کرنے لگتے ہیں۔ میلوں کی مسافت یہ تھی سی جان کیسے طے کرتی ہوگی۔ سب نے کب اس کی منزل آنے گی۔

جہاز کے اندر ایک دنیا آباد تھی۔ ایک بستی تھی جو سمندر کے سینے پر تیرتی جا رہی تھی۔ زندگی کے تمام لوازمات اس جہاز میں موجود تھے۔ گیارہ سو افراد کی تمام ضروریات اس بستی ہوئی بستی میں رکھی گئی تھیں۔ اللہ تعالیٰ نے انسان کو کیا کیا قوتیں عطا فرمائی ہیں۔ اس نے پہاڑوں کے دل چیر ڈالے، فضاوں کو مسخر کر لیا، چاند ستاروں پر کمندیں ڈالیں۔ آسمان کی سطح کو زمین کی طرح روند ڈالا، سمندر کی گہرائیوں کو ناپا، اس کی لہروں کو رہوار بنایا جس طرف چاہا اس رہوار کا رخ پھیر ڈالا۔ انسانی حکم سے تریابی کی کسے مجال ہے۔ یہ فہم، یہ ادراک، یہ قوتِ فکر کس نے عطا کی۔ ایک گوشت کے لوتھرے کو کس نے انعامات سے نوازا۔ کس چیز پر کس کس مقام پر انسان اپنے خالق کا شکر ادا کرے۔ اُس کی حمد کے ترانے گائے۔ باہر کے نظاروں کو دیکھ کر بھی انسان اللہ تعالیٰ کی کبریائی بیان کرتا ہے۔ جہاز کے اندر بھی زبانوں پر حمد باری تعالیٰ تھی۔ اتنے بڑے ہجوم کی ایک ہی منزل تھی، ایک ہی مقام کی آرزو نے بیاب کر رکھا تھا۔ ہزار ہا اس کارواں کا فرد بھی تھا اور اس کارواں سے الگ بھی۔



منزلِ عشق و مستی میں یہی ہوتا ہے ۔

ایک کو ایک کی خبر منزلِ عشق میں نہ تھی

کوئی بھی اہلِ کارواں شاملِ کارواں نہ تھا

ہر ایک فرد کا جذبہ الگ، ہر ایک کی کیفیت مختلف، ہر اک کے احساس کا پیمانہ جداگانہ، عشقِ الہی، عشقِ رسول صلی اللہ علیہ وسلم کے بادۂ پُرجوش سے سرشار، اپنے بخت پر نازاں، شاداں و فرحاں یہ کارواں دیارِ مقدس کی طرف جارہا تھا۔

مجھے حکومتِ پاکستان نے امیر الحج نامزد کر کے حجاجِ کرام کی خدمت پر مامور کر دیا تھا۔ یہ سعادت میرے حصے میں آئی کہ حقی المقدور اس مقدس قافلے کے افراد کی خدمت کروں، اُن کو ہر ممکن سہولت بہم پہنچاؤں۔ میں نے ہم سفر علمائے کرام کو اپنے کمرے میں مدعو کیا اور جہاز میں تبلیغِ دین، شعائرِ حج، آدابِ حرمین اور دوسرے متعلقہ احکامِ خداوندی کا درس دینے کے لیے ان سے مشورے کیے۔ علمائے کرام نے مختلف اوقات میں اس مقدس فریضے کو ادا کرنے کے سلسلے میں بھرپور تعاون کیا، اوقاتِ کا تعین، علمائے کرام کا تقرر ہو گیا۔ تبلیغ اور تراویح کا انتظام خوش اسلوبی سے طے پا گیا۔ اللہ تعالیٰ نے لوگوں کے مزاج مختلف، طبیعتیں الگ الگ، دل چسپیاں جدا جدا اور پسند علیحدہ علیحدہ بنائی ہے۔ مگر یہ مشاہدہ انوکھی قسم کا تھا۔ یہ تجربہ نرالا تھا۔ یہ تجربہ ہوا کہ اگر لگن ایک ہی منزل کی ہو، تو ایک ہی ذاتِ گرامی سے لگی ہو، مقصودِ سفر سب کا ایک ہو، سینوں میں دل ایک ساتھ دھڑکتے ہوں، آنکھوں سے اشک ایک ہی ہستی کے عشق میں بہ رہے ہوں تو مختلف راستے ایک ہی منزل پر آلتے ہیں اور ایک والہانہ جذبہ ایک بے پناہ محبت سب کے دلوں میں ایک دوسرے کے لیے پیدا ہو جاتی ہے۔ یہاں اجنبیت اور غیرتیت کا سوال کیسے پیدا ہو سکتا ہے۔ قرآن پاک



ایک ، خدا ایک ، رسول ایک ، دین ایک ، تو پھر اخوت و محبت کے جذبات کا پیدا ہونا قدرتی امر ہے اور یہ محبت تمام عالم اسلامی کی میراث ہے۔ سب کلمہ گو بلا امتیاز خطہ زمین ، بلا تفریق رنگ و نسل ، بلا تمیز زبان و مکاں ، ایک ہی نشتے سے سرشار تھے۔ سب کے دل ایک ہی محبت کے رشتے میں پروئے ہوئے تھے۔

نہ انعام و نہ ترک و نہ تاریم
چمن زادیم و از یک شاخیم
تمیز رنگ و بو بر ما حرام است
کہ ما پروردہ یک نوبہ ایم

إِنَّمَا الْمُؤْمِنُونَ إِخْوَةٌ ارشادِ باری ہے جس کی رُو سے دین کا رشتہ
خون اور نسل کے رشتوں سے کہیں ارفع و اعلیٰ ہے یہ رشتہ اتنا مستحکم ہے کہ کسی حالت
میں ٹوٹ نہیں سکتا۔

ہماز میں جگہ جگہ علمائے کرام نے تبلیغ کا حق ادا کیا۔ حج کی مبادیات سے لے کر
آخری رکن تک! ربار حجاج کرام کے گوش گزار کیا۔ مسجد میں نمازیوں کا ذوق و شوق قابل دید
تھا۔ اذان کی آواز کان پڑتے ، ہی دیوانہ وار مسجد کا رخ کرتے۔ ان کی جبینیں ان کے
سجدوں کی بے تابی کا پتہ دیتی تھیں۔ مسجد میں جگہ ناکافی ہونے کی وجہ سے قطاریں بیٹھیں
تک پہنچ جاتیں۔ نچلے درجے میں کھانے کا کمرہ وقف کرا دیا گیا تاکہ ایک ہی امام کے پیچھے
زیادہ سے زیادہ نمازی نماز ادا کر سکیں۔

ہر نماز کے دوران فرض کے بعد تلبیہ بلند آواز میں پڑھائی جاتی تھی۔ اس کی گونج
سے عجیب کیفیت پیدا ہو جاتا تھا۔



لَبَّيْكَ اللَّهُمَّ لَبَّيْكَ لَبَّيْكَ لَا شَرِيكَ لَكَ
لَبَّيْكَ إِنْ الْحَمْدَ وَالنِّعْمَةَ لَكَ وَأَمْلُكَ لَا شَرِيكَ لَكَ

میں حاضر ہوں۔ آئے اللہ میں حاضر ہوں۔ تیرا کوئی شریک نہیں۔ تحقیق ہر طرح کی
تعریف اور نعمت تیرے لیے ہے اور ملک تیرے لیے ہے۔ تیرا کوئی شریک نہیں

جب سب نمازی مل کر تلبیہ کی صدا بلند کرتے تو حمد خدا کی ایمان اندرز صدا دُر
تک سمندر میں پھیل جاتی تھی۔ سمندر کی مخلوق خالق حقیقی کی حمد سے لطف اندوز ہوتی ہوگی
۔ ملائکہ اس صدا کو عرشِ اعظم تک پہنچاتے ہوں گے اور خدا فرشتوں سے کہتا ہوگا کہ میرے
مخلص بندے یہ میرے نام لیوا اپنے گھر بار کو چھوڑ کر، اہل و عیال سے علیحدہ ہو کر اپنے
اعزہ و اقارب کو الوداع کہہ کر اپنے کاروبار سے بے نیاز ہو کر میری تسبیح و تہلیل کرتے ہیں۔
ان کا مقصود دنیوی غرض نہیں، یہ میری خوشنودی کے لیے میرے حبیب صلی اللہ علیہ وسلم
کے دربار کی حاضری کے شوق میں، میرے گھر کے طواف کے لیے، کعبۃ اللہ کی زیارت
کے لیے بارہے ہیں۔ میں نے ان کے گناہوں کو معاف کر دیا۔ میں نے ان کے سینوں کو
منور کر دیا، قیامت کے دن میں ان کی مغفرت کر دوں گا۔ یہ انعامات راستے کے انعامات
ہیں۔ اللہ کے راستے میں ہر قدم پر برکتیں نازل ہوتی ہیں۔ اللہ تعالیٰ اپنے بندوں کی پکار کا
جواب دیتا ہے۔ اس منزل کی برکتوں اور سعادتوں کا کون شمار کر سکتا ہے۔ یہ دولت یہ انعام
خوش نصیب بندوں کا حصہ ہے۔ اللہ تعالیٰ ہر مسلمان کو اس پاک سفر کی سعادتوں سے
مستفیض فرمائے۔ آمین

جہاز شبِ روزِ سرگرم سفر تھا۔ سفر کم ہوتا جا رہا تھا، بیابانی بڑھتی جا رہی تھی۔ منزل
قریب آ رہی تھی۔ دھڑکنیں تیز ہو رہی تھیں۔ نظام کائنات بہر حال قائم و دائم ہے۔ وہ ذاتِ پاک



جو رات کو دن سے نکالتی ہے اور دن کو رات سے نکالتی ہے۔ اس نے منزل کے نشانات کو بھی روشن کر دیا۔ پانچ روز کی مسافت کے بعد اعلان ہوا کہ آج رات بارہ بجے تک احرام باندھ لو۔ 'یلمم' یعنی میقات آ رہا ہے۔

ہر زائرِ پاکیزگی و طہارت کا پیکر بنے اس گھڑی کا بے تابی سے
احرام باندھنا

منتظر تھا۔ آخر وہ لمحہ سعید آگیا۔ سب زائرین نے دنیوی لباس اتار پھینکا۔ جیسے یہ لباس اس گھڑی وجود پر بوجھ بن گیا ہو۔ علائقِ دنیا کی گرد سے اپنے جسموں کو پاک کیا۔ اللہ تعالیٰ کا مقرر کردہ لباس زیب تن کیا۔ یہ لباس عاشقوں کا لباس تھا۔ یہ لباس اللہ کے شیدائیوں اور رسولِ پاک صلی اللہ علیہ وسلم کے نقشِ قدم پر چلنے والوں کا لباس تھا۔ دنیوی زیب و زینت کو اس کی جرس کو جسم سے ہی نہیں اتار پھینکا، دل سے بھی نکال دیا۔ جب عشق کا لباس فاخرہ پہن لیا جائے تو کوئی اور لباس نظروں میں نہیں چھتا۔ یہ منزلِ عشق ہے، یہ جاوہِ مرستی ہے، ولولے اور جوش کا مقام ہے، دیوانگی و شیفتگی کا راستہ ہے اس منزل میں عقل کا شعلہ بجھ کر رہ جاتا ہے۔ دیوانگی، ہوش کا نقطہ سرِ مرج بن جاتی ہے۔

منزلِ عشق میں ہوتا ہے جنوں ہی رہبر

عقل بے راہ کو اس راہ میں کیا ملتا ہے

جنوں دلیل کا محتاج نہیں، عقل کی کھوٹی کسوٹی پر افعال کو نہیں پرکھتا۔ اس منزل میں ذات کا دخل ختم ہو جاتا ہے وہ تو ہر کام مشاہدہ کی دنیا میں پہنچ جاتا ہے۔ قال کی دنیا سے حال کی دنیا میں آتا ہے۔ یہی مشاہدہ و حال، یقین و ایمان کی منزل ہے۔

دو چادروں میں طبوس، دو چادروں میں پٹے ہوئے زائرین کرام جہاز میں ہر طرف نظر آنے لگے۔ یہ گدایانہ لباس تھا۔ یہ سب فقیرِ کرم کے طالب، یہ سب بھکاری خدائے



کریم کے انعامات کے امیدوار تھے، یہ وہ دربار ہے جہاں نادار بھی بھیک مانگتا ہے۔ امیر بھی در یوزہ گر ہے۔ شہنشاہ بھی طالبِ کرم ہے۔ سب فقیر بن کر آتے ہیں۔ کرم سے جھولیاں بھر بھر کر لوٹتے ہیں۔ یہاں سے کوئی محروم نہیں جاتا۔ اس منعمِ حقیقی کو سب کی راحتوں کا علم ہے۔ وہ تو سینے کے رازوں اور ذہن کے خیالوں سے آگاہ ہے۔ بقدرِ ظرف بحسنِ طلب ہر ایک کو نوازا جاتا ہے۔ دنیوی متاع سے ہی نہیں، آخرت کی لازوال دولت سے بھی دامن بھر دیے جاتے ہیں۔ اس لباس میں امتیازِ شاہ و گدا اٹھ جاتا ہے۔ نسلی فخرِ عجز کا لبادہ اوڑھ لیتا ہے۔ تمکنت خاک بسر ہو جاتی ہے۔ سب کے لبوں پر خدا کی کبریائی کے ترانے دربارِ رسالت کی بخشش اور کرم کی داستائیں ہیں۔ اس لباس میں مساوات و اخوت کا رنگ جلوہ گر ہوتا ہے۔ حجۃ الوداع کا خطبہ یاد آ جاتا ہے۔ سرکارِ دو عالم صلی اللہ علیہ وسلم کا وہ بلینغِ خطبہ جس کے آگے تمام دنیا کے منشور بے معنی نظر آتے ہیں۔ جس کا ایک ایک جملہ قیامت تک نسلِ انسانی کی رہنمائی کرتا رہے گا، آپ نے نفوسِ قدسیہ سے مخاطب ہو کر ارشاد فرمایا کہ آج گورے کو کالے پر، عربی کو عجمی پر، امیر کو غریب پر کوئی فوقیت نہیں۔۔۔۔۔

لباسِ فاخرہ پہن بہن کر زائرینِ کرام مسجد کی طرف آرہے ہیں کہ دو نفل ادا کر لیں آنکھوں میں شکر و سپاس کے موتی لیے ہوئے میں نے بھی مسجد کا رخ کیا، یہ گھڑی سعادتوں سے بھر پور تھی۔ اس لباس میں سجدوں کی کیفیت کا بیان نہیں ہو سکتا۔ سجدوں کا سرور گریٹے میں سرایت کرنا نظر آیا۔ جسم کی کشافت ختم ہوتی نظر آئی۔ روح کی طرح جسم بھی لطیف ہوتا چلا گیا کیونکہ ان سجدوں میں رضائے الہی، رقت اور گداز شامل تھا۔ خشوع و خضوع کے ساتھ دو نفل ادا کیے، پھر تلبیہ کی صدا بلند ہوئی۔ اے اللہ میں حاضر ہوں۔۔۔۔۔ سب کی نگاہیں بیت اللہ کی زیارت سے مشرف ہونے کے لیے بیتاب تھیں۔ آنکھیں اس لیے آسک بار



نہیں کہ وہ گھڑی جلد آئے جب یہ ترستی ہوئی لگا ہیں خانہ کعبہ کی زیارت سے سیراب ہیں وہ مقدس و مطہر گھر جہاں پیغمبروں نے صلحاً نے، صدیقین نے اور مقرران بارگاہ خداوندی حاضری دی۔ جس کی زمین پاک پر حضور اکرم صلی اللہ علیہ وسلم کے نقوش پائے مبارک ہیں۔ آج بھی اس وجود اقدس نے اس خطہ پاک کو مہکا رکھا ہے۔

سفر کم ہوتا جا رہا تھا، اشتیاق بڑھتا جا رہا تھا۔ آخر جدہ شریف کی بندرگاہ دور سے نظر آنے لگی۔ تلبیہ کی صدائیں بلند سے بلند تر ہوتی گئیں۔ زائرین کمروں سے نکل کر بآمدوں میں آگے اور کمال ذوق و شوق اور دنور جذبات سے خدا کی حمد کی صدائیں بلند کرنے لگے۔ تلبیہ کی صدا نے بندرگاہ کا دامن چھو لیا۔ استقبال کرنے والوں نے یہ دلکش صدا سنی اور ہاتھ بلا ہلا کر خوش آمدید کہا۔ گویا زبان حال سے کہہ رہے ہیں کہ اے زائرین زمین تمہارا آنا مبارک ہو اللہ تعالیٰ تمہیں اپنی نعمتوں سے نوازے۔ اللہ تعالیٰ تمہارا حج تمہاری حاجت، قبول فرمائے خداوند کریم تمہیں دربار رسالت میں خیریت پہنچائے، تمہاری نگاہوں کی تشریف دیدار دربار رسول مقبول سے بھجائے۔ تمہارے سینوں کی جہن کو، ہجر کے سوز کو وصل کے لمحوں سے ہمکنار کرے۔ تمہاری عمر بھر کی آرزو پوری کرے۔ تمہارا اس سرزمین مقدس میں آنا مبارک ہو۔ خوش آمدید! اے زائرین کرام خوش آمدید!

جہاز صبح کنارے لگا۔ گویا زندگی کے طوفان میں سکون کا ساحل نظر آیا۔ آغوش رحمت میسر آ گیا۔ خزاں دیدہ زندگی میں بہار آگئی۔ قلب و نظر کو مدعا مل گیا۔ سامان اتارا گیا۔ شام تک کسٹم کے مراحل سے فراغت ہوئی۔ ہر لمحہ گراں تھا۔ ہجر کی ہر گھڑی سوہان روح تھی۔ آخر وہ گھڑی آگئی کہ سامان بس پر لادا گیا اور بس کا رخ مکہ مکرمہ اتم القری کی طرف تھا۔ ننک جھونکوں نے مبارکباد دی۔ نظر راستے کے مقامات کو چومتی، دیار خدا کی سرزمین پر جذبات نچھاور کرتی جا رہی تھی۔ اشکبار آنکھوں نے مقدس سرزمین



کو سلام کیا۔ آخر حرمِ پاک کے منور منارے نظر پڑے۔ ایک عرب بچے نے اشارہ کرتے ہوئے بتایا کہ یہ حرمِ پاک ہے۔ بیاختہ زبان سے صدا بلند ہوئی :

اللَّهُمَّ زِدْ بَيْتَكَ هَذَا تَشْرِيفًا وَتَعْظِيمًا وَتَكْرِيمًا
وَ مَهَابَةً وَ زِدْ مَنْ شَرَّفَهُ وَ كَرَّمَهُ مِمَّنْ حَجَّهٗ
أَوْ اعْتَمَرَهُ تَشْرِيفًا وَ تَعْظِيمًا وَ تَكْرِيمًا وَ بَرًّا





مکہ مکرمہ

مکہ مکرمہ فضیلتوں کا مرکز، عظمتوں کا شہر، فیوض و برکات کا سرچشمہ
انوار الہی کا مقام اور مولد و مسکن محبوب کبریٰ صلی اللہ علیہ وسلم ہے۔ چاروں طرف سے
سیاہ پہاڑوں اور خشک چٹانوں میں گھری ہوئی اس بے آب درگیاہ وادی اور بے آباد و بخر
مقام کو یہ شرف ملتا تھا کہ تمام عالم کی جبینیں کعبۃ اللہ کی طرف جھکیں، اس بے آباد غیر
ذی زرع وادی کو اللہ تعالیٰ نے اپنے گھر کی تعمیر کے لیے منتخب کر لیا۔ تمام کائنات پر اس کو
فضیلت مل گئی۔ یہ وادی مبارکہ تمام انبیاء علیہم الصلوٰۃ والسلام کی زیارت گاہ بن گئی۔ کعبۃ اللہ
کی تعمیر کے لیے اللہ تعالیٰ نے اپنے خلیل سیدنا ابراہیم علیہ السلام کو منتخب کیا جس کے
مقدس مزار حضرت اسماعیل علیہ السلام، سردر کائنات صلی اللہ علیہ وسلم کے جد امجد تھے۔ یہی
وادی حضرت اسماعیل علیہ السلام کی ہجرت گاہ بنی۔ یہی وادی ام القریٰ ہے جسے ناف زمین کہا
جاتا ہے۔ کائنات کا مرکز بنانے کا مقصد یہ تھا کہ اطراف عالم میں اس کے نور کی کرنیں پھیل
جائیں۔ دنیا کا کوئی خطہ کائنات عالم کی کوئی بستی، زمین کا کوئی گوشہ بجز بر کا کوئی کونہ اس کے



نور کی کرنوں سے محروم نہ رہے یہی وہ بستی ہے جسے کلام پاک میں وادی مبارکہ کہا گیا ہے
بِبَكَّةٍ مُّبَارَكَةٍ کے حسین عنوان سے یاد کیا گیا۔ اسی منتخب و محبوب بستی کی طرف
حضرت ابراہیم علیہ السلام نے لوگوں کو اللہ تعالیٰ کے حکم سے پکارا۔ اپنے دوست کی اس پکار
کو، اس دعوت کو اس بلاوے کو تمام کائنات میں پھیلا دیا۔ رُوحوں نے روزِ ازل اس پکار
پر لبیک کہا۔ یہی وہ وادی ہے جس کی طرف لوگ والمانہ انداز میں، فقیرانہ لباس میں وارفتمہ و
بے خود ہو کر، فضا میں پرواز کر کے، سمندر کے پانیوں کو عبور کر کے، کارواں درکاراں اذٹوں
پر، گھوڑوں پر، پاپیادہ کھنچے چلے آتے ہیں۔ خداوندِ کریم نے اپنے دوست کی صدا کو ابدی
کر دیا۔ قیامت تک اس صدا کے جواب میں لوگ اس وادی مقدس کی طرف کمالِ ذوق و
شوق میں آتے رہیں گے اور ابد تک اس صدا پر لبیک کی صدا بلند ہوتی رہے گی۔

ایک مقدس ذات نے ایک سنان، بنجر، غیر آباد اور بے آب و گیاہ وادی کو
چار چاند لگا دیے۔ ایک پیغمبر نے اپنے شیرخوار بیٹے اپنی بظاہر بے سہارا بیوی سے نصرت
ہوتے وقت اپنے رب کو، اَللّٰهُمَّ الْعَالَمِينَ کو پکارا، دُعا کے لیے جب خلیل اللہ نے ہاتھ
اٹھاتے ہوں گے تو ملائکہ کے ساتھ کائنات کا ذرہ ذرہ آئین پکارتا ہوگا اور عرشِ اعظم سے
اس دُعا کا جواب آیا ہوگا۔ جناب خلیل اللہ نے اپنے رب کو پکارا کہ اے مالکِ بحرِ دبر،
اے رازقِ کائنات! میں تیرے حکم پر، تیرے فرمان کی تعمیل میں اپنے اس معصوم بچے
کو، اپنی بیوی کو وادی غیر ذی زرع میں تیرے گھر کے نزدیک چھوڑے جا رہا ہوں۔ بظاہر
ان کے پاس زندگی کا کوئی سامان نہیں۔ دو گھونٹ پانی بھی نہیں کہ اس تپتے ہوئے صحرا،
ارد گرد سلگتے ہوئے پہاڑوں کے درمیان اپنی پیاس بجھا سکیں۔ اے مالک! تو انہیں نِزِق
مہیا فرما۔ تو اپنے صحابِ کرم سے ان کے تشنہ لبوں کو سیراب کر دے۔ یہ دُعا ایک جلیلِ نقیہ



بیغمبر کی دعا تھی۔ جس کو خداوند کریم نے آزمائشوں اور امتحانوں سے گزارا تھا۔ جس کو خلیل اللہ کے لقب سے نوازا۔ اس قلبِ مطہر سے نکلی ہوئی دعا کو وہ شرفِ قبولیت بخشنا کہ صرف اولادِ ابراہیم ہی کا نہیں بلکہ تمام کائنات کی نگاہوں کا مرکز و محور یہ دادی مقدس بن گئی۔ اس شہر کو قرآنِ پاک نے بدالاین کہہ کر پکارا۔ اور اس بدالاین میں اپنے محبوب، صادق اور امین کو مبعوث فرمایا۔ اسی دادی میں جناب سرورِ کائنات صلی اللہ علیہ وسلم کا ظہور ہوا۔ حضور صلی اللہ علیہ وسلم کے دادا سید عبدالمطلب نے سرورِ کائنات صلی اللہ علیہ وسلم کو اسی طوافِ طواف کرایا۔ یہ دادی پیغمبروں کی سرزمین، ملائکہ کے نزول کی جگہ ربت کعبہ کی رحمتوں کا مقام ہے۔ یہ معجزات کی سرزمین، خدا کی قدرتوں کی نشانی ہدایتِ انسانی کا سرچشمہ اور دینِ حق کی تبلیغ کا پہلا مرکز بنی۔ حضور صلی اللہ علیہ وسلم کی حیاتِ طیبہ کے ۵۳ سال اسی دادی مقدس میں بسر ہوئے۔ اسلام کی دعوت کا آغاز اسی سرزمین سے ہوا۔ سَابِقُونَ الْأَوَّلُونَ نے یہیں اسلام قبول کیا۔ اسی دادی کے لوگ سرورِ دو عالم صلی اللہ علیہ وسلم کو صادق اور امین کہہ کر پکارتے تھے۔ یہیں حجرِ اسود کو نصب کرنے کا نازک مرحلہ آقائے کُل صلی اللہ علیہ وسلم کے ہاتھوں بخیر و خوبی طے پایا۔ اسی دادی کے لوگوں نے چاند کو دو ٹکڑے ہوتے دیکھا۔ یہیں حضور صلی اللہ علیہ وسلم کی ذاتِ مقدس پر کنکریوں نے کلمہ پڑھا۔ یہی وہ دادی مامون ہے جہاں ہر جاندار کو پناہ ملتی ہے، جہاں صید کو صیاد کا خطرہ نہیں۔ اس کی آغوشِ کرم میں جو آگیا۔ اسے ہر غم سے نجات مل گئی۔ جو حرم میں داخل ہو گیا اس کو سلامتی کی سند مل گئی۔ اس کی فضا پر سحائبِ کرم چھایا رہتا ہے۔ نور کی کرنوں کی بارش ہوتی ہے۔ اس کے دن، اس کی راتیں نورِ الہی کے نزول کی پے بہ پے خبر دیتی ہیں۔ فرشتے ہر لحظہ، ہر آن پرے باندھے بیت اللہ کا طواف کرتے ہیں۔ طواف روزِ ازل سے جاری ہے، قیامت تک جاری رہے گا۔ یہ عشق



کا کرشمہ ہے کہ لوگ وارفتہ و سرشار مشغول طواف رہتے ہیں۔ یہ طواف صدیوں سے جاری ہے۔ خدا کی حمد، رب کعبہ کی ثنا ہزاروں زبانوں پر روز و شب جاری رہتی ہے۔ اس فضا میں خدا کے ترانوں کی آواز بلند ہوتی رہتی ہے۔ اَللّٰهُمَّ لَبَّيْكَ کے نعموں سے فضا معمور رہتی ہے۔

یہ مقام عبودیت و بندگی ہے جہاں ہر نیکی پر اللہ تعالیٰ کے انعام و اکرام کی لامتناہی بارش ہوتی ہے۔ انسان کے اندر کی ظلمتیں ذکرِ الہی سے کافور ہو جاتی ہیں۔ عمر بھر کی خطاؤں، زندگی بھر کی لغزشوں کو غفور رحیم معاف کر دیتا ہے۔ جب انسان گڑگڑا کر، سراپا عجز بن کر، ندامت و پشیمانی کا پیکر ہو کر کعبۃ اللہ کے سامنے، ملتزم سے لپٹ پھٹ کر دعا مانگتا ہے تو خداوند کریم کے حضور اس کی دعائیں، اس کی التجائیں قبول ہوتی ہیں۔ انتہائی صدقِ دل، خلوصِ نیت سے دعا صرف کعبۃ اللہ اور دربارِ رسالت صلی اللہ علیہ وسلم میں مانگی جاسکتی ہے۔ کعبہ مکرمہ پر ہر لمحہ ایک سو بیس رحمتوں کا نازل ہوتا ہے۔ جس کو طواف کی سعادت نصیب ہوتی ہے۔ ساٹھ نیکیاں اس کے دامنِ طلب میں ڈال دی جاتی ہیں۔ اللہ کے حضور مشغول بندگی رہنے والے کے لیے چالیس نیکیوں کا اجر ملتا ہے اور اس با عظمت مقدس و مطہر عمارت کی طرف محبت و اشتیاق کی نظر اٹھانے والے کو بیس نیکیوں کے اجر سے نوازا جاتا ہے۔ انسان یہاں جو آخرت کا زاہدِ راہ، نجات کا سامان اکٹھا کرتا ہے۔ وہ حدِ وہم و گمان سے بالاتر ہے۔ انسان اس کا تصور بھی نہیں کر سکتا۔

یہی وہ مقام محمود ہے جس کے عین اوپر بیت المعمور ہے جو ملائکہ کا مطاف ہے۔ جہاں نوری اپنے خدا کے حضور ہر آن طواف میں مصروف رہتے ہیں۔ خدا کی کبریائی اللہ تعالیٰ کی بڑائی اور مالک الملک کی عظمت کے ترانے گاتے ہیں۔



یہی وہ وادی ہے جہاں ابرہہ کے ہاتھیوں اور ابرہہ کے ساتھیوں کو ابابیلوں کی ننھی متی جانوں نے دھنی ہوئی روئی کی طرح نیست و نابود کر دیا۔ کس کی مجال ہے کہ اللہ کے گھر کو نظر بے دیکھ سکے۔ اس کی جلالت، اس کی عظمت کے سامنے کس کی آنکھ اٹھ سکتی ہے۔

یہی بیت اللہ ہے جس کی محبت میں ہجرت کے وقت رسول اللہ صلی اللہ علیہ وسلم کی آنکھیں نمناک ہو گئی تھیں اور کس حسرت سے محبوبِ خدا صلی اللہ علیہ وسلم نے منہ پایا تھا کہ: اے بیت اللہ تیری جدائی، تیری مفارقت، تجھ سے دوری مجھ پر شاق گزر رہی ہے مگر تیرے مکیں مجھے یہاں رہنے نہیں دیتے۔

یہیں وہ غارِ حرا ہے جہاں رسول خدا صلی اللہ علیہ وسلم نے اپنے خدا سے لو لگائی۔ یہ خلوت کدہ اور ریاضت و عبادتِ رسول صلی اللہ علیہ وسلم کا مقام ہے، یہیں پیغمبرِ آخر الزماں نے اللہ تعالیٰ کی قدرتوں پر غور کیا اور نشانیوں کو دیکھا۔

یہیں وہ مقامِ مقدس ہے جہاں سرکارِ دو جہاں صلی اللہ علیہ وسلم کو خلعتِ نبوت پہنایا گیا۔ سارے عالم کی ہدایت اور رہنمائی کے لیے مبعوث فرمایا۔ اسی جگہ سے صحابِ کرم نے اٹھ کر ہر قریہ، ہر سیتی کو سیراب کر دیا۔ زمانے سے ضلالت و گمراہی کی گٹھائیں چھٹ گئیں۔ مطلع نور نے تمام روئے زمین کو منور کر دیا۔ نافرمانی و سرکشی کے دیز پر دے جو قلوب پر پڑے ہوئے تھے اس نور کی کرنوں سے ریزہ ریزہ ہو گئے اور سارا جہان خدا کی وحدانیت کے نعموں سے معمور ہو گیا۔

یہی وہ جگہ ہے جہاں پہلی بار جبریل علیہ السلام کا نزول ہوا۔ جہاں جبریل علیہ السلام اِقْرَأْ بِاسْمِ رَبِّكَ الَّذِي خَلَقَ کی چند آیات لے کر سرکارِ دو جہاں صلی اللہ علیہ وسلم



کے حضور حاضر ہوئے۔ اسی جگہ شیطان نے خدا کے آخری پیغمبر سے شکست کھانی اور مخلوق بتوں کی خدائی سے توبہ کر کے دامن خالق میں آگئی۔ انسانی ہاتھوں سے بنائے ہوئے بت پائش پائش کر دیے گئے اور ایک عالم کی جبینوں کو خدائے کعبہ کے حضور جھکا دیا گیا۔ یہی سب سے پہلے ورقہ بن نوفل نے حضور صلی اللہ علیہ وسلم کی نبوت گواہی دی۔ حضور صلی اللہ علیہ وسلم کی بعثت کی تصدیق کی اور حسرت کی کہ اے کاش میں اس وقت تک زندہ رہوں جب سرور کائنات صلی اللہ علیہ وسلم کو خلعت نبوت پہنایا جائے گا۔

اسی اُمّ العتراء میں محبوب رب العالمین صلی اللہ علیہ وسلم نے جبرئیل علیہ السلام کے ساتھ وضو فرمایا، رُوح الامین کی امامت میں نماز ادا فرمائی۔ بیت اللہ کے فضائل ان گنت، اس کے اکرام بے شمار، اس کی برکتیں بے حد و حساب ہیں انسانی فکر اور انسانی علم اس کا احاطہ نہیں کر سکتا۔ جس کی فضیلت کلام پاک بیان کرے اس کی فضیلتوں کا انسان کیسے احاطہ کر سکتا ہے۔



زیارتِ بیتِ اللہ



وَإِذْ جَعَلْنَا الْبَيْتَ مَثَابَةً لِّلنَّاسِ وَأَمْنًا
وَاتَّخِذُوا مِن مَّقَامِ إِبْرَاهِيمَ مُصَلًّٔ
وَعِہْدَنَا إِلَىٰ إِبْرَاهِيمَ وَإِسْمَاعِيلَ أَنَّ
طَهِّرَا بَيْتِيَ لِلطَّائِفِينَ وَالْعَاكِفِينَ
وَالرُّكَّعِ السُّجُودِ ۝



طواف

دربارِ خداوندی، اللہ تعالیٰ کے گھر، بیت اللہ شریف کی حاضری سے پہلے ہی جہاز میں بیٹھ کر احرام باندھ لیے گئے تھے۔ سامان کو قیام گاہ پر رکھتے ہی معلم نے مطوف ساتھ کر دیا۔ کشاں کشاں، انتہائی ذوق و شوق کے ساتھ، مسرت و حیرت کے پیکر بنے ہوئے لرزاں و ترساں عمرہ کی نیت سے بیت اللہ کی زیارت کی۔ لبوں پر اس بیت عتیق کو دیکھ کر وہی اللہم زد بیتک هذا... کا ترانہ، زبان پر وہی نعمۃ روح پرور، سحر و ثنا سے لبریز دل بخت رسا پر نمازاں طواف کے لیے آگے بڑھے۔ سینکڑوں افراد، مختلف ممالک، مختلف شہروں، مختلف بستیوں سے زیارت بیت اللہ کے لیے آئے تھے۔ ایک دوسرے کی زبان نہیں جانتا، ایک ساتھی کو دوسرا نہیں پہچانتا۔ زبان سے نا آشنا، لکڑی سے عاری، کوائف سے بے خبر، حالات سے ناواقف مگر یہ بارگاہ ایسی تھی کہ سب کے دل ایک ہی کے لیے دھڑک رہے تھے، سب کی زبانیں ایک ہی خدائے واحد کی حمد میں ہم زبان تھیں۔ سب ایک ہی معبود کے آگے سر جھکائے ایک ہی



بیت اللہ کا طواف کر رہے تھے۔ سب کا طریقہ ایک ہی تھا، سب کی عبادت کا انداز ایک جیسا تھا، سب کے اشک ایک ہی بارگاہ پر نچھاور ہو رہے تھے، سب کی ندامت رنگ ایک تھا۔ سب اپنے گناہوں پر نادم، سب اپنی کوتاہیوں پر پشیمان، سب اپنی خطاؤں پر شرمندہ، ایک ہی معبود کے آگے رو رو کر معافی مانگ رہے تھے۔ یہاں دنیا کے تمام آداب ختم ہو جاتے ہیں۔ یہاں کسی کو اپنی بڑائی کا احساس نہیں رہتا، یہاں سب دنیوی عظمتیں خاک بسر ہیں، یہاں تکبر و نخوت نے عجز و انکساری کا لبادہ اوڑھ لیا ہے۔ یہاں سرکارِ دو عالم صلی اللہ علیہ وسلم کی تعلیمِ محتم اور مشکل ہو کر سامنے آتی ہے یہاں سب طرح کی تفریق مٹ جاتی ہے، سب ایک ہی طرح سوچتے ہیں، سب ایک ہی طرح عمل کرتے ہیں، ایک ہی بیت اللہ کا چکر لگاتے ہیں، ایک ہی طرح کے لباس میں لپٹے ہوئے ہیں، سب کے سر سنگے ہیں، کسی کے سر پر وجاہت کا تاج نہیں۔ کلاہِ فخر کسی کے ماتھے پر نہیں۔ سب عجز کا اظہار کرتے ہیں، سب کی زبانوں پر ایک ہی کلمہ ہے، اللہ سب سے بڑا ہے، اے اللہ تو عظیم ہے، اے اللہ تو کریم ہے، اے اللہ تو رحیم ہے، اے اللہ تو رحیم ہے، اے اللہ تو سارے ہمارے سیئوب پر پردہ پوشی فرما۔ روزِ حشر ہماری خطاؤں، ہماری لغزشوں، ہمارے گناہوں پر اپنی رحمت کی چادر ڈال دے۔ سب رو رو کر آہیں بھر بھر کر ربِّ کعبہ کے حضور دعا مانگا رہے ہیں۔ اے اللہ قیامت کے روز رحمۃ للعالمین صلی اللہ علیہ وسلم کے سامنے ہمیں رُسوانہ کھینچو۔ علامہ اقبالؒ کے اشعار یاد آگئے۔ جو علامہ کی محبت، عشق اور انتہائی احترام کے آئینہ دار ہیں۔

تُوغنی از ہر دو عالم من فقیر
روزِ محشر غدر ہائے من پذیر
در حسابم را تو بسینی ناگزیر
از منگاہِ مصطفیٰ پنیساں بگیری



ہم حضورِ اکرم صلی اللہ علیہ وسلم کو منہ دکھانے کے قابل نہیں۔ ہماری فردِ عمل سیاہ ہے۔ سب التجاؤں کے پیکر، خلوص و نیاز کے مجتہ نظر آتے تھے۔ یہاں کوئی بادشاہ نہیں، کوئی حاکم نہیں، کوئی امیر نہیں، سب بھکاری ہیں، سب فقیر ہیں، سب اس دربار کے منگتے ہیں۔ طواف شروع ہے، یہ طواف شب و روز جاری ہے۔ بیت اللہ کے گرد کسی لمحے ہجوم کم نہیں ہوتا۔ نہ دھوپ کی تیزی ان عاشقانِ خدا کے رستے میں حائل ہے نہ رات کی سردی ان کے عشق کو سرد کرتی ہے تن من کا ہوش نہیں، پیاس کا خیال نہیں، بھوک کا احساس نہیں، دن کو خورشید ان کی نبیت کو دیکھتا، اپنی کرنیں سچا اور کرتا گزر جاتا ہے۔ رات کو ستارے آسمان سے ان عشاق کا نظارہ کرتے ہیں، اس محبت اور اضطراب کو حیرت و استعجاب سے دیکھتے ہیں۔ فرشتوں کو ان کے استغراق پر تعجب ہے۔ خداوندِ کریم ملائکہ سے کہتا ہے: دیکھو یہ میرے مخلص بندے ہیں، یہ میرے نام لیوا، میرے ماننے والے، میرے سامنے سرسجود ہونے والے، میرے گھر کا طواف کرنے والے، دور دراز ملکوں، شہروں کا سفر کر کے، راستے کی تکالیف کو خندہ پیشانی سے برداشت کر کے، ان پریشانیوں کو سعادتِ دارین سمجھ کر میرے گھر تک پہنچے ہیں، یہ میرے دربار، میرے گھر کی زیارت کے لیے، مجھ سے گناہوں کی معافی طلب کرنے کے لیے، میرے حضورِ ردنے، گرگڑانے اور آہ و زاری کرنے کے لیے آتے ہیں، یہ میرے مہمان ہیں، میں اپنے خوانِ کرم سے ان کو پورا حصہ دوں گا میرے دربار سے کوئی سائل محروم نہیں جائے گا، ہر سائل کو منہ مانگی مراد ملے گی، ہر ایک کی جھولی سعادتوں اور برکتوں سے بھر دی جائے گی، ان کی مغفرت کر دی جائے گی، یہ میرے مہمان مجھے کریم و رحیم جان کر آئے ہیں، ان پر انعام و اکرام، بخشش و عطا کی بارش کر دی جائے گی، میں ان پر رحم کروں گا۔ یہ مجھے تار کہہ کر لپکارتے ہیں میں ان کے عیوب ان کے گناہوں پر



دنیا و آنت میں رحمت کا پردہ ڈال دوں گا — طواف جاری ہے، صدائیں بلند ہو رہی ہیں، خدا کی کبریائی بیان ہو رہی ہے۔ حجرِ اسود پر لوگ ٹوٹے پڑتے ہیں۔ رکنِ یحییٰ کو چھونے کے لیے بیتاب ہیں۔ طمزم سے لپٹ لپٹ کر، رو رو کر گناہوں کی معافی مانگ رہے ہیں۔ مقامِ ابراہیم پر سینکڑوں جبینیں خدا کے حضور خشوع و خضوع سے جھکی ہوئی ہیں۔ اب زمزم پر جسم اور روح کی پیاس بجھانی جا رہی ہے۔ لوگوں کا ایک سیلاب ہے جو کبھی نہیں رکتا۔ طواف جاری ہے، طواف قیامت تک جاری رہے گا

طواف کی نیت حجرِ اسود پر ہوتی ہے — اے اللہ میں تیرے

حجرِ اسود

گھر کے سات چکروں کا ارادہ کرتا ہوں، تو اسے میرے لیے آسان بنا دے اور قبول کر لے۔ یہ نیت کرنے کے بعد دونوں ہاتھ اٹھا کر، اللہ تعالیٰ کی کبریائی بیان کرنے کے بعد بِسْمِ اللّٰهِ اَللّٰهُ اَكْبَرُ وَ لِلّٰهِ الْحَمْدُ کہنے کے بعد اسی جنوب مشرقی کونے میں لگے ہوئے سیاہ پتھر (حجرِ اسود) سے طواف کا آغاز ہوتا ہے۔ حجرِ اسود جنت کا پتھر ہے۔ روایت ہے کہ جب یہ پتھر جنت سے اتارا گیا تو دودھ سے بھی زیادہ سفید تھا مگر ہمارے گناہوں سے، ہمارے گنہگار ہونٹ لگنے سے یہ پتھر سیاہ ہو گیا۔ اس مقدس پتھر کو بوسہ دینے کے لیے، اس سے اپنے ہونٹ مس کرنے کے لیے ہر فرد بیتاب ہوتا ہے۔ ہر ایک کی آرزو ہوتی ہے کہ اسے حجرِ اسود چومنے کا موقع مل جائے۔ اس پتھر کی فضیلت اس کی عظمت یہ ہے کہ محبوبِ خدا، خاتم الانبیاء سلی اللہ علیہ وسلم نے کمالِ اشتیاق، کمالِ ادب سے اسے چوما تھا، اس پر اپنی مہرِ محبت ثبت کی تھی۔ سیدنا عمر رضی اللہ عنہ نے حجرِ اسود سے مخاطب ہو کر فرمایا تھا کہ مجھے علم ہے کہ تو ایک پتھر ہے۔ میں تجھے اس لیے چومتا ہوں کہ میرے آقا، میرے ہادی، میرے رہبر نے تجھے چوما تھا — یہاں حضرت عمر رضی اللہ عنہ



شرک کے دہم کو بھی دلوں سے نکال دیا۔ ایک محبت آمیز جملے سے حقیقت ظاہر کر دی۔
یہ حضور اکرم صلی اللہ علیہ وسلم کے مقدّس لبوں کی معجز نمانی ہے کہ آج تک
ان گنت مقبولان بارگاہ نے، صلحار نے، علمار نے، اولیاء نے اس پتھر کو اسی ذوق و شوق،
اسی جذب و مستی سے چوما ہے جس طرح سرکارِ دو عالم صلی اللہ علیہ وسلم نے چوما تھا۔ حضور
صلی اللہ علیہ وسلم کا چومنا تھا کہ شعائرِ حج میں یہ عمل داخل ہو گیا بلکہ طواف کا آغاز اسی
مقدّس مقام سے قرار پایا۔ حکم ہے کہ اگر موقع ملے تو ہر چکر پر حجرِ اسود کو بوسہ دو ورنہ دُور
سے دونوں ہاتھ اٹھا کر اس کی طرف اشارہ کرو اور اپنے ہی ہاتھوں کو پھوم لو۔ اللہ اللہ
سرکارِ دو عالم صلی اللہ علیہ وسلم نے اس سیاہ پتھر کو ایسی توقیر بخشی کہ اس کی طرف اشارہ کرنے
سے اپنے ہی ہاتھ مقدّس ہو جاتے ہیں اور انہیں ہی چومنے کا حکم دے دیا گیا۔ محبوبِ خدا
صلی اللہ علیہ وسلم نے اپنی امت کی آسانی کے لیے ہر مقام پر رحمتوں کے دروازے کھول دیے
ہر راہ کو ہم گنہ گاروں کے لیے آسان بنا دیا۔

رکنِ یمانی رکنِ یمانی خانہ کعبہ کا جنوب مغربی کونہ ہے۔ حضرت ابوہریرہ رضی اللہ عنہ
سے روایت ہے کہ حضور صلی اللہ علیہ وسلم نے فرمایا کہ رکنِ یمانی اور حجرِ اسود
کے درمیانی حصّہ پر ستر ہزار فرشتے اللہ تعالیٰ نے مقرر کیے ہوتے ہیں جو ہر طواف کرنے والے کی
دُعا پر آمین کہتے ہیں۔

رکنِ یمانی اور حجرِ اسود کے درمیان وَبِنَا اِتْنَا فِي الدُّنْيَا حَسَنَةً وَ
فِي الْآخِرَةِ حَسَنَةً وَقِنَا عَذَابَ النَّارِ ط وَادْخِلْنَا الْجَنَّةَ
مَعَ الْاَبْرَارِ يَا عَزِيزُ يَا غَفَّارُ يَا اَرْحَمَ الرَّحِمِيْنَ پڑھنا سنت
ہے۔ یہ مختصر سا قطعہ زمین، ذوق و شوق کا مرکز، جذب و مستی کی سرزمین، قبولیتِ دُعا



کی جگہ، فرشتوں کے نزول کا مقام ہے۔ طوافِ بیت اللہ میں یہ ٹکڑہ خاص اہمیت اور برکت کا حامل ہے،

رُكْنِ يَمَانِيٍّ عَلَيْهِ دُعَاؤُكُمْ حَيْثُ حَبِيبِي :

اللَّهُمَّ إِنِّي أَسْأَلُكَ الْعَفْوَ وَالْعَافِيَةَ وَالْأَمْنَ وَالسَّلَامَةَ

فِي الدُّنْيَا وَالْآخِرَةِ ط

طواف کرتے وقت رُكْنِ يَمَانِيٍّ کو دائیں ہاتھ سے یا دونوں ہاتھوں سے چھو لے اگر ہجوم زیادہ ہو تو ویسے گزر جائے۔ بہت سے زائرین نادانانہ اقصیت کی وجہ سے یہاں بھی نیت کرتے ہیں جو درست نہیں۔

ملتمزم حجرِ اسود اور بیت اللہ کے دروازے کے درمیان خانہ کعبہ کا حصہ ملتمزم کہلاتا ہے۔ سات چکر لگانے کے بعد ملتمزم پر آہوں کی صدا بلند ہوتی ہے بازوؤں کو دیوار سے لگا کر، سینے کو ملتمزم سے چمکا کر، رخساروں کو ملتمزم سے مل کر خدائے عزوجل کے حضور گناہوں سے معافی مانگتے ہیں۔ یہ مقام اتنی رقت، اتنے سوز اور اتنے کرب کا ہے کہ الفاظ اس کیفیت کا احاطہ نہیں کر سکتے، یہاں فکر کی بلندی اور تخیل کی پُراز ساتھ چھوڑ جاتی ہے۔ یہی وہ ملتمزم ہے جہاں سرد کائنات صلی اللہ علیہ وسلم نے اسی انداز میں رخسار مبارک کو ملتمزم سے مل کر سینہ منور و مطہر کو ملتمزم سے لگا کر بازوئے مبارک کو ملتمزم سے لگا کر خدائے واحد و قدوس کے حضور رو رو کر دین کی سرفرازی کے لیے، اسلام کی سربلندی کے لیے اور امت کی بخشش کے لیے دعائیں مانگی تھیں۔ اس دیوار مقدس میں محبوب خدا کے آنسو جذب ہیں۔ اس مقام پر حضور اکرم صلی اللہ علیہ وسلم کے جسم اطہر کی خوشبو سونگھی جاسکتی ہے۔ یہ دیوار کا حصہ کتنا خوش قسمت ہے جس کو حضور پر نور صلی اللہ علیہ وسلم کے سینہ اطہر



رخسارِ مبارک اور جسمِ معنبر کے مس ہونے کا شرف حاصل ہے۔ ان پتھر کے ٹکڑوں نے خدا جانے کس کس طرح رو رو کر اس مبارک ساعت کے لیے التجائیں کی ہوں گی اور کونسا وہ بابرکت لمحہ ہوگا جب یہ پتھر خانہ کعبہ کی دیوار کی زینت بنے۔ ان پتھروں کا وقار، ان کی عظمت دائمی ہو گئی۔ ان پتھروں کی آرزو، صدیوں کی حسرت، شب و روز کی متاسر کارِ دو عالم صلی اللہ علیہ وسلم کے جسمِ مطہر کے مس ہونے سے پوری ہو گئی۔

میرے آقا نے کسی لمحے، کسی مقام پر اُمت کو نہیں جھلایا، خدا کے حضور سجدے میں اُمت کے لیے رو رو کر غارِ سجدہ میں دعائیں مانگیں۔ جب سرورِ دو عالم صلی اللہ علیہ وسلم کے ساتھ صحابہ کرام رضی اللہ عنہم وہ ایثارِ پیشہ نفوس قدسیہ ملتزم سے لپٹ لپٹ کر روتے ہوں گے تو تمام کائنات کا سینہ گداز ہو جاتا ہوگا۔ کائنات کا ذرہ ذرہ اس دقت شریک گرتے ہوتا ہوگا خود ملتزم بھی رب کعبہ کے حضور ان پاکانِ بارگاہ کی دُعاؤں کی قبولیت کے لیے دُعا کرتا ہوگا۔

یہ سعادت ہم جیسے گنہ گاروں، خطا و لغزش کے پیکروں کو ملنا تھی کہ اس مقام پر ہم بھی عمر بھر کے گناہوں کی معافی مانگیں۔ اسی انداز، اسی سنتِ مطہرہ کی تقلید کرتے ہوئے گڑگڑا کر اپنے رب سے بخشش طلب کریں، یہ مقام قبولیتِ دُعا کا مقام ہے۔

ملتزم سے لپٹنے، دعائیں مانگنے، عقیدت کے آنسو بہانے،

مقامِ ابراہیم

گناہوں کی معافی مانگنے کے بعد زائرِ مقامِ ابراہیم پر حاضری دینا

ہے کلامِ پاک میں ارشادِ باری ہے: **وَ اتَّخِذُوا مِنْ مَّقَامِ اِبْرٰهٖمَ مُصَلِّی**

مقامِ ابراہیم پر خشوع و خضوع سے خانہ کعبہ کو نظروں میں بسا کر اللہ تعالیٰ سے لو لگا کر اس کے حضور جھک جاؤ۔ یہ مقام قبولیتِ دُعا ہے۔ یہ بابرکت مقام ہے۔ یہاں دل کی پکار سنی



جاتی ہے۔ اشکوں میں بھیگی ہوئی دُعا قبول ہوتی ہے۔ یہ پیغمبر کا مصطلے ہے۔ سامنے کعبۃ اللہ ہے۔ حرمِ پاک ہے۔ ایسے بابرکت اور پاکیزہ مقام پر دُعا کے نامقبول ہونے کا اندیشہ بھی نہیں ہو سکتا۔ اس مقام پر دو نفل ادا کرنا سنتِ ابراہیمی ہے اور باعثِ اجرِ عظیم ہے۔ یہ طواف میں شامل ہے۔

یہ مقام خلیل اللہ کا مقام ہے جو معمارِ کعبہ تھا۔ ایک برگزیدہ، مقبول بارگاہ، جلیل القاد پیغمبر نے اللہ کے گھر کی تعمیر کی۔ پیغمبر زادے نے تعمیر میں اپنے باپ کا ہاتھ بٹایا۔ گویا معمار اور مزدور دونوں پیغمبر۔ اس مزدور کی شان اور عظمت کا کون اندازہ لگا سکتا ہے جو محبوبِ خدا صلی اللہ علیہ وسلم کا جدِ امجد اور آخری پیغمبر کا مورثِ اعلیٰ تھا۔ ایک کائنات کو اس گھر کے گرد گھومنا تھا۔ ان کنت مخلوقِ خدا کو اس کا طواف کرنا تھا۔ جب خانہ کعبہ کی تعمیر ہو رہی تھی تو ایک پتھر پر سیدنا ابراہیمؑ کھڑے ہو کر پتھر چُختے جلتے تھے۔ بیٹا پتھر اٹھا اٹھا کر والدِ محترم کو دیتا جاتا، وہ پتھر جس پر ابراہیمؑ سلام کھڑے تھے خود بخود اونچا ہوتا جاتا، یہاں تک کہ تعمیر مکمل ہو گئی۔ اس پتھر پر خلیل اللہ کے پائے مبارک کا نشان ثبت ہو گیا۔ مقامِ ابراہیمؑ پر یہ نقشِ قدم زیارت گاہِ خلافت ہے۔ اسی مقام پر دو نفل ادا کیے جاتے ہیں اور خلیل اللہ علیہ السلام کی یاد تازہ ہو جاتی ہے۔ یہ سنتِ مُطہرہ قیامت تک جاری رہے گی۔

مقامِ ابراہیمؑ پر نفل ادا کر کے، حطیم پر سجدہ ریز ہونے، ملتزم سے لپٹنے
زمزم کے بعد حجاجِ کرام، آبِ زمزم سے رُوح کی پیاس بجھاتے ہیں۔ آبِ
زمزم سیدہ ہاجرہ رضی اللہ عنہا کی بیٹابی اور اپنے پیاسے بچے کے لیے اضطراب کا انعام
ہے۔ حضرت اسماعیل علیہ السلام نے جب آفتاب کی حدت اور پیاس کی شدت سے اپنی
ایڑیوں کو زمین پر رگڑا تو دریائے رحمت جوش میں آیا۔ اپنے خلیل کی نشانی، اپنے پیغمبر کے



لختِ جگر جس کو وہ رضاے الہی اور ارشادِ باری تعالیٰ پر اس لق و دق صحرا اور تپتی ہوئی چٹانوں کے درمیان چھوڑ گئے تھے۔ رحمتِ باری کیسے اس معصوم کو اس حالت میں دیکھ سکتی تھی۔ زمین کے نیچے سے آبِ زم زم کس بے تابی سے اوپر آیا ہوگا کہ پیغمبر زادے کی پیاس بجھانے کے کام آئے۔ جب والدہ مکرمہ نے پہاڑ سے نیچے اتر کر قدرت کا یہ انعام دیکھا ہوگا تو شکرِ خداوندِ کریم کے مقدس آسمان کی نگاہوں میں ستارے بن کر چمکنے لگے ہوں گے۔ اس انعام پر سیدہ ہاجرہ رضی اللہ عنہا خدائے واحد و قدوس کے حضور سجدے میں گر گئی ہونگی۔ جہاں خشک سائے کا تصور بھی نہیں ہو سکتا، وہاں سرد و شیریں چشمہ آن واحد میں جاری ہو گیا۔ اس قدرت کی عطا کو دیکھ کر اس جانِ مقدس کا کیا عالم ہوگا۔ بی تابی کا یہ عالم ہوگا کہ پانی صنایع نہ ہو جائے۔ میرے ننھے کمسن اور معصوم کے کام آتا ہے۔ وہ کبھی اس گلِ نبوت کو دکھیتی ہونگی کبھی اس عطیہ الہی پر نگاہ ڈالتی ہونگی۔ اس اندیشے سے کہ پانی صحرا کی ریت میں جذب نہ ہو جائے انہوں نے اس کے ارد گرد مینڈھ باندھ دی اور فوراً بی تابی میں حکم دیا کہ زم زم یعنی ٹھہر ٹھہر، یہ صابرہ، شاکرہ زوجہ پیغمبر کا حکم تھا۔ پانی اسی حلقے میں رہ گیا۔ زمین سے پاتال تک یہ مقدس پانی بھر گیا۔ فرشتوں نے صدا دی ہوگی کہ اے پاک بی بی غم نہ کر، اے زوجہ پیغمبر پریشان نہ ہو۔ اے رسولِ خدا صلی اللہ علیہ وسلم کے جدِ امجد کی والدہ ہر اسماں نہ ہو۔ یہ پانی رحمت کے چشمے کا پانی ہے، یہ پانی تیرے لیے ہے اور تیرے صدقے تیرے معصوم بچے کے طفیل قیامت تک ان گنت مخلوقِ خدا اس سے جسم و رُوح کی تشنگی بجھائے گی۔ یہ وہ کنواں ہے جس سے اگر کائنات کے تمام ذمی رُوح، انسان، چرند پرند اور جانور بھی سیراب ہو جائیں تو اس چشمہ کرم میں کمی واقع نہ ہوگی۔ اس کا فیض تمام کائنات کے لیے ہے یہ بابرکت پانی ہے، اس پانی میں خداوند تعالیٰ نے شفا رکھی ہے۔ یہ کائنات کے تمام پانیوں سے پاک



صاف اور غذا سے بھر پور ہے۔ محبوبِ خدا صلی اللہ علیہ وسلم کا ارشاد ہے کہ اس پانی کو اس قدر پیو کہ پسلیاں باہر آجائیں۔ اگر کسی اور جگہ اس قدر پانی پیاجائے تو طبیعت میں گرانی پیدا ہو جائے مگر یہ پانی جس قدر پیاجائے جب بھی پیاجائے طبیعت کو فرحت اور رُوح کو شادابی بخشتا ہے، جسم کو پاک اور رُوح کو مجلی کرتا ہے۔

زمزم پینے سے پہلے دعا کرنا سنت ہے۔ رب العزت دعا قبول فرماتا ہے۔ ملتزمِ حظیم، مقامِ ابراہیم کی طرح یہ بھی قبولیتِ دعا کا مقام ہے۔ دعا کی صدا بلند ہوتی ہے، خانہ کعبہ کے سامنے سائل دربارِ خداوندی میں ان الفاظ میں صدا لگاتا ہے:

اللَّهُمَّ إِنِّي أَسْأَلُكَ رِزْقًا وَوَسْعًا وَعِلْمًا نَافِعًا وَشِفَاءً
مِنْ كُلِّ دَاءٍ

ہر وقت زمزم پر زائرین کا ہجوم رہتا ہے۔ مقامِ ابراہیم پر نفل ادا کرنے کے بعد زمزم پر حاضری سنتِ نبوی ہے۔ حجاج کرام کمالِ اشتیاق، عجب عقیدت و محبت سے صرف پانی پیتے ہی نہیں بلکہ اپنے کپڑوں پر بھی اندھیلے ہیں، کپڑے اس مقدس پانی میں شرابور ہو جاتے ہیں۔ لوگ کفن کا کپڑا اس پاکیزہ پانی میں بھگو تے ہیں تاکہ قبر کی منزل ان کے لیے آسان ہو جائے۔ کنستر بھر بھر کر حجاج کرام، اپنے دوستوں، عزیزوں، رشتہ داروں کے لیے واپس وطن لے جاتے ہیں تاکہ وہ بھی اس سعادت سے محروم نہ رہیں۔ تشنگانِ زیارت کے لیے زمزم کا ایک ایک قطرہ نعمتِ عظمیٰ ہوتا ہے، اللہ تعالیٰ کے گھر کی نشانی، پیغمبر کا معجزہ ان کے لیے باعثِ خیر و برکت ہے۔ لوگ انتہائی احترام اور بے پناہ خلوص و محبت سے قبلہ رو ہو کر، دعا مانگ کر اس کو پیتے ہیں۔ کوشش ہوتی ہے کہ زیادہ سے زیادہ لوگ اس مقدس پانی سے فیض یاب ہو جائیں۔

یہ کنواں شب و روز جاری رہتا ہے۔ مشین کے ذریعے لاکھوں ٹن پانی نکالا جاتا



ہے مگر یہ چشمہ فیض و کرم جتنا استعمال ہوتا ہے اتنا ہی اور اُبھرتا ہے اور جوش دکھاتا ہے۔ یہ ذیح اللہ کے پائے اقدس کا معجزہ ہے یہ زوجہ پیغمبر کی بتیابی کا ثمرہ ہے یہ پانی کیسے ختم ہو سکتا ہے میرا ایمان ہے کہ میلوں مھیلے ہوئے سمندر جن کی گہرائی کا اندازہ نہیں لگایا جاسکتا خشک ہو سکتے ہیں مگر یہ پانی کا کنواں، یہ رحمت کا چشمہ کبھی خشک نہیں ہو سکتا۔ اسی طرح اس سے ایک عالم شب و روز سیراب ہوتا رہے گا۔

اللہ اللہ کن کن رحمتوں کو زائرین کا مقصوم کر دیا۔ کن کن فضیلتوں کے مقامات سے مستفیض ہونے کا موقع عطا فرمایا تاکہ مشتاقانِ زیارت حجاجِ کرام ظاہری اور باطنی برکتوں سے اپنے دامنوں کو بھریں۔ جب حج کا فریضہ ادا کر کے وطن لوٹیں تو کشفِ کاشف کا کوئی نشان ان کے دامنوں سے لپٹا نہ رہے، ان کا ظاہر اور باطن مجلے اور منور ہو جائے۔

سعی صفا و مردہ
بی بی ہاجرہ رضی اللہ عنہا کو جب ابراہیم علیہ السلام
فرمانِ باری کی تعمیل میں خالق کائنات کے سہارے اس

وادی میں بیکہ و تنہا چھوڑ گئے۔ بی بی ہاجرہ رضی اللہ عنہا نے دُور تک نظر دوڑائی، اپنے گرد و پیش کا جائزہ لیا۔ خشک پہاڑوں، پتے ہوئے پتھروں، سنگلتے ہوئے ریزار کو حد نظر تک دیکھا۔ بے آب و گیاہ وادی ہے خورد و نوش کا کچھ سامان نہیں۔ کوئی آبادی نہیں، کوئی ذی رُوح کھائی نہیں دیتا۔ سر پر کھلا آسمان ہے جس کی تمازت معصوم جسم کو جھلسا رہی ہے۔ زمین آگ کی طرح گرم ہے، بچہ پیاس سے ہلک رہا ہے۔ شدتِ تشنگی کے باعث حلق سے آواز بھی نہیں نکلتی۔ ماں نے بچے کو اس حال میں دیکھا تو بے کل ہو گئی۔ خود بھی پیاسی ہے، مگر اپنی پیاس کا احساس نہیں، خیال نہیں۔ اس کی جان تو بچے میں اُلکی ہوئی ہے۔ اس کو تو اس معصوم فرشتہ صورت بچے کے لیے دو گھونٹ پانی چاہیے۔ پانی نایاب ہے، سائے صفا اور مردہ کی پہاڑیاں



میں۔ اضطراب کے عالم میں دُور تک دیکھا کہ کہیں پانی کا نشان دکھائی دے۔ مگر نگاہوں کا چمکتے ہوئے ریگزاروں اور تپتے ہوئے پہاڑوں نے استقبال کیا۔ اسی بیانی، اسی اضطراب میں مردہ پر چڑھ کر نظر دوڑائی۔ مڑ مڑ کر بچے پر نگاہ ڈالتی ہے، جو ایک پتھر کے نیچے پیاس کی شدت سے ہلک رہا ہے پھر اس طاہرہ و عقیفہ نے حد نظر تک غور سے دیکھا، شاید کوئی قافلہ ہی آجائے اس سے لختِ جگر کے لیے دو گھونٹ پانی مانگ کر بچے کے حلق میں ٹپکائے مگر نگاہیں ہر بار مایوس ہو کر لوٹ آئیں۔ پریشانی اور اضطراب فزوں تر ہوتا گیا۔ ماں کی آنکھ کا تارا، اس کا لختِ جگر پیاس سے نڈھال ہے، پھر کوہِ صفا پر چڑھیں مگر ہر بار تپتے ہوئے پہاڑوں سے نظریں ٹکرا کر مایوس لوٹیں۔ دل کو قرار کہاں، جان کو کیسے سکون آئے۔ کسی جیلے، کسی جتن سے پانی میسر آجائے۔ ایک یہی دھن ہے، ایک یہی لگن ہے، اپنی جان کی پروا نہیں، فکر ہے تو اپنے نونہال کا۔ درخت کا سایہ نہیں کہ بچے کو کچھ سکون ملے۔ راحت و آرام کا کوئی پہلو نہیں۔ امتحان کی گھڑی ہے، آزمائش کا وقت ہے مگر اس عقیفہ، اس صابرہ کے لبوں پر حرفِ شکایت نہیں۔ زوجہ پیغمبر ہے، رضا کا پیکر ہے، صبر کے موتیوں سے دامن بھرا ہوا ہے۔ زبان پر اس حالت میں بھی حمد ہے، رضائے الہی پر سب کچھ قربان، اگر خداوندِ کریم کو یہی منظور ہے تو ہاجرہ کی جان اس پر قربان، معصوم بچہ اس کی رضا پر نثار۔ سخی، جو بشریت کا تقاضا ہے اور انسانی خاصہ ہے جاری ہے۔ شکر اور سعی دونوں جاری ہیں۔ اسی بیانی، اسی اضطراب میں اس طاہرہ و عقیفہ، مکرمہ و مطہرہ زوجہ پیغمبر نے صفا اور مردہ کے درمیان سات چکر لگائے۔ آخر گرمی کی شدت اور بچے کی تنہائی کے خیال سے واپس لوٹ آئیں۔ جب بچے کے پاس آئیں تو صبر اور شکر نے انعام کی صورت اختیار کر لی۔ یہ سعی مشکور ہوئی۔ اللہ تعالیٰ نے اس تسلیم و رضا کا ثمرہ آبِ زم زم کی صورت میں ظاہر کر دیا۔ خشک زمین سے پانی کا فوارہ پھوٹ



پڑا۔ پانی کی چمک اور ہوا کی خشکی نے پرندوں کو دعوت دی۔ وہ دُور دراز سے پرواز کر کے اس چشمہ رحمت سے سیراب ہونے کے لیے پہنچ گئے۔ بی بی ہاجرہ رضی اللہ عنہا نے ذی رُح کی صورت دیکھی تو اس نعمت پر خدا کے حضور سر بسجود ہو گئیں۔

لقد ودق صحرا میں ایک کارواں چل رہا ہے۔ راستے کا نشان مفقود ہے۔ خدا جانے اس قافلے کی کونسی منزل ہے۔ پرندوں کے اڑنے سے انہیں پانی کا علم ہوا۔ تھکا ماندہ پریشان حال کارواں ادھر آ نکلا۔ پانی کو دیکھ کر ادھر کا رخ کیا۔ دیکھا کہ اس بے آب و گیاہ وادی میں ان تپتے ہوئے پہاڑوں کے درمیان ایک پیکرِ عفت ہے اور ایک معصوم اس کے پہلو میں ہے۔ احترام نے قدم روک لیے۔ معصومیت اور پاکیزگی نے ان کے قدموں میں زنجیر ڈال دی۔ آخر انتہائی عقیدت سے سر جھکائے، آنکھیں زمین میں گاڑے، ادب و احترام کے پیکر بنے ہوئے، رکتے رکتے آہستہ آہستہ وہ اس پاک بی بی تک پہنچے اور ادب سے پانی استعمال کرنے کی اجازت طلب کی۔ یہ پیغمبر کی بیوی تھی، مخلوق خدا کی بھلائی ان کا مقصود زندگی تھا۔ اجازت حرمت فرمائی۔ یہ نیک بی بی اس چشمہ رحمت کی واحد مالک تھی۔ اس بچہ کی برکت سے، عقیقہ کی پُر نم آنکھوں کی دُعا سے یہ چشمہ زمین سے مچھوٹا۔ وہ جگہ جو پہلے آتشیں تھی، ٹھنڈی ہو گئی۔ سعادت آثار لوگوں کو یہ جگہ پسند آئی، زوجہ پیغمبر سے بعد ادب اس جگہ ٹھہرنے کی اجازت طلب کی۔ پاک بی بی نے رہنے کی اجازت دے دی۔ ان لوگوں نے ان دو پاک جانوں کی خدمت کو سعادت تصور کیا۔ یہ بنی جرہم کا مختصر سا قافلہ اس وادی غیر ذی زرع میں آباد ہو گیا۔ یہ اس خطے کے پہلے مکین تھے جن کو مکہ مکرمہ میں بسنے اور بیت اللہ کے ہمسائے ہونے کا شرف نصیب ہوا۔ یہی دو پاکیزہ جانیں تھیں جن کی وجہ سے اس زمین کو شرف ملنا تھا۔ اللہ تعالیٰ کو اس عقیقہ کی ادا ایسی پسند آئی کہ سعی کو حج و عمرہ کا جزو قرار دے دیا۔ اس حکم کو کلام پاک کے ذریعے، خدا



کے نام لیواؤں کے لیے حشر تک ضروری قرار دیا۔ جب سعی کی جاتی ہے تو صفا اور مروہ پر کلام پاک کی یہ آیت شریفہ پڑھی جاتی ہے :

إِنَّ الصَّفَا وَالْمَرْوَةَ مِنْ شَعَائِرِ اللَّهِ ۚ فَمَنْ حَجَّ الْبَيْتَ
أَوْ اعْتَمَرَ فَلَا جُنَاحَ عَلَيْهِ أَنْ يَطَّوَّفَ بِهِمَا ط وَمَنْ
تَطَوَّعَ حَنِيراً فَإِنَّ اللَّهَ شَاكِرٌ عَلِيمٌ ۝

صفا اور مروہ کے درمیان سات چکروں کی سعی اسی پاک بی بی کی تقلید میں کی جاتی ہے۔ سعی کرنے والوں کی بیباکی، لگن اور انہماک کا ایسا عالم ہوتا ہے کہ بی بی ہاجرہ رضی اللہ عنہا کا خطرہ متشکل ہو کر سمنے آجاتا ہے۔ دو سبز ستونوں کے درمیان حجاج دوڑتے ہیں تو بی بی ہاجرہ رضی اللہ عنہا کی سعی کا نقشہ سامنے آجاتا ہے۔

اب وہ اونچی چٹائیں نہیں اب نو کیلے پتھروں اور دھوپ کی تمازت میں سعی نہیں ہوتی۔ سعی پر چھت ڈال دی گئی ہے اور فرش کو سنگ مرمر سے آراستہ کر دیا گیا ہے۔ اب سعی اتنی مشکل نہیں۔ نشانی کے طور پر صفا اور مروہ کے کناروں پر چند پتھر پڑے ہوئے ہیں۔ صفا پر خانہ کعبہ کی طرف رخ کر کے نیت سعی ہوتی ہے۔ جہاں یہ دُعا پڑھی جاتی ہے :

رَبِّ اغْفِرْ وَارْحَمْ وَتَجَاوِزْ عَمَّا تَعْلَمُ إِنَّكَ أَنْتَ
الْأَعَزُّ الْأَكْرَمُ ط

پھر سات چکر صفا اور مروہ کے درمیان لگا کر اس رُکن کو پورا کیا جاتا ہے۔ یہ بھی قبولیت دُعا کا مقام ہے، اس کے بعد حلق کرایا جاتا ہے۔

یہ خانہ کعبہ کا حصہ ہے مگر خانہ کعبہ میں شامل نہیں۔ یہاں زائرین ذوق شوق سے نواہل ادا کرتے ہیں۔ یہاں کی عبادت فضیلت کا درجہ رکھتی ہے۔ یہاں

حطیم



نماز پڑھنا جائز نہیں۔ یہ بھی دو کمر مقامات کی طرح قبولیت کا مقام اور برکتوں اور سعادتوں کی جگہ ہے۔ اس کے اوپر میزابِ رحمت ہے۔ بارش جب پڑتی ہے تو خانہ کعبہ کی مقدس چھت سے بارانِ رحمت اسی میزاب سے نکلتا ہے اور زائرین ذوق و شوق سے اس میں کفن بھگوتے اور جسموں کو تر کرتے ہیں۔

حرمِ پاک
حرمِ پاک جدید فنِ تعمیر کا نادر نمونہ ہے۔ سنگِ مرمر کی یہ عمارت اپنے اندر ایک خاص جاذبیت، ایک خاص کشش رکھتی ہے۔ در دیوار پر بارشِ نور معلوم ہوتی ہے۔ بیت اللہ کے چاروں طرف یہ مقدس عمارت انوارِ الہی کا ایک عظیم ہالہ ہے۔ وسعت کے لحاظ سے حرمِ پاک غالباً دنیا کی تمام مساجد سے وسیع ہے۔ جس میں لاکھوں انسان بیک وقت خدائے واحد و قدوس کے آگے سجدہ ریز ہوتے ہیں اور ابھی تک اس کی توسیع کا کام جاری ہے۔ اس حرمِ پاک میں نماز پڑھنے اور بیت اللہ شریف کی زیارت و طواف کے لیے روئے زمین کے کونے کونے سے لوگ شب و روز کھینچے چلے آتے ہیں۔ انسانوں کا یہ اثر و حامی کبھی کم نہیں ہوتا۔ عمارت کی زیبائش اور نقش و نگار اپنی جگہ ایک زلالِ احسن اور دل کشتی رکھتے ہیں مگر ان پر نظر نہیں جمتی۔ نظر جمتی ہے تو خانہ کعبہ پر، بیت اللہ شریف پر۔ اس میں سجانے کوئی مقناطیسی کشش ہے کہ سیاہ پردے میں ملبوس پتھروں کی یہ مربع عمارت لاکھوں انسانوں کی نگاہوں کا مرکز بنی رہتی ہے۔ ارد گرد کی عالیشان عمارت کا خیال نہیں رہتا۔ یوں معلوم ہوتا ہے کہ کائنات کا سارا جمال، تمام رعنائی و زیبائی، خانہ کعبہ کا جرموبن گئی ہے۔ تمام عالم کو اسی مرکز سے نور و نکھت، جمال و رعنائی، دلکشی و زیبائی، رنگ و حسن کی خیرات ملتی ہے۔ یہیں سے نور کی کرنیں چاروں گونج عالم میں پھیلتی اور زمانے کو منور کرتی ہیں۔ آنکھوں کا نور، دل کا سرور یہی ہے ایک عمر کی تناؤں اور آرزوؤں کا حاصل بس کعبۃ اللہ کی زیارت ہے۔ زندگی بھر اس کے تصور کو سامنے



رکھ کر خدا کے حضور سجدہ ریز ہوئے۔ اب اس کی زیارت سے آنکھوں کی تشنگی اور رُوح کی پیاس سُبھائی۔

انسان تاریخی عمارت کو دیکھتا ہے، تاریخی مقامات پر جاتا ہے مگر اس سے اس کا ذہن متاثر ہوتا ہے۔ دل کے کسی گوشے میں محبت کی قندیل روشن نہیں ہوتی۔ یہ مقامات سیر و تفریح کے مقامات ہیں۔ معلومات میں اضافہ کرتے ہیں۔ انسان گھڑی دو گھڑی دل بہلا کر ٹوٹا ہے مگر خانہ کعبہ میں انسان نیاز و عجز کا پیکر بن کر آتا ہے، جو نظر خانہ کعبہ کی طرف اٹھتی ہے وہ محبت سے لبریز، اشتیاق و فریفتگی سے بھرپور، وارفتگی و شیفتگی کی تصویر ہوتی ہے یہاں ہمیشہ ایک سی کیفیت نہیں رہتی۔ نظر نظر میں کیفیت بدلتی ہے۔ بیت اللہ، اسمائے حسنیٰ کا عکاس اور صفاتِ الہیہ کا ترجمان بن جاتا ہے۔ کبھی جلال و مہیبت کی کیفیت ہوتی ہے کہ دل کانپ کانپ جاتا ہے، آنکھ کو تاب نہیں کہ بیت اللہ پر نظر جما سکے۔ خداوندِ قدوس کا رعب و جلال اس پیکر میں ڈھل جاتا ہے۔ سارے جسم پر بیت اللہ کی ہیبت اور خوف طاری ہو جاتا ہے۔ زندگی بھر کے گناہ اشکِ ندامت بن کر پیشِ خدا ڈھلک جاتے ہیں۔ ہر سانس مغفرتِ طلب، ہر لمحہ بخشش کا تمنائی، ہر گھڑی عذاب کے خوف سے حشرِ بداماں۔ کانپتے ہونٹوں سے نامکمل الفاظ میں دعا لگتی ہے کہ اے اللہ تو مالکِ یومِ الدین ہے۔ لاریب تو قیامت کے دن کا واحد مالک ہے۔ جزا و سزا تیرے قبضہ قدرت میں ہے۔ تیرا فیصلہ اٹل، تیرا فتان و غیر متبدل ہے۔ تو ہر شے پر قادر ہے۔ تیری خدائی میں تیرا کوئی شریک اور سہیم نہیں حکمِ الحامین کے جلال کی کون تاب لا سکتا ہے۔ انسان خوف سے اپنی ذات میں سمٹ کر رہ جاتا ہے۔ باہر کون دیکھے۔ سنگِ مرمر کی خوبصورت عمارت، عمارت کا شکوہ و جمال، رعنائی و زیبائی یکدم نظر سے محو ہو جاتے ہیں۔ اندر کی دنیا کے دروازے کھلتے ہیں۔ اپنے ہی خرابے پر نظر



پڑتی ہے۔ باطن کی کدورت، گناہوں کی کثرت اور لغزشوں کی آلودگی پر نظر جمی رہتی ہے۔
بار بار خیال گزرتا ہے کہ خداوندِ کریم نے تو انسان کو اشرف المخلوقات بنایا۔ احسن التقویم کے
لقب سے نوازا۔ دنیا کی تمام مخلوق میں اسے افضل و اعلیٰ صورت عطا فرمائی، ہر عضو اللہ تعالیٰ
کا شاہکار، ہر سانس اس کی عنایت، ہر سوچ اس کا کرم تھا مگر انسان نے اس در سے نظر
ہٹائی۔ اس کریم کے دروازے کو چھوڑ دیا اور اپنے ہاتھوں خود کو ذلت و رسوائی کے گڑھے میں
دھکیل دیا۔ احسن التقویم سے نکل کر اسفل السافلین کے زمرے میں داخل ہو گیا۔ ہائے جسم کا کتنا
حسین مکان گناہوں نے تاراج کر دیا۔

اشکِ ندامت مسلسل بہتے ہیں۔ ہر اشکِ خداوندِ کریم کے کرم کا دروازہ کھٹکھٹاتا
ہے۔ جب دل و نظر کی سیاہی مسلسل آنسوؤں کے پاک و صاف پانی سے دُھل جاتی ہے تو نظر کو
یارا ہوتا ہے کہ خانہ کعبہ کی آغوشِ رحمت و شفقت کا تصور کرے۔ دل سکون سے، رُوح ایک
بے نام لذت سے آشنا ہونے لگتی ہے۔ خوف کے بادل آہستہ آہستہ چھٹتے چلے جاتے ہیں۔
خانہ کعبہ میں رعنائیوں کے گلزار، خوشبوؤں کے چمن زار، نکلتوں کے فردوس چھپے ہوئے
نظر آتے ہیں۔ ہر سانس معطر ہو جاتا ہے۔ ہر نظر کیفیت پرور، ہر لمحہ پُر سرور، ہر گھڑی آرامِ جاں
بن جاتی ہے جیسے معصوم بچہ ماں کے دستِ شفقت سے اُس کی آغوشِ رحمت میں خوابِ رحمت
کے مزے لینے لگے۔ اللہ تعالیٰ کی صفاتِ جمالی کا ظہور ہوتا ہے۔ اللہ تعالیٰ جمیل و کریم ہے،
ستار و عنقا ہے۔ وہ اپنے بندوں پر وہم و گمان، خیال و تصور سے بھی زیادہ رحم کرنے والا
ہے۔ وہ تو ماں کی شفقت سے کہیں زیادہ شفیق ہے۔ بندہ اگر ذوق و شوق میں ایک قدم
اس کی طرف بڑھتا ہے تو وہ دس قدم اس کی طرف آتا ہے۔ وہ تورات کی خموشی میں صدا دیتا
ہے کہ کوئی ہے جو مجھ سے مغفرت طلب کرے، میں اُسے بخش دوں، مجھ سے رحم کی التجا



کرے میں اس پر رحم کروں، مجھ سے دُعا مانگے، میں اُس کی دُعا قبول کروں : وَإِذَا
سَأَلَكَ عِبَادِي عَنِّي فَإِنِّي قَرِيبٌ أُجِيبُ دَعْوَةَ الدَّاعِ إِذَا دَعَانِ -

میرا خدا، میرا مولا نہایت رحیم ہے، خطاؤں سے درگزر کرنے والا، آنسوؤں
کی التجائیں سننے والا، نادم پر رحمت کی چادر تان دینے والا ہے۔ اس لمحے انسان اللہ تعالیٰ
کی حمد و ثنا بیان کرتا ہے۔ ہر طرف بارانِ رحمت معلوم ہوتی ہے۔ جو نظر بیت اللہ کی طرف
اٹھتی ہے، سرشار لوثی ہے۔ ہر دل کیف و سرور سے معمور ہو جاتا ہے۔ حرم پاک نورِ حُجْرہ
کا منظر ہے۔ در و دیوار سے رحمتوں کے قطرے ٹپکتے، تشنہ نگاہوں کو سیراب کرتے اور ویران
دلوں کو آباد کرتے ہیں۔ دل کا خرابہ چمن زارِ کرم بن جاتا ہے۔ احساسِ کرم سے ہر سانس مہک
مہک اٹھتا ہے، پھر وہی نغمہ زبان پر آتا ہے : اَللّٰهُمَّ زِدْ بَيْتِكَ هَذَا تَشْرِيفًا
وَ تَعْظِيمًا -

اس مقدس بستی کے رہنے والے کتنے خوش نصیب ہیں جنکے لیے مغفرت اور
کرم کے دروازے دن رات کھلے رہتے ہیں۔ جن کی آنکھیں چلتے پھرتے، اللہ کے گھر کی زیارت
سے مشرف ہوتی رہتی ہیں۔ بیت اللہ جو لاکھوں، کروڑوں انسانوں کی حسرت، تمنائوں اور
آرزوؤں کا مرکز ہے، وہ ان مقیمانِ مکہ کے پڑوس میں ہے۔ ان حسرت زدگان میں بیشتر ایسے
ہوتے ہیں جو محرومِ زیارت ہی راہی ملکِ عدم ہو جاتے ہیں پھر جہاں سے کوئی نہیں لوٹتا۔
جب نیکی اور بدی کے دروازے بند ہو جاتے ہیں اور دامن کا زادِ راہ ہی کام آتا ہے۔

پچھتائے گا، منزل ہے کڑی، دیکھ کہا مان

کچھ زادِ سفر باندھ لے دامانِ کفن میں

مگر اس مقدس و مطہر شہر کے رہنے والے موت کے بعد بھی سعادت و برکات کے حقدار



رہتے ہیں۔ اس پاک شہر کے رہنے والوں کی زندگی حرم کے سائے میں اور جنازہ حرم پاک میں ہوتا ہے۔ یہ مرنے والے، زندہ رہنے والوں سے کتنے خوش نصیب ہیں کہ بیت اللہ کے جوارِ رحمت میں ان کا جنازہ پڑھا جاتا ہے۔ ہزاروں افراد نمازِ جنازہ ادا کرتے ہیں اور مرنے والے کے لیے مغفرت کی دُعا مانگتے ہیں۔ ترقی درجات کے لیے بارگاہِ رب العزت میں ہاتھ اٹھاتے ہیں۔ ان نمازیوں میں خدا جانے کتنے ولی، کتنے اقطاب، کتنے مقربانِ بارگاہ ہوں گے جن کے لبوں سے مرحوم کے لیے دُعا نکلی ہوگی۔ میرا ایمان ہے کہ ان کے دل کی پکار اور لبوں کی دُعا قبولِ بارگاہِ خداوندی ہے اور اس نے مرنے والے کے لیے آخرت کی منزل آسان کر دی ہوگی۔ یہ بابرکت لوگ ہیں۔ یہ اللہ تعالیٰ کے ہمسائے ہیں۔ اے زائرینِ کرم! ان کا ادب کرو۔ ان کو اللہ تعالیٰ نے روزِ ازل ہی سے اپنے دامنِ کرم میں چھپا لیا۔ ان کو اپنے گھر کے پاس رہنے کی اجازت دے دی۔ ان کی دعائیں لو، ان کی دُعا مستجاب ہے۔ اللہ تعالیٰ نے تو عام پڑوسی کے حقوق متعین کر دیے ہیں۔ اگر پڑوسی بھوکا ہو تو کھانا حرام ہے۔ پڑوسی کی عزت و حرمت کا ہمسائے کو نگہدار بنا دیا ہے اور اس کے دکھ درد، اس کی تمام تکالیف میں پڑوسی کو شریک کر دیا ہے، جو خدا کے گھر کا ہمسایہ ہو اس کی شان، اس کی عظمت، اس کی خوش بختی کا اندازہ کون لگا سکتا ہے؟

یہ سرزمینِ پاک ہے۔ یہاں خدا معلوم کتنے انبیاء، کتنے شہداء، کتنے برگزیدہ بندوں کے نقوشِ پاہیں۔ کتنے وجودِ اقدس اس خطہٴ پاک میں سجدہ و نیاز سے حاضر ہوئے۔ یہاں ادب سے چلو، احترام سے قدم رکھو، عاجزی اور فروتنی اختیار کرو، بہ ہر گام انکساری کا مظاہرہ کرو۔

یہ حرم ہے یہاں انسانوں کو امن ملتا ہے، جانوروں کو امن نصیب ہے جو حرم



میں داخل ہو گیا، مامون ہو گیا۔ پنچیر کو صیاد کا خطرہ نہیں ہے
اس جگہ پر صید کو خطرہ نہیں صیاد کا

حرم کی فضا امن و سلامتی کے نعموں سے معمور، روئے زمین سے دامنِ فلک تک نورانی
خلا و ملا اللہ تعالیٰ کی حمد کے ترانوں سے گونج رہے ہیں۔ لاکھوں پیشائیاں شب و روز حضورِ خدا
سجدہ ریز ہیں۔ زمین پر خانہ رکعبہ آسمان پر عین اس کے اوپر بیتُ المعمور ہے، حرم کی فضیلت،
حرم کی حرمت، مجھ سبے بضاعت، کم مایہ انسان کس طرح بیان کر سکتا ہے۔ جہاں نورانیوں کی
محفل جمتی ہے، فرشتے پرے باندھے اترتے ہیں۔ ہر لحظہ ملائکہ کا ہجوم رہتا ہے۔ اس مقام مقدس
کو کون بیان کر سکتا ہے!۔ یہاں فکرِ مجوس ہو جاتا ہے۔ خیال کا دامن سمٹ جاتا ہے۔ انسانی فکر
اپنی پرواز کے محدود دائرے سے باہر نہیں نکل سکتا۔

حرم کا داخلہ عام داخلہ نہیں، یہ بادشاہوں کے دربار کی طرح نہیں کہ عظمت و شکوہ کا
مظاہرہ ہو۔ اس کی حاضری کے لیے انسان سراپا عجز، سر تا پا خلوص و نیاز ہو کر آتا ہے طمطراق تو کجا
روزمرہ زندگی کے لباس کی بجائے دو چادریں زیب تن کرنے کا حکم ہے۔ یہاں اندازِ جنون
کا رفرما ہے، سب کے لبوں پر ایک ہی لپکار ہے:

”اے اللہ! میں تیرے دربار میں حاضر ہوں، اے اللہ تیرا کوئی شریک نہیں۔“

یہاں دُنیوی وجاہت کی گنجائش نہیں۔ یہاں جو بھی آئے گا غلام بن کر آئے گا فقیر بن کر حاضر ہوگا۔
بغیر اجازت کس کی مجال ہے کہ قدم رکھ سکے۔ جاضری بھی کرم ہے، یہ اس کریم کا دروازہ ہے
جو حضورِ ختمی مرتبت صلی اللہ علیہ وسلم کا خدا ہے جو رحمۃ للعالمین کا آقا ہے، جو ربُّ العالمین ہے
اور ساری کائنات کا خالق و مالک ہے۔ جو سمیع و بصیر ہے، جس کے پاس غیب کے خزانوں کی
گنجیاں ہیں جس کے علم میں ہر ٹوٹنے والا پتہ ہے، جو دلوں کے بھید اور ارادوں سے واقف



ہے جو کیفیات کو بغیر اطہار کے جاننے والا ہے، جو بغیر ہاتھ اٹھائے بغیر منگے رزق دیتا ہے۔
تو ہی رحمن ہے رحیم ہے تو بے طلب دے جو وہ کریم ہے تو
بے نواؤں کو بے نیاز کئے تو جسے چاہے سر نہ از کرے

دو چادروں میں ملبوس، یہاں فقیرانہ صورت بنائے، نیاز مندانہ انداز میں حاضری ہوتی
ہے۔ خود سروں نے یہاں خاکساری کا جامہ پہنا۔ متکبر لوگوں نے عجز کا لباس زیب تن کیا۔ جابر
بادشاہ کا سہ گدائی لے کر حاضر ہوئے۔ یہاں کا مقبول سارے زمانے کا مقبول۔ یہاں کا رازدہ
درگاہ سارے زمانے کا مردود و مقہور۔ اللہ پناہ میں رکھے۔

شیطان اسی درگاہ کا ٹھکرایا ہوا۔ اسی بارگاہ کا نکالا ہوا ہے۔ اس نے آخرت تک
ذلت و رسوائی کا لباس پہنا۔ شیطان وار کرتا ہے وساوس ڈالتا ہے مگر اللھم بیسک کی صدا کے
تمام منصوبے خاک میں ملا دیتی ہے وہ پیچ و تاب کھا کر رہ جاتا ہے۔ وہ اس پاک بندے کو کیسے
ورغلا سکتا ہے جو اللہ تعالیٰ کی طرف دوڑتا ہے۔ اس کی پناہ مانگتا ہے۔ اس کی وحدانیت کا دم
بھرتا ہے۔ دل و جان سے اس کی عظمت کا اقرار کرتا ہے۔ ایسے موحد کو شیطان کیسے بہکا سکتا
ہے۔ انسان جب حرم میں داخل ہوتا ہے تو شیطان پیچھے ہٹ جاتا ہے۔ وہ تو ہر فتنے، ہر دوسے
سے امن میں آگیا۔ سلامتی میں آگیا۔ اس کی نظروں کے سامنے دنیا کا کوئی بت نہیں۔ اس کو کوئی
نکر نہیں رہتا۔ علائق دنیا سے بے نیاز، مادی دنیا سے بے پروا اللہ تعالیٰ کے دامن کرم میں
پہنچ گیا۔

فریادوں کی صدائیں بلند ہوتی ہیں۔ غلاموں نے آقا کو دربار میں پکارا ہے۔ فریادی
رحم کی التجا کرتا ہے۔ مجرم گناہوں کا اقرار کرتا ہے۔ خطا کار درگزر کا طالب ہے۔ کریم سے کرم
کی بھیک مانگی جا رہی ہے۔ دریلے رحمت جوش پر ہے۔ ہر نامہ معصیت پر خط منسوخ کیسے دیا



گیا۔ ہر مجرم کو معافی مل گئی، ہر خطا کار پر بخشش کی چادر ڈال دی گئی۔ ہر زخم پر مرہم رکھ دیا گیا۔ ہر دامن کو گل امید سے بھر دیا گیا۔ ہر آنکھ بادۂ مسرت سے چھلکی پڑتی ہے۔ سب کو نوازا جا رہا ہے، ہر ایک کی دلہی ہو رہی ہے۔ یہ عرم ہے۔ رحمتوں کا خزینہ ہے۔ خدائے کریم کا دربار ہے۔ یہاں سے کوئی محروم نہیں لوٹا۔

مکتہ منظمہ عشاق کے راستے کی پہلی منزل ہے۔ مقصود یہ ہے کہ آنسوؤں سے چشمِ دل کو منزہ و مطہر کر لو۔ گناہوں کی آلودگیوں سے دامن دل دھو لو۔ آبِ زم زم سے جسم کی شرابیوں کو منور و درخشاں کر لو۔ مقامِ ابراہیمؑ پر نفل ادا کر کے دعائیں مانگ لو۔ خانہ کعبہ کا طواف کر کے اللہ تعالیٰ سے گناہوں کی معافی لے لو۔ بیت اللہ کی زیارت کر کے، حجرِ اسود کو چوم کر، دربارِ رسالت کی حاضری کے قابل ہو جاؤ۔ وہ دربار جہاں فرشتے سر جھکائے آتے ہیں۔ جس روضۂ اقدس و طہر پر کروڑوں رحمتیں نازل ہوتی ہیں۔ خدا اور فرشتے صلوٰۃ و درود پڑھتے ہیں۔ خانہ کعبہ کی حاضری کس نے بتائی؟ فضیلتوں اور برکتوں کے مقامات کا تعین کس نے کیا؟ ان مقامات پر رسول خدا صلی اللہ علیہ وسلم نے عملی طور پر لوگوں کو دکھایا کہ میرے جدِ امجد کے مقامات پر اللہ تعالیٰ کے دربار میں اس طرح حاضری دو۔ کروڑوں رحمتیں ہوں اس جانِ اطہر پر جس نے قدم قدم پر ایمان کی مشعلیں روشن کیں جس نے ہم جیسے عاجز بندوں کے لیے دنیا و آخرت کی راہیں آسان کر دیں۔

اللَّهُمَّ صَلِّ عَلَى سَيِّدِنَا مُحَمَّدٍ مَعْدِنِ الْجُودِ وَالْكَرَمِ
وَمَنْبَعِ الْعِلْمِ وَالْحِلْمِ وَالْحِكْمِ وَعَلَىٰ آلِهِ وَاصْحَابِهِ وَسَلَّمَ



بِسْمِ اللّٰهِ الرَّحْمٰنِ الرَّحِیْمِ
نَحْمَدُہٗ وَنُصَلِّیْ عَلٰی رَسُوْلِهِ الْکَرِیْمِ

مدینہ منورہ کی طرف روانگی

خوش قسمت مدینے کا سفر ہے

مکہ معظمہ پانچ روز قیام رہا۔ یہ رمضان المبارک کا مہینہ تھا۔ رمضان کی برکتوں اور سعادتوں سے دامن بھر کر، بیت اللہ کی زیارت سے دل و دماغ کی تاریکیاں دور کر کے، عمرہ و طواف سے فارغ ہو کر دیارِ محبوب صلی اللہ علیہ وسلم کی طرف روانگی کا وقت سعید آگیا۔ انسوؤں کا زادِ راہ ساتھ تھا۔ دامن اشکِ ندامت سے بھرے ہوئے تھے۔ کعبے کی زیارت نے آنکھوں کو جلا بخشی۔ بیت اللہ یہ کتنا ہوا معلوم ہوتا تھا کہ اے زائرین! دربارِ نبوی میں پہنچو۔ محبوبِ خدا صلی اللہ علیہ وسلم کے آستانے کی حاضری دو، تمہارا ظاہر اور باطن اس حاضری نے سنوار دیا ہے۔ حبیبِ خدا صلی اللہ علیہ وسلم پر درود و صلوات پڑھتے، ہر قدم ذکرِ حبیب کرتے، مشتاق نگاہوں کو منزلِ محبوبی پر جلائے، دعاؤں کے ہار ساتھ لے کر چلو۔ چلو کہ یہی منزلِ سعادت ہے۔ کعبۃ اللہ کے بعد یہ بارگاہِ کائنات کی افضل ترین بارگاہ ہے۔ سب بارگاہیں اسی بارگاہ کے چراغ سے روشن، سب دربار اسی دربار کے درپوزہ گر، سب عظمتیں اسی کی بھکاری ہیں۔ قدم قدم پر شکرِ خدا



بجالاتے ہوئے چلو کہ اُس نے اپنے دربار کی حاضری کے بعد رسولِ مقبول صلی اللہ علیہ وسلم کے دربار کی حاضری نصیب فرمائی۔ اب بھٹکنے کی ضرورت نہیں، گمراہی کی گرد تھارے قدموں سے نہیں چھٹ سکتی۔ ضلالت کے تمام دروازے بند کر دیے گئے، ہدایت و کرم کے در وا ہو گئے۔ نوازشوں کی گھڑیاں تمہاری منتظر ہیں۔ سعادتوں کے خزانے لُٹنے کے لیے بیتاب ہیں۔ برکتوں کے گمراہے گراں مایہ تمہارے دامن کی زینت بننے والے ہیں۔ رحمتوں کے خنک سائے تمہارے پتے ہوئے جسموں کو سکون و راحت پہنچانے کے لیے موجود ہیں۔ چلو کہ منزلِ محبوب کے دیکھنے کا شرف ملنے والا ہے۔

دل عجیب و غریب خیالات کی آماجگاہ ہے۔ کرم پر نظر ہے۔ بے بضاعتی کا خیال ہے۔ رحمتِ دو عالم صلی اللہ علیہ وسلم کے دربار میں حاضری کی مسرت ہے۔ کدورتِ باطن سے خوف آتا ہے۔ اپنے دامن کے دھبے نظر آتے ہیں۔ ادھر بارشِ لطف و کرم کا خیال ہے۔ پاک اور مقدس فضا کا تصور ہے۔ اپنے سانسوں کی اُلجھن اور کشمکش بھی جاری ہے۔ ذہن مسرت و حیرانی کا مرکز ہے۔ دل اضطراب و شوق کا عجیب و غریب مرتفع ہے۔

سامان باندھا جا رہا ہے۔ معلم کے بھیجے ہوئے مزدور، جلدی کر دے جلدی کر دے کی صدائیں بلند کر رہے ہیں۔ جلدی کر دے بس مدینہ منورہ روانہ ہو جائے گی۔ میں اس جھلے پر سنس دیا۔ اب تو دائرہ کرم میں ہیں، اب تو یہیم الطاف و اکرام کے دہانے پر پہنچ چکے ہیں۔ اب بس ہمیں چھوڑ کر نہیں جاسکتی۔ دونوں کریم ہیں، اب کسی مرحلے پر مایوسی و پریشانی کا سامنا نہ ہوگا۔ جلدی جلدی سامان باندھا۔ کچھ مکہ معظمہ چھوڑا، کچھ ساتھ لیا۔ خدا جانے کیا ساتھ لیا۔ کیا چھوڑا۔ سامان کا کس کو ہوش تھا؟ باہر گاڑی کھڑی تھی جو کچھ سمیٹا تھا بس کی چھت پر ڈھیر کر دیا۔ دروازوں مختلف مقامات سے حجاج کو لیتا ہوا، چھت پر سامان سنبھالتا ہوا جا رہا تھا۔ یہ مرحلہ دو تین گھنٹے



میں طے ہو گیا۔ کافی رات گئے بس نے منزلِ محبوبی کا رخ کیا، لب پر یہ مصرعِ بیاختہ آگیا ع
اے خنک شہرے کہ آنجا دلبرست

خنک جھونکوں نے استقبال کیا۔ چاندنی رات نے مبارکباد دی۔ دودھیا فضا نے مژدہ سنایا
تمام وادی خیالِ حبیب صلی اللہ علیہ وسلم سے مہک مہک اٹھی۔ تمام کائنات بقعہ نور بن گئی۔ کوئین
کی تمام لطافتیں راستے میں بچھ گئیں۔ مسرت و شادمانی کے آسروں نے زمینِ مقدس میں سارے
بودیے۔ تمام راستہ کمکشاں ہو گیا۔ ایسا معلوم ہوتا تھا کہ یہ سفر زمین پر نہیں آسمان پر ہے۔ پستیوں سے
نکل کر ہم اوج پر آگئے تھے۔ خاک کے ذروں سے علاوہ ختم ہو گیا تھا۔ فرشتے ہم سفر معلوم ہوتے تھے۔
درود و صلوة کی صدائیں بلند ہو رہی تھیں۔ درود و سلام کی گونج نشاطِ دل کا سامان بنی ہوئی تھی یوں
محسوس ہوتا تھا کہ ہمارے ساتھ درود و صلوة میں ساری فضا شریک ہے۔ پہاڑ، وادی، رگزار،
رگزار کا ذرہ ذرہ، آسمان کا ایک ایک تارا، سرکارِ دو عالم صلی اللہ علیہ وسلم فداہ ابی و اقی پر سلام
بھیج رہا ہے۔ موجودات میں کون ہے جو میرے آقا، میرے مولا، کائنات کے آقا و مولا پر درود
نہ بھیجے، سلام نہ پڑھے۔ روئے زمین سے عرشِ رب تک فضا درود و صلوة کے دل آویز نعموں
سے معمور تھی۔ یہ سفر انسانی معراج ہے۔ سعادت کی آخری منزل، رحمتوں کا منبع و مصدر،
کرم کی انتہا ہے۔ سفر کے لمحات تجلی سینا لیے ہوئے تھے۔ منزلِ محبوب میں ہر ذرہ دکشتی و عنانی
کاپیکر، ہر شے نور میں ڈھلی ہوئی، ہر خیال مہکا ہوا، ہر تصور گلشنِ بدماں تھا۔

رمضان المبارک کا مہینہ تھا۔ سحری کے لیے پہاڑ کے دامن میں ایک ٹل پر بس رکی۔
چاندنی چٹکی ہوئی تھی۔ رات کافی بھیک چکی تھی، خوشگوار سردی سے جسم ایک گونہ سکون محسوس
کر رہے تھے۔ زائرین کے پاس جو کچھ تھا کھایا۔ قومہ کے فوجان پئے۔ چاند پہاڑ کے اوٹ سے
وادی میں کرنیں بکھیر رہا تھا۔ اسی ہوٹل کے قریب ٹھنڈی ریت پر نماز ادا کی۔ سکرانے کے دو



نفل پڑھے۔ ڈرائیور سے گزارش کی کہ اب انتظار کی گھڑیاں بہت طویل ہو گئی ہیں مہربانی فرما۔
اس نے عربی زبان میں مجھ سے پوچھا کہ وادی بدر کی زیارت کرو گے شہداء
وادی بدر کے مزارات پر فاتحہ پڑھو گے۔ ڈرائیور نے بدر کے میدان کا نام کیا
لیا سعادت کا دروازہ کھول دیا۔ سب زائرین نے اس تاریخی اور مقدس جگہ کی زیارت پر اتفاق
کیا۔ بس کا رخ وادی بدر کی طرف ہو گیا۔ تصور کے سامنے حق و باطل کی پہلی جنگ کا نقشہ آگیا۔
دیدہ تصور نے حیرت سے اس منظر کو دیکھا۔

رمضان المبارک کی سترھویں تاریخ ہے۔ جمعہ کا مبارک دن ہے۔ میدان کا خشک اور
ریٹلا کنارہ ہے۔ دھوپ کی شدت ہے۔ سرکارِ دو عالم صلی اللہ علیہ وسلم ایک مختصر سے لشکر
کے سپہ سالار ہیں۔ رحمتِ عالم صلی اللہ علیہ وسلم نے اپنے جاں نثاروں کو دیکھا۔ وفا کی تصویریں،
ایشیہ کے پیکر، خلوص کے مجسمے، شہادت کے تمنائی، خدا کے راستے میں جان دینے کے لیے بیتاب
اذنِ پیغمبر کے منتظر، لباسِ دریدہ، زبانی خشک، تین سو تیرہ افراد، ستر اونٹ دو گھوڑے چھ
زرہیں آٹھ شمشیریں — گردل مطمئن ہیں کہ رحمتِ عالم صلی اللہ علیہ وسلم ساتھ ہیں محبوبِ خدا
صلی اللہ علیہ وسلم ان کے درمیان موجود ہیں۔ پانی نایاب ہے۔ رحمتِ عالم صلی اللہ علیہ وسلم نے
بارگاہِ خداوندی میں دعا کی، دعا کے الفاظ سبحانِ کرم بن کر چھا گئے۔ نزولِ باراں ہوا۔ حدت
کی شدت کم ہو گئی۔ خشک لب سیراب ہو گئے۔ پانی کو روک کر چھوٹے چھوٹے حوض بنا لیے کہ وضو
اور غسل کے کام آئیں۔

دوسری طرف نخوت و تکبر کے قلعے ایستادہ تھے۔ نسلی برتری، غرور اور کفر نے سینوں
کو جہنم بنا رکھا تھا۔ دشمن لوہے کے لباس میں غرق، اس کا ہر فرد زرہ بکتر سے لیس تھا۔ خور و نوش
کا سامان تھا۔ سات سو اونٹ، دو سو گھوڑے ساتھ تھے۔ ڈھالیں تھیں، تلواریں تھیں۔ آلات



حرب کی فراوانی تھی۔

اگرچہ مسلمانوں کی جماعت بظاہر کمزور دکھائی دیتی تھی۔ ان کے پاس سامانِ حرب بھی نہ تھا مگر مسلمانوں نے دنیوی ساز و سامان پر کبھی تکیہ کیا ہی نہ تھا۔ ان کو خدا و رسولِ خدا ﷺ پر ایمان کا سہارا تھا۔ وہ جانتے تھے کہ باطل مٹ جانے والا ہے۔ حق غالب آئے گا۔ اگر ایک حقیر، بے مایہ اور فانی وجود خوشنودی حبیبِ خدا ﷺ کا باعث ہو جائے تو اس سے بڑھ کر سعادت مندی اور کیا ہو سکتی ہے؟۔ یہ لوگ فنا ہو کر حیاتِ جاوداں پانے کے عادی تھے۔ یہ نفوسِ قدسیہ زندگی کی بازی ہار کر آخرت کی بازی جیتنا جانتے تھے۔ یہ موت اور زندگی میں ایک جہت سے زیادہ فاصلہ نہ سمجھتے تھے۔ اگر ایک لمحہ شہادتِ ابدی زندگی کا پیغام بن جائے تو یہ نفع بخش سودا کون نہ کرے گا۔ حقیقت تو یہ ہے کہ ان کے ارادے کے آگے موت روپوش ہو جاتی تھی۔

اس وادی سے زیادہ مقدس کونسی وادی ہوگی جہاں سرکارِ دو عالم ﷺ کے مبارک نقوش کفِ پاہیں جن کی برکت سے بدر کے ذرے ستاروں کی طرح چمکنے لگے۔ جہاں محبوبِ رب العالمین نے عرشہ میں گڑا گڑا کر خدا کے حضور اپنی جبینِ مبارک اسی خاک پر سجدے میں رکھی اور اسلام کی فتح و نصرت کے لیے بارگاہِ رب العزت میں دُعا کی۔ یہی وہ خاکِ پاک ہے جس میں ہادیِ برحق ﷺ کے آنسو جذب ہیں۔ ان مقدس آنسوؤں نے اس وادی کو قیامت تک کے لیے تابندہ کر دیا۔ حبیبِ خدا ﷺ کی اس دُعا نے اسلام کو وہ سرسرازی و سربلندی عطا فرمائی کہ ساری کائناتِ نعمتِ توحید سے گونج اٹھی۔ سرورِ کائنات ﷺ علیہ وسلم کے مبارک لبوں سے نکلی ہوئی دُعا کیسے مستجاب نہ ہوتی؟ یہ محبوبِ خدا ﷺ کے دل کی پکار، آخری پیغمبرِ صلی اللہ علیہ وسلم کے لبِ معجز نما سے نکلی ہوئی صدا تھی۔ یہیں حضورِ اکرم



صلی اللہ علیہ وسلم نے اپنے جان نثاروں کو فتح و نصرت کی بشارت دی۔
بدر کی وادی میں شہداء کے سانسوں کی مہک پھیلی ہوئی تھی یہ پہلے اسلامی جیش کے
نفوسِ قدسیہ تھے۔ وہ بے سرو سامان گھر سے خدا کے نام کا بول بالا کرنے، ظلمتوں کے حصار توڑنے،
سرکشی و تعدی کے قلعوں کو مسمار کرنے، معبودانِ باطل کو نیست و نابود کرنے کے لیے نکلے تھے۔ انکی
نظریں ظاہری اسباب پر نہیں تھیں۔ ان کے دل فولاد سے زیادہ محکم، ان کے ارادے چٹانوں سے
زیادہ مضبوط تھے۔ ان کے پائے استقلال بہر آزمائش، ہر امتحان میں غیر متزلزل رہے تھے، دشمن
کا ساز و سامان اور اس کی شان و شوکت ان بلند نظر، عالی حوصلہ، اولوالعزم اصحابِ رسول کو
کیونکر متاثر کر سکتی تھی۔ جنہیں دامانِ رحمت میں پناہ مل چکی ہو ان پر خوف کے بھیانک سائے کیسے
پڑ سکتے تھے۔

بدر کے میدان میں شہدا آرام نہ رہے تھے۔ وہ اپنی اپنی قبر میں آسودہ، خواب
راحت کے مزے لے رہے تھے۔ ہر قبر اسلام کی شوکت کا نشان، ہر ذرہ خاک اسلام کی عظمت کا
امین تھا۔ یہ بے نشان قبریں اسلام کے وہ سنگِ میل ہیں جنہیں امتدادِ زمانہ کبھی محو نہ کر سکے گا۔ یہ
اسلامی تاریخ کی وہ یادگار ہے کہ پھر تاریخ کے اوراق کو ایسے جرات آزما، بہادر اور جری لوگوں کی
داستانیں نصیب نہ ہوئیں۔

شہیدوں کی یہ آرام گاہ چشمِ بینا کے لیے شہادت کی درس گاہ ہے۔ حضور صلی اللہ
علیہ وسلم کے تربیت یافتہ ان نفوسِ قدسیہ نے جس جس ادا سے اپنی جان، جانِ آفریں کے
سپرد کی۔ اس کو فرشتے بھی حیرت و استعجاب سے دیکھتے تھے۔ ان کی شجاعت اور پامردی کی
داستانیں آنے والوں کے لیے درسِ حیات بن گئیں۔ حضور صلی اللہ علیہ وسلم کے فدائی، سرکارِ
دو عالم صلی اللہ علیہ وسلم کے شیدائی، اسلامی لشکر کے مجاہدِ زمانے کی جبین پر اپنے خلوص و ایثار



کے انٹ نقوش چھوڑ گئے جن کی تابناکی نے دادی بدر کو بدرِ کامل بنا دیا۔
اس مقدس زمین پر دو نفل ادا کیے۔ شہیدوں کی بارگاہ میں آیاتِ ربانی کا ہدیہ عقیدت
پیش کیا۔ ان کے وسیلے سے اعزہ و اقارب، مجاہدینِ پاکستان اور پاکستان کی ترقی و احکام
کے لیے دعائیں کیں۔ دعا کی کہ اے خداوندِ کریم! ہمارے مجاہدوں، سرفروشنوں کو پھر وہی شہدائے
جیسا جوشِ ایمانی، غیرتِ اسلامی اور استقلال و پامردی عطا فرما۔
بدر کے شہدار کو پُر نعم آنکھوں سے سلام پیش کیا۔ بس پھر اسی منزلِ سعادت
کی طرف مُڑ گئی۔

نیند آنکھوں سے کوسوں دُور تھی۔ اس لیے کہ منزلِ نزدیک تر ہوتی جا رہی تھی۔ چاند
پوری تابانیوں، جلوہ سامانیوں اور ضیا پاشیوں سے مدینے کے راستے پر چاندنی پنچا اور کر رہا
تھا۔ ذہن نے ماضی کے اوراق پلٹنا شروع کیے، حضور صلی اللہ علیہ وسلم کے پاکیزہ دور کی
یادوں نے زندگی کا رُوپ دھار لیا۔ صحابہ کرام رضی اللہ عنہم کی جاں نثاریوں اور فدا کاریوں کے
واعظات چلتے پھرتے کردار نظر آنے لگے۔ انسان بھی کیا مجموعہ اصدا ہے۔ عجز کا یہ عالم کہ
سلنے کی چیز سے بے خبر ہے مگر جب تخیلات کے دروازے کھلتے ہیں تو ہر چیز مشاہدہ بن جاتی
ہے، بعدِ زمان و مکان راستے میں حائل نہیں ہوتا۔ ماضی و حال یکساں نظر آنے لگتے ہیں۔ آدمی
خود مشاہدہ کا ایک حصہ بن جاتا ہے یہ کیفیات از خود پیدا نہیں ہوتیں، جب عشق و خلوص کی
قندیل سینے کے نہاں خانے میں روشن ہوتی ہے تو ہر چیز اُجالے میں آ جاتی ہے۔ آنکھیں بلا واسطہ
ان کا مشاہدہ کرتی ہیں اسے ہی کشف کہا جاتا ہے۔ پردے اُٹھتے چلے جاتے ہیں، حجابات
باقی نہیں رہتے مگر یہ کیفیت تو پاکانِ بارگاہ کی شان ہے
ذکرِ ہجرت تصور حضور صلی اللہ علیہ وسلم کے زمانہ۔ اقدس کی طرف لوٹ گیا۔



مکہ معظمہ سے اس ذاتِ گرامی کا زمانہ ہجرت یاد آ گیا۔
مکہ معظمہ سے مدینہ منورہ کا فاصلہ تقریباً پونے تین سو میل کا ہے۔ یہ فاصلہ آج کوئی
فاصلہ نہیں۔ انسان نے دوری کو سمیٹ لیا ہے۔ پھیلی ہوئی فضا کو محدود کر کے اپنے بس میں
کر لیا ہے۔ وقت کی باگ اپنے ہاتھ میں لے لی ہے۔ میلوں کے فاصلے منٹوں میں طے ہونے لگے
مختصر زندگی کائنات کے وسیع علاقے پر پھیل گئی۔ ہر لمحہ زمان و مکان کا احاطہ کرنے لگا۔ مگر
ہجرت کے اس زمانے کی بات ہے جب نورِ ایمانی سے مہیب راستے روشن ہوتے تھے، عزم
کے تیور راستے کے بل نکالتے تھے۔ حوصلے کی بلندی پہاڑوں کو نیچا دکھاتی تھی۔ بوڑھے عزم
تازہ لے کر چلتے تھے۔ نوجوان ستاروں پر کمندیں ڈالتے تھے۔ دریاؤں اور سمندروں کے سینوں
کو کشتیوں اور جہازوں سے نہیں۔ جوش و دلولے سے پار کیا جاتا تھا۔ جہاں کہیں خدائے واحد پر
ایمان رکھنے والے پہنچے تو آفات نے منہ چھپا لیا۔ مصائب ان کے ارادے کی سختگی کے آگے
سزنگوں ہو گئے۔

حضورِ اکرم صلی اللہ علیہ وسلم کا سفر عزم و استقلال، ایمان و یقین کا بے نظیر درس
ہے۔ حضور صلی اللہ علیہ وسلم کی صحبت نے ضعیفوں کو توانائی بخشی، کمزوروں کو جرأت و بہت
عطا کی، دشمن ان بے سرو سامان، پریشان حال مسلمانوں کی قوتِ ارادی اور جرأتِ ایمانی سے
کانپ کانپ اٹھا۔ اللہ تعالیٰ نے سرکارِ دو عالم صلی اللہ علیہ وسلم کو ہجرت کے لیے منبرمایا۔
اللہ تعالیٰ کے حکم پر لبیک کہتے ہوئے ہجرت کی۔ مکہ معظمہ کے باشندوں کا استبداد اور اسلام
دشمنی حد سے بڑھ گئی۔ اعزہ و اقارب نے منہ پھیر لیا۔ صادق اور امین کا لقب دینے والے جان
کے دشمن ہو گئے۔ خود ساختہ خداؤں کو پوجنے والوں نے ایک خدا کے سامنے جھکنے سے انکار
کر دیا۔ حضور صلی اللہ علیہ وسلم نے اس حال میں گھر چھوڑا کہ سارا گھر دشمنوں کے حصار میں تھا۔



دشمن سرطنت سے راستہ گھیرے ہوئے تھے مگر چشمِ فلک نے اس کٹھن آزمائش کے وقت ایسا قلبِ مطمئن کہاں دیکھا تھا۔ نہ دشمنوں کا خوف ہے، نہ ان کی چمکتی تلواروں کا ڈر، نہ ان کے زرخے میں محصور ہونے کی پریشانی ہے۔ جکے ساتھ قادرِ مطلق کی ذات ہو اس کو کیا پرہا۔ یہ اللہ کا پیارا، کائنات کا دُلہا، ماہتابِ رسالت نیم شب میں اس طرح طلوع ہوتا ہے کہ دشمنوں کی آنکھیں خیرہ ہو جاتی ہیں۔ حضور صلی اللہ علیہ وسلم سورۃ یسین کی تلاوت کرتے ہوئے ان کے حلقہٴ ظلم سے کمالِ طہینان کے ساتھ نکل کر اپنے رفیق حضرت ابو بکر صدیق رضی اللہ عنہ کے گھر تشریف لاتے ہیں، ہجرت کا فرمان سلتے ہیں۔ حضور صلی اللہ علیہ وسلم کی زفاقت کی سعادت، حضور صلی اللہ علیہ وسلم کے ساتھ سفر کا اعزاز تو اسی جاں نثار کے حصے میں آیا تھا: اے اللہ کے نبی! صلی اللہ علیہ وسلم میں حاضر ہوں۔ اے رسولِ خدا صلی اللہ علیہ وسلم میرے لیے یہ شرفِ آخرت کا بے بہا توشہ ہے۔ میرا مقصود ہجرت کے واقعات بیان کرنا نہیں، تاریخ نے اپنے دامن میں ہجرت کے ایک ایک جزو کو سمیٹ لیا ہے۔ میں تو بس کی کھڑکی سے ان نوکیلے پتھروں، خشک و گرم پہاڑوں کو دیکھ رہا تھا۔ نہ راستہ ہے، نہ سڑک ہے، نہ تیز رو سواری ہے۔ ڈو اونٹ ہیں جو کائنات کی دولت سمیٹے مدینے کی طرف جا رہے ہیں۔ دُشوار گزار راستہ، پہاڑ، تپتی ہوئی ریت، سر پر کھلا آسمان۔ اے اللہ! یہ تیرے محبوب ہی کی شان تھی کہ کس عزم سے یہ راستہ طے کیا۔ وہ الفاظ اپنے اندر سکون و اطمینان کی دُنیا لیے ہوئے تھے جب آپ نے اپنے ساتھی اور رفیقِ سفر سے کہا کہ غم نہ کر خدا ہمارے ساتھ ہے۔

کارواں چلتے ہیں تو زندگی کا ساز و سامان ساتھ لے کر چلتے ہیں۔ جان کے خطرے کے پیش نظر ہر چیز مہیا کرتے ہیں۔ ہتھیار ساتھ ہیں کہ قافلہ لٹ نہ جائے۔ سامانِ خورد و نوش ہے کہ جسم و روح کا رشتہ برقرار رہے۔ ساتھی ہیں، ہم سفر ہیں کہ مصیبت میں کام آئیں۔



ایک سواری نہیں، متعدد سواریاں ہیں کہ وقتِ ضرورت کام میں لائی جاسکیں۔
گر یہ مختصر ترین قافلہ ہے۔ یہ قافلہ صرف دو مقدس جانوں پر مشتمل ہے۔ اس قافلے
کے سفر کا مقصود ہی جداگانہ ہے۔ یہ قافلہ نہ تجارت کی غرض سے گھر سے نکلا ہے، نہ کسی پر حملہ
کرنے کی نیت سے، اس قافلے کی تلاش میں تو مکہ کے سارے قریش ہیں۔ اس کے تعاقب میں
تو دنیا کا ساز و سامان لگا دیا گیا ہے۔ پھر اسی خیال نے ذہن کو گھیر لیا کہ کیسے ان نوکیلے پتھروں
ان خشک و گرم پہاڑوں سے سرورِ دو جہاں صلی اللہ علیہ وسلم گزرے ہوں گے۔ ایک ساتھی ہے
کہ جس کی مثال ساری کائنات پیش نہیں کر سکتی، ایک جان نثار ہے کہ جان نثاری کا معیار اس سے
بلند ہو ہی نہیں سکتا۔ ایک ہم سفر ہے کہ جس کی قسمت پر فرشتے رشک کرتے ہیں۔ یہ رفیق،
مصائب و آلام کا ساتھی، ہر نازک مرحلے پر حضور صلی اللہ علیہ وسلم کا شریکِ کار، ہجرت میں
حضور صلی اللہ علیہ وسلم کا ہم سفر، خوش بختی کی معراج دیکھیے کہ حضور صلی اللہ علیہ وسلم نے اس
رفاقت پر ہمیشہ ہمیشہ کے لیے مہر لگا دی۔ آج بھی سرکارِ دو عالم صلی اللہ علیہ وسلم کے پیلوں میں
آرام نہ رہے۔ مقصود یہ تھا کہ قیامت کے روز میری زیارت سے مشرف ہونیوالا سب
پہلے میرا رفیق ہی ہو۔

اے حبیبِ خدا! صلی اللہ علیہ وسلم تجھ پر کائنات کے درود و سلام، اے محسنِ اعظم!
انسان تیرے احسان کیسے بھلا سکتا ہے؟ اے خاتم النبیین! صلی اللہ علیہ وسلم تو نے مردہ دلوں
کو زندگی بخشی، ظلمات میں نورِ الہی سے اجالا کیا، سرکش گردنوں کو خدا کے حضور جھکا دیا۔
بس پوری رفتار سے جا رہی تھی۔ فاصلہ کم ہو رہا تھا۔ دھڑکنیں زیادہ ہو رہی تھیں۔ صبا
کوئے حبیب سے خوشبو کے جھونکے لا رہی تھی جس سے مشامِ جان معطر ہو رہا تھا۔ پتہ چلتا تھا کہ
دیارِ حبیب صلی اللہ علیہ وسلم نزدیک ہے:



مدینے کی بستی قریب آگئی ہے کہ خوشبوئے کوئے حبیب آگئی ہے
نگاہوں میں ہے سبز گنبد کا جلوہ دلوں میں بھی دھڑکن عجیب آگئی ہے
تڑپتے رہے عمر بھر جس کی خاطر وہی ساعت خوش نصیب آگئی ہے
مدینہ ہے، یہ طور سینا نہیں ہے تجلی دلوں کے قریب آگئی ہے
تری یاد نے مجھ کو تسکین بخشی گھڑی جب بھی کوئی مہیب آگئی ہے

تصدق ہیں بس پرل جان حافظ
وہ روئے کی جالی قریب آگئی ہے

صبح نے اپنی نورانی کرنیں پہلوں
مدینہ منورہ میں حضور صلی اللہ علیہ وسلم کا وردِ مسعود
کی چوٹیوں پر بکھیرنا شروع کیں۔

آسمان کا نور زمین کی گود میں سمٹتا چلا گیا۔ معاذہن اس روز سعید کے تصور میں گم ہو گیا۔ جب یہ
مختصر سا کاڑا راستے کی صعوبت کو خندہ پیشانی سے برداشت کرتا ہوا، پہاڑوں اور وادیوں
سے گزرتا مدینے کی سرزمین پر جلوہ ریز ہوا ہوگا۔ مدینے کے لوگ کس بیابانی سے، اُڈتے ہوئے
آنسوؤں سے، اضطرابِ دل و جاں کے ساتھ، آنے والے مقدس مہمان کے استقبال کی تیاریوں
میں مصروف ہوں گے۔ مدینے کی سرحد پر ایسا مقدس و محترم مہمان کب نمودار ہوا ہوگا۔ ایسا پر خلوص
اور پُراشتیاق استقبال کائنات میں کس کے لیے کیا گیا ہوگا۔ بتوں کی پرستش سے منہ موڑ کر، بطل
کی تیرہ و تار فضاؤں سے نکل کر اسلام کے سایہ رحمت میں پناہ لینے والے اپنے ہادی اور اپنے محسن کی
ایک جھلک دیکھنے کے لیے کس طرح گھروں سے نکل نکل کر مدینے کے ثنور پر آتے ہوں گے۔ کس طرح
ان عاشقانِ رسول صلی اللہ علیہ وسلم نے ہجر کی گھڑیاں تڑپ تڑپ کر کاٹی ہوں گی۔ ہجر کے ایسے دل گزار،
جان سوز اور پُرشوق لمحات اس بستی کے رہنے والوں نے کب دیکھے ہوں گے۔ ہجر کی



گھڑیاں کٹ گئیں۔ مطلع نور نظر آنے لگا۔ آخر وہ خورشیدِ جہاں تاب، مہرِ رسالت، نورِ مبیں، شمعِ صدق و یقین، جانِ حرمِ جلوہ نما ہوا۔ اہلِ مدینہ کی مسرت کا کون اندازہ لگا سکتا ہے۔ الفاظ میں کیسے ان خوشی سے تمنا تے چہروں، شادمانی سے بھر پور سینوں اور خوشی سے اُڈتے ہوئے آنسوؤں کی تصویر کشی کی جاسکے۔ ہر دل مہمانی کے لیے بیتاب، ہر آنکھ اس تجلی کی جھلک دیکھنے کے لیے مضطرب تھی۔ ایسے جلیل القدر اور رفیع الشان مہمان کی آمد پر اس فخرِ موجودات اور مقصودِ کائنات کی تشریف آوری پر اہلِ مدینہ ہی نہیں، شجر، حجر، چرند، پرند بلکہ موجودات کی ہر شے نے خوشیاں منائی ہوں گی۔ جس ذرے پر حضور صلی اللہ علیہ وسلم کے قدم مبارک پڑے ہوں گے، وہ آفتاب بن گیا ہوگا۔ جس گھر کو اس سپیکرِ رحمت نے شرف بخشا ہوگا، وہ اُجالوں کا مرکز بن گیا ہوگا۔ ننھی منی معصوم بچیوں نے جب اس مقدس مہمان کی آمد پر ثنایات الوداع پر یہ اشعار پڑھے ہوں گے تو ان کے معصوم لہجے اور پُرشوق آواز پر فرشتے بھی وجد میں آگے ہوں گے۔

طَلَعَ الْبَدْرُ عَلَيْنَا

مِنْ ثَنِيَّاتِ الْوِدَاعِ

وَجَبَّ الشُّكْرُ عَلَيْنَا

مَا دَعَا لِلَّهِ دَاعٍ

إِيَّهَا الْمُبْعُوثُ فِينَا

جِئْتَ بِالْأَمْرِ الْمَطَاعِ

میں انہی تصورات میں گم تھا کہ بس سے بیاختہ درود و سلام کی صدائیں بلند ہونا

شروع ہو گئیں۔ محبوبِ خدا صلی اللہ علیہ وسلم کا گنبدِ خضریٰ نظر آ گیا تھا۔ بس حدودِ مدینہ منورہ میں

داخل ہو چکی تھی :



بخشش نظر آئی مجھے رحمت نظر آئی
صد شکر ترے شہر کی صوت نظر آئی
آنکھوں کو میسر ہیں مدینے کی فضائیں
اک عمر کے بعد آج وہ ست نظر آئی،

زارین نے آنسوؤں کے ہدیے اور دھڑکنوں کے نذرانے پیش کیے اور تھا بھی کیا کہ
اس بارگاہِ اقدس پر نچھاور کرتے یہی زادِ راہ عمر بھر کا سرمایہ تھا جو دنیا کی کلفتوں سے چھپا چھپا کر
نہاں خانہ دل میں جمع کر رکھا تھا۔ بیاتی اور بڑھی، دھڑکنیں اور تیز ہوئیں، آنسوؤں کی فراوانی ہوتی
گئی۔ ابھی تو دیارِ بارگاہِ رسالت اور حسرت و ارباب کے درمیان ایک مرحلہ باقی تھا۔ درود و صلوة کی
گوئج مدینہ منورہ کی حدود میں پھیل گئی۔ بس پاسپورٹ دکھانے کے لیے رکی۔ ہم سر جھکائے نیاز کے
پیکر بنے ہوئے بس سے اترے۔ سر زمینِ مدینہ پر قدم رکھا۔ خدا کی حمد و ثنا و در زبان تھی۔ اے
مالک الملک! تیرا کرم ہے کہ تو نے اپنے محبوب صلی اللہ علیہ وسلم کی بستی کے جلووں سے نظر
کو سیراب ہونے کا موقع عطا فرمایا۔ ہم خوش بخت تھے، ہمیں اپنے بختِ رسا پر ناز تھا۔ ہم معطر و
مقدس فضاؤں میں سانس لے رہے تھے۔ جس کے لیے نفسِ آرزو اور نظرِ نظر متجسس رہی تھی۔
عمر بھر کی ترسی ہوئی لگا ہوں کو اس مقدس بستی کی زیارت کا شرف نصیب ہوا۔

وہ جلوے ترستی تھیں جن کو نگاہیں

لگا ہوں سے نزدیک تر آگئے ہیں

اب وہ دیارِ حبیب سامنے تھا؛

خوشا نصیب کہ ہے سامنے دیارِ حبیب ہزار جان اگر ہو، کروں نثارِ حبیب
زہے کرم کہ درِ مصطفیٰ پہ آ پہنچا خوشا نصیب ہوا ختم انتظارِ حبیب



حیرت و مسرت کے حسین امتزاج سے ہر ذرہ نور میں جلوہ طور دیکھ رہے تھے۔
زبان پر بار بار حمدِ خدا آئی۔ اے خدا! تیرا شکر کس زبان سے ادا کریں؟ اے کریم! تیرا کرم لامتناہی
ہے، تیرے فضل کا درخشاں نشان اس دیارِ پاک میں خود ہمارا وجود ہے۔ اب زندگی کی کوئی
حسرت باقی نہیں۔ اس سے بڑھ کر اور کس چیز کی آرزو ہو سکتی ہے اب موت کا کھٹکا نہیں ہم
دہنِ رحمت میں آگئے تھے۔ ہم خدا کے بعد کائنات کے سب سے بڑے کریم کے سائے میں پہنچ
گئے تھے۔ یہاں پر موت اصل زندگی ہے۔ اس دیارِ پاک میں مرنے والے پر موت رحمت بن کر
چھا جاتی ہے۔ شہرِ حبیب صلی اللہ علیہ وسلم میں موت پر زندگی کے سارے پختے نثار ہیں۔ یہ دیارِ
حبیب، محبوب کی بستی، رحمۃ اللعالمین صلی اللہ علیہ وسلم کا مسکن ہے، یہ مدینہ الرسول ہے
جسکو سرکارِ دو عالم صلی اللہ علیہ وسلم کے وجودِ اقدس و اطہر سے شرف نصیب ہوا۔ جو حضور صلی اللہ
علیہ وسلم کی آمد سے پہلے شربِ کلمات تھا۔ اس کی فضاؤں میں بیماری، اس کی زمین میں مصیبتوں
کی تاثیر تھی۔ رسالت مآب صلی اللہ علیہ وسلم نے ہجرت کے بعد اس زمین کو اپنی مستقل اقامت گاہ
بنایا اور دعا فرمائی کہ اے خداوندِ کریم! اس فضا کو آفات اور مصیبتوں سے پاک فرما دے۔ اسکی
زمین کو باعثِ خیر و برکت بنا دے۔ دعا کے الفاظ ابرِ رحمت بن کر اس زمین پر چھا گئے۔ فضا میں
تمام کثافتوں اور بلاؤں سے پاک و صاف ہو گئیں۔ یہی سرزمین، امن و سکون، اطمینان و راحت
اور خیر و برکت کی سرزمین بن گئی۔ جو مٹی ہلاکت کی تاثیر رکھتی تھی وہ شفا کی تاثیر رکھنے لگی۔ حضور اکرم
صلی اللہ علیہ وسلم کا ارشاد ہے کہ مدینے کی مٹی میں شفا ہے۔ مکہ مکرمہ قیام کے دوران سر میں زخم
ہو گئے تھے۔ رمضان المبارک کا مہینہ تھا۔ سرکارِ دو عالم صلی اللہ علیہ وسلم کی حدیث ذہن میں تھی۔
قالین سے نیچے کی مٹی اٹھا کر سر پر مل لی، دو سے دن زخم بھر گئے۔ اگلے دن زخموں
کا نشان بھی باقی نہ رہا۔



دیارِ رسول صلی اللہ علیہ وسلم کے آدابِ مہرِ لفظِ ذہن میں رہنے چاہئیں۔ یہاں انکساری اختیار کی جائے۔ اس خطہ پاک پر جا بجا حبیبِ خدا صلی اللہ علیہ وسلم کے نقشِ کفِ پاہیں عشاق یہاں بہ صد ادب و احترام چلتے ہیں کہ مبادا حبیبِ خدا صلی اللہ علیہ وسلم کے نقشِ کفِ پاؤں پڑ جائے اور گستاخی ہو جائے۔ اے زائرینِ دیارِ رسول! اپنی چال آہستہ رکھو، تکبر کی چال نہ چلو۔ اے حجاجِ کرم! یہ وہ مقدس بستی ہے جہاں فرشتے سر جھکائے عجز و نیاز سے حاضر ہوتے ہیں۔

رتبہ شناس، پاکانِ بارگاہ نے تو اس بستی میں اونچی سانس تک نہیں لی۔ اس زمین پر ننگے پاؤں چلے۔ اس بستی میں امام مالک رحمۃ اللہ علیہ نے چالیس سال بسر کیے۔ ادب کا یہ عالم تھا کہ حرمِ نبوی شریف میں کلامِ پاک کے اوراق آہستہ اُٹتے تھے کہ ایسا نہ ہو ورق اُٹنے کی آواز حضور صلی اللہ علیہ وسلم تک پہنچ جائے اور اس سے رُوحِ اطہر کی لطافت متاثر ہو۔ حواجِ ضروریہ کیلئے مدینہ منورہ کی حدود سے باہر تشریف لے جاتے تو آہستہ آہستہ حدودِ مدینہ سے باہر جاتے مگر واپسی پر اس کے برعکس تیزی سے تشریف لاتے۔ سبب پوچھا گیا تو فرمایا کہ اس لیے آہستہ جاتا ہوں کہ اگر موت کی ساعت آئے تو حدودِ مدینہ کے اندر آئے۔ واپسی پر بھاگ کر اس لیے آتا ہوں کہ اگر موت کی ساعت آئے تو حدودِ مدینہ کے اندر آئے اور مرنے سے پہلے شہرِ رحمت و برکت میں داخل ہو جاؤں۔ ادب کا معیار عشق کے مزاج پر منحصر ہے۔ عشق کے بغیر ادب کا مفہوم سمجھ میں آہی نہیں سکتا۔ میر نے یقیناً اسی مقام پر کہا ہے ۷

دور بیٹھا غبارِ میر ان سے

عشق بن یہ ادب نہیں آتا

اسی عاشقِ رسول امام مالک رحمۃ اللہ علیہ کا عشق و محبت سے لبریز واقعہ یاد آ گیا۔ حرمِ نبوی (الشریف) میں حدیث شریف کا درس دے رہے تھے کہ بچھونے ڈنک مارا۔ آپ اسی انداز



نشست میں حدیثِ پاک پڑھتے رہے۔ کچھوں نے بار بار ڈنک مارا۔ جنبش تک نہ کی، اسی استغراق اور اسی محویت سے درس دیتے رہے جب درس ختم ہوا تو آپ کے چہرے کا رنگ متغیر ہو گیا۔ تلامذہ نے سبب دریافت کیا تو فرمایا کہ رسولِ خدا صلی اللہ علیہ وسلم کی حدیثِ مبارک پڑھا رہا تھا۔ میں نے پہلو بدلنا خلافِ ادب سمجھا۔ یہ ادب اور احترام ہی عشقِ مصطفوی صلی اللہ علیہ وسلم کا مظہر اور نجاتِ اخروی کا ضامن ہے۔

پاسپورٹ واپس مل گئے۔ ڈرائیور
مصنف کی مدینہ منورہ میں حاضری

نے شہرِ محبوبی، دیارِ منا، شہرِ آرزو
اشکوں کی قبولیت کے مقام، آہوں کی سرفرازی کے خطہ مبارک کی طرف بس چلائی۔ درودیوار
کو نظر جو متی گزری۔ ذرے ذرے کو احترام و عقیدت سے دیکھا۔ یہی وہ شہرِ مقدس ہے، جہاں
محبوبِ رب العالمین صلی اللہ علیہ وسلم نے عمرِ مبارک کے دس سال بسر کیے۔ یہ دس سالِ اسلامی
تاریخ کے تابندہ نقوش ہیں۔ ہر دن نے اسلامی تاریخ میں حسین اضافہ کیا۔ ہر واقعہ زمانے کی
جبین پر نور شہید بن کر چمکا، یہ آزمائشوں کا دور تھا۔ معرکہ ہائے حق و باطل کا فیصلہ کن دور تھا۔
تبلیغ و تعلیم کا دور، عروج و اقبال اور فتح و نصرت کا دور تھا۔ کتنے لازوال ابواب اس زریں اور
مقدس عہد میں تاریخ کے اوراق کی زینت بنے۔ جو قیامت تک مسلمانانِ عالم کے لیے درسِ حیات
اور وجہِ بصیرت ہیں۔ آج بھی اس مقدس سرزمین سے اس عہد کے عنوانات چنے جاسکتے ہیں۔
اگرچہ طرزِ جدید کی عمارات نے اس دور کے کچے مکانوں کی جگہ لے لی ہے مگر فضاؤں میں ابھی
تک ان نفوسِ قدسیہ کی خوشبو بسی ہوئی ہے۔

کائنات کا یہ کتنا مبارک و مقدس شہر ہے کہ محبوبِ خدا، آرزوئے کائنات، مولائے
مکمل، ختمِ رسل، دانائے بل علیہ الصلوٰۃ والسلام اس جگہ آرام فرما رہے ہیں۔



وہ دانائے بُل، ختم الرسل بولائے کل جس نے
غبارِ راہ کو بخٹا مسدوعِ وادی سینا (اقبال)
اس مقدس بستی کو دیکھنے کی حسرت میں اُن گنت لوگ اشک بہاتے ہیں۔ اس کی یاد نے
سینوں کو آباد کر رکھا ہے۔ اس دربارِ مقدس پر زمانے بھر کے شہنشاہ بھیک کے لیے جھولیاں
پھیلاتے ہیں۔ چاند اس روضہ منور سے نور کی خیرات مانگتا ہے۔ حرمِ پاک کی خاک فرشتوں کے
چروں کا غازہ ہے۔ کائنات کا جمال اُس کی تجلیات کا صدقہ ہے۔

آئینہ جمال ہے صورتِ حق نمازی

پھیلی ہے کائنات میں چار طرف ضیاء تری

ہے لبِ جبریل پر شام و سحر شام تری

غازہ روئے قدسیاں تابشِ خاکِ پاتری

صَلِّ عَلَیْ نَبِیِّنَا صَلِّ عَلَی مُحَمَّدٍ

(حافظ منظر الہین)

تاروں نے حرمِ پاک کے ذروں سے چمک پائی، گلزاروں کا دامن اسکی خوبی و رعنائی سے
مہک مہک اٹھا، پھولوں کی نکھت، چمن کی شگفتگی میں اسی کا جمال صیاریز ہے۔ اسی وجود
پاک سے تمام کائنات کی زیبائیاں اور تمام عالم کی حسن آرائیاں ہیں۔ لولاک لاما کی خلعت اسی وجود
مقدس پر اس آئی۔ خاتم النبیین کا لقب اسی ذاتِ گرامی صلی اللہ علیہ وسلم کے لیے تھا، قرآن حکیم
اسی ذاتِ مطہر پر اتارا گیا، یہی بستی نزولِ قرآن کی جگہ ہے۔ فرشتوں کا نزول یہیں ہوتا ہے۔ انبیاء
علیہم السلام کی آرزوؤں کا حاصل یہی مقام ہے۔ اسی روضہ اطہر پر نثار کرنے کے لیے صبا
درود و سلام کے پھول دنیا کے گوشے گوشے سے لاتی ہے۔

مُراد یہ ہے کہ روضے پر ان کو لے جائے گُلِ درود ہیں سب دامنِ صبا کے لیے



کو نسی زبان ہے جس پر سرکارِ دو عالم صلی اللہ علیہ وسلم کی مدح و ثنا نہیں۔ کو نسا دل ہے جس کی دھڑکن میں حضور کی محبت کا ظور نہ ہو۔

اے رحمۃ للعالمین! صلی اللہ علیہ وسلم آپ پر لاکھوں درود و سلام۔ اے محبوب کائنات! صلی اللہ علیہ وسلم اس عاصی اور خاطی کا سلام عجز قبول فرمائیے۔

میں انہی خیالات میں گم تھا کہ بس سے سامان اتارا گیا۔ قیام گاہ پر سامان رکھا۔ غسل کیا، کپڑے بدلے، خوشبو لگائی۔ باطن کی صفائی میسر نہیں کہ روضۂ اقدس کی حاضری کے قابل ہو سکوں مگر یہ ظاہری پاکیزگی تو اپنے بس کی بات ہے۔ مگر ہمارا ظاہر بھی اس قابل کہاں ہے کہ دربار میں حاضر ہو سکے۔ گھر سے نکلے، درود شریف درود زبان تھا۔ قدم رک رک کر پڑ رہا تھا۔ ادب دامن گیر تھا۔ شوق مہمیز لگا رہا تھا۔ سوزِ دل کی لوتیز ہو گئی۔ دردِ جاں سوا ہو گیا۔ رہ رہ کر خیال آتا تھا کہ خطاؤں سے آلودہ گناہوں میں طوٹ ایک عاصی کو یہ معراج کیسے نصیب ہو رہی ہے۔ یہ انعام یہ اکرام اس کریم کے دروازے سے ملے ہیں کہ دربارِ رسالت پناہ کی حاضری کا شرف مل رہا ہے۔ یا اللہ کس زبان سے تیرے احسانات و انعامات کا ذکر کروں، کون سے الفاظ تلاش کروں جو اس کریم بے پناہ کے شکریتے کے قابل ہوں۔ ————— دل نے ندا دی کہ خاموشی بھی تو دُعا ہے۔ حیرت بھی تو شکر کی صورت ہے۔ آنسو بھی توجذبہ شکر کا حسین اظہار ہیں۔ الفاظ تو جذبے کو محدود کرتے ہیں۔ ان کے معانی دائرے سے باہر نہیں نکل سکتے۔ مگر حیرت و شوق کی وسعت لا محدود ہے آنسوؤں کی روانی بھی توجذبہ شوق کی فرادانی ہے، یہ بھی تو ثنا کا انداز ہے۔ حمد کی آئینہ دار ہے۔ کرم پر شکر کا اظہار ہے۔ اللہ تعالیٰ دلوں کے بھیدوں سے واقف ہے وہ تو انسان کے ارادوں کا محرم ہے، وہ عالم الغیب ہے۔

آخر سعادت و برکت کی معراج شرفِ زیارت کی گھڑی آگئی۔ رحمتِ عالم صلی اللہ علیہ وسلم



کے دربارِ گہر بار کے مینار راستے ہی سے نظر آنے لگے۔ شوق و حیرت نے زبان گنگ کر دی، سوچ کے دھارے خشک ہو گئے۔ یہاں آدمی سپیکر حیرت بن کر رہ جاتا ہے۔ فکر عاجز ہو جاتا ہے۔

یہ وہ رستہ ہے کہ حیرت بھی عبادت ہے یہاں
منزل عشق و وفا میں ہے خموشی بھی سخن ،

اس دربار کے سب فقیر ہیں، سب بھکاری ہیں، امیر کو امارت کا، شہنشاہ کو شہنشاہیت کا، آقا کو آقائی کا تصور بھی مٹ جاتا ہے۔ سب جھولیاں پھیلائے آتے ہیں، سب فقیرانہ صدا دیتے ہیں۔ یہاں نسل کا امتیاز نہیں، کالے گورے کی تفریق نہیں، سرکارِ رحمت پناہ صلی اللہ علیہ وسلم کو سب یکساں ہیں۔ اپنی امت کا ایک ایک فرد حضور صلی اللہ علیہ وسلم کو پیارا ہے۔ حضور صلی اللہ علیہ وسلم کے دامن شفقت نے تمام انسانوں کو امن و راحت کا مردہ سنا یا۔ وہ سب کے شفیع، سب کے ہادی، سب کے لیے رحمت ہیں۔

اے خوشا صلِ علیٰ منزلِ طیباً کا سفر
یہ وہ رستہ ہے کہ فردوس سے جا ملتا ہے

دربارِ مصطفوی (الشریف) میں حاضری ہم فردوس میں داخل ہو چکے تھے۔ حرمِ پاک میں گنہ گار حاضر تھا۔ حرمِ نبوی (الشریف) میں داخل ہوتے ہی خوشبو کا ایک تیز جھونکا آیا جس سے سارا جسم معطر ہو گیا۔ یہ مقدس جگہ کائنات کے جمال کا مرکز ہے۔ خانہ کعبہ کے بعد کونین میں اس سے افضل جگہ نہیں۔ اس کی عظمت ابدی ہے۔ اس کا جمال سرمدی ہے۔ ہم سر جھکائے، نظریں قدموں پر جمانے دھڑکتے دل اور اشکبار آنکھوں سے لرزاں لرزاں خود میں سمٹتے ہوئے دوبارہ آقائے نامدار، فخرِ موجودات،



سید الانبیاء، خاتم النبیین، خاتم المرسلین، رحمۃ اللعالمین صلی اللہ علیہ وسلم کے سامنے مواجہہ شریف پر حاضر ہو گئے۔ ہونٹوں پر درود و سلام کے نغمے، آنکھیں حیرت کی تصویر اور دل کی ہر دھڑکن شکر و سپاس کا نغمہ تھی۔ سر جھکا کر ندامت کے پسینے میں شرابور، گناہوں کے احساس سے شرمندہ، ماضی کی زندگی پر پشیمان ختمی مرتبت صلی اللہ علیہ وسلم کے حضور سلام پیش کیا۔ اس سرفرازی کے احساس نے عجیب کیفیت پیدا کر دی کہ حضور صلی اللہ علیہ وسلم سلام کا جواب دے رہے ہیں۔ اس جسمِ خاکی پر، اس عاصی پر حضور رحمتیں بھیج رہے ہیں۔ اللہ تعالیٰ رحمتوں کا نزول فرما رہا ہے۔ فرشتوں نے رحمت کی چادر تان دی۔ سلام شوق کو نین پر محیط ہو گیا۔ اس کی برکات سے زمین و آسمان کا خلا بھر گیا۔ اس حاضری سے سعادتِ داین نصیب ہو گئی۔

اپنی ایک نعت کے اشعار یاد آئے۔ آنسوؤں سے غبارِ جاں دھل گیا:

آستیاں پر غلام آئے ہیں آج بہرِ سلام آئے ہیں
روح کو نین، رحمتِ عالم اس طرف بھی ہو ایک چشمِ کرم
جو ترے آستیاں آتے ہیں اپنی اپنی مراد پاتے ہیں
تیرے در پر فقیر آئے ہیں ہر طرف رحمتوں کے سائے ہیں
اپنی رحمت سے جھولیاں بھر دے ہم تہی دامنوں کو گھوم دے!
درد کو زندگی عطا ہو جائے سوزِ دل اور بھی سوا ہو جائے
انکھ کو ذوقِ دُرفشانی دے لب کو توفیقِ مدحِ خوانی دے
لب کو آہِ سحر عطا کر دے
سازِ خاموش کو صد کر دے

، اشعار نے سازِ جاں میں وہ ارتعاش پیدا کر دیا کہ بیان نہیں ہو سکتا۔ بحضور سیدِ عالم صلی اللہ علیہ وسلم



اشکوں نے دل کا بوجھ ہلکا کر دیا۔ آنسوؤں کی لڑیاں روضہ اقدس کی جالی پر شربان ہو رہی
تھیں۔ دل سے دعا نکلتی تھی سے

گنہگارِ اُمت پر ہو رحمت کی نظر آتے
کھڑے ہیں سبکے سب باوید غم یا رسول اللہ

یہی وہ مہتممِ ادب ہے جس کے لیے عزتِ بخاری نے کہا تھا سے

ادبِ گہایت زیرِ آسماں از عرشِ نازک تر

نفسِ گم کردہ می آید جنبید و بازید این جا

یہی وہ روضہ اطہر ہے جس پر ستر ہزار فرشتوں کا نزول طلوعِ آفتاب کے وقت ہوتا ہے،
ستر ہزار ملائکہ غروبِ آفتاب کے وقت حاضری دیتے ہیں۔ ملائکہ کو یہ سعادت صرف ایک بار
نصیب ہوتی ہے۔ قیامت تک دوسری بار روضہ اقدس پر حاضری کا شرف نصیب نہیں ہوگا۔
یہ انسان پر خداوندِ کریم کا بے پناہ کرم ہے کہ ہر روز اس مرکزِ نور اور چشمہ فیض سے جس وقت
حضورِ اکرم صلی اللہ علیہ وسلم کرم فرمائیں، سیراب ہو سکتا ہے۔ یہ کرم خاص صرف سرکارِ دو عالم
صلی اللہ علیہ وسلم کی اُمت ہی کا مقدر ہے۔ انبیاء کرام علیہم السلام جس کے دیدار کے متمنی اور
مبشر ہے سے

اس بارگہ قدس کی کیا بات ہے حافظ

دیتے ہیں فرشتے بھی جہاں آ کے سلامی

یہی وہ دربار ہے جس کی سخاوت کائنات پر محیط ہے

یہی وہ چشمہ نور ہے جس کے جلووں سے سارا جہاں روشن ہے

یہی وہ مہرِ نبوت ہے جس کی کرنوں سے دنیا کے ظلمت کدے منور ہوتے



یہی وہ آستانہ ہے جو دلوں کو سُرد، نگاہوں کو کیفیتِ حضورِ سبحانہ ہے۔
یہی وہ در ہے جہاں منگتوں کی جھولیاں بھری جاتی ہیں۔
یہی وہ مقامِ مقدس ہے جو آنحضرت صلی اللہ علیہ وسلم کے جدِ اطہر سے مشرب ہے۔
یہی وہ جگہ ہے جو عرشِ وکری سے افضل ہے۔

حاضری سے پہلے آنسوؤں اور دھڑکنوں نے قلب و نظر کی تربیت کر دی تھی۔ حاضری سے پہلے
ہی ادب و احترام کے احساس نے شعرِ کاروپ اختیار کر لیا تھا۔
اے زائرِ درگاہِ نبیؐ جائے ادب ہے
اے نہ تھے دل کے دھڑکنے کی صدا بھی

اے زائرینِ دربارِ رسالت! تم کائنات کے منتخب اور خوش قسمت افراد کے زمرے
میں شامل ہو گئے ہو۔ خوش بختی نے تمہارے قدم چوم لیے۔ بارگاہِ قدس میں پہنچ گئے، جلوہ گاہِ
ناز میں آگئے۔ محبوبِ خدا کے آستانے پر حاضر ہو۔ برکتوں کے آستانے اور سعادتوں کے خزانے پر
کھڑے ہو، امن و سلامتی کا سرچشمہ تمہارے سامنے ہے۔ راحت و آرام کی فضاؤں نے تمہیں گھیر
لیا ہے، سب کلفتیں بٹ گئیں۔ دل کی سب تارکیاں دُدد ہو گئیں۔ گلِ امید سے دامنِ مہک رہا ہے۔

بھیجو درودِ سیدِ خیر الانام پر

وجہِ نزولِ رحمتِ یزدان سے انکی یاد

یہ بارگاہِ سرکارِ کا خاص بلا د ہے، یہ سفرِ مبارک خاص منظوری کی دلیل ہے۔ اے
خوش قسمت انسانو! دامن پھیلائے رکھو، صدا لگاتے رہو، خیرات بٹ رہی ہے، نعمتیں جھولیوں
میں ڈالی جا رہی ہیں۔

حضور صلی اللہ علیہ وسلم نے زائر کے لیے کیا کیا بشارتیں دیں، کیا کیا مژدے سنائے،



برکت و افادہ کے لیے چند احادیثِ نبوی نقل کی جاتی ہیں تاکہ قاری ان احادیثِ مبارکہ سے استفادہ کر سکے اور اس کے دل میں حاضری کا شوق فزوں تر ہو اور انتظارِ دید میں گدازِ دل نصیب ہو جو سفرِ آخرت کا بہترین زادِ راہ ہے۔

۱ : مَنْ زَارَ قَبْرِي وَجَبَتْ لَهُ شَفَاعَتِي .
زائرین کو بشارتیں
(جس نے میری قبر کی زیارت کی اس پر میری شفاعت واجب ہو گئی۔)

۲ : مَنْ زَارَ قَبْرِي حَلَّتْ لَهُ شَفَاعَتِي .

(جس نے میری قبر کی زیارت کی، اس کے حق میں میری شفاعت یقینی ہے۔)

۳ : مَنْ جَاءَنِي زَائِرًا لَا تَعْمَلُهُ حَاجَةً إِلَّا زِيَارَتِي كَانَ حَقًّا عَلَيَّ
أَنْ أَكُونَ لَهُ شَفِيعًا يَوْمَ الْقِيَامَةِ .

(جو شخص صرف میری زیارت کے لیے آیا اور میری زیارت کے سوا اسے کوئی اور حاجت نہ تھی تو مجھ پر حق ہے کہ میں قیامت کے دن اُس کا شفیع بنوں)

۴ : مَنْ حَجَّ فَنَزَرَ قَبْرِي بَعْدَ وَفَاتِي كَمَنْ زَارَنِي فِي حَيَاتِي .

(جس نے حج کیا اور میری وفات کے بعد میرے روضہ کی زیارت کی گویا اس نے میری زندگی میں زیارت کی۔)

۵ : مَنْ زَارَنِي مُتَعَمِّدًا كَانَ جَوَارِي يَوْمَ الْقِيَامَةِ وَمَنْ مَاتَ
فِي أَحَدِ الْحَرَمَيْنِ بَعَثَهُ اللَّهُ مِنَ الْأَمِينِينَ يَوْمَ الْقِيَامَةِ .

(جو شخص میری زیارت کے ارادے سے آیا، وہ قیامت کے دن میرے پڑوس اور جوار میں ہوگا اور جو شخص مکہ مکرمہ اور مدینہ منورہ میں کسی جگہ فوت ہو گیا۔ اللہ تعالیٰ اسے قیامت کے روز عذاب سے مامون اُٹھائے گا۔)



۱۶ مَنْ حَجَّ إِلَى مَكَّةَ ثُمَّ قَصَدَ نِيَّ مَسْجِدِي كُتِبَ لَهُ حَجَّتَانِ
مَبْرُورَتَانِ۔

(جس نے مکہ مکرمہ کا حج کیا۔ پھر میری مسجد کی زیارت کا ارادہ کیا تو اس کے نامہ اعمال میں دو
حج مقبول کا ثواب لکھا جائے گا۔)

مذکورہ بالا احادیث نبوی کا ایک ایک لفظ شفقت و کرم کے خزانے لیے ہوئے ہے
کس طرح اور کس کس ادا سے سرکار صلی اللہ علیہ وسلم نے رازین کی جھولیوں کو کرم کے گہرائے گراں مایہ
سے بھر دیا۔ اگر ہماری باطنی آنکھ کھل جائے اور ہم کرم بے پناہ کو دیکھ سکیں تو ہمیں ایک لمحہ بھی آستانہ
عالیہ سے جدائی گوارا نہ ہو۔ عالم حیرت ہی میں آنکھ جھپکے بغیر زندگی تمام ہو جائے۔ مگر اسوۂ حسنہ کی
تقلید لازمی ہے۔ کارخانہ قدرت اور نظام کائنات بھی تو سرکار صلی اللہ علیہ وسلم کے فیض کا منظر
ہے، دنیاوی زندگی بھی تو انہی کے کرم کا پر تو ہے۔ اگر زندگی کے تمام امور، زندگی کے ہر شعبے،
زندگی کی ہر منزل، ہر موڑ پر حضور صلی اللہ علیہ وسلم کے اسوۂ حسنہ کو سامنے رکھا جائے تو ہر قدم،
ہر فعل، ہر لحظہ، ہر ساعت سعادتوں سے لبریز اور برکتوں سے پُر ملے گی کیونکہ سرکار صلی اللہ علیہ وسلم
کا دامن رحمت تو کائنات پر محیط ہے۔

حضور اکرم صلی اللہ علیہ وسلم کی
قبر مبارک سے ملحق سیدنا
خلیفۃ الرسول حضرت ابو بکرؓ کی خدمت میں سلام

ابو بکر صدیق رضی اللہ عنہ کی قبر مبارک ہے۔ حضور صلی اللہ علیہ وسلم کی زندگی کا رفیق آخری آرام گاہ
میں حضور صلی اللہ علیہ وسلم کے ساتھ آرام فرما ہے۔ زندگی کے ہر مرحلے اور ہر آزمائش پر تکالیف و
مصائب میں، جہاد و قتال میں سرکارِ دو عالم صلی اللہ علیہ وسلم کا ساتھ دیا۔ زندگی کا مقصد و حسید ہی
سرکار صلی اللہ علیہ وسلم کی غلامی، اسلام کی خدمت اور آخرت کی فکر تھی۔ یہ بزرگ ترین ہستی خیر الخلائق



بعد الانبیاء، رفیقِ محبوبِ خدا آخرت کے تصور، حساب کتاب کے خوف اور قیامت کے دن کے خیال سے کانپ کانپ اٹھاتا تھا۔ حضور صلی اللہ علیہ وسلم نے جن خوش قسمت عشرہ مبشرہ کو جنت الفردوس کی نوید دی، ان میں یہ ذاتِ گرامی بھی تھی مگر خدا کا خوف اور آخرت کا ڈر رگ وریشے میں اس طرح سرایت کر گیا تھا کہ ہر لحظہ یہ فکر دامن گیر رہتی تھی۔ ایک تنکے کو دیکھ کر چہرہ مبارک اشکوں سے تر ہو جاتا تھا۔ فرماتے کاش میں ایک تنکا ہوتا کہ حشر کے میدان میں اعمال پر مجھ سے مواخذہ نہ ہوتا۔ ایسی ذات جس کی فضیلتوں کا ذکر زبانِ رسول صلی اللہ علیہ وسلم پر ہو چکے بارے میں حضور صلی اللہ علیہ وسلم کا ارشاد ہے کہ میں نے تمام صحابہ کے احسانات کا بدلہ دے دیا ہے اور اگر کسی صحابی کے احسانات کا بدلہ نہیں دے سکا تو وہ حضرت ابو بکرؓ ہیں۔ یہ الفاظ غایت درجہ کے تعلق خاطر، انتہائی قرب اور بے پناہ محبت کی دلیل ہیں ورنہ محسن کائنات صلی اللہ علیہ وسلم پر کون احسان کر سکتا ہے۔ زندگی کا ہر لمحہ ان کے احسانات کا لامتناہی سلسلہ ہے۔ مدنی زندگی ہو، جہاد کا موقع ہو، کونسا لمحہ ایسا ہے کہ اس رفیقِ صدیق رضی اللہ عنہ نے جاں نثاری جاں سپاری کا ثبوت نہیں دیا۔ آپ نے زندگی کے ہر لمحے، زندگی کی ہر حرکت کو رسول اللہ صلی اللہ علیہ وسلم کے فرمان کے تابع کر دیا۔ ہر فعل سرکارِ دو عالم صلی اللہ علیہ وسلم کی رضا اور خوشنودی کا منظر تھا۔ جسے اُسوۂ حسنہ کو عملی شکل میں دیکھنا ہو وہ خلیفۃ الرسول، ثانیِ اشینِ فی اُمتار کی سیرتِ مطہرہ کا مطالعہ کرے۔ عشق کے خزانے، جاں نثاری کے انداز، اعمال کی حسین تریں صورت، اسی سیرت کے مطالعہ سے نصیب ہوگی۔ اس فریفتگی و شیفتگی کو ملائکہ بھی حیرت سے دیکھتے تھے جسم پٹاٹ کا لباس ہے جس میں ٹہنوں کی جگہ کانٹے اٹکائے ہوئے ہیں، دل مطمئن ہے۔ سرکارِ صلی اللہ علیہ وسلم کی محبت سے روح سرشار ہے، نہ رنج ہے نہ ملال ہے بلکہ اس حالت میں زبان شکر و سپاس کے نغموں سے لبریز ہے۔ اللہ تعالیٰ نے اپنے جلیل اہل در فرشتے حضرت جبریلؑ امیں کو خدیت



نبوی میں بھیجا۔ وہ اسی لباس میں ملبوس تھے جس میں اس روز سیدنا صدیق اکبر رضی اللہ عنہ تھے جبریل امیں کو اس حالت میں دیکھ کر محبوب باری صلی اللہ علیہ وسلم نے وجہ دریافت کی جبریل امیں نے عرض کی کہ اے اللہ کے نبی! صلی اللہ علیہ وسلم خداوند تعالیٰ کو آپ کے رفیق، آپ کے جاں نثار کی ادا ایسی پسند آئی کہ آج کائنات کے تمام فرشتوں کا یہی لباس ہے۔ جب سیدنا صدیق اکبر رضی اللہ عنہ نے انعام کی یہ حسین صورت دیکھی ہوگی تو خداوند تعالیٰ کے حضور سر رکھ دیا ہوگا، اس سجدہ شکرانہ میں آنسوؤں کی برسات لگ گئی ہوگی اور زمین قیامت کے روز اس انداز شکر کی شاہد ہوگی۔

اس جاں نثار رسول کی بیٹی کو زوجہ رسول، اُم المؤمنین ہونے کا شرف نصیب ہوا، اسی سیکر عفت سے ہمیں دین کا نصف حصہ عطا ہوا۔ حضرت ابو بکر صدیق رضی اللہ عنہ کی قبر مبارک پر سلام پیش کیا: السلام اے اول خلفائے راشدین، السلام اے ثانی آئین فی النار، السلام اے رفیق رسول اللہ، السلام اے صاحب رسول اللہ، السلام اے تاج العلماء۔

خلیفہ اول حضرت ابو بکر رضی اللہ عنہ کے ساتھ سیدنا حضرت عمر ابن الخطاب رضی اللہ عنہ

حضرت عمر رضی اللہ عنہ کی خدمت میں سلام

کی قبر مبارک ہے۔ یہ قبر مبارک اس جبری، بہادر اور شجاع انسان کی ہے۔ جس کی غیرت اسلامی بے مثل، جس کی شجاعت بے عدیل، جس کا دبدبہ بے نظیر تھا۔ جو کفر کے مقابل تیغ بے نیام تھا۔ جس کی جرأت و دلیری سے دشمنوں کے دل سینوں میں لرزتے تھے اس ذات اقدس، ثانی الخلفاء الراشدین کے بارے میں حضور ختمی مرتبت صلی اللہ علیہ وسلم کا ارشاد ہے کہ اگر نبوت کا سلسلہ ہمیشہ ہمیشہ کے لیے ختم نہ ہو جاتا تو میرے بعد عمر رضی اللہ عنہ نبی ہوتے، جس کے اوصاف حمیدہ اور اعمال حسنہ کی سند ایک حدیث سے بھی ملتی ہے۔ سرکارِ دو جہاں صلی اللہ علیہ وسلم نے ارشاد فرمایا کہ



سُورجِ عُمُر سے زیادہ کسی بہتر آدمی پر طلوع نہیں ہوا یہی وہ ذاتِ گرامی ہے جو حضور کی دُعا کا ثمرہ، اور آرزوئے پیغمبر کا منظر تھی۔ مکی زندگی میں جب چھپ چھپ کر تبلیغِ دین کی جاتی تھی تو حضور صلی اللہ علیہ وسلم نے دُعا مانگی تھی کہ اے خداوندِ کریم دو عمروں میں سے ایک عمر ہمیں عطا کر۔ یہ سعادت، یہ خوش بختی کے الفاظ حضرت عمر رضی اللہ عنہ کی جھولی میں آگے۔ یہی ذاتِ اقدس، مُرادِ رسولِ بنی۔ یہ پیکرِ اسلام کی حشمت و شوکت کی دلیل تھا۔ جس کی رگوں میں غیرت و حمیت ہمیشہ موجزن رہتی تھی جس کے دبدبے اور جلال کے آگے سلاطینِ زمانہ کے پتے پانی ہو جاتے تھے۔ جس کے رُعب سے یورپ کانپ کانپ اٹھا، جس کی بصیرت و تدبیر نے اسلامی ثغور و حدود کو بے پناہ وسعت دی، جس کے لبوں سے نکلے ہوئے الفاظِ حروفِ قرآن بنے۔ جس کے کارناموں کو تاریخ نے ہمیشہ ہمیشہ کے لیے محفوظ کر لیا جس کے جوش و ولولے نے دلوں کو ناقابلِ تسخیر قلعے بنا دیا جس کے تقدس کے بارے میں حضور صلی اللہ علیہ وسلم نے ارشاد فرمایا کہ عُمُر کے سائے سے شیطان بھاگتا ہے۔ خُدا کے خوف کا یہ عالم کہ دل موم سے زیادہ نرم، باطل کے سامنے ہی دل آہن و فولاد بن جاتا تھا۔ اَشِدَّاءُ عَلَى الْكُفَّارِ جس کی شان کی ترجمان ہے ۷

ہو حلقہٴ یاراں تو بریشم کی طرح نرم

رزمِ حق و باطل ہو تو فولاد ہے مومن

(اقبال)

اس عاشقِ رسول کی قبر پر سلام پیش کیا۔

اسلام اے شہید فی المحراب، اسلام اے ثانی الخلفاء الراشدين، اسلام اے صاحبِ رسول اللہ صلی اللہ علیہ وسلم، اسلام اے مُرادِ رسول اللہ صلی اللہ علیہ وسلم، اسلام اے جانِ نثارِ رسول اللہ صلی اللہ علیہ وسلم اس گنہ گار غلامِ بارگاہِ رسالت کا سلام قبول فرما۔ اللہ تعالیٰ تیری قبر پر اپنی ان گنت رحمتیں نازل فرمائے۔



وارداتِ حضورِ

روضہ اقدس کے دائرہ رحمت و برکت میں تین نفوسِ قدسیہ آرام فرما ہیں، جالیوں کے دائروں سے کپڑے پر کاڑھے ہوئے الفاظ پڑھے جاسکتے ہیں جن سے قبورِ مبارکہ کا تعین ہوتا ہے۔ سب سے پہلے زائرِ قدیم شریفین کی طرف دو نفل ادا کرتا ہے پھر خاموش، آنکھیں زمین میں گٹھے سرکار صلی اللہ علیہ وسلم سے حاضری کی اجازت طلب کرتا ہے، پھر مواجہہ شریف کی طرف آہستہ آہستہ انتہائی ادب و احترام سے قدم رکھتا ہوا پہنچتا ہے۔

یہ مقام جذبِ مستی، حیرت و استعجاب، وارفتگی و شیفگی کا آخری مقام ہے۔ ہر آدمی اپنی قسمت پر نازاں، اپنی حاضری پر حیراں، اپنے گناہوں پر پشیاں نظر آتا ہے۔ اس مقام رقت و سوز پر عربی و عجمی، عالم و جاہل، ادنیٰ و اعلیٰ، خاکی و پاکباز، حاکم و محکوم سب بادیدہ تر سلام نیاز پیش کرتے ہیں، نظریں ہیں کہ اٹھ نہیں سکتیں۔

اُن کے دربارِ مقدس میں نظر کی اٹھتی
دل میں اک کیفیتِ سلسل کو مگر دیکھا ہے

سانس سینے میں دب کر رہ جاتا ہے۔ شوق جالی مبارک کی زیارت کے لیے بیتاب ہے، لب جالی مبارک کو چومنے کے لیے مضطرب ہیں کہ اس کو دائرہ رحمت کے گرد ہونے کا شرف ہے مگر خدامِ روضہ اطہر ادب کے دائرے میں رہنے کی تلقین کرتے ہیں۔ یہاں عشق کو واقعی پابند آداب رہنا چاہیے۔ یہاں جنوں کو ہوش کا سبق ملتا ہے۔

وہ مقامِ ادب تیرا حرم

عقل رہتی ہے پاسدارِ جنوں

یہ آرام گاہ سید کونین صلی اللہ علیہ وسلم ہے۔ سلام پیش کیا جاتا ہے۔ حضور صلی اللہ علیہ وسلم

سلام کا جواب دیتے ہیں۔ قرآنِ پاک نے بزمِ رسالت کے آداب متعین کر دیے، سورہ حجرات



میں ارشادِ باری تعالیٰ ہے :

يَا أَيُّهَا الَّذِينَ آمَنُوا لَا تَرْفَعُوا أَصْوَاتَكُمْ فَوْقَ
صَوْتِ النَّبِيِّ وَلَا تَجْهَرُوا لَهُ بِالْقَوْلِ كَجَهْرِ بَعْضِكُمْ لِبَعْضٍ
أَنْ تَحْبَطَ أَعْمَالُكُمْ وَأَنْتُمْ لَا تَشْعُرُونَ ۝

” اے اہل ایمان! نبی کی آواز سے اپنی آواز بلند نہ کرو اور چلا کر بات نہ کرو جیسے کہ تم ایک دوسرے کے سامنے چلاتے ہو کہیں تمہارے اعمال اکارت ہو جائیں اور تمہیں خبر نہ ہو۔“

کلامِ پاک کے حکم کی پابندی ہے ورنہ کتنے عشاق اس حضورِ می میں جاں نثار کر دیتے۔ برکتوں کی فضا ہے۔ سب آداب کے سانچے میں ڈھل گئے، نخوت و تکبر کے قلعے مسمار ہو گئے۔ نسلی برتری کے بُتِ حاضری سے پہلے ہی پاش پاش ہو گئے، آفاقی کاجنوں حرمِ پاک کے دروازے پر ہی دم توڑ گیا۔ سب ایک ہی شکل میں، ایک ہی گدایانہ انداز میں، ایک ہی عجز کا لباس پہنے ہیں۔ نہ جھگڑا ہے نہ آگے بڑھنے کی کوشش ہے۔ بہ آدمی حلیم ہے۔ مہرِ سختِ دل موم کی طرح گچھل چکا ہے، سخت جان اشکوں میں ڈھل کر رہ گئی ہے۔ آدابِ دربار سے جسم پر لپکپی ہے، دل لرز رہے ہیں، گناہوں کا احساس، انتہائی ندامت کے رنگ میں نمایاں ہے۔ مہرِ شکلِ ملتجی ہے۔ مہرِ چہرہ بھکاری، ہر نفس در یوزہ گر۔ زبان سے آہستہ آہستہ، ڈرتے ڈرتے دُعا نکلتی ہے:

” اے اللہ تو کریم ہے، ہم کریم کے آسنے پر حاضر ہیں، اس حاضری کے صدقے، سرورِ کونین صلی اللہ علیہ وسلم کے در کے بھکاری سمجھ کر، اپنے حبیب صلی اللہ علیہ وسلم کے غلام جان کر، ہمارے گناہوں، ہماری لغزشوں اور خطاؤں سے درگزر فرما۔ ہمیں نیکی کی توفیق ارزانی کر۔ ہمارے قلوب کو اپنے حضورِ جھکا رہنے کی سعادت نصیب فرما۔ تو مقلِّبِ القلوب ہے۔ تو ہی ہدایت دینے والا ہے۔“ تیرے نبی صلی اللہ علیہ وسلم نے تبلیغ کا حق ادا کر دیا، تیرے



احکام ہم تک پہنچا دیے۔ قرآن مجید کی ایک ایک آیت کا عملی نمونہ ہمیں دکھا دیا۔ حضور اللہ صلی اللہ علیہ وسلم نے ہمیں انسانیت کا درس دیا، مسادات و اخوت کے رشتے میں ہمیں پرو دیا۔ اے اللہ ہمیں اپنا اور حضور اکرم صلی اللہ علیہ وسلم کا تابع فرمان بنا دے۔ اے کریم ہمیں رسول پاک صلی اللہ علیہ وسلم کی شفاعت نصیب فرما، ہمیں روضہ اقدس و مطہر کی بار بار حاضری نصیب فرما۔ ہم یہ حاضری تیری اور تیرے حبیب صلی اللہ علیہ وسلم کی رضا تصور کرتے ہیں۔ اے اللہ اس حاضری کو ہمارے لیے باعث خیر و برکت بنا دیجیو۔ آخرت کی منزل کو اس حاضری کے صدقے آسان کر دیجیو۔ اے کریم، اے رحیم تو اپنے کمزور ناتواں بندوں پر رحم فرما۔“

یہ دعائیں دل کی اتھاہ گہرائیوں سے نکلتی ہیں، میرا ایمان ہے کہ اس عجز، اس گریہ، اس آہ و زاری سے نکلی ہوئی دعائیں عرشِ معالیٰ تک پہنچتی ہوں گی، اس حالت پر خداوند کریم کو ضرور رحم آتا ہوگا۔ وہ تو تائب پر رحمت کی چادر تاننے والا، نادم پر کرم کے دروازے کھولنے والا، سائل کی جھولی کو بھر دینے والا ہے۔ کائنات میں ایسی دعائیں کسی مقام پر نہیں ہو سکتیں۔ ایسی حاضری کو نین میں کہیں نہیں ہوتی۔ ادب دامن گیر ہے۔ مواجہہ شریف پر چند ساعتوں سے زیادہ ٹھہرنا ممکن نہیں۔ قدم آہستہ آہستہ پیچھے ہٹتا ہے تاکہ دوسرے زائرین دربار اقدس پر حاضری کی سعادت حاصل کر سکیں۔ اس چشمہ فیوض و برکات سے سیراب ہو سکیں۔ اس گلستانِ کرم سے متی دامنوں کو بھر لیں۔ زائرِ قدیمین شریفین کی طرف مڑتا ہے۔ نزولِ قرآن کی جگہ پھر نالہ بلند ہوتا ہے۔ پھر دل گریہ کناں ہوتا ہے۔ پھر ہاتھ اٹھا کر، دامن پھیلا کر دعائیں ہوتی ہیں۔ یہ مقامِ رقت ہے۔ یہاں آنسو نہیں تھمتے۔ یہاں قبولیت دعا کو دیکھا جاسکتا ہے۔ یہاں دعا کا اثر جھولی میں پڑتا نظر آتا ہے۔

قدیمین شریفین پر پھر دو نفل شکرانے کے ادا کیے جاتے ہیں اور اس نعمتِ عظمیٰ، کریم



بے پناہ کے لیے بندہ خدا کے حضور جھک جاتا ہے کہ اس کے کرم سے یہ سعادت نصیب ہوئی۔
اب حرمِ پاک کے دو مکہ مقدس و مبارک مقامات پر دل سجدہ ہائے شکر ادا کرنے
کے لیے بیتاب ہوتا ہے۔ یہ حرمِ پاک ہے جہاں کم سے کم ایک نیکی کا اجر سچاپس ہزار دیا جاتا ہے۔
یہ حرمِ پاک ہے جہاں حیرت بھی ثواب اور خاموشی بھی عبادت ہے۔
یہ وہ رستہ ہے کہ حیرت بھی عبادت ہے یہاں
منزلِ عشق و دامن میں ہے خموشی بھی سخن
ایسے لمحات کائنات کے خوش نصیب افراد کے حلقے میں ہی آسکتے ہیں۔

جب دربارِ نبوی کی حاضری ہوئی تو سعادت کی انتہا یہ تھی کہ مجھے رمضان المبارک کے
چند مقدس و مغفرت کے دن حرمِ پاک میں اعتکاف نصیب ہوا۔ رمضان المبارک کے آخری
عشرے کے پانچ دن حضور صلی اللہ علیہ وسلم کے قدموں میں گزارے۔ یہ مسجد عمارت کے لحاظ
سے پاکیزہ ترین عمارت ہے۔ ویسے ہی یہ مسجد نور علی نور ہے مگر رمضان المبارک کے بابرکت
مہینے نے اس کے نور کو دو بالا کر دیا۔ اس کے جمال کو ہر ایک کے لیے آئینہ بنا دیا۔ پہلی ہی حاضری
میں سرکار صلی اللہ علیہ وسلم نے قدموں جگہ دے دی۔

مسجدِ نبوی میں اعتکاف کا شرف
برادرِ م قاری عبدالحسن صاحب کو میری
حاضری کی اطلاع تھی — خوش نصیب
مسجدِ نبوی (الشرف) میں قرارت کا درس دیا ہے۔ پاکیزہ نفس، خوش اخلاق، متقی و پرہیزگار تو
پہلے ہی تھا۔ مدینہ منورہ کے مستقل قیام نے اس آئینے کو اور جلا بخشی، اس کے اعمال کو پاکیزہ تر
کر دیا۔ موصوف سے حرمِ پاک میں ہی ملاقات ہو گئی۔ حاضری کی اطلاع ملتے ہی اس دربار کی
باریابی کے احساس نے نفس کا جائزہ لینے پر اُکسایا۔ کدورتِ باطن کا علم تھا اور اپنے اعمال



تو سامنے ہی تھے، ظاہری صورت بھی باریابی کے قابل نہ تھی۔ اطلاع ملتے ہی حضور
صلی اللہ علیہ وسلم کی سنت پوری کرنے کے لیے ریش بڑھالی تھی تاکہ ظاہری ہیئت تو دربار مقدس
میں حاضری کے قابل ہو جائے۔ قاری صاحب کو یہ ادا بہت پسند آئی، فرمایا میرے دل کی بات
پوری ہو گئی، میں سوچتا تھا کہ مداح رسول کریم صلی اللہ علیہ وسلم، حافظ قرآن اپنی سابقہ وضع قطع
سے کس طرح حاضر ہونے کی جسارت کرے گا۔ انہوں نے ملتے ہی نہایت خلوص کے ساتھ اعتکاف
کا مشورہ دیا۔ اس سے بڑی سعادت اور کیا ہو سکتی تھی۔ روح نے صدا دی، تیری فرد عمل دھلنے
کا وقت آ گیا ہے۔ ظاہری و باطنی کدورتوں کے دور کرنے کے لمحات آپہنچے۔ فوراً اعتکاف
کی نیت کر لی۔ مسجد نبوی کا ایک گوشہ رحمت نصیب ہو گیا۔ وہ گوشہ جس میں فردوس کی
ساری رعنائیاں سمٹ آئیں تو بھی اس کبج عافیت کا عزد شرف زیادہ ہی رہے۔

فردوس ایک گوشہ کونے حبیب ہے

اس کا ہر ایک نقش دیوار کے قریب ہے

زائرین جبکہ جبکہ اعتکاف میں بیٹھے ہیں، قلب بھی بیدار ہے اور آنکھ بھی۔

بیداریوں کا لطف اسی سہ نہیں ہے

ایمان میں سرور ہے لذت یقیں میں ہے

ایمان کی حلاوتیں نصیب ہیں، ہر لمحہ گوشے گوشے، کونے کونے سے حمد و ثنا، تلاوت، تسبیح
و تہلیل، اور درود و سلام کی صدائیں بلند ہو رہی ہیں :

ہے روضہ حبیب نگاہوں کے سامنے

مسرور کر دیا محمدؐ کے نام نے

— — — — —



یہ سکن جناب رسالت مآب ہے رحمت سے بے پناہ کرم بے حساب ہے
قدم قدم پر حضور صلی اللہ علیہ وسلم کی ذات والاصفات پر درود و سلام کے نغمے، محبت و
عقیدت کے پھول نچھاور ہو رہے ہیں، ہر انسان کی کیفیت مختلف ہے، کوئی ذکر کے مقام پر ہے۔
کوئی حیرت کے مقام پر، کوئی حمد و ثنا میں محو ہے کوئی مالہ و شیون میں مصروف ہے، ہر بھکاری کے
مانگنے کا انداز جداگانہ، ہر فقیر کی صورت مختلف، ہر غلام کے انداز منفرد، ہر عاشق کی کیفیت
نا قابل بیان اور ہر جاں نثار کا جذبہ والہانہ ہے۔ اللہ اللہ کیا دربار ہے کہ سب زائرین درپوزہ گر،
سب آقا کے غلام، سب کریم کے فقیر، سب سخی کے ریزہ خوار۔

ہر ایک کو اسی خوانِ کرم سے ملتا ہے
مجھے بھی خواجہ نے رکھا ہے میہمانِ سرم

حرمِ پاک کی زیارت کرنے والے ہی اس آستان کے سائل نہیں امت کا ہر فرد اس کا بھکاری
ہے۔ کائنات اس در کی بھکاری!

دن کا منظر جدا، رات کی کیفیت مختلف، برکتوں اور سعادتوں کی دساز رمضان المبارک
کی رات، دُعاؤں کے نذرانے پیش ہوتے ہیں، صبح و شام تلاوتِ کلامِ پاک جاری ہے۔ رات
کو حفاظِ کرام مختلف جماعتوں میں حرمِ پاک کے گوشے گوشے میں محو تلاوت ہیں۔ وَرَتِّلِ
الْقُرْآنَ تَرْتِيْلًا کی تفسیر نظر آ رہی ہے۔ کس انداز سے کلامِ پاک کی تلاوت
کرنے والے ہیں کہ چلتے چلتے قدم رک جائیں۔ دل بے محابا ان کی طرف کھینچے چلے جاتے ہیں،
دل سے دُعا نکلتی ہے:

”اے اللہ! یہ لمحات ابدی ہو جائیں۔ اے کریم! یہ ساعتیں قیامت کا دامن چھو لیں۔
اے مولائے کائنات! یہ مبارک ساعتیں تمام عمر دلوں کے آگینوں میں معرفت و حکمت کی تنویر



بن کر فرودزاں رہیں، اے کاش! یہ رات زندگی کی آخری رات ہو، اے کاش! یہ لمحات بہت یا
زندگی پر محیط ہو جائیں، یہ لمحات وہ ہیں جو کہیں میسر نہیں — یہ مقام وہ ہے جس کی آرزو پیغمبروں
کو رہی ہے۔ یہ وہ قُرب ہے جس کے لیے کائنات کا ذرہ ذرہ بیتاب ہے۔ اے خدا ہم عبود
شکر ادا کرتے ہیں۔“

کبھی ذہن کے گوشے میں بھی اس سعادت کا تصور نہ تھا کہ مسجد نبوی میں تراویح پڑھنے
کا شرف نصیب ہوگا۔ امام قرأت کرتا ہے تو ساری فضا نور و لطافت سے معمور ہو جاتی ہے۔
انسان تو کیا ملائکہ تجلیات ربانیہ سے سرشار ہمہ تن گوش ہو جاتے ہیں۔

آج کلام پاک کے ختم کی رات ہے۔ اس مسجد مقدس کے امام قاضی القضاة کے جلیل القدر
عہدے پر متمکن ہیں، حرم پاک میں امامت کے فرائض انجام دیتے ہیں مگر اس خدمت کا کوئی ہریدہ
قبول نہیں کرتے، اُن کی نگاہ میں رسول خدا صلی اللہ علیہ وسلم کا قُرب کائنات کی تمام نعمتوں سے
بڑھ کر ہے۔ کون اس شرف اور اس فضیلت کا اندازہ لگا سکتا ہے؟ یہ تراویح میں کلام پاک
سناتے ہیں، لہجہ میں انتہا کی جاذبیت اور تلاوت میں غایت درجہ سوز ہے۔ ہر مقتدی
چاہتا ہے کہ تلاوت کا یہ کیفیت ہمیشہ ہمیشہ اسکے دیدہ و دل کو سیراب کرتا رہے۔

ختم کلام پاک
ختم کلام پاک کی رات ہے، امام حرم نے اس سوز و گداز اور وقت
سے دعا کی کہ ہر دُعا پر نمازیوں کی آہیں بلند ہوتی گئیں۔ نمازی اور

امام سب کے سب اس کبار متھے یوں محسوس ہوتا تھا کہ حرم کے بام و درگچھل گئے ہیں اور اس گریہ
میں شریک ہیں۔ دُعا کر رہے ہیں کہ اے اللہ اے کریم ان نمازیوں کے حال پر رحم فرما، اس آمین کہنے
والوں کی حاضری قبول فرما۔ ایسی پُر خلوص ایسی دل گداز ایسی تڑپتے ہوئے دل کی پکار زندگی میں
نہ سنی تھی، اے مالک الملک! یہ التجا تیرے حبیب صلی اللہ علیہ وسلم کے روضے پر ہے، یہ دعائیں



تیرے محبوب کے آسنے پر کی جا رہی ہیں انہیں شرفِ قبولیت عطا فرما۔ ان اٹھے ہوئے ہاتھوں کی لاج رکھ لے۔ رحمتوں کا نزول ہو رہا ہے۔ سعادتیں بانٹی جا رہی ہیں۔ اے زائرینِ کرام! اس خوانِ نعمت سے جھولیاں بھر لو، یہ لمحے زندگی میں بار بار آیا نہیں کرتے، یہ کرم کے درہر ایکٹ وا نہیں ہوتے۔

مختلف گوشوں میں ساری رات کلامِ پاک کا ختم ہو رہا تھا۔ تمام حرمِ قرآنِ پاک کی تلاوت سے بقیعہ نور بنا ہوا تھا۔ جگہ جگہ رقت و سوز کی شمعیں روشن تھیں۔ ظاہری روشنی سے باطن کی روشنی فزوں تر ہوتی گئی، زائرین ایک ختم کے بعد دوسرے ختم میں شریک ہو رہے تھے حتیٰ کہ تہجد کی نماز کا وقت آگیا۔ قبولیت کے ابواب کھل گئے۔ رحمتوں کے سائے اُٹ آئے۔ مسجدِ نبوی نمازیوں سے بھری ہوئی ہے۔ مدینہ منورہ کے خوش بخت انسان بھی نماز تہجد میں شریک ہیں۔ اسی امامِ حرم نے تہجد میں دوسرا کلامِ پاک ختم کیا۔ پھر دلِ خدا کے حضور جھک گئے۔ پھر وہی جاں گداز دعائیں۔ آج کی رات دعاؤں کی قبولیت کی رات ہے۔

کلامِ پاک اللہ تعالیٰ کی آخری کتاب ہے۔ اس کی حفاظت کا ذمہ خود خدائے پاک لے لیا ہے؛

إِنَّا نَحْنُ نَزَّلْنَا الذِّكْرَ وَإِنَّا لَهُ لَحَافِظُونَ ۝

اس کے حرفِ حرف، لفظ لفظ کو سینوں میں محفوظ کر دیا گیا۔ دنیا میں ایسی کوئی مقدس کتاب نہیں جو اوراق سے نکل کر ذہنوں کے نہان خانوں میں منتقل ہو گئی ہو، یہ شرفِ یہ فضیلت صرف خداوند تعالیٰ کی آخری کتاب، رسولِ خدا صلی اللہ علیہ وسلم پر نازل شدہ فرقانِ حمید کو ہے کہ حفاظِ بسم اللہ کی بائیں لے کر والناس کے سین تک صحیح مخرج، صحیح تلفظ کے ساتھ اس کا لفظ لفظ ادا کرتے ہیں ان کے ذہن اس کی تلاوت سے مجٹی، ان کے قلوب انوارِ الہی



سے منور ہو گئے ہیں۔ اس سلسلے میں تصدیق شدہ تذکرہ درج کرنا ضروری سمجھتا ہوں۔
میرے والد محترم قبلہ حافظ محمد عظیم لدھیانہ کے جید حفاظ میں سے تھے۔ ہر ہفتہ
کلام پاک ختم کرنا زندگی کا معمول رہا، اچھا حفظ تھا۔ راقم الحروف نے انہی سے کلام پاک حفظ
کیا تھا۔ اللہ تعالیٰ ان کی قبر کو قرآن پاک کے نور سے قیامت تک منور رکھے۔ امیر شریعت سید
عطار اللہ شاہ بخاری رحمۃ اللہ علیہ ختم نبوت کی تحریک کے بعد ملتان تشریف لے جا رہے تھے۔
خوش بختی سے میں ان کا ہم سفر تھا۔ حفظ قرآن پر بات ہو رہی تھی۔ شاہ جی نے مجھ سے دریافت
فرمایا کہ آپ نے کلام پاک کس سے حفظ کیا؟ عرض کیا کہ والد محترم سے۔ شاہ جی نے فوراً دوسرا
سوال کر دیا، حافظ قاسم رحمۃ اللہ علیہ سے ”حافظ قاسم صاحب“ ان چند الفاظ میں تحیر کا
پہلو نمایاں تھا۔ جیسے شاہ جی کے ذہن میں کسی عجیب و غریب واقعہ کی یاد تازہ ہو گئی ہو۔ شاہ جی
نے فرمایا کہ حافظ قاسم (مخوم) ایسے حافظ تھے کہ حفظ کی تاریخ میں ان کی نظیر نہیں ملتی شاہ جی
کی اس تعریف نے شوق کو زیادہ کر دیا، طبیعت اس واقعہ کو سننے کے لیے بیاب ہو گئی شاہ جی
نے خود ہی واقعہ بیان کرنا شروع کر دیا۔

اعجاز قرآن کا ایک خاص واقعہ

لدھیانہ میں خواجہ احد شاہ مخوم ملٹری
کے بہت بڑے ٹھیکیدار تھے۔ انہوں

نے کلام پاک کی انتہائی خوبصورت اور دلاویز کتابت کرائی، تصحیح کے لیے وہ یہ کتابت مولانا
محمد زکریا صاحب کے پاس لے آئے۔ حضرت مولانا محمد زکریا صاحب نے چھ ماہ میں کلام پاک حفظ
کیا تھا۔ انہیں تلاوت پر خاص عبور تھا۔ علماء کا مشہور خاندان تھا۔ مولانا حبیب الرحمن لدھیانوی
کے والد محترم اور لدھیانہ کے برگزیدہ اور صد قابل احترام شخصیت تھے۔ خواجہ صاحب کی اس
درخواست پر آپ نے فرمایا کہ میں یہ کتابت حافظ محمد قاسم صاحب کے پاس لے جاؤں گا۔



اگر انہوں نے کتابت کی صحت کی تصدیق کر دی تو غلطی کا احتمال باقی نہ رہے گا۔ والد مرحوم بتایا کرتے تھے کہ تمام عمر استاد محترم حافظ محمد قاسم رحمۃ اللہ علیہ کو قرآن حکیم میں کہیں متشابہ نہیں لگا۔ نہ کبھی کسی لفظ کو ٹوٹا کر پڑھا۔ سینکڑوں حفاظ نے ان کا کلام پاک سنا مگر کسی کو لقمہ دینے کی نوبت نہ آئی۔

مولانا محمد زکریا صاحب کتابت شدہ کلام پاک لے کر حافظ محمد قاسم رحمۃ اللہ علیہ کے پاس تشریف لائے اور عرض کی کہ میں کتابت شدہ کلام پاک پڑھتا جاتا ہوں۔ آپ سنتے جائیں اور غلطی کی نشاندہی کر دیں۔ حافظ صاحب نے فرمایا کہ کیا ایسے کلام پاک کی کتابت کی تصحیح ہو جائے گی؟ مولانا محمد زکریا صاحب حیران تھے کہ اور صورت کیا ہو سکتی ہے کیونکہ حافظ محمد قاسم صاحب نابینا تھے۔ مولانا صاحب نے دریافت فرمایا کہ دوسرا کیا طریقہ ہو سکتا ہے۔ حافظ صاحب نے فرمایا، میں اعراب بولتا جاتا ہوں آپ کلام پاک دیکھتے جائیں۔ پھر بِسْمِ اللّٰهِ سے وَالنَّاسِ تک ہر حرف کے اعراب بول کر کلام پاک ختم کر دیا۔ شاہ جی نے فرمایا، مجھے ایسی قوتِ حافظہ پر یقین نہ آیا۔ میں اس واقعہ کی تصدیق کے لیے لُدھیانہ گیا اور مولانا صاحب نے اس کی تصدیق کی مجھے حفاظ کی تاریخ میں ایسی قوتِ حافظہ کا حافظ نظر نہیں آیا۔

حفظ کی یہ شان مذکورہ بالا آیت شریفیہ کی عملی تفسیر ہے۔ یہ آیاتِ قدسیہ کا اعجاز ہے، یہ کمالِ صرف کلام پاک حفظ کرنے والوں ہی کو اللہ تعالیٰ نے ودیعت کیا ہے۔ یہ حضور اکرم صلی اللہ علیہ وسلم کا معجزہ ہے ورنہ انسان کی کیا بساط ہے کہ ایسی ضخیم کتاب کو جو اس کی مادری زبان بھی نہ ہو، حرف بہ حرف اور لفظ بہ لفظ یاد کر سکے۔ جامع و کامل کتاب بنی نوع انسان کی رشد و ہدایت کے لیے خداوند کریم کی آخری کتاب ہے اس کو ذکر کرنے والوں کے لیے سہل کر دیا گیا۔ یہ کتاب مکمل ضابطہ حیاتِ لیے ہوئے ہے۔ زندگی کے کسی گوشے سے نقاب اٹھائیے، آپ کو اس کتابِ مبین اور اس



فرقانِ حمید میں رہنمائی ملے گی۔ حقوق العباد سے لے کر حقوق اللہ تک یہ کتاب آپ کے لیے سرچشمہ ہدایت ہے۔ خدا کے محبوب، خاتم النبیین صلی اللہ علیہ وسلم نے کلام اللہ کے احکام کو اپنی حیاتِ طیبہ میں اس طرح ڈھالا کہ کلامِ پاک نے آپ صلی اللہ علیہ وسلم کی سیرتِ مبارکہ کو ہمارے لیے اُسوۂ حسنہ قرار دیا۔ ارشادِ باری ہے:

لَقَدْ كَانَ لَكُمْ فِي رَسُولِ اللَّهِ أُسْوَةٌ حَسَنَةٌ۔

اگر کسی مرحلے پر عملی نمونہ دیکھنا ہو تو آپ صلی اللہ علیہ وسلم کی سیرتِ پاک ہی سرچشمہ ہدایت نظر آئیگی۔ اُمّ المؤمنین حضرت عائشہ صدیقہ رضی اللہ عنہا سے کسی نے سوال کیا کہ حضور صلی اللہ علیہ وسلم کی سیرت کیا تھی؟ اُمّ المؤمنین رضی اللہ عنہا نے ارشاد فرمایا، کیا تم نے قرآن مجید نہیں پڑھا۔ حضور صلی اللہ علیہ وسلم کے اخلاقِ عالیہ سب سے قرآن ہیں۔ اسی لیے سرکارِ دو عالم صلی اللہ علیہ وسلم کو قرآنِ مطلق کہا گیا ہے۔

تیری صورت ہے کہ ہے مصحفِ یزداں کا ورق

تیری سیرت ہے کہ مثلِ آن کھلا طمات ہے

حضور صلی اللہ علیہ وسلم کی حیاتِ طیبہ کا ہر گوشہ، حیاتِ مقدسہ کا ہر لمحہ، مطہر عافیتوں کا ہر عمل، ہمارے سامنے ایک کھلی کتاب ہے۔ اس کتاب پر زمان و مکان کی گرد نہیں پڑ سکتی۔ یہ قیامت تک کے زمانوں پر محیط ہے اور ابد تک کے آنے والوں کے لیے حضور صلی اللہ علیہ وسلم کی سیرت کی طرح ہادی و رہبر ہے۔ یہ کتاب ہرزبانے، ہر نسل، ہر قریہ اور ہر بستی کے لیے ہے۔ عجمی کے لیے اسی طرح منبعِ نور ہے جس طرح عربی کے لیے، جتنی کو بھی حیات کے وہی انداز بتاتی ہے جو رومی و شامی کو۔ اس میں کسی کی تخصیص نہیں۔ قرآنِ مجید رحمۃ اللعلین صلی اللہ علیہ وسلم پر نازل ہوا جو تمام کائنات کے لیے رحمت ہیں۔ جو تمام آنے والی نسلوں کے لیے آخری پیغام بر ہیں۔ اس کا مقصد



تزکیہ نفوس ہے۔ ایمان والوں کی نشانی یہ بتائی گئی ہے کہ جب کلامِ پاک کی آیات پڑھی جاتی ہیں تو ان کے قلوب جلا پاتے ہیں اور ان کے ایمان پختہ ہوتے ہیں۔

مسجد نبوی میں ننھے ننھے معصوم بچے کلامِ پاک حفظ کرتے ہیں۔ یہ مسجد نبوی کے طالب علم ہیں۔ یہ وہ جگہ ہے جہاں کائنات میں سرکارِ دو عالم صلی اللہ علیہ وسلم نے پہلا مدرسہ قائم کیا۔ انہوں نے کلامِ پاک کی تعلیم روضۂ اقدس کے سایے میں حاصل کی۔ انہوں نے ان پاک فضاؤں میں خدا کے آخری پیغام کو حفظ کیا انہیں رحمۃ اللعلین کی ہمسایگی کا شرف حاصل ہے ان کی تعلیمی زندگی کے لمحات دہنِ رحمت میں بسر ہوتے ہیں۔ ان کی قرارت و تلاوت اپنے اندر جذب کی ایک عجیب کیفیت رکھتی ہے۔ آواز میں وہ سوز اور تاثیر ہے کہ لفظ لفظ دل کے پردوں سے ٹکراتا ہے۔ تاثیر کیوں نہ ہو، ان کی زبان محبوبِ خدا صلی اللہ علیہ وسلم کی زبان ہے۔ انکی زبان قرآنِ پاک کی زبان ہے وہ جب کلامِ پاک کے مختلف پارے عربی و حجازی لہجوں میں تلاوت کرتے ہیں تو کائنات کا ذرہ ذرہ جھومتا نظر آتا ہے۔ ہر شے وجد میں معلوم ہوتی ہے۔ جی چاہتا ہے کہ یہ پُرسوز قرارت زندگی کا جزو بن جائے۔ یہ طلبہ اپنے لباس کی سادگی اور گفتار کی پاکیزگی سے اصحابِ صفہ کے صحیح جانشین معلوم ہوتے ہیں۔ اگر ان کے چہروں کی تابانی اور طمانیتِ قلب پر دُنیل کے خزانے بھی نچھاور کر دیے جائیں تو وہ بے مقدار ہیں۔ تیرہ برس کی عمر کے حفاظ، پندرہ سال کی عمر کے حافظ۔ انکے سینے نور کے آئینے ہیں۔ ان کی رگوں میں آیاتِ قرآنی کی لطافت موجزن ہے۔ جب بھی ان سے قرارت کھلیے کہا گیا، اسی وقت انہوں نے تلاوت شروع کر دی۔ ایسا سماں طاری ہوتا تھا کہ آدمی سُنتا جائے اور وہ مصروفِ تلاوت رہیں۔ اللہ تعالیٰ اس فنِ قندیلِ ایمانی اور شمعِ قرآنی کی روشنی کو تمام کائنات میں پھیلا دے تاکہ دُنیا والوں کے تاریک قلوب اس کی تابانیوں سے منور ہو جائیں۔ آمین



ابواب مسجد نبوی

مسجد نبوی کے دس دروازے ہیں :

باب السلام ، باب سیدنا ابوبکر رضی اللہ عنہ ، باب رحمت ، باب سعود ،
باب سیدنا عمر ابن الخطاب رضی اللہ عنہ ، باب سلطان عبدالمجید ، باب سیدنا عثمان ابن عفان
رضی اللہ عنہ ، باب عبد العزیز ، باب النساء اور باب جبریل علیہ السلام —

یہ تمام دروازے ابواب کرم ہیں۔ حرم نبوی — نور کا پیکر ، تجلیات کا مرکز
روضہ اقدس — رحمتوں اور سعادتوں کا سرچشمہ ، برکتوں کا خزینہ — گنبد خضریٰ
قلب و نگاہ کی معراج ہے۔

ان دروازوں سے داخل ہوتے ہی جنت الفردوس کی مہک محسوس ہوتی ہے،
امن و سلامتی کا راستہ نظر آتا ہے اور ہر راستہ محبوب خدا صلی اللہ علیہ وسلم کے روضہ اطہر کی
طرف رہنمائی کرتا ہے جو سعادت کی آخری منزل ہے۔ —

باب السلام باب رحمت سے ملحق باب السلام ہے۔ اس دروازے



سے مدینہ منورہ میں تشریف آوری کے بعد جناب رسالت مآب صلی اللہ علیہ وسلم کا ناقہ داخل ہوا
ناقہ نے بیٹھنے کا ارادہ کیا مگر پھر اٹھ کھڑا ہوا۔ حضور صلی اللہ علیہ وسلم نے زمام چھوڑ دی اور فرمایا،
کہ یہ مأمور من اللہ ہے جہاں یہ بیٹھے گا وہیں میرا قیام ہوگا۔ ہر جاں نثار رسول کے دل کی
دھڑکنیں دعائیں بن کر بلند ہو رہی تھیں کہ میزبانی کا شرف اسے نصیب ہو۔ ہر آنکھ حسرت
دارمان کا چھلکتا ہوا پیمانہ تھی۔ ہر نظر التجا بن گئی مگر یہ شرف حضرت ابوالیوب انصاری رضی اللہ عنہ
کا مقصوم ہو چکا تھا۔ حضور صلی اللہ علیہ وسلم نے وہاں قیام فرمایا۔ قیام کے بعد سرکارِ دو عالم
صلی اللہ علیہ وسلم نے دریافت فرمایا کہ ناقہ جہاں پہلے بیٹھنے لگا تھا وہ جگہ کس کی ملکیت ہے۔ معلوم
ہوا کہ وہ جگہ دو یتیم بچوں کی ملکیت ہے۔ جب ان سرفروشانِ اسلام کو سرکارِ دو عالم صلی اللہ علیہ وسلم
کے استفسار کا علم ہوا تو حضور صلی اللہ علیہ وسلم کی خدمت میں حاضر ہوئے اور زمین کا وہ ٹکڑا حضور
صلی اللہ علیہ وسلم کی نذر کرنا چاہا۔ انہیں اس سے بڑھ کر کیا سعادت حاصل ہو سکتی تھی۔ مگر رحمتِ عالم
صلی اللہ علیہ وسلم نے یتیم بچوں کی زمین کو بغیر معاوضے کے لینا قبول نہ فرمایا۔ حضور صلی اللہ علیہ وسلم
کے ایما پر حضرت ابوبکر رضی اللہ عنہ نے وہ قطعہ زمین خرید کر وقف کر دیا جہاں ناقہ بیٹھنے لگا تھا
وہاں محراب بنا اور اسی جگہ مسجد نبوی تعمیر ہوئی۔

جہاں سے رحمة للعالمین گزرے، وہ جگہ سلامتی کی راہ، امن کا راستہ اور رحمتوں کا
مقام ہے۔ حضور صلی اللہ علیہ وسلم کے اس دروازے سے داخل ہونے کے باعث اس
دروازے کا نام بابِ اسلام ہے۔

بابِ رحمت
منبرِ رسول صلی اللہ علیہ وسلم کے مغربی کنارے پر بابِ رحمت
ہے اس کے حسین و جمیل نقوش، محبوب خدا صلی اللہ علیہ وسلم کی
دعا کا مجسم اثر نظر آتے ہیں۔ روایت ہے کہ سرورِ کائنات صلی اللہ علیہ وسلم خطبہ ارشاد فرما رہے تھے



کہ ایک اعرابی اس دروازے سے داخل ہوا اور دُور ہی سے رحمۃ اللّٰعلین صلی اللہ علیہ وسلم سے مودبانہ درخواست کی کہ حضور صلی اللہ علیہ وسلم بارش کے لیے دُعا فرمائیں۔ کھیتیاں سوکھ گئیں، زمین پیاسی ہے۔ قحط کے آثار ہیں۔ خوراک نایاب ہے۔ اعرابی نے اس رقت اور سوز سے بارگاہ رسالت صلی اللہ علیہ وسلم میں التجا کی کہ اسی وقت مولائے کائنات صلی اللہ علیہ وسلم نے بارگاہ ایزدی میں دُعا کے لیے دست مبارک اٹھا دیے۔ دست مبارک کیا اٹھائے سبح کرم پھیلا دیا۔ زبان معجز بیان سے دُعا کے الفاظ ادا ہوتے ہی اُفق کی گود سے حضور کی دُعا کا جواب نمودار ہوا۔ گویا بادلوں نے حضور صلی اللہ علیہ وسلم کی دُعا پر لبیک کہا۔ سرکار صلی اللہ علیہ وسلم کے اشارے پر قربان ہونے، اور جان نثاروں کی طرح قدم بوسی کے لیے اُٹھے۔ تاریخ کے اوراق شاہد ہیں کہ بارش اس زور سے برسی کہ زمین کی سوکھی گود ہری ہو گئی، مُردہ زمین میں زندگی کے آثار پیدا ہونے لگے۔ ایسے معلوم ہوتا تھا کہ ہر شے اس کرم خاص پر الحمد للہ پکار رہی ہے۔ رحمۃ اللّٰعلین صلی اللہ علیہ وسلم کے چشمہ کرم نے سوختہ جانوں کو سیراب کر دیا۔ حضور صلی اللہ علیہ وسلم سے لوگوں کی پریشانی کب دیکھی جاسکتی تھی، وہ تو کائنات کے لیے رحمت بن کر تشریف لائے تھے۔ سرور کائنات صلی اللہ علیہ وسلم نے ہر ذی رُوح کی پریشانی میں اس کی دلداری فرمائی۔ وہی اعرابی دوسرے جمع پھر خدمتِ اقدس میں حاضر ہوا۔ ادب سے عرض کی کہ یا رسول اللہ صلی اللہ علیہ وسلم دُعا فرمائیے کہ بارش رُک جائے۔ آپ صلی اللہ علیہ وسلم نے پھر اسی محبت سے دُعا فرمائی۔ بارش رُک گئی۔ باب رحمت کی یہی وجہ تسمیہ ہے۔

میرا جسم آج بھی اس باب رحمت سے رحمت کے جھونکے محسوس کرتا ہے۔

اس رحمتِ عالم سے ہے آرائشِ عالم
وہ رحمتِ عالم ہے سرسبز کوئی دیکھے



باب النِّسَاء بابِ جبریل سے ملحق باب النِّسَاء ہے۔ اس باب سے خواتین مسجدِ نبوی میں داخل ہوتی ہیں۔ صنفِ نازک کو سرکارِ دو عالم صلی اللہ علیہ وسلم نے حیا اور شرافت کے زیور سے آراستہ کیا۔ پاکیزگی و عفتِ نگاہ کا درس دیا۔ اس کے مقام کو معاشرے میں بلند کیا، اخلاق و کردار کی اعلیٰ قدروں سے روشناس کیا۔ عورت کو گھر کی زینت، بچوں کی مربی، خاوند کی اطاعت گزار اور سپیکرِ شرافت بنا دیا۔ یہی عورت اسلام سے پہلے حضور صلی اللہ علیہ وسلم کی بعثت سے قبل بازار کی جنس سمجھی جاتی تھی، ہوس کاروں کے لیے تفریح، بے غیرتوں کے لیے عیش کا سامان اور نسی غرور رکھنے والوں کے لیے اس کی پیدائش کلنگ ٹیکا تھی۔ ضروریاتِ زندگی کی طرح سر بازار فروخت ہوتی تھی۔ شیطان نے اس کے وجود پر مکمل قبضہ کر رکھا تھا۔ بے حیائی اس کی رگ رگ میں داخل ہو چکی تھی۔ کوئی ایسا اخلاق سوز فعل نہ تھا جسکی وہ مرتکب نہ تھی۔ اس پیکرِ تفریح کو معلمِ اخلاق نے حیا اور عصمت کا پیکر بنا دیا۔ اس کے لیے پردے کو لازمی قرار دیا کہ گستاخ نگاہیں اس کے وجود پر نہ پڑ سکیں۔ اسے آواز بلند کرنے سے روکا تاکہ اس کی آواز غیر محرم کے کانوں تک نہ پہنچے۔ سرکارِ دو عالم صلی اللہ علیہ وسلم تو کائنات کے محسن ہیں، وہ عورت کے لیے سراپا کرم اور رحمت ہیں۔ باب النِّسَاء کی تخصیص کا مقصد یہ تھا کہ عورتیں مردوں کے ساتھ دوسرے دروازوں سے حرمِ نبوی میں داخل نہ ہوں نیز ارشاد فرمایا کہ عورتیں مردوں کے پیچھے نماز ادا کریں تاکہ نمازیوں کی نگاہ غیر ارادی طور پر بھی اس پیکرِ عفت و حیا پر نہ پڑ سکے۔

اے رحمۃ اللعالمین! صلی اللہ علیہ وسلم آپ پر کروڑوں درود و سلام، اے محسن کائنات! صلی اللہ علیہ وسلم انسانِ زندگی کے کسی مرحلے، کسی منزل پر، آپ کے احسانات نہیں بھلا سکتا۔ آپ نے ہر منزل، ہر مرحلہ پر انسان کے وقار کو بلند کیا اور اسے مکرم و معظّم بنا دیا۔ عورت کو وہ باوقار مقام عطا فرمایا جو اسے آج تک نصیب نہ ہوا تھا۔ اس کے حقوق متعین کر دیے اور اس کے فرائض مقرر



فرمادیے۔ حقوق و فرائض کے اس تعین سے اس کی زندگی راحتوں کا گہوارہ اور خوشیوں کا سرچشمہ بن گئی۔

صفحہ کے ساتھ باب جبریل ہے۔ باب جبریل حجرہ فاطمہ الزہرا

باب جبریل

رضی اللہ عنہا کے بالمقابل ہے۔ باب جبریل کی وجہ تسمیہ یہ بیان

کی جاتی ہے کہ ایک روز سرد کائنات صلی اللہ علیہ وسلم اس دروازے پر کسی شخص سے بہت دیر
محو گفتگو رہے۔ سیدۃ النساء فاطمہ الزہرا رضی اللہ عنہا نے حضور صلی اللہ علیہ وسلم کو اس شخص سے بہت دیر باتیں
کرتے دیکھا۔ آپ طویل گفتگو نہ فرماتے تھے۔ اس لیے انہیں تعجب ہوا۔ سرکارِ دو عالم صلی اللہ علیہ وسلم
مختصر مگر جامع گفتگو فرماتے تھے جس سے مخاطب پر مطلب واضح ہو جاتا تھا اسی لیے حضور صلی اللہ علیہ وسلم
کو جوامع الکلم کہا جاتا ہے۔ جب رسالت مآب صلی اللہ علیہ وسلم، سیدہ فاطمہ الزہرا، خاتونِ جنت
رضی اللہ عنہا کے حجرہ میں جلوہ فرما ہوئے تو نہایت ادب سے بنتِ رسول اللہ نے دریافت کیا کہ آپ
خلافتِ معمول کس سے اتنی دیر محو کلام رہے۔ حضور اکرم صلی اللہ علیہ وسلم نے فرمایا یہ جبریل امین تھے۔
میں ان سے باتیں کر رہا تھا وہ تمہیں سلام کہ گئے ہیں۔ یہ اہل بیت، آل اطہار کی شان تھی کہ
جبریل امین جیسا مقرب فرشتہ بنتِ رسول اللہ کو سلام کہ رہا ہے۔ باب جبریل کی یہی وجہ
تسمیہ ہے۔

جبریل علیہ السلام جب حضور ختمی مرتبت صلی اللہ علیہ وسلم پر وحی لاتے ہوں گے تو صحابہ کرام
رضوان اللہ علیہم اجمعین کے اشتیاق کا کیا عالم ہوگا۔ وہ ارشادِ ربانی اور کلامِ الہی سننے کے لیے
کس قدر بیتاب ہوتے ہونگے، حضور کی زبان مبارک سے آیاتِ کریمہ سننے کے لیے ان کی روئیں
ترستی ہوں گی۔ محبوبِ خدا صلی اللہ علیہ وسلم کے لبوں سے نکلا ہوا ایک ایک لفظ سینوں
میں محفوظ ہو گیا۔ یہی وہ ذاتِ اقدس ہے جس کے اقوال، اعمال الغرض ہر ادا کو عاشقانِ رسول



نے ہمیشہ ہمیشہ کے لیے محفوظ کر لیا۔ یہی سنتِ مطہرہ اور یہی اُسوۂ حسنہ ہے۔ بات وحی کی ہو رہی تھی۔ جبریل علیہ السلام کا تلاوت کرنا، سرورِ کائنات صلی اللہ علیہ وسلم کا پڑھنا — کائنات کا ذرہ ذرہ ہمہ تن گوش ہو جاتا ہوگا۔ اس حُسنِ قرارت کو سُننے کے لیے آسمان جھک جاتا ہوگا۔

یہی وہ مبارک مہینہ ہے جس میں قرآنِ پاک نازل ہوا:

شَهْرُ رَمَضَانَ الَّذِي أُنزِلَ فِيهِ الْقُرْآنُ

یہ جشنِ قرآنِ مجید کا مبارک مہینہ ہے۔ میری خوش بختی ہے کہ اس جشن کے موقع پر، نزولِ کلامِ پاک کی جگہ حرمِ پاک میں موجود ہوں یہ وہ مبارک و مقدس جگہ ہے۔ جہاں محبوبِ رب العالمین صلی اللہ علیہ وسلم نے کلامِ اللہ کی تلاوت کی۔ جبریل امین علیہ السلام اسی مقدس مقام پر خدا کا پیغام لاتے رہے۔

حضورِ اکرم صلی اللہ علیہ وسلم کو جبریل امین نے ہر سال کلامِ پاک کا دور کرایا۔ صحابہ کرام موجود ہیں وہ نفوسِ قدسیہ جن کے سامنے قرآنِ کریم کا نزول ہوا۔ جن میں سے اکثر حفاظ، بیشتر قاری تھے۔ جن کے سینے نورِ قرآنِ مجید سے منور تھے۔ ان کے حفظِ قرآنِ حکیم کی کیا تعریف ہو سکتی ہے جن کے معلمِ خدا کے آخری نبی ہوں۔ سامنے وہ محراب ہے جہاں محبوبِ خدا صلی اللہ علیہ وسلم امامت فرمایا کرتے تھے۔ حضور صلی اللہ علیہ وسلم نے صحابہ کرام رضی اللہ عنہم کی ہی امامت نہ فرمائی بلکہ یہ امامت ساری کائنات کی رہنمائی کو اپنے دامن میں لیے ہوئے تھی۔

خدا کا انتہائی کرم ہے کہ میری گناہوں سے ملوث جبین نے اس جگہ کو چُومنا۔ جہاں سرورِ کائنات کے پائے مبارک لگتے تھے۔ اس خاکِ پاک نے میری جبین کو تجلی طور عطا فرمائی۔ اس جگہ کی برکت سے میری پیشانی کو سرفرازی نصیب ہوئی۔ یہاں پر گزارے ہوئے سجدے میرے لیے مشرورہ نجات، جنت کی خوش خبری اور مقدس لمحات کی یاد دہن کر میری رُوح کو مہکاتے رہیں گے۔



حرمِ پاک کے مقاماتِ مقدّسہ

حرمِ لبقعہ الوار ہے — اس کا ذرہ ذرہ مہرِ عالم تاب، اس کا نطفہ راہِ رحمتوں کا آئینہ، اس کا ہر جلوہ تجلیِ سینا لیے ہوئے ہے۔ سرکارِ دو عالم صلی اللہ علیہ وسلم کے وجودِ مطہر و منور سے حرمِ نبوی کے جن مقامات کو خصوصی عظمت نصیب ہوئی ان میں سے صفحہ، منبرِ رسول صلی اللہ علیہ وسلم، ریاضِ الجنتہ اور اسطوانے نے اپنے دامن میں برکتوں، اور سعادتوں کے بے بہا خزانے لیے ہوئے ہیں —



نغمہ ششم

کہ جلوہ گاہِ نبیؐ ہے ہر اک نشانِ حرم
ہر ایک ان کی نگاہِ کرم کا طالب ہے
فضائے نور میں پرواز کرتے رہتے ہیں
ہر ایک اشک سے سوز و گداز کی تفسیر
ادائے عشقِ بلالیؐ کی اس میں ہے تنویر
محیطِ بزمِ دو عالم اسی کا پرتو ہے
دکھارہا ہے بہر کام منزلِ عرفان
نورِ جنتِ فردوس یاد ہے اس کی
سرور و کیف میں رہتے ہیں ہر گھڑی مجبور
ہر ایک لفظ ہے آئینہ دارِ حسنِ انزل
یہاں فنا میں ہے رمزِ حیاتِ پوشیدہ
تمام عالمِ امکان میں فیض ہے اس کا
تمام عالمِ معنی اسی سے قائم ہے
قدمِ قدم پہ ہوا ان پہ رحمتوں کا نزول
ازل سے انکو سعادت ملی حضورِ می کی
ہر ایک کو اسی خوانِ کرم سے ملتا ہے
یہی ہر ایک کے ذوقِ طلب کی ہے معراج
کہ جلوہ گاہِ نبیؐ ہے ہر اک نشانِ حرم
ہر ایک ان کی نگاہِ کرم کا طالب ہے
فضائے نور میں پرواز کرتے رہتے ہیں
ہر ایک اشک سے سوز و گداز کی تفسیر
ادائے عشقِ بلالیؐ کی اس میں ہے تنویر
محیطِ بزمِ دو عالم اسی کا پرتو ہے
دکھارہا ہے بہر کام منزلِ عرفان
نورِ جنتِ فردوس یاد ہے اس کی
سرور و کیف میں رہتے ہیں ہر گھڑی مجبور
ہر ایک لفظ ہے آئینہ دارِ حسنِ انزل
یہاں فنا میں ہے رمزِ حیاتِ پوشیدہ
تمام عالمِ امکان میں فیض ہے اس کا
تمام عالمِ معنی اسی سے قائم ہے
قدمِ قدم پہ ہوا ان پہ رحمتوں کا نزول
ازل سے انکو سعادت ملی حضورِ می کی
ہر ایک کو اسی خوانِ کرم سے ملتا ہے
یہی ہر ایک کے ذوقِ طلب کی ہے معراج



نگاہِ شوق میں ہیں آنسوؤں کے نذرانے
ہیں پیشِ سیدِ کونین زائرانِ حرم
حرم کو عظمتِ توقیر جس نے بخشی ہے
وہ شانِ رحمتِ باری ہے پاسبانِ حرم
بُرجِ پاکِ درود و سلام پڑھتے ہیں
فدائے روضہ اقدس ہیں نوریانِ حرم
جہاں میں آیۂ اُمّ الکتاب اس کا وجود
ہزار شانِ لطافتِ صوفیانِ حرم
حرم کے نور سے روشن ہے کائناتِ مری
خوشا نصیب کہ ہوں میں بھی مغمخوانِ حرم
اسی جمال سے شمعِ حرم فردزاں ہے
وجودِ سیدِ خیر البشر ہے حبانِ حرم

اگر ہو قسمتِ حافظ میں اس کی ربانی
رہیں نگاہ میں ہر لحظہ عاشقانِ حرم

صفحہ
یہ سطور صفحہ پر بیٹھا سپردِ قلم کر رہا ہوں۔ یہ وہ مقدس چہرہ ہے جس کو دین کا پہلا
مدرسہ ہونے کا شرف حاصل ہے۔ اس دارالہدیٰ، مکتبِ دینی کے مہتمم
حضورِ اکرم صلی اللہ علیہ وسلم تھے، رُوح الامین اللہ تعالیٰ کے احکامِ ہادیِ اکرم صلی اللہ علیہ وسلم
کو سناتے، آیاتِ مبارکہ کی تعلیم سب سے پہلے ان منتخب نفوسِ قدسیہ کی قسمت ہوتی۔ ابوہریرہ
رضی اللہ عنہ سے روایت ہے کہ اصحابِ صفحہ میں سے ستر آدمیوں کو دیکھا، جن کے پاس سوائے
ایک تہبند کے جو ادھی پنڈلیوں تک پہنچتا تھا کوئی کپڑا نہ تھا۔ سجدہ کی حالت میں وہ تہبند
کے دونوں کنارے پکڑے رہتے کہ ستر نہ کھل جائے۔ ان پاک بندوں نے علاقِ دنیا کی گرد کو
دامنوں سے جھاڑ کر سایۂ لطف میں پناہ لے رکھی تھی۔ اپنی زندگیاں دینی تعلیم، تبلیغ اور اسلام
کی سربلندی و سرفرازی کے لیے وقف کر دی تھیں۔ انہی صحابہ کرام رضی اللہ عنہم کے ایثار و خلوص
کا فیض ہے کہ ان کے جلائے ہوئے چراغوں نے آج دنیا کے گوشے گوشے کو منور کر دیا ہے۔
ان کے معطر سانسوں کی مہکتے آج کائنات کا کونہ کونہ مہک رہا ہے۔ اللہ اکبر کی صدا میں



کائنات کے ہر ملک، ہر قریہ ہر لبتی سے بلند ہوتی ہیں۔ میں اس چپو ترے پر بیٹھا تصور میں ان پاکانِ بارگاہ کو موجود پاتا ہوں۔ یہ ستارے اس طرح جگمگا رہے ہیں کہ آسمان ان سے تابانی کی بھیک مانگتا ہے ان کے مجاہدہ نفس، جذبہ اینٹار اور دنیا سے بے رغبتی کی مثال کوئی عہد پیش نہیں کر سکتا، نہ کھانے کی پروا ہے، نہ لباس کا ہوش ہے، نہ آرام کا خیال ہے، نہ دنیوی رنج سے تکلیف، مصیبت میں چیزوں پر ملال کا ہلکا سا اثر تک نہیں۔ انہوں نے تو زندگی کا ہر لمحہ صحبتِ رسول صلی اللہ علیہ وسلم کے لیے وقف کر دیا تھا۔ ایسے قلوبِ مطمئنہ کہاں ملیں گے۔ یہ صحابہ کبارؓ کے خوش قسمت افراد تھے جنکی کفالت سرور کائنات صلی اللہ علیہ وسلم خود فرماتے تھے۔ محبوبِ خدا صلی اللہ علیہ وسلم ان کے قلوب کو مجتے کرنے اور ان کے وجود کو مزکی کرنے کے لیے تشریف لائے تھے، ان مساکین، ان غربا میں بیٹھ کر مسرت و شادمانی کا اظہار فرماتے اور ان کی تعلیم فرماتے، خداوند تعالیٰ کے احکام ان تک پہنچاتے۔ حفظِ قرآن پاک ہونا اور یہ صحابہ آیاتِ کلامِ پاک کو نفسِ نفس میں اتار کر سرشار رہتے، قرآنِ کریم کی مسلسل تلاوت نے ان کے انفاس کو معطر اور ان کے سینوں کو منور کر دیا تھا، رسولِ کریم صلی اللہ علیہ وسلم ان کے درمیان نہ صرف موجود ہوتے بلکہ زبانِ مقدس سے دُعا فرماتے کہ اے اللہ! قیامت کے روز مجھے مساکین کے زمرے میں اٹھانا۔ جن کو قیامت کے روز شافعِ محشر کے دامن میں پناہ مل جائے انہیں محشر کے عذاب، پُلِ صراط اور حساب کتاب سے کیا خوف ہو سکتا ہے۔ وہ تو دنیا و آخرت میں ہمیشہ ہمیشہ کے لیے سایہ رحمت میں ہیں۔ ان پر تو کرم کے بادل ہمیشہ سایہ کناں ہیں۔ مدینہ منورہ کے قیام میں مجھے بارہا اس مقدس صفحہ پر سجدوں کا شرف نصیب ہوا۔ متعدد نمازیں اس چپو ترے پر ادا کیں۔ تلاوتِ کلامِ پاک کی توفیق ارزانی ہوئی۔

اے خداوندِ کریم! کس زبان سے تیرا شکر ادا کروں کہ اس مقدس صفحہ میں کن کن کبرتوں



اور سعاد توں سے مجھ گنہگار کو نوازا، تیرے کرم، تیری عطائے کہاں کہاں مجھ پر بارانِ کرم کی۔

منبرِ رسول ﷺ منبرِ شریف تیار ہونے سے قبل سرکارِ دو عالم، نورِ مجسم صلی اللہ علیہ وسلم ایک لکڑی سے ٹیک لگا کر خطبہ ارشاد فرمایا کرتے تھے۔ ایک

انصاری نے عرض کیا کہ اگر سرکارِ پسند فرمائیں تو تین درجے کا منبر تیار کر دیا جائے۔ حضورِ اکرم صلی اللہ علیہ وسلم نے اجازت مرحمت فرمائی، تیسرا درجہ بیٹھنے کے لیے مخصوص تھا۔ وہ شخص کس قدر خوش نصیب ہو گا جس کو سب سے پہلے حضورِ اکرم صلی اللہ علیہ وسلم نے منبر تیار کرنے کی اجازت عطا فرمائی، جس کے ہاتھوں کے تیار کردہ منبر پر سرورِ کائنات صلی اللہ علیہ وسلم جلوہ افروز ہوئے۔ سلطین زمانہ کے مرصع تخت اس منبر پر قربان۔ کائنات کے تمام حسین نقش اس تین درجے کے منبر پر نشا، زرد و جاہر سے تیار ہونے والے شاہوں کے مند اور تخت اس چوب خشک کی عظمت پر نشا، جس منبر سے حضورِ اکرم صلی اللہ علیہ وسلم کا جسمِ مطہر مس ہوا، کائنات کی تمام رعنائیاں کو نین کا تمام حُسن، زمین و آسمان کا جمال اس تین درجے کے منبر میں سمٹ آیا تھا۔ یہی وہ منبرِ شریف ہے جس پر قدم رکھتے ہی جبریل امیں آپ سے ہم کلام ہوتے، اس منبرِ مبارک کے احترام و عظمت کو ملحوظ خاطر رکھتے ہوئے شخصیں ایسی مقدس ہستیوں نے اسے استعمال نہ کیا۔

منبرِ رسول ﷺ پر چھوٹا سا محراب ہے۔ قدوم مبارک کی جگہ سجدہ گاہِ خلافت ہے۔ زائرین کمالِ ذوق، انتہائی عقیدت اور نہایت شغف سے یہاں خداوندِ تعالیٰ کے حضور نوافل ادا کرتے ہیں۔ اس چھوٹے سے قطعہ زمین کا کیا مقدّر ہے کہ سرورِ دو جہاں، محبوبِ رب العالمین صلی اللہ علیہ وسلم نے اپنے وجودِ مقدس و مطہر سے اس قطعہ زمین کو تمام لوگوں کے لیے انتہائی فضیلت کا مقام بنا دیا۔ یہ زمین کا ٹکڑا تمام روئے زمین سے ممتاز، یہ مقامِ عظمت و سرفرازی میں پہاڑوں سے بلند، یہ جگہ رفعت و شان میں آسمانوں سے ارفع ہو گئی۔ اس مقام کو وہ شرفِ نصیب



ہوا کہ ملائکہ کے نزول کی جگہ بن گئی۔ حضورِ اکرم صلی اللہ علیہ وسلم نے اپنی زبان مبارک سے رشد و ہدایات کے نایاب موتی صحابہ کرام رضی اللہ عنہم پر بکھیرے۔ اس چمکتے کرم نے اہل مدینہ کے علاوہ تمام کائنات کے تشنہ قلوب کو سیراب کیا۔ دنیا کی تاریکیاں دور کیں۔ عرفانِ خداوندی کے سوتے اسی زمین سے پھوٹے، حضورِ اکرم صلی اللہ علیہ وسلم کے جاں نثاروں نے ان فرمودات کو عزِ جاں بنالیا، ذہنوں کے اوراق اور دلوں کے مجلوں پر انہیں رقم کر لیا۔ لوحِ دل پر اس سے زیادہ پاکیزہ تحریر اور کیا ہو سکتی ہے۔ یہ جواہر پارے، ارشاداتِ ربانی کے یہ نورانی الفاظ، نطقِ پیمبر سے نکلے ہوئے الفاظ اسی منبرِ شریف سے ادا ہوئے۔ صحابہ کرام رضی اللہ عنہم نے یہاں سرکارِ دو عالم صلی اللہ علیہ وسلم سے دینی تعلیم حاصل کی، اپنی رُوح اور فکر کی وسعتوں کو لا محدود کر دیا۔ اس منبر کے علو درجات کا کون اندازہ لگا سکتا ہے جو خدا کے آخری رسول صلی اللہ علیہ وسلم کا مقام و عطر رہا۔ اسی تعلیم کو صحابہ کرام رضی اللہ عنہم نے منزلوں کا سفر طے کر کے، دُور افتادہ بستیوں میں جا کر، بھوکے رہ کر، مصائبِ جہلِ کفر، تکالیف برداشت کر کے تمام دنیا میں پھیلا یا اور تبلیغ کا فریضہ ادا کیا۔ وہاں کے باشندوں کو خدا کا آخری پیغام سنایا۔ ان کے دلوں میں عرفانِ خدا کے چراغ روشن کیے، سرکارِ دو عالم کی محبت انکا جزو ایمان بن گئی، اخوت و مودت کے اس پیغام نے عجمی عربی، رومی شامی کو ایک ہی رشتے میں پرو دیا۔ غرضیکہ دنیا کے ہر خطے کے لوگ دائرہ رحمت میں آنے چلے گئے۔ ہر نسل کے انسانوں، ہر مکتبِ فکر کے لوگوں نے جوق در جوق اس پیغامِ امن و سلامتی کو لبیک کہا۔ یہاں بھی مجھے نوافل ادا کرنے کی سعادت نصیب ہوئی۔ میری جبین بھی قدیم شریفین پر سجدہ کر کے ازلی سعادتیں سمیٹ لائی۔ اس خاکِ پاک سے میں نے صرف پیشانی ہی کو نہیں قلب و روح کو بھی سرشار ہوتے دیکھا۔

لوگ قطار اندر قطار پہروں اپنی باری کے منتظر رہتے ہیں۔ دل بتا رہا ہے جبینین سجدوں کے شرف کو ترس رہی ہیں، نظر بار بار اس کے منظر کو چومتی ہے جہاں سرکارِ دو عالم صلی اللہ علیہ وسلم کے



قدم مبارک ہوا کرتے تھے۔ رات دن عشاق کا ہجوم رہتا ہے کوئی لمحہ ایسا نہیں گزرتا کہ اس زمین پاک پر عقیدت کے پھول نچھاور نہ ہوتے ہوں۔ کوئی گھڑی ایسی نہیں آئی کہ اس زمین مقدس کو سجدوں سے نہ سجایا جاتا ہو، کوئی ساعت ایسی نہیں گزرتی کہ اس زمین میں احترام اور مسرت کے بلے جلے آنسو جذب نہ ہوتے ہوں۔ دھڑکتے دل سجدہ گزار ہیں، بتتے ہوئے آنسو زمین مبارک پر بکھر رہے ہیں۔ ہمارے لیے سرکارِ دو عالم صلی اللہ علیہ وسلم کے زمانہ اقدس کا ہر نقش یادگار اور بابتِ رحمت و برکت ہے، یہ منبر تو وہ نقشِ اعظم ہے جہاں دلوں کی سیاہیاں دھلتی اور ذہنوں کی تاریکیاں دور ہوتی ہیں، رُوحوں کی تشنگی بجھتی ہے۔

اس منبر شریف پر جب رحمتِ دو عالم صلی اللہ علیہ وسلم جلوہ افروز ہوتے ہوں گے تو حضور صلی اللہ علیہ وسلم کی زیارت کے لیے ملائکہ پر آسمان کے دریچے کھل جاتے ہوں گے۔ اللہ تعالیٰ کی لامتناہی رحمتوں کا نزول ہوتا ہوگا۔ خود خدا اپنی نازل کردہ آیات اپنے محبوب صلی اللہ علیہ وسلم کے مقدس لبوں سے سُنتا ہوگا۔ وہ آیات مقدسہ جو خشیتِ الہی پیدا کرتی ہیں جو رُوح کو جلا اور دل کو نور عطا کرتی ہیں، صحابہ کرام رضی اللہ عنہم مجسم شتیاق اور پیکرِ محویت بنے خدا کے آخری رسول صلی اللہ علیہ وسلم کی زبان مبارک سے خدا کا آخری پیغام سُنتے ہوں گے یہ منبر مسجد نبوی کے متبرک مقامات میں ممتاز حیثیت رکھتا ہے۔

حضورِ اکرم صلی اللہ علیہ وسلم کا ارشادِ گرامی ہے:

رِیَاضِ الْجَنَّةِ مَا بَيْنَ بَيْتِي وَ مِنْبَرِي رَوْضَةٌ مِنْ رِیَاضِ الْجَنَّةِ (میرے گھر اور منبر کا درمیانی حصہ جنت کے باغوں میں سے ایک باغ ہے)۔ بعض روایتوں میں ہے کہ میرا منبر اوپر ترع کے ہے جنت کے ترعوں سے، ترع کی تفسیریں مختلف ہیں۔ بعض نے اسکی تفسیر دروازہ کی ہے، بعض نے زینہ اور بعض نے



باغ مُراد لیا ہے جو بلند مقام پر واقع ہو۔ دوسری تفسیر میں ہے کہ میرا منبر میرے حوض پر ہے۔
ایک اور حدیث میں سرکارِ دو عالم صلی اللہ علیہ وسلم نے فرمایا، میں اس وقت اپنے
حوض کے پھر پکھڑا ہوں۔ معرودہ معتم ہے جہاں سے پانی حوض میں آتا ہے۔

ایک اور حدیث مبارک کے الفاظ یہ ہیں :

مَا بَيْنَ حُجْرَتِي وَ مُصَلِّي رَوْضَةُ مِنْ رِيَاضِ الْجَنَّةِ

(میرے حجرے اور مصلیٰ کا درمیانی قطعہ جنت کے باغوں میں سے ایک باغ ہے)

یہی وہ بابرگت مقام ہے کہ قیامت کے دن اس کو فردوس بریں میں داخل کر دیا جائے گا اور تمام
زمین کی طرح اسے تباہ و برباد نہ کیا جائے گا۔

محبوبِ رب العالمین صلی اللہ علیہ وسلم کے لبِ معجز نمانے جو ارشاد فرمایا وہ جزو ایمان
ہو گیا۔ یہ قطعہ زمین ————— ریاض الجنۃ، کائنات کی تمام زمینوں سے افضل ہو گیا۔ یہ ٹکڑہ
سعادتوں اور برکتوں کا منظر بن گیا۔ یہ وہ قطعہ زمین ہے جو تمام حجاج کی پیشانیوں کو اپنی طرف کھینچتا
ہے۔ یہ وہ سجدہ گاہ ہے جہاں زائرین نوافل ادا کر کے سعادتِ دارین حاصل کرتے ہیں یہ زمین
کا وہ مقدس ٹکڑا ہے جس نے ان گنت بار جناب رسالت مآب صلی اللہ علیہ وسلم کے پائے اقدس
کو بوسے دیے۔ یہ آتے جاتے محبوبِ خدا کا فرش رہا۔ اس فرش پر سجدنے کتنے فرشتوں نے حضور
صلی اللہ علیہ وسلم کی خدمت میں حاضری دی ہوگی، اس پر کتنے غلامانِ بارگاہِ رسالت صلی اللہ علیہ وسلم
نے اپنی مقدس پیشانیاں خداوندِ کریم کے حضور جھکائی ہوں گی۔ مقربینِ بارگاہ کو سجدوں کا شرف
ملا ہوگا۔ یہاں ہر زائر انتہائی احترام سے چلتا ہے اور انتہائی رقت سے نوافل ادا کرتا ہے۔ یہ وہ پاک
جگہ ہے جہاں صحابہ کرام رضی اللہ عنہم کے بیٹھارے آنسو جذب ہیں، اس جگہ دعا ضرور قبول ہوتی ہے۔
کائنات میں یہ جگہ انوار کا مرکز ہے۔ خانہ کعبہ کے بعد تخلیقات کا ایسا مرکز کہیں نہیں۔ اس مقدس جگہ کی



فضیلت اور عظمت و توقیر صحابہ کرام ہی جانتے ہیں، جنہوں نے اپنی آنکھوں سے نورِ مجتہم کو اس جگہ ضیا پاشیاں کرتے دیکھا اور جن کے نصیب سرکارِ دو عالم صلی اللہ علیہ وسلم کی اقتدا ہوئی۔ جن کے لیے دیدارِ رسول صلی اللہ علیہ وسلم عبادت تھا۔

جاہ و حمت جو نہ کرتے تھے متبول

تھی عبادت جن کی دیدارِ رسول

حضور صلی اللہ علیہ وسلم کے رونے منور کی ایک جھلک تمام عمر کی عبادتوں پر قربان —

وہ لوگ کائنات کے خوش قسمت انسان ہیں جن کو اس مقدس جگہ سجدہ ریزی کا شرف

ملا جس سے رُوح و قلب کی تطہیر ہوتی ہے۔ یہ مبارک جگہ روضہ اقدس سے ملتی ہے اور منبرِ رسول

صلی اللہ علیہ وسلم سے بائیں جانب ہے یہاں بیٹھ کر ہر نظر روضہ اقدس کو چومتی ہے اور رحمتوں کے خزانے

سمیٹتی ہے ہر ساعت قلب پر نزولِ رحمت ہوتا ہے۔ سرکارِ صلی اللہ علیہ وسلم کی محبت سے

سینہ روشن رہتا ہے — اللہ تعالیٰ ہر امتی کو اس جگہ سجدوں کا شرف نصیب فرمائے اور

برکتوں سے دامن بھرنے کی توفیق ارزانی کرے، آمین —





اسطواناتِ مسجدِ نبوی

ریاض الجنۃ میں آٹھ ستون ہیں، ہر ستون نور کا مینار، فضیلت کا مرکز، سعادتوں کا منظر، سرور و کیف کا مصدر، محبوبِ خدا ﷺ کے کرم کی نشانی، قبولیتِ دعا کی جگہ اور نجات و مغفرت کا آئینہ دار ہے۔

اسطوانہ حنّانہ
منبر شریف تیار ہونے سے قبل سرورِ کائنات ﷺ ایک خشک لکڑی کے سہارے و عطا فرمایا کرتے تھے۔ جب منبر شریف تیار ہو گیا تو یہ لکڑی اس سعادتِ عظمیٰ اور اس سرچشمہٴ راحت سے محروم ہو گئی اب وہ مقدّس و معنبر جسم اس سے مس نہ ہوتا تھا۔ اس کو ہجر کی تاب نہ رہی۔ یہ لکڑی آپ کے فراق میں اس طرح بے قرار ہو کر روئی۔ اس دل گداز اور جاں سوز انداز میں گریہ زاری کی جیسے اونٹنی آواز نکالتی ہے اور اس شدتِ غم سے شق ہو گئی۔ صحابہ کرام رضی اللہ عنہم موجود تھے انہوں نے اس گریہ و زاری اور اس آہ و بکا کو سنا۔ صحابہ کرام رضی اللہ عنہم بھی اس خشک لکڑی کے عشق و محبت کے انداز کو دیکھ کر



رونے لگے۔ رحمۃ اللعالمین صلی اللہ علیہ وسلم منبر سے نیچے تشریف لے آئے اور اپنا دستِ شفقت اس پر پھیرا اور مخاطب ہو کر فرمایا کہ اگر تو چاہے تو تجھے سابقہ حالت میں کر دوں، اگر چاہے تو جنت میں حیاتِ جاوداں پائے تاکہ جنت کی مہروں اور حشموں سے سیراب ہوا کرے، خدا کے منتخب اور برگزیدہ بندے تیرا پھل کھائیں، پھر سرکارِ دو عالم صلی اللہ علیہ وسلم نے فرمایا کہ اس نے دارالحدیث کو دارِ فنا پر ترجیح دی ہے

فلسفی کو منکرِ حناہ است

از حواہی انبیا ربیکاہ است

اپنے دلوں کو ٹھو لے، اپنے عشق و محبت کا جاڑہ لیجیے، زبان و دل کے تفاوت کو پرکھیے تو معلوم ہوگا کہ ہم نے جناب رسالت مآب صلی اللہ علیہ وسلم کے عشق کا دعویٰ زبان تک محدود رکھا ہے۔ اس کو دل کی گہرائیوں اور روح کی پہنائیوں میں بہت کم جگہ دی ہے۔ ورنہ اس خشک لکڑی سے کہیں زیادہ ہمارے سینے متاعِ سوزی لے ہوتے، ہماری آنکھوں کے چشمے کبھی خشک نہ ہوتے۔ ہماری زبان و دل بیک وقت عشقِ نبوی سے سرشار رہتے، ہر لمحہ محبوبِ خدا صلی اللہ علیہ وسلم کی یاد بیتاب رکھتی۔ مگر افسوس ہماری زبانیں اس نامِ نامی کی حلاوتِ پوری طرح آشنا نہیں۔

یہ لکڑی منبرِ شریف کے نزدیک دفنا دی گئی جنت میں سرورِ دو عالم صلی اللہ علیہ وسلم کے ساتھ ہوگی اور جنت کی شاداب فضاؤں میں ہمیشہ ہمیشہ کے لیے سرسبز و شاداب رہے گی اور دیدارِ رسالت مآب صلی اللہ علیہ وسلم سے مشرف ہوتی رہے گی۔

یہ ستون مبارک وہ ہے جس کی فضیلت رسولِ خدا نے ان الفاظ
اسطوانۃ عارث رضی اللہ عنہا
میں بیان فرمائی۔ فرمایا کہ میری مسجد میں ستون کے آگے

ایک ٹکڑا ہے۔ اگر لوگ اس کی فضیلت اور شرف سے واقف ہو جائیں تو قرعہ ڈالے بغیر



کسی کو اس قطعہ زمین میں نماز ادا کرنا میسر نہ آئے۔ اس سے بہتر سجدہ گاہ کو نسی ہو سکتی ہے جسکی فضیلت و برکت محبوب خدا صلی اللہ علیہ وسلم کے لب مبارک سے ادا ہوتی۔ یہ ستون حجرہ شریف اور منبر شریف کی جانب سے تیسرا ستوانہ ہے۔ سرکارِ دو عالم صلی اللہ علیہ وسلم کے وصال کے بعد حضرت عائشہ رضی اللہ عنہا نے حضرت عبداللہ ابن زبیر رضی اللہ عنہ کو اس کی نشاندہی کی۔ جب وہ اہم المؤمنین کے پاس سے باہر آکر نماز پڑھنے لگے تو صحابہ کرام رضی اللہ عنہم کو معلوم ہو گیا کہ یہی وہ متمیز مقام ہے۔ اس ستون پر نماز ادا کرنے کے لیے ہر زاوۂ بتیاب نظر آتا ہے۔ یہ سرکارِ دو عالم صلی اللہ علیہ وسلم کی بتائی ہوئی فضیلت کی جگہ ہے۔ یہ وہ افضل مقام ہے جہاں دعا قبول ہوتی ہے۔ حضور صلی اللہ علیہ وسلم کی اُمت پر اہم المؤمنین رضی اللہ عنہم کا کرم ہے کہ آپ نے مسلمانوں کے لیے بخشش اور نجات کے دروازے کھول دیے تاکہ ہر مسلمان اس جگہ کی برکت سے دامن دل بھرے اور لگا ہوں کو اس کی زیارت سے سیراب کر لے۔

اسطوانۃ ابولبابہ رضی اللہ عنہ
اسطوانۃ لبابہ حجرہ شریف سے دوسرا اور منبر شریف سے
چوتھا اسطوانہ ہے۔ یہ اسطوانہ حجرہ شریف کی جانب
اسطوانۃ عائشہ رضی اللہ عنہا کے برابر ہے۔ اس کو اسطوانۃ توبہ بھی کہتے ہیں۔

جب سرکارِ دو عالم صلی اللہ علیہ وسلم نے بنو قریظہ کا محاصرہ کیا اور حضرت ابولبابہ رضی اللہ عنہ کے مشورے سے یہ لوگ پہاڑ سے اتر آئے اور حضرت ابولبابہ رضی اللہ عنہ سے درخواست کی کہ وہ حضور صلی اللہ علیہ وسلم سے معافی دلوادیں۔ حضرت ابولبابہ رضی اللہ عنہ نے تقاضائے بشریت کے تحت حلق کی طرف اشارہ کیا یعنی تم سب قتل کر دیے جاؤ گے، بعد میں اس بے ساختہ حرکت کا حضرت ابولبابہ رضی اللہ عنہ کو شدید احساس ہوا کہ خدا اور رسول خدا صلی اللہ علیہ وسلم کے معاملے میں ان سے بہت بڑی خیانت ہو گئی ہے۔ اس ندامت اور شیمانی میں حضرت ابولبابہ رضی اللہ عنہ



نے ایک بھاری زنجیر کے ساتھ خود کو لکڑی سے باندھ لیا۔ جو اس اسطوانہ کی جگہ ہے اور قسم کھائی کہ جب تک حضور اکرم صلی اللہ علیہ وسلم اپنے دست مبارک سے نہ کھولیں گے یونہی بندھا رہو گا۔ رسول خدا صلی اللہ علیہ وسلم نے فرمایا کہ اگر یہ میرے پاس سیدھے چلے آتے تو میں ان کے لیے استغفار کرتا، کلام پاک کا بھی یہی ارشاد ہے :

وَلَوْ أَنَّهُمْ إِذْ ظَلَمُوا أَنفُسَهُمْ جَاءُوكَ فَاسْتَغْفَرُوا
اللَّهَ وَاسْتَغْفَرَ لَهُمُ الرَّسُولُ لَوَجَدُوا اللَّهَ تَوَّابًا
رَّحِيمًا ۝

(اور ان لوگوں نے جس وقت اپنا برا کیا تھا۔ آتے تیرے پاس، پھر اللہ سے بخشواتے اور رسول ان کو بخشواتا، اللہ کو پاتے معاف کرنے والا مہربان)

رسول خدا صلی اللہ علیہ وسلم نے فرمایا، چونکہ انہوں نے اپنا معاملہ رب العزت کے سپرد کر دیا ہے۔ جب تک انکی قبولیتِ توبہ کا حکم نازل نہ ہو جائے میں انہیں نہیں کھولوں گا۔ اللہ تعالیٰ نے ان کی صدق دل سے کی ہوئی توبہ قبول فرمائی ان کی توبہ کی قبولیت کے سلسلے میں آیت مبارکہ نازل ہوئی، سرکارِ دو عالم صلی اللہ علیہ وسلم نے اپنے دست مبارک سے انہیں کھولا۔ آنحضرت صلی اللہ علیہ وسلم اس ستون کے پاس نوافل ادا فرمایا کرتے تھے۔ نمازِ فجر کے بعد بھی یہیں تشریف فرما ہوتے، یہی وہ بابرکت جگہ ہے جہاں فقرار و مساکین کے درمیان رسالتِ آپ صلی اللہ علیہ وسلم جلوہ افروز ہوتے اور جتنا کلام پاک شب کے دوران نازل ہوتا اس کی تعلیم دیتے۔ کبھی اعتکاف کی حالت میں سرکارِ دو جہاں صلی اللہ علیہ وسلم کی چارپائی اور بستر بھی اسی ستون کے قریب ہوتا اور حضور صلی اللہ علیہ وسلم اسی اسطوانہ سے تکیہ لگایا کرتے تھے۔

خلوص دل اور انتہائی ندامت کا ثمرہ تھا کہ قرآن پاک نے ان کی توبہ قبول ہونے کا



مژدہ سنایا اور یہ توبہ قرآن شریف کا جزو بن گئی۔

جس جگہ اس جلیل القدر صحابی کے آنسو اپنی فروگزاشت پر گرے وہ جگہ حرمت و فضیلت کا نشان بن گئی۔ اللہ تعالیٰ کو اپنے بندے کی توبہ کتنی عزیز ہے۔ اسی توبہ کا ثمرہ ہے کہ محبوب کائنات صلی اللہ علیہ وسلم نے اس جگہ کو اپنی مجلس کے لیے منتخب فرمایا۔
غربا و مساکین، صحابہ کرام رضوان اللہ علیہم اجمعین اسی ستون کے گرد بیٹھے۔ ایک صحابی کی سچتی توبہ نے اس مقام کو کفنا ریح، مبارک اور کتنا با عظمت بنا دیا۔

غور کیجیے کہ بشری تقاضے کے تحت حضرت ابولبابہ رضی اللہ عنہ سے ایک غلطی ہو گئی آپ نے ندامت اور شرمندگی میں ہر قسم کے راحت و آرام سے منہ پھیر لیا۔ اگر ہم اپنے قلوب کا جائزہ لیں، اپنے اعمال و کردار کو پرکھیں تو معلوم ہو گا کہ ہم اپنی زندگی کا بیشتر حصہ خدا اور خدا کے رسول کی نافرمانیوں میں گزارتے ہیں، مگر ہم احساس سے عاری ہیں۔ ہمارے قلب ندامت کے آنسوؤں کی دولت سے یکسر محروم ہو چکے ہیں، ہماری زبانیں توبہ کی اس کیفیت سے یک قلم نا آشنا ہو چکی ہیں بلکہ دل کی مُردنی کا یہ عالم ہو گیا ہے کہ پشیمانی اور ندامت تو کجا ہمیں ارکاب گناہ کا احساس بھی نہیں ہوتا۔ حقیقت یہ ہے کہ ہمارے دل زنگ آلود ہو چکے ہیں اور یہ حجابات ہماری زندگی پر محیط ہیں۔

”اے اللہ! ہمارے قلوب کو زنگ سے پاک فرما دے انہیں مہلّی اور مصفا کر دے۔ ہمارے دلوں کو صحابہ کرام کے دلوں کی برکت سے منور کر دے۔ اپنے کرم سے ہمارے دلوں میں نورِ ایمانی اور احساسِ ندامت کے چراغ روشن کر دے۔ ہمارے قلوب کو اپنی معرفت، اپنے حبیب صلی اللہ علیہ وسلم کا عشق اور آخرت کا فکر عطا فرما۔“
اسطوانہ بر سرِ یہ چوتھا اسطوانہ بر سرِ یہ ہے جو مشرقی جالی سے ملا ہوا ہے اور اسطوانہ توبہ



کے متصل ہے۔ حدیث شریف میں آیا ہے کہ جب سرور کائنات صلی اللہ علیہ وسلم اعتکاف فرماتے تو اقم المؤمنین رضی اللہ عنہما اس جگہ آپ کے بالوں میں لنگھی کیا کرتی تھیں۔ حضور اکرم صلی اللہ علیہ وسلم کی ایک سریر (چارپائی) تھی جو کھجور کے درخت کی بنی ہوئی تھی۔ یہ سریر آپ کیلئے محل اعتکاف پر بچھا دی جاتی تھی، سرور دو جہاں صلی اللہ علیہ وسلم کے پاس زیادہ تر ایک چٹائی ہوتی جس پر آپ رات بسر کرتے اور اسی کو پائے اقدس کے نیچے رکھ لیا کرتے۔

سرکار دو جہاں صلی اللہ علیہ وسلم کے مہارے کے لیے قیمتی تکیے نہ تھے، نہ سترحت کے لیے نرم و گرم بستر — جو ذاتِ بابرکات و جہِ تخلیق کائنات ہے، اُس نے اپنے لیے اس کائنات سے، دُنیا کے خزانے سے کوئی چیز قبول نہیں کی، سادگی میں زندگی بسر کی اور اس میں ایک گونہ لذت محسوس کی، کیونکہ اس کیفیت میں خدا کے شکر کے مقامات بڑھ جاتے ہیں اور دل دنیوی متاع اور آسائش سے ہٹ کر خالصاً اللہ تعالیٰ کی طرف متوجہ رہتا ہے۔ یہی مقصودِ حیات ہے، کیونکہ انسان کی تخلیق کا سبب دنیوی لذات نہیں بلکہ اللہ تعالیٰ کی اطاعت اور عبادت ہے۔

اس اُسوۂ حسنہ پر عمل کرنے سے صبر و قناعت کی دولت میسر آتی ہے جو سکون و رضائے الہی کا سبب ہے جس کی وجہ سے نہ حرصِ دل میں جگہ پاسکتی ہے نہ طمعِ زندگی کا جزو بن سکتا ہے، صحابہ کرام رضی اللہ عنہم، اسی سادگی کے مرتقے، اسی سکون و طہینان کے منظر اور اسی صبر و قناعت کے چلتے پھرتے پیکر تھے۔ نہ ان کو بھوک کی پروا تھی نہ قیمتی لباس کا فکر — مگر ان کے دامن خوشنودی مولا کی متاعِ بے بہا سے پُر تھے، اُن کی زبانیں ذکرِ الہی کی لذت سے آشنا تھیں — ذکر و فکر، عبادت ریاضت کی حلاوت نے اُن میں دُنیا کی طرف راغب ہونے کا سانس ہی پیدا نہیں ہونے دیا۔ حقیقت یہ ہے کہ یہی فائز المرام اور کامران لوگ ہیں



جن کے لیے آخرت کے انعامات اور جنت الفردوس کی فضائیں بیتاب ہیں۔

اسطوانہ محرس اسطوانہ محرس کو اسطوانہ علی بن ابی طالب کرم اللہ وجہہ بھی کہا جاتا ہے۔ شیر خدا اسی جگہ نماز ادا فرماتے تھے اور رات کو

سرکارِ دو عالم صلی اللہ علیہ وسلم فداہ ابی داتی کی پاسبانی کے فرائض انجام دیا کرتے تھے۔ جب سرکارِ دو عالم صلی اللہ علیہ وسلم مدینہ منورہ جلوہ اسروز ہوئے تو یہود طح کی شرارتیں کرتے تھے۔ اس احساس سے کہ سرکار صلی اللہ علیہ وسلم کو کوئی گزند نہ پہنچے، حضرت علی کرم اللہ وجہہ نگرانی کیا کرتے تھے۔ ان کے لیے اس سے زیادہ کون سے لمحات عزیز تر ہوں گے جب ان کی بیداری اس ذاتِ گرامی کی خدمت کے لیے ہو جو ان کے دل کی دھڑکنوں میں جلوہ ریز ہو جو ان کے لیے وجہِ رحمت ہو۔ جس شمعِ رسالت پر نثار ہونے کے لیے سب صحابہ رضی اللہ عنہم کے دل بے تاب ہوں۔ اور یہ سعادت سیدنا علی کرم اللہ وجہہ کا مقدر بن جائے، مگر اس آیت کے نزول پر کہ اللہ تعالیٰ خود انسانوں کے شر سے آپ کی حفاظت کرے گا، یہ پہرہ ہٹا دیا گیا، اب ملائکہ سرورِ کائنات صلی اللہ علیہ وسلم کی نگہبانی کرنے لگے۔ وہ اس شرف پر مامور ہوئے۔

اسطوانہ وفود چھٹا اسطوانہ وفود ہے جو حضرت عائشہ رضی اللہ عنہا کے حجرہ مبارک کے پاس ہے۔ سلطانِ دو عالم صلی اللہ علیہ وسلم حجرہ سے

باہر اسی جگہ تشریف فرما ہوتے، جب نواحی بستیوں اور مختلف ممالک کے وفود باریابی کے لیے حاضر ہوتے تو یہیں حضور صلی اللہ علیہ وسلم ان کو اپنی زیارت سے مشرف فرماتے۔ یہ دربارِ نبوی دربار کی طرح نہ تھا۔ عصرِ حاضر میں سربراہِ مملکت کی آمد پر شادیاں بجاتے جاتے، میں۔ توپوں کی سلامی دی جاتی ہے۔ راستوں کو تمقموں اور چھبندلیوں سے سجایا جاتا ہے۔ خوش آمدید کے کتبے راستوں میں آویزاں ہوتے ہیں، اس کے استقبال کے لیے اعیانِ سلطنت ہوائی اڈے



پر پہنچتے ہیں، فوج کے دستے کا معائنہ ہوتا ہے۔ ملاقاتوں کے لیے اوقات مقرر ہوتے ہیں۔ پرفکٹ دعوتوں کا اہتمام کیا جاتا ہے۔ روسائے شہر، اعلیٰ احکام اور معززین کا تعارف کرایا جاتا ہے، شاہانہ رعب و جلال کا مظاہرہ ہوتا ہے تاکہ استقبال کی شان و شوکت سے مہمان اپنی قدر و منزلت کا اندازہ کر سکے۔

مگر دربارِ نبوی کی شان ہی زالی تھی، آنے والے وفود، مختلف ممالک کے ایچی کسی شاہانہ نشان سے دربارِ مقدس کا اندازہ نہ لگا سکتے تھے، محلاتِ شاہی کی فلک بوس عمارات، قصرِ زریں کے جگمگاتے نشانات دنیا و آخرت کے اس شہنشاہ اور مولائے کائنات صلی اللہ علیہ وسلم کے دربارِ گہر بار کا اندازہ لگانے کے لیے موجود نہ تھے۔ یہ دربار تو سادگی کا مرقع، پاکیزگی کا مظہر، نور کا حشرِ چشمہ اخلاق کا منبع اور کرم کا خزینہ تھا۔ ایسے دربار کو ظاہری شان و شوکت سے کیا مناسبت۔

جہاں محبوبِ خدا صلی اللہ علیہ وسلم جلوہ فرما ہوں وہاں کائنات قدم بوسی کے لیے جھکتی ہے فرشتے اس فرش پر آنکھیں بھپاتے ہیں ہر لمحہ کروڑوں رحمتوں کا نزول ہوتا ہے۔ ہر آدمی سعادتوں کے خزانے سمیٹتا ہے۔ حاضر ہونے والے وفود کی چشمِ حیرت نے ایسا دربار کہاں دیکھا ہوگا کہ کوئی میٹنگ روم نہیں، کوئی خلوت کدہ نہیں، علیحدگی اور تنہائی کی ضرورت نہیں۔ یہ دربارِ عام ہے۔ شاہ و گدا، فقیر و غنی کا دربار، غلام و آقا کا دربار۔ جہاں کسی کے لیے کوئی امتیازی جگہ نہیں، خود سرور کائنات صلی اللہ علیہ وسلم کے لیے کوئی خصوصی نشست نہیں۔ جہاں غلام ہے وہیں آقا ہے۔ صحابہ کرام مجلسِ نبوی میں، دربارِ مصطفیٰ صلی اللہ علیہ وسلم میں ادب و احترام کی تصویب بنے بیٹھے ہیں، سانسوں کی آواز نہیں، کوئی شور نہیں۔ سب کے کان فرمانِ نبی صلی اللہ علیہ وسلم پر لگے ہوتے ہیں۔ ایک ایک لفظِ مقدس کو لوحِ دل پر رقم کر رہے ہیں یہ خزانہ دنیا میں تقسیم ہو رہا ہے، یہ زندگی میں سکون اور آخرت میں نجات کا وسیلہ ہے۔



آہستہ سانس لے کہ خلافِ ادب نہ ہو
نازک ہے آنے سے طبیعتِ حضورؐ کی (احسان شاہ)
کیسی محویت کا منظر ہے۔ کیا فریفتگی و شیفگی کا عالم ہے کہ پیکر نہیں نقش ہیں، حیرت و اشتیاق کی
تصویریں ہیں۔ ادب و احترام کے خاکے ہیں سے

حیرتِ جلوہ سے ہے بزمِ سکوتِ تصویر
تیری محفل ہے کہ خاکہ ہے تری محفل کا (زمین العابدین محشر)

اس منظرِ روح پرور کو دیکھ کر دُفود کے اراکین کو شاہی جلال، سلطنت کے تزک و حشام کی
دستانیں عالمِ خواب نظر آتی ہوں گی۔ ان کا نخوت و تکبر، عجز و نیاز کا روپ اختیار کر لیتا ہوگا،
ان کے لیے اس ادب آموز مجلس میں سرکارِ صلی اللہ علیہ وسلم سے کھل کر بات کرنے کا بھی یارا
نہ ہوتا ہوگا۔ وہ چشمِ زدن میں صحابہ رضی اللہ عنہم کے نفوسِ مقدس کو دیکھ کر، ان کے ایشار، ان کے
کردار اور عمل سے اندازہ لگا لیتے ہوں گے کہ یہ دربار، سب درباروں سے زالا، اس کی شان
سب درباروں کی شانوں سے جداگانہ ہے، ایسی عقیدت، ایسا احترام و ادب کا مقام کس بادشاہ
کو نصیب ہوا ہے، ان کے دل نیاز مندی اور فروتنی سے جھک جاتے ہوں گے اور یہ قاصد،
یہ ایلچی، یہ دُفود کے اراکین، چند ساعتوں کی صحبت سے انسانیت و اخلاق کی معراج کا مشاہدہ
کر کے دلوں میں ایک انقلاب محسوس کرتے ہوں گے، اسلامی مساوات، انخوت و محبت نے
ان کے قلوب میں اسلامی تعلیمات کا وہ نقش کندہ کر دیا ہوگا جو زندگی بھر محسوس نہیں ہو سکتا، یہ دُفود
کس انداز سے آتے ہوں گے اور کیا کیا نقشِ جمیل لے کر جاتے ہوں گے۔ بیشتر کو ایمان کی دولت
نصیب ہو جاتی ہوگی اور یہ سفرِ دینی تعلیم کا پیش خمیہ ثابت ہوتا ہوگا۔

یہ مبارک اسطوانہ دُفود ہے جہاں صحابہ رضی اللہ عنہم حضور صلی اللہ علیہ وسلم کی صحبت سے



فیض یاب ہوتے، یہ جگہ اسلامی تاریخ کا حسین ترین حصہ ہے۔

اسے مقام جبرئیل علیہ السلام بھی کہا جاتا ہے۔ یہی وہ مقام
مرعیۃ البعیر ہے جہاں اکثر نزول وحی ہوتا تھا۔ خدا کے پیغام کا مرکز یہی مقام
ہے۔ یہ مقام حشم بنیہ کے لیے رشد و ہدایت کا سرچشمہ ہے۔ وہ جگہ کتنی متمیز ہے جہاں قرآنی
آیات کا نزول ہو۔ جہاں معرفت و حکمت الہی کے درکھول دیے جائیں اور مقرب فرشتے
بار بار اس مقام پر بارگاہ رسالت صلی اللہ علیہ وسلم میں حاضر ہوتا ہو۔ نجانے کتنے فرشتے
جبرئیل ایں کے جلو میں قرآنی آیات کی حفاظت کے لیے یہاں اترتے ہوں گے یہ فرش عرش
سے بلا واسطہ رابطہ رکھے ہوئے ہے مگر زائرین اب اس کی زیارت سے محروم ہیں کیونکہ اب
حجرہ شریف کے قریب شباک البواب بند کر دی گئی ہے۔

صنفہ کے بالکل سامنے اسطوانہ تہجد ہے یہ جگہ سیدہ فاطمہ الزہراء کے حجرے
اسطوانہ تہجد کی دیوار کے باہر ہے۔ نبی کریم صلی اللہ علیہ وسلم نے چند شب نماز تہجد
پڑھائی، صحابہ صنفہ اس کرم پر کتنے خوش ہوں گے کہ خاص قبولیت کے وقت جب خداوند
کریم کی رحمتوں کا نزول ہوتا ہے، سرور کائنات، امام الانبیاء ان کو اپنی امامت سے سرفراز فرماتے
ہیں۔ تہجد کی نماز خداوند تعالیٰ کو بہت پسند ہے۔ اس خلوت خاموشی اور تنہائی کے لمحات میں
جب بندہ اپنے خدا کے حضور سجدہ ریز ہوتا ہے تو عجیب و غریب کیفیت سے سرشار ہوتا ہے۔
اللہ تعالیٰ کو یہ سجدے اس لیے بھی پسند ہیں کہ یہ عبادت خالصتہ عبدا اور معبود کے درمیان ہوتی
ہے۔ یہ سعادت مقربین بارگاہ خداوندی کا حصہ ہے، ان کی خوش بختی کا اندازہ کون لگا سکتا ہے
جن کو امام المرسلین صلی اللہ علیہ وسلم کی اقتداء نصیب ہو۔ یہ روحانی معراج بندگی کا بلند ترین مقام ہے،
صحابہ جوق در جوق نماز تہجد میں آنے لگے۔ رسول کریم صلی اللہ علیہ وسلم نے صحابہ کرام کو چٹائی اٹھانے کا



حکم دیا اور ارشاد فرمایا کہ اپنے گھروں میں نماز تہجد ادا کیا کریں۔ سرکارِ دو عالم صلی اللہ علیہ وسلم نے فرمایا: مجھے ڈر لگتا ہے کہ کہیں تم پر نماز تہجد فرض نہ ہو جائے۔ یہ احساس بھی رحمت کا پہلو لیے ہوئے تھا۔ یہ حکم شفقت کا طغرا تھا۔ سرکارِ دو عالم صلی اللہ علیہ وسلم کو کس درجہ امت کی لبت کا احساس تھا۔

اے رحمتہ للعالمین! صلی اللہ علیہ وسلم آپ پر لاکھوں درود و سلام، اے شفیع المذنبین! آپ پر ان گنت رحمتیں نازل ہوں۔ آپ نے کس کس مرحلے پر رحمت کا سایہ کیا۔ — زائرین اس اسطوانہ پر ذوق و شوق سے نواہل اور نماز ادا کرتے ہیں۔





لبقہ استیع جنت استیع

مدینہ منورہ کے مشرق میں جنت البقیع، جنت کا ٹکڑا، فردوس کا حصہ، آل اطہار، ازواج مطہرات، صحابہ کرام رضوان اللہ تعالیٰ علیہم اجمعین کا قبرستان ہے۔ ہر نشان مصدر نور، ہر ذرہ آفتاب، ہر زیارت مہتاب سے زیادہ روشن ہے۔ کم و بیش دس ہزار صحابہ کرام رضی اللہ عنہم کے نفوسِ قدسیہ نے اس قطعہ زمین کو مہکایا۔ حیا کے سیکر، پاکیزگی کی یادگاریں، تقویٰ و طہارت کے شاہکار، جنت الفردوس کے مکیں اس جگہ مدفون ہیں۔ شہداء کے اجسام جن کے لہو کی خوشبو، جن کی قربانیوں کے رنگ، جن کے ایشار کی داستانیں، جن کے عشق و وارفتگی کے قصے اس سرزمین سے وابستہ ہیں۔ بہت سے ایسے پاکیزہ لوگ ہیں جن کے سینے قرآن و حدیث کے نور سے جگمگا رہتے ہیں، ایسے اجسامِ مطہرہ بھی ہیں، جن کو محبوبِ خدا نے زندگی میں جنت کا مزہ سُنایا۔ ایسے خوش بخت بھی اس خطہ پاک میں آرام فرما ہیں جن کو سرکارِ دو عالم صلی اللہ علیہ وسلم نے لحد میں اتارا۔ بہت سی پاکیزہ روہیں بھی — جن کی وفات پر محبوبِ خدا صلی اللہ علیہ وسلم کی آنکھ پر غم ہوئی — یہ کائنات کے منتخب اللہ تعالیٰ کے پیاروں، محبوب کائنات صلی اللہ علیہ وسلم کے علاموں کے نشانات ہیں جو ہمیشہ ہمیشہ تاباں رہیں گے۔ یہ موتیوں کے



دفعینے، رحمتوں کے خزینے، سعادتوں کے مرکز اور انوارِ الہی کے مقامات ہیں۔ کون ہے جس کے دل کی دھڑکنوں میں ان کی یاد آباد نہیں، کون ہے جو اہل بیت سے محبت نہیں رکھتا۔ کون ہے جو شہداء کو آنسوؤں کے نذرانے پیش نہیں کرتا، کون ہے جو ازواجِ مطہرات کی مبارک قبور پر ادب سے سر نہیں جھکاتا۔

اس خطہ زمین کی خاک آبگینوں سے زیادہ نازک ہے، اس پر آہستہ آہستہ قدم رکھو، یہ تمام مدفونینِ عشقِ رسول صلی اللہ علیہ وسلم کے منظر ہیں، ان کے جسموں سے محبتِ رسول صلی اللہ علیہ وسلم کی مہک سونگھو۔ یہ کتابِ عشق کے پھرے ہوئے اوراق ہیں جن پر ان کی محبت کی داستان رقم ہے۔ یہ گلزارِ نبی کے رنگارنگ پھول ہیں۔ یہ وہ ستارے ہیں جو زیر زمین چلے گئے ہیں۔ یہ ماہ پارے ہیں جو ٹوٹ ٹوٹ کر زمین کی گود میں چلے گئے۔

ابھی ابھی جنتِ البقیع سے ازواجِ مطہرات، آلِ رسول، شہداء، صالحین، صحابہ کبار رضوان اللہ علیہم اجمعین کے مزارات پر آنسوؤں کے حقیر نذرانے پیش کر کے آیا ہوں اور ذہن کے نقوش کو صفحہ قرطاس پر اتارنے کی کوشش کر رہا ہوں۔

یہ جنتِ البقیع ہے، نہ سایہ ہے نہ سایبان، نہ کسی قبر پر گنبد ہے نہ سنگِ مرمر کی سلول سے مزین منقش قبریں۔ یہ احاطہ کائنات کی دولت سمیٹے ہوئے ہے۔ یہ ام المومنین حضرت عائشہ صدیقہ رضی اللہ عنہا کی قبرِ مبارک ہے۔ مٹی کا ڈھیر بھی نہیں، مگر یہ جگہ حیا و عصمت کا خزانہ، عفت و پاکیزگی کا دفینہ، رسولِ پاک صلی اللہ علیہ وسلم کی محبت کا منظر اور دین کی دولت کا نشان ہے، یہ اس زوجہِ رسول کا مزار ہے جس کی آغوش میں رسولِ خدا صلی اللہ علیہ وسلم کا وصال ہوا، یہ اس بیتِ نور کی مالکہ کی قبر ہے جس میں نبی اکرم صلی اللہ علیہ وسلم کا روضہ اقدس ہے، جہاں شبِ روز



ملائکہ کا نزول ہوتا ہے، جہاں فضا شب و روز درود و سلام کے نعموں سے معمور رہتی ہے مگر اس مرتبہ مبارک پر درخت کی دو شاخیں بھی نہیں — یہ صدیق اکبر، رفیق رسالت مآب کی دختر کی قبر ہے جسے حضور اکرم صلی اللہ علیہ وسلم کی رفاقت کا ایسا شرف نصیب ہوا کہ زندگی کی ہر منزل پر جاں نثاری اور فداکاری کا اعزاز میسر آیا، یہ خدا کے آخری پیغمبر، محبوب خدا، رحمة اللعالمین صلی اللہ علیہ وسلم کی زوجہ مطہرہ کی قبر ہے جسے دیکھ کر دل لرز جاتا ہے ہر شخص مبہوت، ہر فرد حیران، ہر نظر اشک بار، ہر قلب مضطرب ہو جاتا ہے، یہ قبر اس عظیم المرتبت ہستی کی ہے جس سے ہمیں دین کا حصہ وافر ملا۔ جس نے دین کے نازک ترین گوشوں کو بے نقاب کیا، جو سرور کائنات صلی اللہ علیہ وسلم کی ہر حرکت کی امین، ہر قول کی واقف تھی، جس نے رسول خدا صلی اللہ علیہ وسلم کی امت کے لیے رحمتوں، برکتوں اور سعادتوں کے دروازے کھول دیے، وہ دولتِ عظمیٰ جو سرور کائنات صلی اللہ علیہ وسلم سے دامن دل میں سمیٹی، اسے امت پر نچھاور کر دیا، نجات و فلاح کے وہ راستے بتائے جن کی رہنمائی سرکارِ دو عالم صلی اللہ علیہ وسلم سے حاصل کی تھی، اسطوانہ عارثہ رضی اللہ عنہا کے فیوض و برکات اسی ذاتِ مطہرہ کے احسانات ہیں، کاش! میں یہ بے مایہ جان اپنی ماں پر نثار کر سکتا، دنیا کی لاکھوں ماں اس ماں کے پاؤں کی خاک پر قربان — مجھ جیسے گنہگار کو ماں کی شفقت اور محبت نے یہ موقع فراہم کیا کہ میں محبوبِ خدا صلی اللہ علیہ وسلم کی زوجہ مطہرہ کی قبر مبارک پر چند آیات تلاوت کر کے ایصالِ ثواب کر سکوں، چشمِ حیرت نے اس مقامِ فلک آمار کو کس طرح دیکھا۔ اس کے لیے لفظ کے دائرے بیکار ہو جاتے ہیں، میرے تصور نے اس قبر مبارک پر جو محسوس کیا، اس کو صفحہ قرطاس پر کیسے رقم کروں۔ کاش! دھڑکنوں کی زبان ہو سکتی، آنسوؤں کے الفاظ بن سکتے، آہوں کو گویائی مل سکتی تو شاید اپنے محسوسات کا کچھ حصہ بیان کر سکتا۔

یہ احساسات ایک گنہگار اور بے مایہ انسان کے ہیں، جو ظاہری نظر رکھتا ہے، ان



پاک نفوس کو مزارات کی زیارت اور ظاہری آرائش سے کیا سروکار — ان کے لیے تو آخری سانس لینے سے پہلے، شمع حیات بجھنے سے پیشتر تہجرت الفردوس کے دروازے کھول دیے گئے تھے، ان کے مشامِ جاں کو شگفتگی اور تازگی ملتی رہتی ہے، اُم المؤمنین رضی اللہ عنہا۔ آج بھی بارگاہ رسالت صلی اللہ علیہ وسلم میں حاضر ہیں — وہ سرور کائنات، رُوحِ دو عالم صلی اللہ علیہ وسلم سے آج بھی محو گفتگو ہیں، سرکارِ دو عالم صلی اللہ علیہ وسلم کے سایہ رحمت میں وہ آج بھی حیاتِ ابدی سے ہمکنار ہیں، اگر ظاہری شان و شوکت نہیں تو کیا نعم — بہشت کی فضائیں ان کے مبارک قدم چومنے کے لیے بیتاب ہیں — فرشتے ان کے استقبال کے لیے پرے پرے باندھے کھڑے ہیں۔ حُوریں فردوس کے مہکتے پھولوں کے ہار لیے اُم المؤمنین رضی اللہ عنہا کی منتظر ہیں۔ جنت کا رضوانِ پاک بی بی کے لیے دروازے کو تھامے کھڑا ہے کہ کب زوجہ رسولِ پاک تشریف لاتی ہیں تو ان کے لیے بابِ رحمت وا کروں۔

کائنات میں اُم المؤمنین کا مقام سب سے ارفع و اعلیٰ ہے، — میں نے تلاوت شروع کی، زیارت کرانے والے نے دُہائی دینا شروع کر دی۔ جلدی کرو، جلدی کرو — میں نے اشک بار آنکھوں سے اس کی طرف دیکھا، اُسکو کیا خبر کہ ہماری روحیں اس قبرِ مبارک کی زیارت کیلئے اک عمر سے بیتاب تھیں — جی چاہتا ہے کہ اُم المؤمنین رضی اللہ عنہا کے قدموں ہی میں زندگی بسر ہو جائے —

حضرت امام زین العابدین رضی اللہ عنہ
آپ نواسہ رسول کے لختِ جگر، امام حسین رضی اللہ عنہ کے فرزند
مدینے کی زینت، تقویٰ کے پیکر، شرافت و نجابت کا
حسین مستزاج اور شانِ مصطفوی کے علم بڑا رہتے۔ ان کی قبرِ مبارک بھی دوسری قبروں کی طرح
بے نشان ہے۔ یہ کوہِ مکینا خاک کے نیچے تابندہ ہے۔ کوئی کعبہ نہیں کہ امام کی قبر کا تعین کیا جاسکے،



نہ چار دیواری ہے، نہ مخصوص احاطہ، نہ سنگِ مرمر کی منقش عمارت ہے۔ مٹی کا ڈھیر بھی نہیں۔ یہ وہ
 ارفع و اعلیٰ برگزیدہ ہستی ہے جس کی زیارت کے لیے مدینہ منورہ کے لوگ سر و قامت کھڑے ہو جاتے
 تھے۔ جنکی رگوں میں حضور ختمی مرتبت صلی اللہ علیہ وسلم کا خونِ مطہر موجزن تھا۔ ملائکہ جنکی پاکیزگی و تقویٰ سے
 کی قسم کھاتے تھے۔

تمام ساداتِ حسینی آپ کی اولاد سے ہیں۔ واقعہ کربلا کے وقت آپ بیمار تھے اور عمر
 مبارک ۱۳ سال تھی۔ اس المیے کی ہر ساعت اور درد و غم کا ہر لمحہ نبضِ نفیس دیکھا تھا۔ اس قیامت
 صغریٰ کا ہر منظر ان کی نگاہوں کے سامنے موجود رہتا تھا۔ آپ نے مصائب و آلام کے اس دور
 کی داستان کو ایک قصیدے میں بیان کیا ہے جس کے ابتدائی شعر یہ ہیں:

إِنْ تَلَّتْ يَارِيحُ الصَّبَا يَوْمًا إِلَى أَرْضِ الْحَرَمِ
 بَلِّغْ سَلَامِي رَوْضَةً فِيهَا النَّبِيُّ الْمُحْتَرَمِ
 مَرْجُهُ شَمْسُ الصُّبْحِ مَرْخَدَةٌ بَدْرُ الدُّجَى
 مَزْدَاتُهُ نُورُ الْهُدَى مَزَكْفُهُ بَحْرُ الْهَمَمِ

اے بادِ صبا! اگر کسی روز سرزمینِ حرم کی جانب تیرا گزر ہو تو اس روضے
 میں جہاں رسولِ کریم صلی اللہ علیہ وسلم آرام فرمائیں، میرا سلام کہنا۔ وہ جن کا آفتاب
 جمال نصف النہار پر ہے، جن کا عارضِ مبارک چودہویں رات کا چاند ہے، جن کی ذات

نورِ ہدایت اور کفِ دست ہمتوں کا بحرِ بیکراں ہے۔

اس قصیدے کا ہر شعر درد و سوز میں ڈوبا ہوا ہے۔ اس میں جنابِ رسالت مآب صلی اللہ علیہ وسلم
 سے جدائی کی زار مالی ہے۔ آخر میں حضور کی بارگاہ میں رقت انگیز لہجے میں فریاد ہے اور چشمِ التفات
 کا التماس اس انداز پر ہے عہ



اِرْحَمُوْا لَزِيْنَ الْعَابِدِيْنَ مَجْمُوْعًا اِيْدِي الظَّالِمِيْنَ

حضرت صلی اللہ علیہ وسلم زین العابدین پر کرم فرمائیں جو اہل ستم کے ہاتھوں اسیر ہے،

اموی خلیفہ ہشام بن عبد الملک حج کے لیے آیا ہوا تھا۔ طواف کرنے والوں کا ہجوم اس قدر زیادہ تھا کہ وہ انتہائی کوشش کے باوجود حجر اسود کو بوسہ نہ دے سکا بلکہ بعض زائرین اسکی بے بسی پر مسکرا رہے تھے۔ اتنے میں حضرت زین العابدین رضی اللہ عنہ تکبیر و تہلیل کی فضا میں حجر اسود کی طرف تشریف لائے۔ تمام زائرین حرم، آپ کی عقیدت و احترام کے پیش نظر خود بخود پیچھے ہٹ گئے اور حضرت امام کے لیے راہ کشادہ کر دی۔ ہشام نے آل رسول صلی اللہ علیہ وسلم کی عظمت و توقیر کا یہ منظر دیکھا اور غضب ناک ہو کر ایک منبر پر بیٹھ گیا۔ حاضرین میں سے کسی نے ہشام سے پوچھا کہ یہ کون برگزیدہ ہستی ہے، جس کے قدموں پر اہل حرم دیدہ و دل نچھاور کر رہے ہیں۔ اس نے تحارت آمیز تجاہل سے جواب دیا کہ وہ نہیں جانتا۔ اس خورشید جہاں تاب کو کس نے نہ دیکھا تھا۔ یہ تو ہشام کے سینے کی جلن، ذہن کی خلش اور خلافت کا غرور بول رہا تھا۔ حسن اتفاق کہ عرب کا مشہور شاعر فرزدق بھی وہاں موجود تھا۔ اس کے دل میں ایک ساعت کے لیے یہ خیال گزرا کہ عمر بھر جھوٹے قصیدے لکھ کر نامہ اعمال سیاہ کیا ہے۔ آج حق بات کہہ کر فرود عمل کو صاف کیا جا سکتا ہے۔ اللہ تعالیٰ نے فرزدق کے دل میں شاہی خوف اور رعب کی جگہ امام کی محبت ڈال دی۔ خانوادہ نبوی کا عشق رگ وریشے میں موجزن ہوا۔ بلا خوف اور بلا جھجک امام عالی مقام رضی اللہ عنہ کی مدح مرانی شروع کر دی۔ — فی البدیہہ اشعار پڑھنا شروع کر دیے۔

۱۔ عبد الغزیز سید الاہل مصری نے لکھا ہے: گو فرزدق نے اپنے وجدان و شعور کو ان اشعار میں سمویا ہے لیکن لوگ کہتے ہیں کہ علی بن حسین کی اس مدح کے صلہ میں خداوند تعالیٰ فرزدق کو بخش دے گا۔



هَذَا الَّذِي تَعْرِفُ الْبَطْحَاءُ وَطَبَاتُ
وَالْبَيْتِ يَعْرِفُهُ وَالْحِلُّ وَالْحَرَمُ
إِذَا رَأَتْهُ قُرَيْشٌ قَالَ تَأْبِلُهُا
إِلَى مَكَارِمِ هَذَا يَنْتَهَى الْكَرَمُ
يُعْضِي حَيَاءً وَ يُعْضِي مِنْ مَهَابَتِهِ
فَلَا يُكَلِّمُ إِلَّا حِينَ يَبْتَسِمُ
يَكَادُ يُمْسِكُهُ عِرْفَانٌ رَاحَتِهِ

رُكْنُ الْحَطِيمِ إِذَا مَا حَبَاءَ لَيْسْتَمُ

(یہ وہ شخص ہیں کہ سرزمین بطحا ان کے قدموں کی چاپ کو پہچانتی ہے، خانہ کعبہ،
سرزمین حرم اور غیر حرم تمام مقامات انہیں جانتے ہیں۔ قریش انہیں دیکھ کر کہتے ہیں کہ
تمام شرف و کرم ان کے بلند اخلاق پر پہنچ کر ختم ہو جاتے ہیں۔ ان کی آنکھیں حیا کے
سبب نیچی رہتی ہیں لیکن لوگوں کی آنکھیں ان کے سامنے رعب و جلال کی وجہ سے نیچی
رہتی ہیں۔ ان سے صرف اسی وقت گفتگو کی جا سکتی ہے جب وہ مسکرا رہے ہوں۔
رُکْنِ حَطِيمِ بھی ان کی تھیلی کو پہچاننے کی وجہ سے جب یہ اسے بوسہ دیتے ہیں، ان کو کپڑے

لینا چاہتا ہے۔)

خلیفہ کو برسہ عام اپنی توہین کیونکر برداشت ہو سکتی تھی۔ اس نے مکہ مکرمہ اور مدینہ منورہ کے درمیان
مقامِ عسفان پر فرزدق کو قید کر دیا۔ یہاں زندان خانے میں فرزدق نے ہشام کی ہجو کہی اس نے
مزید رسوائی کے خوف سے اسے رہا کر دیا۔

حضرت امام زین العابدین رضی اللہ عنہ کو اس قصیدے کے بارے میں علم ہوا تو آپ نے



بارہ ہزار درہم فرزدق کو ہدیہ بھجوائے اُس نے یہ کہہ کر اس رقم خطیر کو واپس کر دیا کہ قصیدے سے میرا منشا کسی صلے کا حصول نہ تھا بلکہ یہ کلام میں نے محض اپنے گناہوں کے کفارہ اور خدا اور رسولؐ کی محبت کے لیے لکھا ہے حضرت امامؑ نے دوبارہ اس رقم کو بھیجا اور پیغام دیا کہ اس کا اجر تو یقیناً آخرت میں ملے گا مگر ہم آلِ رسولؐ بھی اپنے ہار یا کو واپس نہیں لیا کرتے۔ چنانچہ فرزدق نے اس رقم کو قبول کر لیا۔

عبدالوہاب شعرائیؒ کے قول کے مطابق حضرت زین العابدین رضی اللہ عنہ کی عمر مبارک ۵۸ سال اور سال وصال ۹۹ھ ہے جنت البقیع میں حضرت امام حسن رضی اللہ عنہ کے پہلو میں مدفون ہیں۔

اے امام! تیری قبر پر ہزار ہا سلام۔ تو نے آخرت کا وہ سرمایہ جمع کیا ہے جس کی مثال کم ملے گی۔ اے امام! تجھے قبۃ، گنبد اور پر شکوہ عمارت کی کیا پروا — تو نے اہمالِ حسنہ کا وہ حیس محل تعمیر کیا ہے جس کی زیبائی و رعنائی لافانی اور ابدی ہے۔

حضرت جعفر بن محمد بن علی بن ابی طالب رضی اللہ عنہما
آپ کی کنیت ابو عبد اللہ ابو اسماعیل تھی۔ لقب صادق تھا، آپ دیارِ رسول صلی اللہ علیہ وسلم میں ۱۳ ربیع الاول شہ ہجری بروز پیر پیدا ہوئے۔ آپ خاندان نبوت کی جلیل القدر رہتی تھی اور علما سادات میں آپ کا رتبہ بہت بلند تھا۔ آپ کی والدہ ماجدہ حضرت ام فروہ حضرت عبدالرحمن بن صدیق کبر رضی اللہ عنہما کی پوتی تھیں۔

آپ سے بہت سی کرامات کا ظہور ہوا۔ آپ کو خلیفہ منصور نے بڑے ارادے سے دربار میں طلب کیا۔ جب آپ دربار میں تشریف لائے تو آپ کے لب مبارک ہل رہے تھے۔ آپ کچھ پڑھ رہے تھے، اسی وقت منصور کے محل میں ایک مہیت ناک زلزلہ آیا، منصور سر و پا بہ ہنہ



آپ کے استقبال کے لیے دوڑا، آپ کو نہایت تعظیم و تکریم کے ساتھ تخت پر بٹھایا اور خود خادم کی حیثیت سے تخت کے نیچے بیٹھ گیا اور عرض کی کہ مجھے کسی خدمت کا موقع دیجیے، آپ نے فرمایا کہ مجھے دوبارہ دربار میں نہ بلایا جائے۔ آپ کے تشریف لے جانے کے بعد خلیفہ منصور بہوش ہو گیا، جب ہوش آیا تو بے ہوشی کی وجہ دریافت کی گئی۔ اُس نے بتایا کہ جب حضرت امام دربار میں تشریف لائے تو ایک اژدہا دیکھا جس کی زبان کا ایک سر تو محل کے فرش پر تھا دوسرا محل کی چھت پر اور زبان حال سے کہہ رہا تھا کہ اگر امام کو ذرہ بھر بھی تکلیف پہنچی تو تمہارے محل کو نیست و نابود کر دوں گا۔ یہی واقعہ میری پریشانی اور خوف کا باعث ہوا۔

شواہد النبوت میں تحریر ہے کہ ایک شخص نے روایت کی ہے کہ کسی نے آپ سے سیدنا حضرت ابراہیم خلیل اللہ علیہ الصلوٰۃ والسلام کے قرآنی معجزہ کا ذکر کیا، حضرت خلیل اللہ نے حکم خداوندی پر چار پرندوں کو پکڑا اور ان کے گوشت کا قیمہ بنا کر انہیں باہم ملا دیا۔ پھر ان کو بلایا، وہ زندہ ہو کر حاضر ہو گئے۔ حضرت امام باقر رضی اللہ عنہ نے کہا، کیا تم ایسے واقعہ کا مشاہدہ کرنا چاہتے ہو، عرض کی، اگر آپ مناسب خیال فرمائیں۔ چنانچہ آپ نے آواز دی۔ مور، کوا، باز اور کبوتر حاضر ہو گئے، آپ نے حضرت خلیل اللہ کے واقعہ کے مطابق چاروں کو ذبح کر کے ان کا گوشت آپس میں خلط ملط کر دیا۔ پھر آپ نے مور کا سر پکڑا اور مور کو بلایا، وہ زندہ ہو گیا، اسی طرح چاروں پرندے ایک ایک کر کے زندہ ہو گئے۔

اللہ تعالیٰ نے اپنے فضل و کرم سے اپنے پاک بندوں کو امورِ کمونینہ میں تصرف عطا فرمایا ہے ان کا ہر ارادہ اللہ تعالیٰ کی رضا کا دامن تھامے ہوتا ہے۔ ان کے حکم سے کسی ذی روح کو سرتابی کی مجال نہیں۔ یہ کرامات تو ان کے علو درجات اور قبولیتِ دعا کی مظہر ہیں۔ جن مقربین بارگاہ نے اپنا ہر سانس تابعِ فرمانِ الہی کر دیا ہو، ان سے ایسے مافوق لفظت ہو کر کا صدور بہت معمولی بات ہے۔



بقول مولانا رومؒ

گفتہ اُوگفتہ اللہ بُوَد گرچہ از حلقومِ عمر اللہ بُوَد

یہ پاکیزہ ہستی بھی ہزاروں مقبولانِ بارگاہ کے ساتھ جنت البقیع کی فضا کو مہکا رہی ہے اور آپ کے والد ماجد حضرت امام باقر رضی اللہ عنہ، بھی اسی خطہ پاک میں مدفون ہیں۔

حضرت امام حسن رضی اللہ عنہ
اسی اعلیٰ میں جہاں امام زین العابدین رضی اللہ عنہ موجود
خواب ہیں، نواسہ رسول صلی اللہ علیہ وسلم، حضرت علیؓ کی طرف
کے لختِ جگر، امام عالی مقام حضرت حسین رضی اللہ عنہ کے بھائی، حضرت امام حسن رضی اللہ عنہ، بھی آرام فرما
ہیں۔ یہ وہ مقدس و مطہر ہستی ہے جسے سرور کائنات صلی اللہ علیہ وسلم نے گود میں کھلایا۔ جس کو آنحضرت
صلی اللہ علیہ وسلم کے لبِ اقدس نے چوما، جو پروردہ بنتِ رسولؐ سیدہ بتول رضی اللہ عنہا تھے۔ اُس
خانوادہ نبوت کے گوہرِ نایاب تھے جن کی سخاوت بے مثل، شجاعت بے عدیل، صداقت
بے نظیر اور نجابت لاثانی تھی۔ جو کریم ابن کریم تھے، غیرت و شجاعت کے گوارے میں پرورش
پائی، ایسا سخی جس نے اپنے قاتل سے بدلہ لینا پسند نہ کیا۔ جس نے اپنے قاتل کو نہ صرف معاف
کیا بلکہ اُس کے لیے دُعائے خیر فرمائی۔ جس کی امامت مسلم، جس کا ہر لفظ دین کی تبلیغ، جس کا کردار
اسلام کی نشانی، جس کا ہر فعل دین کا منظر، جس کا ہر قول صداقت کا آئینہ، جس کا پسیرِ مقدس عالیٰ نبی
کا علم بڑا تھا۔

جناب رسالت مآب صلی اللہ علیہ وسلم کو امام حسن اور امام حسین رضی اللہ عنہما سے بے پناہ
محبت تھی۔ اس کا ذکر متعدد احادیث صحیحہ اور کتب سیر میں ملتا ہے۔ محبت کا یہ عالم تھا کہ دونوں
بھائی فرطِ محبت حضور صلی اللہ علیہ وسلم کے کندھوں پر سوار ہو جاتے، حضور صلی اللہ علیہ وسلم اپنے سجدے
کو طویل کر دیتے۔ سرکارِ دو عالم صلی اللہ علیہ وسلم، ان کی ہر فرمائش پوری کرتے۔ ان کو انتہائی شفقت سے



دیکھتے — معتبر روایت میں آیا ہے کہ حضور اکرم صلی اللہ علیہ وسلم، امام حسن رضی اللہ عنہ کے بارے میں ارشاد فرمایا کرتے کہ اس کے ذریعے اللہ تعالیٰ امت کے دو گروہوں میں صلح کرانے کا۔ سرکارِ دو عالم صلی اللہ علیہ وسلم کی یہ پیشین گوئی اس وقت پوری ہوئی جب حسن رضی اللہ عنہ نے امیر معاویہ رضی اللہ عنہ کے حق میں خلافت سے دست بردار ہو کر امت کے دو بڑے گروہوں کو جنگ و جدال اور خواریزی سے بچایا۔

امام حسن رضی اللہ عنہ انتہائی مختصر تھے، کسی نے آپ سے کہا کہ اسراف میں خیر نہیں! آپ نے اس کے سوال کا جواب کس بلنخ انداز میں دیا، اسی کے الفاظ کو اس ترتیب سے بدلا کہ امام کا کردار آئینہ ہو گیا۔ آپ نے فرمایا، خیر میں کوئی اسراف نہیں — یہ ایسی مقدس ہستیاں ہیں جن کے بارے میں کہا جاتا ہے کہ وہ نورِ ایمانی سے دیکھتے ہیں، ان کے قلوب مجلی و مصفا ہوتے ہیں۔ ان کی نگاہوں کے نور سے دل کے ظلمت کسے روشن ہو جاتے ہیں۔

اے امام تجھ پر لاکھوں سلام — اے نواسہ رسول صلی اللہ علیہ وسلم، تیرا کردار سب کے لیے باعثِ تقلید ہے، اے خانوادہ نبوت کے گوہر تابندہ، اللہ تعالیٰ تیری قبر پر شبِ روز اپنی رحمتیں نازل کرے۔

حضرت سیدہ فاطمہ الزہراء رضی اللہ عنہا
سیدہ فاطمہ الزہراء بنت رسول اللہ صلی اللہ علیہ وسلم
کا وجود سراپا شرم و حیا، پاکیزگی و عفت کا
پیکر تھا۔ یہ وہ وجودِ مطہر و مقدس تھا جس سے فرشتے حیا کرتے تھے۔ اس خاتونِ جنت، عصمت
ناب، باحیا، پاک ان بی بی نے سفرِ آخرت کے وقت وصیت فرمائی تھی کہ مجھے مردوں کے سامنے
نہ لے جایا جائے، مجھے اپنے جسم کے اظہار سے حیا آتی ہے۔ سرکارِ دو عالم صلی اللہ علیہ وسلم
کے وصال کے بعد تمام عمر بتسم نہ فرمایا۔ حقیقت آئینہ ہو گئی کہ راہِ عدم سے جب محبوبِ خدا، سرورِ



کوئین، خاتم النبیین صلی اللہ علیہ وسلم بھی گزرے ہیں تو یہ منزل ہر ذی روح کا مقسوم ہے۔ اس خرابے، اس جسم کی منہدم ہونے والی عمارت، اس تِنِ خاکی میں مسرت و شادمانی کیسے راہ پاسکتی ہے۔ ہر لحظہ آخرت کا فکر دامن گیر رہا۔ بقیہ عمر مبارک میں صرف ایک بار تبسم فرمایا جب آپ کو کھجور کی ٹہنیوں کا گوارہ دکھایا گیا۔ یہ پردہ پوشی اور حیا کا تبسم تھا: اے مولائے کائنات تو نے میرے جسم کے لیے پردے کا انتظام بہم پہنچا دیا۔ اب میں عدم کے راستے پر پردے سے گزروں گی۔

اس پیکر عصمت و حیا نے زمین کے جس ٹکڑے میں آرام فرمایا، وہ ٹکڑے جنت الفردوس ہے۔ حیا و عفت کی مہک سے ارد گرد کی زمیں گل بداماں ہے۔ جسم کو مہک تو پاکیزگی اور تقویٰ سے حاصل ہوتی ہے۔ نبوت کے گھرنے کی یہ باحیاء بی بی تو تقویٰ اور زہد کی بے نظیر مثال تھی۔

اسی جنت البقیع میں فقیہ امت حضرت امام مالک رحمۃ اللہ علیہ
حضرت امام مالک

رحمۃ اللہ علیہ کی آرام گاہ ہے۔ آپ کو مدینۃ الرسول صلی اللہ علیہ وسلم کا انتہائی ادب و احترام تھا، ذرے ذرے کو عقیدت کی نظر سے دیکھتے، قدم قدم پر اس خیال سے کانپ کانپ اٹھتے کہ مبادا میرا پاؤں رسالت مآب صلی اللہ علیہ وسلم کے مقدس نقشِ کف پا پر آجائے، اس احتیاط کی وجہ سے ہمیشہ گلیوں کے کنارے کنارے اور دیواروں کے ساتھ ساتھ چلتے، آہستہ آہستہ قدم اٹھاتے کہ ان گلیوں، ان کوچوں میں محبوبِ خدا کا گزر ہو چکا ہے۔

چالیس برس مدینہ منورہ میں بسر کیے، تبلیغِ دین اور درس و تدریس میں زندگی بسر کی، روایت ہے کہ آپ نے مدینۃ الرسول صلی اللہ علیہ وسلم کے قیام کے دوران صرف ایک بار حج کیا۔ استفسار پر آپ کا جواب عشقِ رسول صلی اللہ علیہ وسلم کا منظر تھا۔ فرمایا، ایک حج فرض تھا۔ وہ بحمد اللہ ادا ہو گیا، اب میں نہیں چاہتا کہ رسولِ خدا صلی اللہ علیہ وسلم کے مقدس شہر سے باہر نکلوں اور اس حالت میں مجھے موت آجائے۔ میں تو اس دیارِ سعادت آثار میں مدفون ہونے کا آرزو مند ہوں، اگر سرکار



صلی اللہ علیہ وسلم کے قدموں میں دم نکل جائے تو یہ حیاتِ جاودانی کا پیغام، نجات کا مژدہ اور سرخروئی کی سند ہوگی، یہ سعادت تمام عبادت و ریاضت سے افضل ہے۔

حوائجِ ضروریہ کے لیے حدودِ مدینہ منورہ سے باہر تشریف لے جاتے، آہستہ آہستہ قدم اٹھاتے، واپسی پر بھاگتے ہوئے مدینہ منورہ کی حدود میں داخل ہوتے، فرمایا کہ جاتے ہوئے آہستہ آہستہ قدم اس لیے اٹھاتا ہوں کہ اگر موت آجائے تو مدینہ کی حدود میں اسے بتیک کہوں۔ بھاگ کر اس لیے آتا ہوں کہ پیغامِ اجل شہرِ رحمت و برکت میں سنوں، ایک لمحہ کے لیے بھی حضور اکرم صلی اللہ علیہ وسلم سے دُوری گوارا نہ تھی۔ آنکھوں کا نور، دل کا سرور، زندگی کا سکون صرف روضہ اقدس کو دیکھنے اور قربِ رسالت مآب صلی اللہ علیہ وسلم میں تھا۔

ادب کا یہ عالم تھا کہ کتاب کے اوراق آہستہ اُٹتے کہ کہیں ورق اُٹنے کی آواز سرکار صلی اللہ علیہ وسلم تک نہ پہنچ جائے اور میں بے ادبی کا مرتکب ہو جاؤں۔ اسی پر قیاس کیجئے کہ گفتگو کا کیا انداز ہوگا۔ ایسی برگزیدہ شخصیتیں تو دربارِ نبوی میں اونچی سانس لینا سوزِ ادب سمجھتی ہیں۔ یہی ادب یہی احترام، ان کے بلند مراتب اور روحانی درجات کا وسیلہ ہے، خداوندِ کریم ہر مومن کو سرکارِ دو عالم صلی اللہ علیہ وسلم کے دربار کی حاضری نصیب فرمائے اور ادب کی کیفیات عطا فرمائے ع

خدا رحمت کند این عاشقانِ پاک طینت را

شیخ القرا حضرت امام نافع رحمۃ اللہ علیہ قرار ت سبہ
شیخ القرا حضرت امام نافع رحمۃ اللہ علیہ قرار ت سبہ

کے نور سے منور، دل کثرتِ تلاوت سے مجلے، روح کلامِ پاک کے فیضان سے تابندہ اور دماغ فرقانِ حمید کے الفاظ سے روشن تھا۔ شبہ میں مدینہ منورہ میں پیدا ہوئے۔ درسِ قرآن مجید زندگی کا شمار رہا، تلاوت کرتے تو منہ سے مشک کی خوشبو اس طرح آتی کہ ساری محفل مہک مہک اُٹتی۔



کسی نے آپ سے سوال کیا کہ آپ خوشبو استعمال فرماتے ہیں، فرمایا نہیں۔ ایک بار خواب میں سرکارِ دو عالم صلی اللہ علیہ وسلم کی زیارت سے مشرف ہوا، محبوبِ دو عالم صلی اللہ علیہ وسلم نے میرے منہ کے نزدیک ہو کر تلاوتِ کلامِ پاک کی۔ اسی روز سے یہ کیفیت ہے کہ جب کلامِ پاک کی تلاوت کرتا ہوں تو میرے منہ سے مشک کی خوشبو آتی ہے۔

تلاوتِ کلامِ پاک تو ویسے ہی تزکیۂ نفس کا موجبِ تلاوت سے ایمان میں زیادتی ہوتی ہے۔ قلوبِ مجتہے اور مطہر ہو جاتے ہیں، اس شخص کی تلاوت کا کیا عالم ہو گا جو فنِ قرأت میں امام اور جس کو سرکارِ دو عالم صلی اللہ علیہ وسلم نے ایسے کرم سے نوازا ہو۔

آپ تابعی تھے حضرت عبداللہ ابن عمر رضی اللہ عنہما کے آزاد کردہ غلام تھے مگر کلامِ پاک کے نور و برکت نے ان کی شخصیت کو سب کے نزدیک لائقِ صدا احترام بنا دیا تھا۔ ہر شخص کو خواہش ہوتی کہ شیخِ اہلِ قرأت کریں اور ان کی آواز کے سوز سے ایمان افروزی میسر آجائے جب آپ تلاوت فرماتے تو ہر شخص پر ایسی محویت طاری ہوتی کہ گرد و پیش کی خبر نہ رہتی، اہلِ منہ انکی تلاوت پر گوشِ بر آواز رہتے۔

امام مالک رحمۃ اللہ علیہ کے ساتھ یہ مبارک ہستی بھی اسی احاطے میں موجود ہے۔

حضرت عثمان بن مظعون رضی اللہ عنہ
وہ پہلی برگزیدہ ہستی جو جنت البقیع میں دفن ہوئی، اس
مبارک قبرستان میں بہت سے درخت تھے۔ ان درختوں

کو صاف کیا گیا اور عثمان بن مظعون رضی اللہ عنہ کو دفن کیا گیا۔ یہ ایسا مبارک وجود تھا جس کی پیشانی کو رحمتہ اللغلیہ صلی اللہ علیہ وسلم نے چوما۔ یہی وہ جسدِ اطہر تھا جس کے سر نے سید البشر صلی اللہ علیہ وسلم نے اپنے دستِ مبارک سے نشانی کے طور پر پتھر نصب فرمایا۔ یہ ان سعادت نصیب اور خوش بخت مقربینِ بارگاہ میں سے تھے جن پر رسولِ خدا صلی اللہ علیہ وسلم نے محبت و شفقتِ رضا



و خوشنودی کی مہر ثبت کر دی۔ حضور صلی اللہ علیہ وسلم کا ان کے جسم کو بوسہ دینا جنت الفردوس کی نوید و بشارت تھی۔ جس خوش نصیب سے سید الکونین راضی ہوئے اس کو عدم کی کسی منزل پر کوئی تکلیف نہیں پہنچ سکتی۔ حضور اکرم صلی اللہ علیہ وسلم نے فرمایا کہ عثمان بن مظعون کو جنت البقیع میں دفن کرو، یہ مقدمہ لہجیش ہوں گے۔ محبت و شفقت سے ارشاد فرمایا کہ ہمارے لیے عثمان بن مظعون کیا ہی عمدہ مقدمہ لہجیش ہے۔ رسول اللہ صلی اللہ علیہ وسلم کے رحمت و کرم کے یہ الفاظ اس خوش قسمت صحابی کی قسمت تھے۔

اے عثمان بن مظعون! رضی اللہ عنہ، تو کتنا خوش قسمت انسان ہے جس نے زندگی اور آخرت کی منزل میں رسول اللہ صلی اللہ علیہ وسلم کی رضا کے مہکتے ہوئے پھولوں سے اپنا دامن بھر لیا۔ یہ تیرے لیے بہترین زادِ راہ ہے۔

ان کی قبر مبارک عثمان بن مظعون کی قبر مبارک کے

حضرت عبدالرحمن بن عوف رضی اللہ عنہ

پاس ہے۔ ام المؤمنین حضرت عائشہ رضی اللہ عنہا

نے عبدالرحمن بن عوف رضی اللہ عنہ کے پاس ایک آدمی کو بھیجا کہ اگر وہ پسند فرمائیں تو انہیں ان کے بھائی ابو بکر و عمر رضی اللہ عنہما کے پہلو میں دفن کر دیا جائے۔ انہوں نے جواب دیا کہ عثمان بن مظعون رضی اللہ عنہ سے میرا عہد تھا کہ ہم ایک دوسرے کے پہلو میں دفن ہوں گے۔

یہ وہ برگزیدہ ہستی ہے جس کا جنازہ حضرت عائشہ رضی اللہ عنہا نے پڑھا اور ساتھ ہی فرمایا کہ ان کا جنازہ میرے گھر کے سارے سے گزارا جائے۔

آپ کو وصیت کے مطابق عثمان بن مظعون کی قبر کے پاس دفن کر دیا گیا۔

ان کی قبر مبارک بھی حضرت عثمان بن مظعون رضی اللہ عنہ

حضرت سعد بن ابی وقاص رضی اللہ عنہ

کے پاس ہے۔ انہوں نے اپنی جگہ میخیں گاڑ کر خود متعین



کی تھی۔

یہ وہ جلیل القدر صحابی ہیں جنہوں نے جہاد میں سب سے پہلا تیر چلایا۔ یہ وہ خوش قسمت شخصیت ہے جس کے بارے میں نبی اکرم صلی اللہ علیہ وسلم نے فرمایا، فِدَاكَ اَبِي وَ اُمِّي جَنَاحِ اَحَدٍ مِّنْ سَرَكَارِ دُوْعَالَمِ صَلَّى اللّٰهُ عَلَيْهِ وَسَلَّمَ تِيْرٌ كَالنَّكَالِ كَالنَّكَالِ كَرَّ سَعْدُ بْنُ اَبِي وَقَاصٍ رَضِيَ اللّٰهُ عَنْهُ كُوْدِيْتِ جَالِيْتِ اُوْر زَبَانِ مُّبَارَكٍ سَا ارْتَا دَفَرَاتِي تَحِي: اِرْمِ يَا سَعْدُ فِدَاكَ اَبِي وَ اُمِّي

یہ سعادت، یہ شرف، یہ فضیلت اسی مقدس صحابی کی قسمت تھی، وہ تیر جو رسول اللہ صلی اللہ علیہ وسلم کے دست مبارک سے چھو کر سعد کو پہنچے ہوں گے۔ ان تیروں کا کون مقابلہ کر سکتا، کفار کے لیے ہر تیر پیغامِ اجلِ عدوئے دین کے لیے نوشتہٴ قضا، دشمنانِ اسلام کے لیے ہلاکت کا نشان ہوگا۔ صرف یہی نہیں کہ جناب رسالت مآب صلی اللہ علیہ وسلم تیر دیتے جاتے تھے بلکہ ان میں اذن بھی شامل تھا؛ تیر چلاؤ سعد! تیر چلاؤ — وہ تیر جو رسول اللہ کے فرمان پر کمان سے نکلا ہوگا، اگر پہاڑ پر گرتا تو اس کا سینہ بھی پھلنی کر دیتا۔ اس تیر اندازی میں اس خوش بخت صحابی کا مشاق ہاتھ اور بے پناہ جذبہ جہاد ہی شامل نہ تھا رضائے رسول مقبول صلی اللہ علیہ وسلم بھی شامل تھی۔

اے سعد بن ابی وقاص رضی اللہ عنہ، تو کتنا خوش قسمت صحابی ہے کہ تو نے محبوبِ خدا صلی اللہ علیہ وسلم کے ساتھ، اللہ کے راستے میں جہاد کیا، تیرے نصیبِ زبانِ وحیِ ترجمان سے نکلے ہوئے ایسے الفاظ تھے جو تیری متاعِ اخروی، سرمایہٴ آخرت اور راہِ عدم کا بہترین زادِ راہ ہے۔ اس دُشوار گزار گھاٹی کی تجھے کوئی پروا نہیں۔ اس شفقت، اس کرم نے تیرے لیے آخرت کی تمام منازل آسان کر دیں، اب تو عدم کے راستے سے کمالِ اطمینان کے ساتھ گزرے گا۔ اور آخرت میں بھی تجھے دامنِ سعادتِ دو عالم صلی اللہ علیہ وسلم میں پناہ ملے گی۔

حضرت ابنِ حذافہ السہمی رضی اللہ عنہ، آپ مہاجرینِ اولین اور صحابہٴ اہمب تین سے



ہیں۔ سرکارِ دو عالم صلی اللہ علیہ وسلم سے پہلے حضرت حفصہ بنت عمر ابن الخطاب رضی اللہ عنہا کے شوہر تھے۔ غزوہ اُحد میں ایک زخم لگا، جس کی وجہ سے ماہِ شوال ۳ھ ہج میں مدینہ منورہ میں داخل ہوئے۔ اس تاریخی معرکے میں جن صحابہ کرام رضی اللہ عنہم کو جہاد کا شرف نصیب ہوا، ان مجاہدینِ اسلام میں آپ بھی شامل تھے۔ یہ وہ غزوہ تھا، جس میں سرکارِ دو عالم صلی اللہ علیہ وسلم نے زرہ زیب تن فرمائی اور شرکت کی۔ یہ سعادت ہی حضرت ابن خلدون السہمی رضی اللہ عنہ کے لیے کافی ہے کہ آپ نے حضور صلی اللہ علیہ وسلم کے ساتھ جہاد میں شرکت کی۔ یہ شرف درجات کی بلندی اور آخرت کی خسروئی کے لیے کافی ہے۔

آپ بھی حضرت عثمان بن مظعون رضی اللہ عنہ کے پہلو میں مدفون ہیں۔ اس قطعہ مبارک میں مدفون صحابہ کرام کو زائرینِ انتہائی عقیدت و احترام سے سلام پیش کرتے ہیں اور ان یا کانِ بارگاہ کی قبور مبارکہ کی زیارت سے قلب و نظر کو منور کرتے ہیں۔

حضرت فاطمہ بنت اسد رضی اللہ عنہا
اُمِّ امیر المؤمنین حضرت علی کرم اللہ وجہہ الکریم، فاطمہ بنت اسد رضی اللہ عنہا کی قبر مبارک بھی جنت البقیع

میں حضرت عثمان بن مظعون رضی اللہ عنہ کے قریب ہے۔ محمد بن اسمٰعیل بن علی بن ابی طالب رضی اللہ عنہ کی روایت کے مطابق آپ کو بھی سیدنا حضرت ابراہیم اور حضرت عثمان بن مظعون رضی اللہ عنہما کے قریب دفن کیا گیا مگر زوار اس قبر مبارک کو بقیع کے احاطے سے باہر حضرت عثمان رضی اللہ عنہ کے پائنتی بتاتے ہیں۔ واللہ اعلم بالصواب۔

خواتین میں یہ وہ مقدس ہستی ہے جن سے محبوبِ خدا صلی اللہ علیہ وسلم انتہائی مانوس تھے۔ آپ کے انتقال پر سرکارِ دو عالم صلی اللہ علیہ وسلم نے فرمایا کہ اٹھو اپنی ماں کی طرف چلیں۔ احترام کے یہ الفاظ سید کوئین صلی اللہ علیہ وسلم کے لبِ اقدس سے ادا ہوئے، یہ محبت آمیز الفاظ



سُن کر فرشتوں نے عقیدت و احترام سے نظریں جھکالی ہوں گی۔ اِن الفاظ کو سُن کر صحابہ کرام رضی اللہ عنہم کے دلوں میں عقیدت و احترام کا جذبہ اور بھی سنزوں ہو گیا ہوگا۔

محبوبِ رب العالمین صلی اللہ علیہ وسلم نے حضرت فاطمہ بنتِ اسد رضی اللہ عنہا کے جنازے کو کندھا دیا۔ دوشِ مبارک پر کبھی جنازے کا پہلا پایہ اٹھاتے کبھی سچھلا۔ اس طرح دوشِ رحمت پر یہ جنازہ جنت البقیع لایا گیا۔ جب سرکارِ دو عالم صلی اللہ علیہ وسلم جنازہ اٹھانے ہوں گے فرشتے حلقہ بنا کر جنازے کے ساتھ ساتھ چلتے ہوں گے۔

حضورِ اکرم صلی اللہ علیہ وسلم نے اپنا پیراہنِ مبارک اپنے جسمِ اطہر و معنبر سے اتارا اور فرمایا کہ اسے بھی کفن میں شامل کر دو۔ یہ کرم کی انتہا اور خوشِ سنجی کی معراج ہے۔ یہ پیراہنِ مبارک جنت کا خلعت تھا۔ اس سے بہتر خلعت جنت الفردوس کے کسی مکین کو میسر نہ ہوگا، جس میں خلیہ بریں کی مہک اور تمام رعنائیاں بسی ہوئی تھیں کیونکہ یہ پیراہنِ مبارک نورِ مجسم کے جسمِ اطہر و مطہر سے مس ہوا تھا۔ یہ کائنات کا سب سے بڑا شرف تھا جو اُمِّ امیر المؤمنین حضرت فاطمہ بنتِ اسد رضی اللہ عنہا کا مقدر ہوا۔

بارانِ رحمت کا نزول مسلسل ہو رہا ہے۔ اس جسمِ مقدس کو لحد میں اتارنے سے پہلے رحمتِ عالم صلی اللہ علیہ وسلم اس لحد میں خود لیٹے اور ارشاد فرمایا کہ میں اس لیے اس لحد میں لیٹا ہوں کہ فاطمہ بنتِ اسد رضی اللہ عنہا کا جسمِ عذابِ قبر سے محفوظ رہے۔ جسمِ اطہر کے لگتے ہی قبر کی ساری مٹی عنبر بن گئی ہوگی اور جنت الفردوس کی خوشبو سے ساری قبر مہک اُٹھی ہوگی۔ اس میں جنت الفردوس کے دروازے کھل گئے ہونگے۔ یہ قبرِ مبارک اللہ تعالیٰ کی بے پایاں رحمتوں کا مرکز، سعادتوں کا خزانہ اور برکتوں کا دہینہ بن گئی ہوگی۔

اس خوش نصیب خاتونِ مکرم و محترم پر تا ابد رحمتوں اور برکتوں کی بارش رہے گی۔

سرکارِ دو عالم صلی اللہ علیہ وسلم کے اس کرمِ خاص سے بقیع کا قبرستان لازوال برکتوں سے مالا مال ہو گیا۔



سیدنا ابراہیمؑ، سرکارِ دو جہان صلی اللہ علیہ وسلم کے
نورِ چشم۔ محبوبِ رب العالمین صلی اللہ علیہ وسلم کے
لختِ جگر تھے۔ حضور صلی اللہ علیہ وسلم نے آپ کے انتقال پر فرمایا: میرے بیٹے کو جنت البقیع
میں عثمان بن مظعون کے احاطے میں دفن کرو۔ خوش خبری سنائی کہ میرے بیٹے ابراہیمؑ کے لیے جنت
میں ایک اتنا ہوگی جو شیرِ خواری کے ایام پورے کرے گی۔ رحمتِ کون و مکاں نے اپنے
دستِ مبارک سے سیدنا ابراہیمؑ کی قبر پر مٹی ڈالی اور پانی چھڑکا۔ یہ پانی ابرِ رحمت تھا۔ یہ
ابرِ رحمت بقیع میں تاحشر دفن ہونے والوں کی ارواح کو سیراب کرتا رہے گا۔ اس سے پہلے یہ صحابِ کرم
کسی قبر پر نہ برساتا تھا۔ آنحضرت صلی اللہ علیہ وسلم نے جگر گوشے کی قبر پر سے ریزے بھی چُنے۔

اے سیدنا ابراہیمؑ! تو نے بقیع میں دفن ہونے والوں کے لیے سعادت و برکت کے
دروازے کھول دیے۔ جنت البقیع میں دفن ہونے والوں کو امن و سلامتی کا پروانہ عطا فرما دیا۔

حضرت سیدہ رقیہ بنت رسول اللہ صلی اللہ علیہ وسلم
زوجہ امیر المؤمنین عثمان بن عفان رضی اللہ عنہ، بنتِ
رسول اللہ صلی اللہ علیہ وسلم، سیدہ رقیہ رضی اللہ عنہا نے
دارِ جنت کی طرف سفر کیا تو سرکارِ دو عالم صلی اللہ علیہ وسلم نے فرمایا کہ ان کو مقدمتہً لحدیث عثمان بن مظعون رضی اللہ عنہ
کے قریب دفن کیا جائے۔ ان کے وصال پر عورتوں کی ایک جماعت گریہ و زاری کرنے لگی۔ حضرت عمر
رضی اللہ عنہ نے انہیں منع فرمایا۔ رحمتِ کونین صلی اللہ علیہ وسلم نے فرمایا کہ رونا تو منع نہیں ہے۔ البتہ
ہاتھ اور زبان کی حرکت شیطان کی طرف سے ہے۔ اس اجازت نامے نے تمام امت کے لیے
آسانی فرمادی ورنہ ضبطِ گریہ سے پس ماندگان کے جگر پھٹ جاتے۔ رقتِ قلب تو اللہ تعالیٰ کی حمدوں
میں سے ایک بہت بڑی رحمت ہے۔ رقیق القلب لوگ ہی بارگاہِ رسالت سے فیض یاب
ہوتے ہیں۔ اس رقت اور سوز کی وجہ سے انہیں قربِ رسالتِ مآب صلی اللہ علیہ وسلم کی دولت عطا ہوتی



ہے۔ مگر یہ صرف میت پر ہی نہیں ہوتا۔ ندامت گناہ پر اشک بہانا، عذابِ قبر کے خوف سے رونا، جہنم کے ڈر سے رونا، حشر کی سختیوں کے احساس سے رونا۔۔۔ یہ اشک ریزی قلب و روح کی تطہیر کرتی ہے جس سے گناہوں کی فردِ سیاہ دُھل جاتی ہے۔ جس پر سرورِ کائنات صلی اللہ علیہ وسلم کو پیارا آتا ہے۔ جس کی برکت سے اللہ تعالیٰ بندے کے گناہ معاف فرمادیتا ہے، اپنی رحمتیں نازل فرماتا ہے اور سکون و اطمینان عطا کرتا ہے۔

اے ابرکرم! اے رحمتِ عالم! اے رسولِ اکرم صلی اللہ علیہ وسلم، آپ نے اپنی امت کے لیے آسانیوں اور سنجشوں کے دروازے کھول دے۔ آپ کا ہر لفظ امت کے لیے موجبِ نجات ہے۔

امیر المؤمنین حضرت سیدنا عثمان بن عفان رضی اللہ عنہ
خلفائے راشدین میں تیسرے خلیفہ، ذوالنورین،
حیا و شرم کے پیکر، سخاوت و عطا میں بے مثال،

جامعِ امت آن حضرت عثمان بن عفان رضی اللہ عنہ تھے۔ تدوین و جمعِ قرآن ہی ایسا کارنامہ ہے جس کے اجر و ثواب سے ان کی قبر مبارک منور و تابندہ رہے گی۔ اس کے علاوہ دامنِ عثمان رضی اللہ عنہ فضیلتوں اور عظمتوں کے گہرائے تابناک سے بھرا ہوا ہے۔ غزوہ تبوک کے سلسلے میں آپ کی مالی امداد نے سرکارِ دو عالم صلی اللہ علیہ وسلم کی خوشنودی حاصل کی۔ دین کی ترویج میں، اسلام کی سر بلندی کے لیے انکی سخاوت اور ایثار کے درخشندہ نشانات لوحِ زمانہ پر مرتسم ہیں۔

جب سرکارِ دو عالم صلی اللہ علیہ وسلم مدینہ منورہ تشریف لائے تو پانی کی انتہائی قلت تھی۔ حضور صلی اللہ علیہ وسلم نے کنواں خریدنے والے کو جنت کی خوش خبری سنائی۔ اسی مقدس و بزرگ ہستی نے ایک یہودی سے کنواں خرید کر مسلمانوں کے لیے وقف کر دیا۔ عشرہ مبشرہ میں سے تھے۔ یہ وہ مقبول بارگاہِ رسالت شخصیت تھی جس کے عقد میں سرکارِ دو عالم صلی اللہ علیہ وسلم کی دو صاحبزادیاں آئیں اور آپ ذوالنورین کے لقب سے ملقب ہوئے۔ انہی کے بارے میں سرکارِ دو عالم



صلی اللہ علیہ وسلم کا ارشادِ گرامی ہے کہ اگر میری اور لڑکیاں بھی ہوتیں تو باری باری عثمان کے نکاح میں دے دیتا۔

آپ نے مدینۃ الرسولؐ میں خوزری سے اجتناب کیا اور شہادت کا رتبہ پایا۔ انکا وجود مقدس حضور صلی اللہ علیہ وسلم کی خوش نودی اور رضا کا منظر تھا۔ مختلف مقامات پر آپ سے سرکارِ دو عالم صلی اللہ علیہ وسلم نے خوش نودی کا اظہار فرمایا۔ تمام مصائبِ آلام کو صبر اور حوصلے سے برداشت کیا۔ قرآن پاک کی تلاوت کرتے ہوئے سرکارِ دو عالم صلی اللہ علیہ وسلم کے حضور پہنچ گئے۔

آپ رسول کریم صلی اللہ علیہ وسلم کے چچا تھے۔ حضور اکرم صلی اللہ علیہ وسلم کے وصال کے بعد صحابہ کرام رضی اللہ عنہم آپ ہی سے دینی امور میں استفادہ کرتے تھے۔ اللہ تعالیٰ نے بے مثل ذہنی بصیرت عطا فرمائی تھی۔

حضرت عباس بن عبد المطلب رضی اللہ عنہ

مفسر اور محدث تھے۔ دین کی تبلیغ، اسلام کی سر بلندی میں زندگی صرف کی۔ حضور اکرم صلی اللہ علیہ وسلم کے عہد مقدس میں لوگ حضور صلی اللہ علیہ وسلم سے دعا کی درخواست کرتے تھے۔ سرکارِ دو عالم کے وصال کے بعد صحابہ کرام حضرت عباس رضی اللہ عنہ کی ذات مقدس کو دعا کے لیے وسیلہ بناتے تھے۔ کیونکہ مقربین بارگاہ کے واسطے سے دعائیں بارگاہ ایزدی میں جلد قبول ہوتی ہیں۔

کائنات کی خوش قسمت خواتین میں ان کا درجہ بہت بلند ہے۔
حضرت حلیمہ سعیدہ رضی اللہ عنہا
روزِ ازل سے یہ خاتون مکرم اپنے دامن میں رحمتوں کے پھول، سعادت کے خزانے اور برکات کے دہنے ہمراہ لائی تھی۔ غربت و افلاس، خستہ حالی و در ماندگی، پریشانی و عسرت کے عالم میں مکہ مکرمہ آئیں اور اپنے دامن میں کونین کی دولت، انبیاءِ لی آرزو، وجہ تخلیق کائنات کو لیے واپس لوٹیں۔ اس کی خوش قسمتی کا کن الفاظ میں ذکر کیجیے۔



جس کی آغوش میں نبوت کالور، کونین کی برکت اور خدا کا حبیب آگیا ہو۔ مکہ مکرمہ آتے ہوئے یہ بی بی قافلے کی گدراہ تھی، واپسی پر یہی خاتون تھی جس کے مقدر پر تارے رشک کرتے تھے۔
سحابِ کرم تمام جادے پر سایہ گستر تھا۔ شجرِ تعظیم کے لیے جھکتے تھے۔ اس وجودِ مطہر سے سارا راستہ مہک اٹھا۔ صحرا کی دُعا قبول ہوئی کہ اُس نے ابرِ رحمت کی زیارت کی — فشتے پرے باندھے بی بی حلیمہ سعدیہ کے ساتھ ساتھ چل رہے تھے۔ نور کے ہالے نے بی بی حلیمہ سعدیہ کو گھیرا ہوا تھا کیونکہ اس سفر میں محبوبِ کائنات صلی اللہ علیہ وسلم اس پاکِ امن بی بی کے ہمراہ تھے۔ اس عقبتِ مآب بی بی کی لاغر پتلی دُہلی اور کمزور اونٹنی جو مکہ مکرمہ آتے ہوئے اپنے ہی وجود کا بوجھ اٹھانے کے قابل نہ تھی۔ واپسی پر فخر و ناز کی ادائیں دکھاتی دوسری اونٹنیوں پر مسکراتی، اپنے بخت رسا پر مسرور، تیز رفتاری سے رحمتِ عالم کو لیے جا رہی تھی — قافلے والے اس حیرت انگیز انقلاب پر ششدر و حیران تھے۔ ساتھ والی عورتیں، جن کی گود میں مکہ مکرمہ کے نونہال مسکرا رہے تھے، حلیمہ سعدیہ کو دیکھ کر انگشت بدنداں تھیں۔ ان کی حیرت کی انتہا نہ تھی۔ اس مفلس و نادار بی بی کی قسمت پر رشک کرنے لگیں۔ غریبوں کے مولا، یتیموں کے آقا، خستہ دلوں کے چارہ ساز کی رحمت تو اس غریب و بیکس خاتون کا حصہ تھی۔

کسی نے بھی نہ پائی تھی وہ دولتِ بل گئی اس کو
جو تھی معنی ہی معنی اب صورتِ بل گئی اس کو (حنیظہ جالندھری)

جس وجودِ مقدس کی دُعا تھی کہ اے خالقِ کائنات اے مالکِ یومِ الدین مجھے مساکین کے زمرے سے قیامت کے دن اٹھانا — اس کی چشمِ التفات تو اس مفلس و بیکس حلیمہ سعدیہ رضی اللہ عنہا کا ہی مقدر بن سکتی تھی۔

یہ خاتونِ مکرمہ جس کی آغوش میں سرکارِ دو عالم صلی اللہ علیہ وسلم نے رضاعت کے دن گزارے



صحراؤں کو اپنے وجودِ مبارک سے زینت بخشی اور اس گھرانے کے ایک ایک فرد کو ساری کائنات کے لیے محترم بنا دیا اور حلیمہ سعدیہ رضی اللہ عنہا کے نام کو قیامت تک کے لیے خوشاں کر دیا۔ حضور صلی اللہ علیہ وسلم کی دعاؤں کا ثمرہ دامنِ حیا میں سمیٹے جنت البقیع میں آرام فرما ہے۔

سیدنا ابوہریرہ رضی اللہ عنہ صحابِ صفہ میں سے تھے۔
ذکر و فکر، عبادت و ریاضت اور ارشاداتِ پیغمبر صلی اللہ علیہ وسلم

کی تبلیغ مقصودِ حیات تھا۔ دنیوی لذات سے تمام عمر کنارہ کش رہے۔ عسرت و تنگدستی کی زندگی انتہائی رغبت اور پسندیدگی سے بسر کی۔ شب و روز سرکارِ دو عالم صلی اللہ علیہ وسلم کی خدمت میں رہے۔ درِ رسول صلی اللہ علیہ وسلم کی طرف کان لگائے رہتے تھے کہ فرمانِ رسول صلی اللہ علیہ وسلم کی تعمیل میں دیر نہ ہو جائے۔ ہر لمحہ دینی تعلیم کے حصول میں صرف کیا۔ براہِ راست سرچشمہ ہدایت سے اکتسابِ فیض کیا۔ کلامِ پاک کی نازل شدہ آیات سب سے پہلے انھی خوش بختوں کے کانوں تک پہنچتیں۔ یہ نفوسِ قدسیہ سب سے پہلے آیاتِ آہیہ کے مطالب و معارف سے بہرہ ور ہوتے۔ رسول اکرم صلی اللہ علیہ وسلم کے ہر فعل، ہر قول کو اس جلیل القدر صحابی نے لوحِ دل پر نقش کر لیا۔ احادیث کا کثیر حصہ ہمیں حضرت ابوہریرہ رضی اللہ عنہ سے ملتا ہے۔ اسوۂ رسول صلی اللہ علیہ وسلم کا منظر، عشقِ نبی صلی اللہ علیہ وسلم کا پیکر، دین کا عملی نمونہ حضرت ابوہریرہ رضی اللہ عنہ تھے۔ اس کی خوش قسمتی کا کون اندازہ لگا سکتا ہے جس کو ہر روز کئی بار محبوبِ خدا صلی اللہ علیہ وسلم کی زیارت نصیب ہوتی ہو۔ جسے خاتم النبیین صلی اللہ علیہ وسلم دین کی تعلیم دیتے ہوں۔ جس کا سینہ علوم و معارف کا گنجینہ بن گیا ہو۔ دنیا کی تمام دولت، چاند تاروں کی ضیا کا سارا سرمایہ اس فاقہ کش کے قدموں کی دھول پر نثار!!

ایک دفعہ مہجوں کی شدت سے نڈھال تھے۔ مقدس لب سوال اور کھوے سے نا آشنا تھے۔ قناعت و صبر کی دولت سے دامن بھرا ہوا تھا۔ مسلسل فاقوں سے جسم انتہائی کمزور ہو چکا تھا۔



سرکارِ دو عالم صلی اللہ علیہ وسلم کی خدمتِ اقدس میں دودھ کا بھرا ہوا پیالہ پیش کیا گیا۔ حضور صلی اللہ علیہ وسلم نے ابو ہریرہ رضی اللہ عنہ سے فرمایا کہ اصحابِ صفہ کو بلاؤ، سب صحابہ حاضر خدمت ہوئے۔ حضور صلی اللہ علیہ وسلم نے پیالہ دیتے ہوئے فرمایا کہ اصحابِ صفہ کو دے دو۔ خیال گزرا کہ یہ پیالہ تو میرے لیے بھی بظاہر ناکافی معلوم ہوتا ہے۔ حضور صلی اللہ علیہ وسلم کے ارشاد کی تعمیل میں سب صحابہ رضی اللہ عنہم نے سیر ہو کر اسی پیالے سے دودھ پیا۔ مگر دودھ کا ایک قطرہ بھی کم نہ ہوا تھا۔ ابو ہریرہ رضی اللہ عنہ کے پاس یہ پیالہ آیا، آپ نے پیا۔ حضور صلی اللہ علیہ وسلم نے فرمایا، اور پیو۔ ابو ہریرہ رضی اللہ عنہ نے اور پیا۔ جب سب صحابہ کرام رضی اللہ عنہم اس فیضِ خاص سے سیراب ہو چکے تو سرکارِ دو عالم صلی اللہ علیہ وسلم نے وہ دودھ نوش فرمایا۔ میرا ایمان ہے کہ اگر یہ پیالہ کائنات کے ہر ذی روح کو پلایا جاتا تو پھر بھی دودھ میں کچھ کمی واقع نہ ہوتی۔ چشمہٴ رحمت ختم نہیں ہو سکتا، منبعِ فیض کب بند ہوا ہے۔ کرم کا خزانہ کہاں خالی ہوا ہے۔

یہ مقدس ہستی بھی اسی برکتوں اور فضیلتوں کے قبرستان میں آسودہ خواب ہے۔





جب کبھی اٹھ گئی اطرافِ اُمینہ پہ نظر
سایہ لطف کو تاحد نظر دیکھا ہے

زیاراتِ اُمینہ منورہ



جن کو سرکارِ دو عالم سے رہی ہے نسبت
وہ فضیلت کے مقامات پرانے دیکھے

ہو نہیں سکتے کبھی محو دلِ حافظ سے
راہِ طیباً میں منظرِ جبرجہانے دیکھے



مدینہ منورہ میں تشریف آوری کے بعد سرکارِ دو عالم صلی اللہ علیہ وسلم نے **مسجدِ قبا** میں تین روز قیام فرمایا۔ محبوبِ دو عالم صلی اللہ علیہ وسلم نے صحابہ کرام رضی اللہ عنہم سے ارشاد فرمایا، ہمارے ناقہ کو پھرانے۔ علی المرتضیٰ کرم اللہ وجہہ الکریم ناقہ پر سوار ہوئے۔ جتنی جگہ ناقہ مبارک نے قدم رکھے وہ مسجدِ قبا کی حد قرار دے دی گئی۔ یہ وہ مسجد ہے جس کی بنیاد حضور صلی اللہ علیہ وسلم نے اپنے مبارک ہاتھوں سے رکھی۔ یہی وہ مقدس مقام ہے جہاں یہ آیت شریفہ نازل ہوئی:

لَمَسْجِدٍ أُسِّسَ عَلَى التَّقْوَىٰ مِنْ أَوَّلِ يَوْمٍ أَحَقُّ أَنْ تَقُومَ فِيهِ ۗ فِيهِ رَجَالٌ يُحِبُّونَ أَنْ يَتَّطَّهُوا ۗ
وَاللَّهُ يُحِبُّ الْمُطَهَّرِينَ ۝

(بیشک وہ مسجد کہ پہلے ہی دن سے جس کی بنیاد پر ہیزگاری پر رکھی گئی ہے وہ اس قابل ہے کہ آپ اس میں کھڑے ہوں، اس میں وہ لوگ ہیں جو خوب ستھرا ہونا جانتے ہیں اور ستھرے اللہ کو پیارے ہیں)

یہ وہ مسجد ہے جس کی تعمیر میں صحابہ کرام رضی اللہ عنہم جیسی جلیل القدر اور برگزیدہ ہستیوں نے بے نفس نفس حصہ لیا۔ ان کے ذوق و شوق کا کون اندازہ لگا سکتا ہے جن کے ساتھ سرورِ کائنات صلی اللہ علیہ وسلم مصروفِ کار ہوں۔ ہر پتھر پاکیزگی کا منظر بن گیا ہوگا۔ اس مسجد کو سب سے پہلی سجدہ گاہ ہونے کا شرف ہے، جس کو کلامِ پاک نے طہارت و تقویٰ پر مؤسس قرار دیا۔ احادیثِ مقدسہ میں سرورِ کونین صلی اللہ علیہ وسلم نے اس کی فضیلت اور عظمت کا ذکر فرمایا۔ حضور اکرم صلی اللہ علیہ وسلم ہفتہ کے روز اس مسجد میں تشریف لاکر دو رکعت نفل ادا کرتے تھے۔ اس مسجد کی زمین نے سرورِ کونین صلی اللہ علیہ وسلم کی مقدس پیشانی کو چوما۔ دوسری حدیث



میں ہے کہ جس نے اس مسجد میں دو رکعت ادا کیں گویا اس نے عمرہ کیا۔ اس مسجد میں نماز کا ثواب عمرہ کے برابر ہے۔ — سکنِ مدینہ کتنے خوش قسمت ہیں کہ وہ ہر روز اس عظیم سعادت سے دامن بھر سکتے ہیں۔

زائرین نماز فجر کے بعد حرمِ پاک سے نکل کر جوق در جوق، کاروں پر، بعض پاپیادہ مسجدِ قبا جاتے نظر آتے ہیں۔ ہر شخص کو یہ آرزو ہوتی ہے کہ مدینہ منورہ کے مختصر سے قیام میں جس قدر ممکن ہو سعادتیں سمیٹ لے۔

ایک اور حدیث پاک میں ہے، جس کے راوی حضرت سعد بن ابی وقاص رضی اللہ عنہ ہیں کہ محبوبِ ربِّ العالمین صلی اللہ علیہ وسلم نے ارشاد فرمایا: مسجدِ قبا میں دو رکعت نماز ادا کرنا دو مرتبہ بیت المقدس کی زیارت سے زیادہ محبوب ہے۔ اس کے علاوہ اس کی فضیلت کی اور بہت سی روایات ہیں۔ اس کی عظمت کے لیے یہی کافی ہے کہ اس مسجد کو اللہ کے پاک بندوں کی سب سے پہلی سجدہ گاہ ہونے کا شرف ہے۔

زیارات میں سے سب سے پہلے جس مقدس مقام کی زیارت کا شرف نصیب **جبلِ احد** ہوا وہ احد کا متبرک اور تاریخی میدان تھا۔ یہی جبلِ احد ہے جس کے بارے میں سرورِ کائنات صلی اللہ علیہ وسلم نے فرمایا کہ یہ وہ پہاڑ ہے جو ہمیں محبوب رکھتا ہے اور ہم اسے محبوب رکھتے ہیں۔ حضرت انس رضی اللہ عنہ سے روایت ہے کہ ایک روز حضور ختمی مرتبت صلی اللہ علیہ وسلم کی نگاہ جبلِ احد پر پڑی، آپ نے اللہ اکبر کہہ کر فرمایا: ”یہ ایک پہاڑ ہے جو ہمیں محبوب ہے اور ہم اس سے محبت رکھتے ہیں۔ یہ پہاڑ جنت کے دروازوں میں سے ایک دروازے پر ہے اور ”عیر“ ایک پہاڑ ہے جو ہم کو دشمن رکھتا ہے اور ہم اسے دشمن رکھتے ہیں وہ جہنم کے دروازوں میں سے ایک دروازے پر ہے۔“



سرکارِ دو عالم صلی اللہ علیہ وسلم کی محبت اور رحمت صرف انسانوں تک محدود نہ تھی، کائنات کا ذرہ ذرہ، جمادات، نباتات، حیوانات حضور صلی اللہ علیہ وسلم کی رحمتِ تلیعالمین سے فیض یاب ہوئے۔ موجودات کی ہر شے کو اس چشمہ کرم نے سیراب کیا، تمام عالم میں اسی نورِ محبت کا جلوہ اور اسی حسنِ مکمل کا جمال ہے۔ تمام جمال کائنات کا مصد، تمام روئے زمین کے حسن کا محور، تمام نذہتوں اور رعنائیوں کا مبداء و مرکز، حضور اکرم صلی اللہ علیہ وسلم کی ذاتِ دالاصفات ہے۔ متعدد احادیث صحیحہ سے ثابت ہے کہ آنحضرت صلی اللہ علیہ وسلم نے جمادات، نباتات اور حیوانات سے کلام نہرایا اور ان کی گزارشات سُنیں۔ یہ بات تو ہمارے ایمان کا جزو لاینفک ہے کہ رحمتِ عالم صلی اللہ علیہ وسلم کی ذاتِ گرامی و تجلیتِ کائنات ہے اس لیے کارخانہ قدرت کی ہر شے آپ ہی سے فریاد کرے گی اور آپ ہی سے مدد چاہے گی۔ رحمتِ عالم صلی اللہ علیہ وسلم کے سحابِ کرم سے روئے زمین کا کوئی گوشہ محروم نہیں رہا۔ یہ ابرِ کرم موجودات کی ہر چیز پر یکساں برسا، ہر ذرہ زمین بلکہ ابرِ فلکی آپ ہی کے نقشِ کفِ پا کے صدقے میں منور و روشن ہیں۔ ہم کائنات کے خوش قسمت انسان ہیں کہ ہمیں خیر البشر صلی اللہ علیہ وسلم کے دامنِ کرم سے وابستگی کا شرف نصیب ہوا، خیر الامم ہونے کا اعزاز ملا۔ حضور صلی اللہ علیہ وسلم کی شفاعت ہمارا مقدر ہے۔ یہ وہ شرف، وہ فضیلت ہے جس کی آرزو انبیاء علیہم السلام کو رہی۔ خدا کے ہر مہرل نے جس کی تمنا کی۔ خدائے کریم کا کتنا کرم ہے کہ یہ سعادتِ عظمیٰ، یہ کرم بے پناہ، بغیر کسی آزمائش، بغیر کسی کٹھن امتحان کے ہمارے حصے میں لکھ دیا گیا۔

دنیا میں فلک بوس پہاڑ موجود ہیں۔ جنگی چوٹیوں پر سفید و شفاف برف نے حاشیہ لگا رکھا ہے۔ جنگی رفعت بے مثل، جن کا جمال بے عدیل سمجھا جاتا ہے۔ جن کے دامن قدرت کے حسین نظاروں سے رنگین ہیں ہر قدم ۷



کرشمہ دامنِ دل می کشد کہ جائیں جا است

کی کیفیت ہے، وسیع و عریض پہاڑ جو خالقِ حقیقی کی صنّاعی کے ایسے نادر نمونے ہیں کہ انسان ان کی بولمونیوں میں کھو کر رہ جاتا ہے۔ ان پہاڑوں میں قدرت کے خزانے دفن ہیں۔ ان پہاڑوں پر لانبے لانبے درختوں کی قطاریں، سرد و شیریں پانی کی روانی، دودھیا فضا میں قدرت کے تابندہ و درخشندہ انعامات ہیں۔ یہ سب کچھ ہے مگر جبلِ اُحد کی خوش بختی دیکھیے کہ سرِ درو عالم صلی اللہ علیہ وسلم کی نگاہِ انتخاب نے اسے چُن لیا۔ یہ خشک و گرم پہاڑ آسماں رفعت ہو گیا۔ اسکی عظمت اور شان گرتے ہوئے آبتاروں، مہکتے ہوئے مرغزاروں، دکھتے ہوئے برف کے تودوں اور سلگتے ہوئے چنار کے درختوں سے نہیں بلکہ محبوبِ خدا صلی اللہ علیہ وسلم کے نقوشِ پائے مبارک سے ہے جن کی برکت سے اس پہاڑ کا ہر پتھر لعل و یاقوت کو شرمانے لگا۔ وہ نقوشِ کفِ پا جن سے سارے روشنی کی مہیک مانگتے ہیں۔ جسین مہتاب جن کی پیشوائی کو ترستی ہے۔ یہ نقوشِ پائے مبارک جس ذرے پر پڑے اُسے آفتاب بنا دیا، جس وادی سے گزرے اُسے رشکِ طور کر دیا۔

حضور صلی اللہ علیہ وسلم کی دعا اور برکت تو اُحد کا حصہ تھی۔ سوچتا ہوں کہ روزِ ازل اس پہاڑ نے کس انداز سے ربِّ العزت کے حضور یہ دعا کی ہوگی کہ اے خالقِ کائنات! میرے سینے کو حضور صلی اللہ علیہ وسلم کے مبارک قدموں سے چمکا، میری تشنگی کو اپنے محبوب صلی اللہ علیہ وسلم کے دیدار سے تسکین بخش۔ یہ انتخاب قبول ہوئی اور اُحد کو وہ عظمت نصیب ہوئی جو قیامت تک کے لیے یادگار بن گئی، سرکارِ دو عالم صلی اللہ علیہ وسلم کے صدقے اس زمین نے شہداء کی زیارت کی، صحابہ کرام رضی اللہ عنہم کی جاں نثاریوں کے منظر دیکھے۔

اس زمیں میں ہے شہیدوں کا لہو جان دے کر ہو گئے جو سرِ غرور



جیلِ احد نے جاں نثاری کے وہ انداز دیکھے جس کی مثال کائنات کے دامن میں نہیں۔ سرورِ کائنات صلی اللہ علیہ وسلم سے وابستگی اور شیفقتگی کے وہ کرشمے دیکھے کہ فرشتوں نے جھجکا کر ان نفوسِ قدسیہ کی جبینوں کو بوسے دیے۔ یہی وہ مقدس سرزمین ہے جہاں مستحِ اسلام کا پھر یہ افضائے دہر پر لہرایا، جس کے سائے میں سطوت و شوکت کے قلعے رواں دواں رہے اور فضائے عالم میں دین کا علم بلند ہوتا چلا گیا۔ چند گنتی کے نفوس نے شجاعت جو فری جاں نثاری و جاں سپاری کی ایسی داستانیں صفحہ ہستی پر رقم کر دیں جنکی مثال قیامت تک کوئی لشکر، کوئی سپاہ پیش نہیں کر سکتی، شمع رسالت پر پردانگی کا حق ادا کر دیا۔ — نہ اس قلت کو کثرت کی پڑا تھی، نہ دشمنوں کے ساز و سامان سے خوف تھا۔ اعدائے دین کے آہنی لباس نے ان کے پیوند لگے ہوئے پیراہنوں پر یاس دہراس کا کوئی عکس نہ ڈالا اور نہ ہی ان کے جاہ و جلال نے مردانِ خدا کے پائے استقلال کو متزلزل کیا۔ بلکہ شان و شوکت کفار نے ان کے عزم کو استقامتِ فراواں دی، جاں سپاری کے جذبات کو اور مہبط کایا، شہادت کے ذوق اور طلب نے جاں نثارانِ مصطفیٰ کے چروں پر نور کی وہ لہر دوڑا دی، جس سے احد کی رادی پیکرِ نور بن گئی۔ — انہیں زندگی کی کب پڑا تھی۔ وہ تو اپنی جانیں گھر سے لے کر ہی اس لیے زلکے تھے کہ راہِ حق میں کام آئیں اور وہ اپنے فرض سے سبکدوش ہو کر خدا کے حضور پہنچ جائیں۔ بقول علامہ مرحوم۔

شہادت ہے مقصود و مطلوبِ مومن

نہ مالِ غنیمت نہ کشورِ کشانی

ان کا مطلوب رضائے الہی اور خوشنودیِ رسول صلی اللہ علیہ وسلم تھا۔ وہ تو ایک حقیر جان دے کر شرمندہ تھے۔ چاہتے تھے کہ سینکڑوں جانیں بھی ہوں تو راہِ حق میں شہر بان کر دیں۔ ہر تازہ



زخم ان کے ذوقِ شہادت کے لیے مہینز تھا۔ راہِ خدا میں ہر تکلیف ان کے دلوں کو اطمینان اور سرورِ بخشی تھی۔ آخر انہیں پڑا بھی کیا تھی، ان کے ساتھ محبوبِ خدا تھے، ان کی قیادت دو جہاں کے تاجدار کر رہے تھے۔ ان کے درمیان رحمتِ عالم صلی اللہ علیہ وسلم موجود تھے۔ ان کے لیے دم واپس چہرہ انور کی ایک جھلک ہی آخرت کا زادِ راہ اور سرخروئی کی دلیل تھی۔ ایسی موت کسے نصیب کہ پائے اقدس پر دم نکلتے، یہ سعادت، یہ شرف انہیں نفوسِ قدسیہ کا حصہ تھا۔ یہ شرف انہیں ملنا ہی چاہیے تھا جو سب سے پہلے رسالت مآب صلی اللہ علیہ وسلم پر ایمان لائے۔ جب حق و صداقت کے دامن میں آگئے تو جان و مال اور اہل و عیال تک کو راہِ خدا کے لیے وقف کر دیا۔ ان کے لیے حضورِ اکرم صلی اللہ علیہ وسلم سے زیادہ محبوب کوئی ذات نہ تھی۔

اُحد کا معرکہ ہوا، تاریخ نے اس کے ہر لمحے کو، اس کی ہر عظیم گھڑی کو، اہلی پر شکوہ داستان کو اپنے اوراق میں اس طرح محفوظ کر لیا ہے کہ سلاطینِ زمانہ کے لیے مصدرِ ہدایت اور سرچشمہ بصیرت بن گئی۔ دُنیا کے جاں باز اس بے مثال ایثار سے سبق حاصل کرتے رہیں گے۔ غزوہ اُحد ایمانی طاقت، دینی حمیت اور اسلامی غیرت کا وہ نمونہ پیش کرتا ہے جو قیامت تک کے لیے اسلامی جیوش کی فتح و نصرت اور کامیابی و کامرانی کا ضامن ہے۔

سُنیے حضرت انس بن نصر رضی اللہ عنہ، کیا فرما رہے ہیں۔ فرمایا: مجھے اُحد کی طرف سے جنت کی خوشبو آتی ہے۔ حضرت سعد بن معاذ رضی اللہ عنہ، کو رحمتِ عالم صلی اللہ علیہ وسلم کی شہادت کی خبر ملی، تمام طاقت جو اب دے گئی، تمام قوت زائل ہو گئی، دل ڈوب ڈوب گیا، نبض مہتی چھوٹی محسوس ہوئی۔ فرمایا: آپ کے بعد جنگ و جدل میں کیا مزا۔ یہ فریفتگی اور عشق کی ایک ادا تھی، یہ حضور صلی اللہ علیہ وسلم سے تعلقِ قلبی کا بھرپور اظہار تھا۔



مگر عقیدت و محبت کا ایک اور انداز بھی تھا — جاں نثاری اور محبت کا ایک اور معیار بھی تھا — ہر دل کے آگینے میں مہرِ نبوت نے مختلف انداز میں ضیا پاشی کی تھی مقصود حضور صلی اللہ علیہ وسلم کا عشق تھا؛ مظاہر مختلف تھے اور پرتو جدا جدا۔ اسی نازک مرحلے پر حضرت انس رضی اللہ عنہ نے فرمایا کہ اگر حضور صلی اللہ علیہ وسلم شہادت پا گئے تو ہماری زندگی کا کیا جواز ہے۔ ہم چی کر کیا کریں گے۔ ہم کس چہرہ انور کو دیکھ کر اپنے دل کے خلوت کدے روشن کریں گے۔ اب حضور صلی اللہ علیہ وسلم کی رفاقت شہادت ہی میں ہے۔ یہ زندگی صحبتِ رسول صلی اللہ علیہ وسلم کے بغیر بے کیفیت ہے۔ جتنی جلدی ہو سکے سرکارِ دو عالم صلی اللہ علیہ وسلم کے حضور پہنچ جاؤ۔ یہ تو انوار تھی اس میں صداقت کہاں تھی مگر اس خبر نے صحابہ کرام رضی اللہ عنہم کی محبت اور شیفتگی کو ظاہر کر دیا۔ دلوں کے جذبات چہروں پر آئینہ ہو گئے، عشق نے پیکر اختیار کر لیا، — جاں نثاری نے سہیت و صورت کا لباس اوڑھ لیا۔ دنیا پر ظاہر ہو گیا کہ ایسے مخلص بے لوث جاں نثار آج تک کسی کے دامن سے وابستہ نہ ہوئے تھے۔ تاریخ نے اس باب کو ایسا ختم کیا کہ اس کے بعد شہادت و سعادت کی ایسی کوئی داستان اور اوراقِ عالم کی زینت نہ بن سکی۔

زندگی سچا اور کرنے والے حضرت ابو دجانہ رضی اللہ عنہ کو دیکھیے — وہ رسالت مآب پر کس انداز سے نثار ہو رہا ہے، اس نے اپنی پشت کو سرکارِ دو عالم صلی اللہ علیہ وسلم قداہ ابی داتی کی ذاتِ گرامی پر ڈھال بنا دیا۔ تیروں سے اس جلیل القدر اور عظیم المرتبت صحابی کی پشت چھلنی ہو رہی ہے لیکن جاں نثاری کا یہ عالم ہے کہ جنبش تک نہیں — میرا ایمان ہے کہ یہ عاشقِ رسول صلی اللہ علیہ وسلم، ہر زخم پر خدائے کریم کا پاس گزار ہو گا کہ اے خالق کائنات کن الفاظ میں تیرا شکر ادا کروں، میری جان بے مایہ کو یہ سعادتِ عظمیٰ عطا فرمائی کہ تیرے حبیب صلی اللہ علیہ وسلم پر نثار ہو رہی ہے — اگر ابو دجانہ رضی اللہ عنہ کی لاکھ جانیں بھی ہوں تو اسی



طرح حضور صلی اللہ علیہ وسلم پر قربان کر دیتا — یہ سعادت تو جنت کی کلید، شہادت کا مشرودہ، فرشتوں کی مبارکباد اور رضائے الہی کی سند ہے۔ یہ چند فانی لمحات تو ابدی مسرت کی نشانی کر رہے ہیں، یہ گھڑیاں تو زبانِ حال سے کہہ رہی ہیں کہ اے ابودجانہ! مبارک ہو تمہیں جنت الفردوس میں ہمیشہ ہمیشہ کے لیے حضور صلی اللہ علیہ وسلم کی رفاقت نصیب ہوگی، تمہیں حیاتِ جاوداں مل ہی ہے۔ ابودجانہ رضی اللہ عنہ، کوہِ زخم سے جنت کی مہک آتی ہوگی، ہر قطرہٴ خون سے جامِ کوثر کی لذت ملتی ہوگی — اے ابودجانہ رضی اللہ عنہ! تجھ پر کائنات کے سلام، تو نے جاں نثاری کا حق ادا کر دیا۔ تو نے اپنی ذات کو ہمیشہ ہمیشہ کے لیے رحمتِ عالم صلی اللہ علیہ وسلم سے وابستہ کر لیا۔ ادھر نظر اٹھائیے، ایک اور جاں نثارِ رسول صلی اللہ علیہ وسلم ہے۔ یہ حضرت طلحہ رضی اللہ عنہ ہیں۔ انہوں نے دشمنوں کی طرف سے آنے والے تیروں کو اپنے ہاتھ پر لیا، اس طرح کہ دونوں ہاتھ نکل ہو گئے۔

اسی غزوہ میں ایک اور صحابی زیاد بن اسکن رضی اللہ عنہ زخموں سے پھر میں — رسالت مآب صلی اللہ علیہ وسلم نے ارشاد فرمایا، انہیں میرے قریب لاؤ۔ اس مجاہد نے منہ سے چند لمحے پیشتر اپنے لہو سے وہ داستانِ عشق رقم کی کہ اُحد کا میدان اس کی ضیاء سے آج بھی تابناک ہے۔ جب لہو میں لتھڑے ہوئے اس جاں نثار کو رسول اللہ صلی اللہ علیہ وسلم کے قریب لایا گیا تو اُس نے فوراً شتیاق اور کمالِ محبت سے اپنا رخسار پائے اقدس پر رکھ دیا اور اس سعادتِ دارین کو سمیٹتا ہوا فردوس کے دروازے پر پہنچ گیا۔ اس کی نعش کو اس حالت میں دیکھ کر حضور صلی اللہ علیہ وسلم پر کیا گزری ہوگی۔ فرشتے اس کیفیت کو کس حیرت سے تکتے ہوں گے۔ یہ اسلام کا مجاہد تھا۔ یہ وہ شہید ہے کہ لفظِ شہادت جس پر ناز کرتا ہے۔ اس کے خون نے اسلام کے جھنڈے کو لالہ گوں کر دیا ہے



ہلی اس کو شہادت پائے محبوبِ دو عالم پر
فلک بھی دیکھتا تھا اسکے ذوق و شوق کا منظر

آہستہ آہستہ ادب سے چلو، احترام و عقیدت سے قدم رکھو، اس زمین میں عم
رسول مقبول صلی اللہ علیہ وسلم، سید الشہداء حضرت حمزہ رضی اللہ عنہ، کا مقدس خون ملا ہوا ہے۔ یہ شہیدوں
کی آرام گاہ ہے۔ یہ سب پہلے اسلامی شکر کی قیام گاہ ہے۔

اے اُحد تیرے دامن میں وہ شہید آرام فرما ہیں۔ جن کے بارے میں سرور کائنات
صلی اللہ علیہ وسلم نے ارشاد فرمایا: کہ یہ شہید میرے اصحاب ہیں۔ قیامت کے دن میں ان کی گواہی
دوں گا۔ جو کوئی ان شہیدوں پر سلام پڑھتا ہے شہید اس کا جواب دیتے ہیں۔
آنحضرت صلی اللہ علیہ وسلم نے اُحد کے دن فرمایا: ”تمہارے بھائیوں کو جو کچھ پہنچنا
تھا پہنچ چکا۔ شہداء کی ارواح سبز پندوں کی صورت میں جنت کے باغات کی سیر کرتی ہیں،
وہ بہشت کے میوے کھاتی ہیں، سونے کی قندیلیں جو عرش کے سایہ میں لٹکی ہوئی ہیں، ان میں آرام
کرتی ہیں۔ یہ شہداء خداوند کریم سے کہتے ہیں کہ کون ہے جو ہماری خبر ہمارے ان بھائیوں کو پہنچا دے
جو دنیا میں ہیں اور ہماری حالت سے مطلع کر دے کہ وہ جہاد میں کوتاہی نہ کریں“۔ حق تعالیٰ

نے ان کی آرزو کو شرفِ قبولیت بخشا، ان کی دعائیں آئیہ کریمہ کی صورت میں ظاہر ہوئیں:

وَلَا تَحْسَبَنَّ الَّذِينَ قُتِلُوا فِي سَبِيلِ اللَّهِ أَمْوَاتًا ط
بَلْ أَحْيَاءُ عِنْدَ رَبِّهِمْ يُرْزَقُونَ ۝

اس آیت کی تفسیر الفاظ و معانی سے ہی نہ ہوتی بلکہ اس کی تصدیق مشاہدے نے بھی کی۔ چھیالیس برس بعد
جب شہدائے اُحد کی قبروں کو کھولا گیا تو اسی طرح شاداب چہرے، وہی پُر انوار جسم تھے، امتدادِ زمانہ
کی گردنے ان کے اجسامِ مطہرہ کو چھوڑا تک نہ تھا۔ ایسے معلوم ہوتا تھا کہ غزوة اُحد آج ہی پاپا ہوا ہے



اور ان مقدس جہوں کو آج ہی سپرد خاک کیا گیا ہے۔ تاریخ کے اوراق اس پر بھی شاہد ہیں کہ بعض شہدار کے ہاتھ ان کے زخموں پر تھے جب ان کے ہاتھوں کو زخموں سے علیحدہ کیا گیا تو خون جاری ہو گیا۔

غزوة اُحد میں فلک نے حیرت سے سُوئے زمین دیکھا، فرشتوں کی نگاہوں نے اس حشر انگیز منظر کا بھی مشاہدہ کیا۔ کائنات پر سکتہ چھا گیا ہو گا۔ صحابہ کرام رضی اللہ عنہم نے جب رسول خدا صلی اللہ علیہ وسلم کو زخمی دیکھا ہو گا تو ان کے سینے غم و اندوہ سے پھٹ گئے ہوں گے۔ ان کے دل اس جاں گسل صدمے سے چھلنی ہو گئے ہوں گے۔ کائنات اس عظیم سانحہ پر آنسو بہاتی ہوگی۔

سرکارِ دو عالم صلی اللہ علیہ وسلم کے رخسارِ مبارک پر خود کی کڑیاں جم گئیں حضور صلی اللہ علیہ وسلم کے چہرہ انور سے خون کی دھاریں پھوٹ پڑیں۔ صحابہ رضی اللہ عنہم کی آنکھیں خون کے آنسو بہاتی ہوں گی۔ حضور صلی اللہ علیہ وسلم اس حالت میں پہاڑ پر چڑھ رہے تھے۔ کس کے آنسو تھمتے ہوں گے، دلوں کی دھڑکنیں سرکارِ عالی صلی اللہ علیہ وسلم پر فدا ہو رہی ہوں گی۔ اس المیہ سے فضا دھندلا گئی ہوگی، صحابہ کو اس سے بڑھ کر حشر کا دن کون سا ہوگا۔ اس سے بڑھ کر ان کی جان کو کونسی اذیت پہنچ سکتی ہے۔ ان کے لیے اس سے بڑھ کر کونسا روح فرسا منظر ہو سکتا ہے۔ یہ کوئی معمولی واقعہ نہ تھا۔ وہ رحمتِ عالم صلی اللہ علیہ وسلم جو دنیا کو امن و سلامتی کا پیغام دینے آیا تھا جس کے پیغام میں ضعیفوں کو سکون، بیکسوں کو راحت، ناتوانوں کو امن کا مژدہ تھا، جو لوگوں کو دوزخ کے عذاب سے نجات دینے آیا تھا، وہ پیکرِ رحمت، وہ محسنِ انسانیت، وہ شفیعِ اعظم، وہ ہادیِ اکرم صلی اللہ علیہ وسلم آج زخموں سے نڈھال تھا۔ ام المومنین پر اس صدمے سے کیا بیتی ہوگی، سیدہ فاطمہ الزہراء رضی اللہ عنہا بنتِ رسول اللہ صلی اللہ علیہ وسلم کے اضطراب کا کیا عالم ہوگا،



میرے ماں باپ آپ پر فدا ہوں۔ میں کن الفاظ میں اس دل گداز واقعہ کا ذکر کروں —
الفاظ دم توڑ گئے، فکر ذہن میں جم کر رہ گیا۔ خیالات منجمد ہو گئے، یہ داستان تو اشکوں سے
لکھی جانے والی ہے۔ کس جگر سے سیدۃ النساء فاطمۃ الزہراء رضی اللہ عنہا نے اپنا دوپٹہ جلا کر سرکارِ دو عالم
صلی اللہ علیہ وسلم کے زخموں میں بھرا ہوگا۔

اس گنہگار نے چشم نم وہ جگہ دیکھی جہاں زخمی ہونے کے بعد حضور صلی اللہ علیہ وسلم نے چند
گھڑیاں آرام فرمایا۔ پتھر نیچا تھا، سر مبارک جب اس پتھر سے لگا تو وہ اونچا ہو گیا کہ سرورِ کونین صلی اللہ علیہ وسلم
آرام نہ پاسکیں۔ میں نے وہ جگہ بھی دیکھی جہاں سیدۃ النساء فاطمۃ الزہراء رضی اللہ عنہا نے اپنا
پشمینے کا دوپٹہ جلا کر سرکار صلی اللہ علیہ وسلم کے زخموں میں بھرا تھا۔ اس جگہ میری چشم گریاں نے سجے
گزارے، عقیدت کے آنسو نچھاور کیے، دھڑکنوں کے حقیر نذرانے پیش کیے — اللہ تعالیٰ
کے حضور دو رکعت نفل ان بے ترتیب اور بکھرے ہوئے پتھروں پر ادا کیے۔ جہاں محبوبِ کائنات
صلی اللہ علیہ وسلم نے آخری بار آرام فرمایا تھا۔ یہ جگہ تھوڑی سی بلندی پر ہے۔

محبوبِ خدا صلی اللہ علیہ وسلم تشنه ہیں، ساقی کوثر پیاسے ہیں، پانی نایاب ہے، صحابہ
رضی اللہ عنہم کس بے قراری اور اضطراب کی حالت میں پانی کے حصول کے لیے خشک پہاڑ پر ادھر ادھر
دوڑتے ہوں گے، صحابہ رضی اللہ عنہم کی زندگیاں اس جانِ اقدس پر شمار — وہ لبِ معجز نما، وہ
گلشنِ رحمت، وہ ابرِ کرم، وہ سائبانِ عالم آج پیاسا تھا۔ تلاشِ بسیر کے بعد ایک جگہ سے بارش
کا جمع شدہ پانی میسر آیا۔ پکی لطافت نے اسے پینا قبول نہ کیا، تقدیس و تطہیر کا رفرشاس یہ پانی
پینا کب گوارا کر سکتا تھا۔ علی المرتضیٰ کرم اللہ وجہہ کاسے میں بھر کر یہ پانی لائے تھے۔

آخر رحمتِ باری جوش میں آئی۔ ابنِ مسلمہ رضی اللہ عنہ مشیکرے میں صاف پانی لائے
رحمتِ عالم صلی اللہ علیہ وسلم نے پیاس سبھائی۔ زخموں میں پشمینہ بھرنے سے خون رک گیا، محبوب



کائنات صلی اللہ علیہ وسلم نے تسکین پائی۔

اسی غزوہ میں سرکارِ دو عالم صلی اللہ علیہ وسلم کے دندانِ مبارک شہید ہوئے۔ لبِ مبارک پر زخم آیا۔ یہ قیامتیں یہیں برپا ہوئیں، یہ جہشِ اسی سرزمین پر ٹوٹا۔ مگر اس حالت میں بھی جاں نثاروں کو استقلال کا درس دیا، اس حالت میں بھی خدائے کریم سے عفو و درگزر ہی طلب کی ان کے لیے ہدایت کی دعا فرمائی۔

وادیٰ احد سے چشمِ پریم لوٹا، دیدہ و دل حیران تھے، دُعا کے لیے الصفا ظنہ نکلتے تھے۔ میرے سامنے میدانِ کارزار تھا۔ میں تو تصور کنی لگا ہوں سے حق و باطل کے اس معرکے کو دیکھ رہا تھا۔ کافی دیر بعد ہوش آیا۔ شہیدانِ اُحد کے مزاروں پر آنسوؤں کی چادر چڑھائی۔ ان کے وسیلہ سے احباب اور اعزہ و اقارب کے حق میں دُعا مانگی اور غازیانِ شکرِ سلام کی فتح و نصرت کا خواستگار ہوا اور اس مقدس مقام، رزم گاہِ سرفروشانِ اسلام کو حیرت سے تکتا ہوا لوٹا۔

اے شہدائے احد! تم پر لاکھوں سلام۔ تم وہ جاں نثارانِ رسول صلی اللہ علیہ وسلم تھے جنہوں نے سر کی بازی لگا کر عشق و محبت کی بازی جیتی اور آن واحد میں اپنا ٹھکانا جنت بنا لیا۔

میدانِ احد میں عمّ مصطفیٰ صلی اللہ علیہ وسلم
مزارِ عمّ مصطفیٰ سید حضرت حمزہ رضی اللہ عنہ، گنجِ شہداء
سید اشہد حضرت امیر حمزہ رضی اللہ عنہ

کی قبر مبارک ہے۔ اسی احاطے میں حضرت مصعب بن عمیر، حضرت عبداللہ جحش، حضرت شمس بن عقیق، رضوان اللہ تعالیٰ علیہم اجمعین کی قبور مبارکہ ہیں۔ کسی قبر کا کوئی نشان نہیں۔ صاف زمین ہے جس کو ان پاک بازوں کے اجسام مہک رہے ہیں۔



حضرت حمزہ رضی اللہ عنہ حضور اکرم صلی اللہ علیہ وسلم کے چچا اور رضاعی بھائی تھے حضور صلی اللہ علیہ وسلم نے انہیں "اَسَدُ اللّٰهِ وَ اَسَدُ رَسُوْلِهِ" کے مبارک خطاب سے نوازا تھا۔ آپ اس اعزاز اور اس شرف سے ممتاز ہوئے تھے۔ آپ کی شجاعت دلیری اور بہادری ضرب المثل ہے۔ جوشِ اسلامی، حمتِ دینی، جاں نثاری رسول صلی اللہ علیہ وسلم ان کی ذات پر نازاں ہے۔ یہی وہ مردِ مجاہد تھے کہ جس طرف رُخ کیا، اپنے جوشِ ایمانی سے صفوں کی صفیں اُلٹ دیں۔ کس کی مجال تھی کہ اس مردِ مومن اور شیرِ خدا کے مقابل ہو۔ اس بہادر کے نام سے ہی دشمن کانپ جاتا تھا۔ ان کو اس کی تلوار کی کاٹ اور بازوؤں کی قوت کا اندازہ تھا۔ مسلمان کے لیے تو موت ایک ابدی مسرت، لازوال زندگی اور ایک سرمدی کیفیت کا سرچشمہ ہے پھر جاں نثارِ رسول صلی اللہ علیہ وسلم کی تو سب سے بڑی آرزو، زندگی کی سب سے بڑی متا راہِ حق میں شہادت تھی۔ یہ مرتبہ بلند، خوش بخت اور سعید رُحوں کا ورثہ ہوتا ہے۔ حبشی نے جو زوجہ سفیان کا غلام تھا۔ انعام کے لالچ میں حضرت حمزہ رضی اللہ عنہ پر کمیں گاہ سے وار کیا۔ حضرت حمزہ رضی اللہ عنہ شدید زخمی ہو گئے۔ انہوں نے اس حالت میں بھی وحشی کا تعاقب کیا مگر ایک گڑھے میں گر گئے۔ رُوح پر داز کر کے جنت کے باغوں میں پہنچ گئی۔

عقابِ رُح پہلے ہی سے تھا پروازِ آمادہ

چلا سونے بہشت اب چھوڑ کر یہ جسمِ افتادہ (حفیظ جالندھری)

اس کے بعد وحشی اور ہندہ نے جسمِ اطہر کی بے حرمتی کی اور نعش کو بُری طرح مسخ کر ڈالا۔ ان فرشتوں اسلام کے خون سے نخلِ اسلام کی آبیاری ہوئی اور اس گلشنِ رحمت کی مہک نے سارے عالم کو معطر و معنبر کر دیا۔ انہی کے صدقے، اسلام کی سر بلندی، سرفرازی اور عظمت کا پرچم فضائے عالم میں لہرانے لگا۔



جب سرکارِ دو عالم صلی اللہ علیہ وسلم نے اپنے جانِ نثار چچا کی نعش کو اس حالت میں دیکھا ہوگا تو قلبِ اطہر پر کیا بیتی ہوگی۔ سرورِ کائنات صلی اللہ علیہ وسلم نے اس غیور، جری، مردِ خدا کی نعش کو دیکھ کر رنج و غم کا اظہار فرمایا۔

جنگِ احد کے خاص انخاص شہداء میں سے مصعب بن عمیر رضی اللہ عنہ تھے جو مدینہ منورہ میں معلم الاسلام کے لقب سے مشہور تھے۔ ان کے وعظ سے اوس و خزرج کے قبیلے مشرف بہ اسلام ہوئے تھے۔ یہ جانِ پاک بھی حضرت حمزہ رضی اللہ عنہ کے ساتھ آرام فرما رہے اللہ تعالیٰ ان شہیدوں پر اپنی ان گنت رحمتیں نازل فرمائے۔

اسی میدان کے سینے پر گنجِ شہداء ہے۔ جہاں ستر کے قریب نفوسِ قدسیہ جامِ شہادت نوش کر کے ابدی مسرت و راحت سے ہمکنار ہیں، جن کی پیشانیاں نورِ شہادت سے مستنیر، جن کے قلوب ابدی شادمانی سے سرشار ہیں۔ وہ شہدائے کرام آرام فرما رہے ہیں جنہوں نے رسالت مآب صلی اللہ علیہ وسلم کے فرمان پر لبیک کہہ کر اپنی جانِ جانِ امنیوں کے سپرد کر دی۔ وہ اس آزمائش اور امتحان کی کڑی منزلوں سے کمالِ اطمینان سے گزرے۔ اس شہادت کا کیا کہنا جو رسول اللہ صلی اللہ علیہ وسلم کی موجودگی میں ہو، اس سعادت کا کون اندازہ لگا سکتا ہے کہ محبوبِ خدا، رحمتِ عالم صلی اللہ علیہ وسلم نے ان شہدائے احد، ان مجاہدینِ اسلام کی تجہیز و تکفین کی۔ ان خوش بختوں کے لیے جناب رسول اللہ صلی اللہ علیہ وسلم نے بارگاہِ ایزدی میں کس رقت، کس سوز سے دعائیں کی ہوں گی۔ ان شہداء کے دامنوں میں حضور صلی اللہ علیہ وسلم کی دُعاؤں کے پھول، محبوبِ خدا صلی اللہ علیہ وسلم کی رضا کے موتی اللہ تعالیٰ کی خوشنودی کے گہرائے تابدار ہیں۔ ایک ہی جست میں ان پاکبازوں نے فانی دُنیا سے نکل کر جنت الفردوس میں ٹھکانا بنا لیا۔ اللہ تعالیٰ انکی قبور پر شب و روز اپنی رحمتیں نازل فرمائے۔



اے شہدائے اُحد! اس گنہگار کا سلام قبول کرو — اور اس کے حق میں قیامِ مدینہ اور شہادت کی دعا کرو —

بِسْمِ عِمَّانِ رَضِيَ اللهُ عَنْهُ مہاجرین حضور صلی اللہ علیہ وسلم کی اقتدار اور عقیدت و محبت کی فراوانی میں مضطرب ہو کر مدینہ منورہ کثرت سے آنے لگے۔ مدینہ منورہ میں شیریں پانی کی قلت تھی۔ رحمتِ عالم صلی اللہ علیہ وسلم نے ان جاں نثاروں کی اس تکلیف کو دیکھا۔ سرِ کائنات صلی اللہ علیہ وسلم اپنے جاں نثاروں اور وفا شعاروں کو تشنہ لب نہ دیکھ سکے۔ ایک یہودی کے پاس ایک میٹھے پانی کا کنواں تھا۔ حضور اکرم صلی اللہ علیہ وسلم نے اس کنوئیں کے خریدنے والے کو جنت کی بشارت دی، لبِ معجز نما سے یہ مژدہ جاں نثاروں کو سن کر کس صحابی کا دل اکی خرید کے لیے بیتاب نہ تھا۔ مگر یہ نفوسِ قدسیہ تو سب کچھ راہِ خدا میں لٹا کر آئے تھے۔ انہوں نے تجارتوں کو تھج کر جائیدادوں کو چھوڑا، اپنے اثاثوں سے منہ موڑ کر حضور صلی اللہ علیہ وسلم کی صحبتِ اقدس سے فیضیاب ہونے کے لیے مدینہ منورہ کا رخ کیا تھا — ان کے پاس سرمایہ کہاں تھا کہ خطیر رقم ادا کر کے اس بشارت کے حق دار بنتے۔ عثمان بن عفان رضی اللہ عنہ نے ہر مرحلے پر مسلمانوں کی مالی امداد کی تھی، انفاق فی سبیل اللہ میں بڑھ چڑھ کر حصہ لیا تھا۔ سرکار صلی اللہ علیہ وسلم کے لبِ اقدس سے راحت و امن اور ابدی مسرت کا یہ مژدہ سن کر اس یہودی کے پاس پہنچے اور آدھا کنواں بارہ ہزار درہم میں خرید کر مسلمانوں کے لیے وقف کر دیا۔ کنوئیں پر ہجوم رہنے لگا، یہودی نے دو سہرا آدھا حصہ بھی آٹھ ہزار درہم کے عوض حضرت عثمان غنی رضی اللہ عنہ کے پاس فروخت کر دیا۔ مدینہ منورہ قیام کے دوران اس کنوئیں کو دیکھا جو اب خشک ہے۔ قریب ہی ٹیوب ویل لگا ہوا ہے جو بلیغچے کو سیراب کرتا ہے مگر میری نگاہوں میں یہ کنواں آج بھی ماضی کے دور کا سرچشمہ اور حضرت ذوالنورین کی یادگار ہے۔



یہی وہ کنواں ہے جہاں سے خاتونِ جنت فاطمہ الزہراء رضی اللہ عنہا مشکیزہ میں پانی
بھر کر لے جایا کرتی تھیں اور ان کے شانہ مبارک پر نشان پڑ گئے تھے۔ خاتونِ جنت کو ثروتِ نسیم
کے مالک کی بیٹی، ساتی کوثر کی لختِ جگر مگر مشقت کا یہ عالم! اگر حضور صلی اللہ علیہ وسلم اشارہ فرماتے
تو علامانِ بارگاہِ رسالت اس کنوئیں سے کاشانہ نبوت تک پانی نکال کر چشمہ جاری کر دیتے مگر
حضور صلی اللہ علیہ وسلم نے کسی موقع، کسی مرحلے اور کسی مقام پر اپنی ذاتِ اقدس کو کسی مسلمان پر ترجیح
نہ دی۔ ایک دفعہ خاتونِ جنت نے سلطانِ دو عالم صلی اللہ علیہ وسلم سے عرض کی کہ کوئی غلام گھر کیلئے
بھی رکھ لیں تو سرکارِ دو عالم صلی اللہ علیہ وسلم نے خاتونِ جنت کی توجہ اس ابدی راحت و آرام کی طرف
دلانی جس کی نعمتیں لامحدود ہیں۔ جو ابدی سکون کا ٹھکانہ ہے اور کمالِ شفقت سے فرمایا کہ اے
میری لختِ جگر! تجھے ایسی نعمت نہ عطا کروں جس سے تمہیں دائمی سکون میسر آئے۔ فرمایا کہ ہر نماز
کے بعد ۳۳ بار سُبْحَانَ اللَّهِ ۳۳ بار الْحَمْدُ لِلَّهِ اور ۳۴ بار اللَّهُ أَكْبَرُ
پڑھ لیا کرو۔ اس نعمت کے حصول پر سیدہ فاطمہ الزہراء کا چہرہ خوشی سے تھما اٹھا اور اس پاک
بی بی کے صدقے میں یہ انعام امت تک پہنچا۔

مسجدِ قبلتین

یہ وہ مسجد مقدّس ہے جس کا وجود اسلامی تاریخ کا سنہری حصّہ بن
گیا۔ سرکارِ دو عالم صلی اللہ علیہ وسلم بیت المقدّس کی طرف رخ کر کے نماز
ادا فرمایا کرتے تھے، بیت المقدّس کی فضیلت اظہر من الشمس ہے جہاں سے محبوبِ خدا
صلی اللہ علیہ وسلم نے معراج کے سفر کی ابتداء کی، جہاں خاتم النبیین صلی اللہ علیہ وسلم نے جملہ انبیاء
علیہم السلام کی امامت فرمائی۔ آدم علیہ السلام سے لے کر حضرت عیسیٰ علیہ السلام تک تمام انبیاء علیہم السلام
نے اپنی پیشانیوں کو خدا کے حضور جھکایا، پیغمبروں کے لیے یہ لمحہ کس قدر مسرت آمیز ہوگا کہ ان کو
حضور صلی اللہ علیہ وسلم کا دیدار نصیب ہوا اور اقتدار سے سرفراز ہوئے۔ بیت المقدّس ہی تمام



مسلمانانِ عالم کا قبلہ رہا۔ ان سب برکتوں اور فضیلتوں کے باوصف محبوبِ خدا صلی اللہ علیہ وسلم کی آرزو تھی کہ اہل اسلام کی پیشانیاں سونے کے کعبہ جھکیں اور کعبہ کو قبلہ قرار دیا جائے۔ مگر رسولِ صلی اللہ علیہ وسلم اس اُمید پر آسمان کی طرف نظر اٹھاتے — اس پر یہ آیت نازل ہوئی:

قَدْ نَرَى تَقَلُّبَ وَجْهِكَ فِي السَّمَاءِ ج فَلَنُوَلِّيَنَّكَ قِبْلَةً تَرْضَاهَا م فَوَلِّ وَجْهَكَ شَطْرَ الْمَسْجِدِ الْحَرَامِ ط وَحَيْثُ مَا كُنْتُمْ فَوَلُّوا وُجُوهَكُمْ شَطْرَهُ ط وَ إِنَّ الَّذِينَ أُوتُوا الْكِتَابَ لَيَعْلَمُونَ أَنَّهُ الْحَقُّ مِنْ رَبِّهِمْ ط وَمَا اللَّهُ بِغَافِلٍ عَمَّا يَعْمَلُونَ ۝

(ہم دیکھ رہے ہیں، بار بار تمہارا آسمان کی طرف منہ کرنا۔ تو ضرور ہم پھیر دیں گے اس قبلہ کی طرف جس میں تمہاری خوشی ہے ابھی اپنا منہ پھیر دو مسجدِ حرام کی طرف اور اے مسلمانو! تم جہاں کہیں ہو اپنا منہ اسی کی طرف کرو اور وہ جنہیں کتاب ملی ہے ضرور جانتے ہیں کہ یہ ان کے رب کی طرف سے حق ہے اور اللہ ان کے اعمال سے بے خبر نہیں)

مسجدِ قبلتین میں محبوبِ خدا صلی اللہ علیہ وسلم نمازِ عصر ادا فرما رہے تھے۔ دو رکعت کے بعد حضورِ اکرم صلی اللہ علیہ وسلم نے روئے مبارک بیت اللہ کی طرف پھیر دیا۔ نبی اکرم صلی اللہ علیہ وسلم کا رخ مبارک پھیرنا تھا کہ تمام صحابہ رضی اللہ عنہم نے اسی طرف صفیں آراستہ کر لیں۔ خداوندِ تعالیٰ نے اپنے محبوبِ صلی اللہ علیہ وسلم کی خواہش کو شرفِ قبلتیت بخشا اور تمام کائنات کا مسجودِ الیہ تمام مسلمانانِ عالم کا قبلہ، تمام کلمہ گوینانِ خدا کا کعبہ بیت اللہ ہو گیا۔



یہ میری خوش بختی ہے کہ میں نے اس دیوار کی زیارت کی جہاں حضور صلی اللہ علیہ وسلم بیت المقدس کی طرف رخ کر کے نماز ادا فرما رہے تھے اور سرکار صلی اللہ علیہ وسلم نے اپنا رخ مبارک بیت اللہ شریف کی طرف پھیرا تھا۔ یہ زمین کا ٹکڑا اسلامی تاریخ کا اہم جزو، مسلمانان عالم کی زیارت گاہ اور اسلامی عہد کی تاریخ کا زریں باب بن گیا۔

اس قطعہ زمین کو یہ شرف حاصل ہے کہ اس پر پانچ مساجد بن گئیں،
خمسة مساجد یہ پانچ عبادت گاہیں اسلامی فتح و نصرت کے مقدس نشانات ہیں

جو ہمیشہ تابندہ رہیں گے۔ یہ پانچ مساجد غزوہ خندق کی یادگار ہیں جن سے احدیت و صمدیت کے ترانے آج بھی بلند ہوتے ہیں۔ یہ پانچ گلاب کے پھول ہیں جنکی ہمک سے اسلامی تاریخ کے اوراق ہمیشہ ہمیشہ معطر رہیں گے۔ یہی وہ جگہ ہے جہاں غزوہ خندق ہوا۔ اسے غزوہ احزاب بھی کہتے ہیں۔ یہیں کلام پاک نے فتح مبین کی بشارت دی اور سورہ فتح کا نزول ہوا۔

معبودانِ باطل کے پستاروں نے جب بتوں کی خدائی کو پاش پاش ہوتے دیکھا اور ان کو ہر معرکے میں شکست کا منہ دیکھنا پڑا تو انہوں نے ایک بھاری جمعیت کے ساتھ مدینہ منورہ پر حملہ کیا۔ جاں نثارانِ رسول صلی اللہ علیہ وسلم صرف تین ہزار تھے۔ حضرت سلمان فارسی رضی اللہ عنہ نے خندق کھودنے کا مشورہ دیا کیونکہ اتنی بڑی فوج کا مقابلہ کھلے میدان میں مناسب نہ تھا۔ سرکارِ دو عالم صلی اللہ علیہ وسلم نے اس تجویز کو پسند فرمایا اور خندق کھودنے کے آلات فراہم کیے اور کام کا آغاز کر دیا۔ آنحضرت صلی اللہ علیہ وسلم نے تقسیم کار فرمادی۔ دس دس صحابہ رضی اللہ عنہم کے گردہ بنا دیے اور ان کو دس دس گز زمین کھودنے کا حکم دیا۔ ہر جماعت حضرت سلمان فارسی رضی اللہ عنہ کو اپنے ساتھ شامل کرنا چاہتی تھی کیونکہ وہی اس طریقِ دفاع کے محرک تھے۔ یہ اختلاف آنحضرت صلی اللہ علیہ وسلم کے سامنے پیش کیا گیا۔ آپ نے مسکرا کر فرمایا: "سلمان من اهل البیت" یعنی سلمان



کامیرے اہل بیت میں شمار ہے۔ اس وقت سے حضرت سلمان فارسی رضی اللہ عنہ، کو منجملہ اہل بیت رسول اللہ صلی اللہ علیہ وسلم ہونے کا شرف حاصل ہو گیا۔

آنحضرت صلی اللہ علیہ وسلم بنفسِ نفسِ خندق کھودنے والی جماعت کے ساتھ کام کر رہے تھے، خود مشقت فرما رہے تھے۔ بازوؤں اور سینہ اطہر پر گرد پڑی ہوئی تھی۔ خندق کھودنے والے اجرت کے مزدور نہ تھے، سخت سردی کا موسم تھا، خوراک کی قلت تھی۔ ان جان نثارانِ رسول نے فرمانِ ہادی پر کدالیں لے کر خندق کھودنا شروع کی۔ میری نگاہیں ان نفوسِ قدسیہ کو جذب و انہماک کے ساتھ مصروفِ کار دیکھ رہی ہیں، فاقوں سے چہرے زرد ہیں، مسلسل محنت و مشقت سے تھک کر چور ہو گئے ہیں مگر عزمِ جوان ہے۔ اپنی جان کی پروا نہیں، جھوک کی شدت سے صحابہ کبار رضی اللہ عنہم نے پیٹ پر پتھر باندھ لیے۔ اس حالت میں بھی کام جاری ہے۔ اسی عزم اسی انہماک سے فرمانِ ہادی کی تعمیل ہو رہی ہے۔ اسی گڑھ اور اسی پاکیزہ جماعت میں اس کے سپہ سالار بھی تھے۔ وہ آج کل کے سپہ سالاروں کی طرح حکم دینے کے عادی نہ تھے، جہاں فوج کے سپاہی مصروفِ کار تھے وہاں ان کا سپہ سالار بھی ان میں شامل تھا۔ جہاں فاقوں سے صحابہ کے پیٹ پر پتھر بندھا تھا وہاں اس سپہ سالار کے شکم مبارک پر دو پتھر بندھے تھے۔ امام بوصیری نے اس مضمون کو یوں ادا کیا ہے:

وَشَدَّ مِنْ سَعْبٍ أَحْشَاءَهُ وَطَوَى

تَحْتَ الْحِجَابَةِ كَشْحًا مَتْرَفَ الْآدَمِ

آپ صلی اللہ علیہ وسلم نے شکم مبارک کو جو نہایت نازک جلد والا تھا، فاقوں کے

سبب باندھا اور لپیٹا،

کوئی امتیازی نشان، کوئی ایسا تمغہ نہ تھا جو سرد و درجہاں صلی اللہ علیہ وسلم کو اپنے جان نثاروں سے ممیز کر سکے، انسانی تاریخ قیامت تک مساوات و برابری کی ایسی مثال پیش نہ کر سکے گی، انسانی ہمدردی



انسانی اخوت، انسانی مساوات، انسانی برادری کے جو دعویٰ ہیں، ایسی ایک مثال پیش کرنے سے قاصر ہیں بقول علامہ اقبال مرحوم ۷

یہ علم، یہ حکمت، یہ تدبیر، یہ حکومت

پیتے ہیں، لو دیتے ہیں تعلیم مساوات

انسانی عظمت کا یہ معرکہ ایسا درس ہے جو ہر مصلح، ہر مفکر اور ہر رہنما کے لیے لمحہ فکریہ ہے۔ اگر ایک صحابی رضی اللہ عنہ کے سر پر ٹوکری ہے تو شہنشاہ لولاک صلی اللہ علیہ وسلم بھی اس شفقت میں برابر کے شریک ہیں۔ اگر ایک صحابی پتھر توڑ رہے تو اس کام میں حضور صلی اللہ علیہ وسلم بھی مصروف ہیں۔ یہی نہیں جہاں سب کی ہمتیں جواب دے جاتی ہیں، جس کام کی تکمیل میں سب کی قوتیں عاجز آجاتی ہیں وہاں یہ اللہ کا پیارا اس مشکل کو حل کرنے، اس کام کو سرانجام دینے کے لیے بنفس نفیس موجود ہے۔ اگر اس وجود مقدس کو جاں نثار مثالی ملے تھے تو ان جاں نثاروں کو آقا بھی ایسا بلا تھا کہ اس کے بعد خلاق کائنات نے ایسا وجود تخلیق ہی نہیں کیا، تمام اوصافِ جمیلہ، ہمہ عاداتِ حسنہ، جملہ اخلاقِ جمیلہ کو ایک ہی پیکر مقدس و محترم میں مجتمع فرما دیا اور خیر البشر صلی اللہ علیہ وسلم کے اُسوۂ حسنہ کو تمام کائنات کے لیے لازم قرار دے دیا۔

شب و روز خندق کھودنے کا کام جاری ہے۔ نہ سردی کی شدت حائل ہے، نہ فاقہ ہاتھ روکتا ہے، مسلسل فلق اور محنتِ شاقہ سے صحابہ کرام رضی اللہ عنہم کے جسم کمزور ہو گئے، ایک بھاری پتھر اس کام میں رکاوٹ بن گیا۔ یہ پتھر اتنا بھاری تھا کہ صحابہ کرام رضی اللہ عنہم سے نہ ٹوٹ سکا۔ تھک کر ہار گئے، غنیم کے حملے کا خطرہ درپیش تھا، سرکارِ دو عالم صلی اللہ علیہ وسلم نے کدال اپنے دستِ مبارک میں لیا۔ پیغمبر کی قوت کا اندازہ کون کر سکتا ہے۔ یہ ذاتِ گرامی بھی صحابہ کبار کی طرح مسلسل فاقے سے تھی مگر نبوت کے جلال کا یہ عالم کہ جب پتھر پہلی ضرب پڑی تو شعلہ بلند ہوا۔ آپ صلی اللہ علیہ وسلم



نے اللہ اکبر کا نعرہ بلند کیا اور فرمایا کہ خدا کی قسم، اس وقت شام کے سُرخ محلات میرے سامنے ہیں۔ دوسری ضرب پر پھر شعلہ بلند ہوا۔ پھر ملہم حقیقی نے ارشاد فرمایا کہ ملک فارس مجھے عطا کیا گیا ہے اور مدائن کے سفید محلات مجھے نظر آ رہے ہیں، تیسری ضرب پر پھر شعلہ بلند ہوا۔ آپ نے پھر اللہ اکبر کہا اور فرمایا، مجھے مین کی کُنجیاں دی گئی ہیں، خدا کی قسم صفا کے دروازے مجھے دکھائے گئے، دست رسالت مآب صلی اللہ علیہ وسلم کی تین ضربوں سے پتھر ٹکڑے ٹکڑے ہو گیا۔ اسی غزوہ میں عبیدہ بھی دشمنوں کی فوج میں شامل تھا جو ایک ہزار نفوس پر بھاری سمجھا جاتا تھا۔ شیر خدا، صاحب ذوالفقار، حضرت علی کرم اللہ وجہہ کے ہاتھوں ایک ہی ضرب سے واصلِ جہنم ہوا۔

ذکرِ خمسہ مساجد کا تھا، خیالات کی رونے چلتے چلتے ان نقوش کو بھی چھو لیا جو ہمارے اسلاف کا ورثہ، ہماری تاریخ کا بے مثال سرمایہ ہیں۔ غزوہ خندق میں جہاں جہاں صحابہ کرام کے خیمے تھے وہاں وہاں ان کی یادگاریں عبادت گاہوں کی صورت میں قائم ہیں۔ بزرگ کائنات صلی اللہ علیہ وسلم کا خیمہ چھوٹی سی پہاڑی پر تھا وہاں مسجد تعمیر ہوئی، مجھ گنہگار کو بھی وہاں حاضری کا شرف ملا، اس جبین کو یہ سعادت نصیب ہے کہ اس مسجد مقدس میں بحضور خدا سجد ریز ہوئی۔ دوسری مسجد حضرت ابوبکرؓ، حضرت عمرؓ، حضرت علیؓ اور حضرت سلمان فارسیؓ کے اسمائے گرامی سے موسوم ہیں۔ ان فداکارانِ پیمبر صلی اللہ علیہ وسلم کے دلوں، غیرتِ ایمانی، جذبہ جہاد، جوشِ حمیت، پامردی و استقلال، شجاعت و جوانمردی کی داستان کے اوراق اس زمین پر جا بجا بکھرے پڑے ہیں۔ ان شجاع، بہادر انسانوں کے نعرے، ان کی تکبیریں آج بھی اس مقدس فضا میں گونج رہی ہیں۔ یہ مٹی بہت پاکیزہ ہے اس پر دبے پاؤں چلو، ذرے ذرے کو نظر نظر سے چومتے چلو، اس خاک میں شہیدوں کے خون کی خوشبو بسی ہوئی ہے۔ یہ وادی ان شہیدوں کی ایس ہے جنہوں



نے ارشاد ہادی پر اپنی جانیں جان آفریں کے سپرد کر دیں، دُنیا سے سُرخ رو گئے، دامن میں رضائے مصطفوی کے گلہائے رحمت سمیٹ کر آرام سرا ہیں۔ ان پھولوں کی خوشبو ان کے مشامِ جان کو قیامت تک معطر و معنبر رکھے گی۔

لسانِ حضرت سلمانِ فارسی رضی اللہ عنہ

حضرت سلمانِ فارسی رضی اللہ عنہ ۲؎ میں
مسلمان ہوئے تھے، یہ اصفہان کے باشندے

تھے۔ ان کے مذہبِ قدیم میں اہلِ گھوڑے کی پرستش کی جاتی تھی۔ راہِ حق کی تلاش کے دوران مذہبِ یہودی میں داخل ہو گئے۔ کسی مذہب میں بھی تسکینِ قلب کا سامان نظر نہ آیا۔ اسی دامنِ اسی لگن میں شبِ روز بسر ہوتے رہے۔ آخر کار ایک پادری نے رہنمائی کی اور بتایا کہ کھجوروں کے ملک میں آخری پیغمبر کا ظہور ہونے والا ہے۔ مجھے اس ذاتِ اقدس کی قدم بوسی کا شرف نصیب نہ ہوگا۔ میرا پیمانہ عمر لبریز ہو چکا ہے اگر تم خوش قسمتی سے اس ذاتِ گرامی تک پہنچ جاؤ تو اس کے دین میں داخل ہو جانا، اس پر ایمان لے آنا، اُس کا دین ہی دنیا و عقبیٰ کی سرفرازی کا ضامن ہوگا۔ دل میں جستجو کی قندیل پورے آبِ و تاب سے روشن ہو گئی۔ منزلِ مقصود کی لگن نے شبِ روز بیتاب رکھا۔ اس نورِ جہاں تاب کی زیارت کا شوق فزوں تر ہوتا چلا گیا۔ اس خطہ پاک کا نشان پوچھنا شروع کیا جو ان کے خیالات کا مرکز، ایمان کا سرچشمہ، سکونِ قلب کا منظر اور آخرت کی سلامتی و نجات کا ضامن تھا، راستوں کی صعوبتیں برداشت کرتے، ملک در ملک پا پیادہ سفر کرتے، تکلیفیں جھیلتے، اس وادیِ ایمان و ایقان میں پہنچ گئے، پادری نے جس کی نشاندہی کی تھی۔ جہاں پناہ دینے والا، دامنِ رحمت موجود تھا، جہاں ابرکرم دھوپ میں جل جل کر آئیو لے، منزل بہ منزل بھٹکنے والے کا منتظر تھا۔ وہ قافلہ جس کے سانسیدنا سلمانِ فارسی سفر کر رہے تھے اس نے اس کو ہر نایاب کو مدینہ منورہ کے ایک یہودی کے ہاتھ چند درہموں میں بیچ دیا۔ ان کو کیا خبر تھی کہ اس غلام کو وہ سعادتِ عظمیٰ ملنے والی ہے جو



بادشاہوں کا مقسوم نہیں۔ تاجدار جس کے بھکاری اور زمانے کے فرما روا اس کے درپوزہ گر ہیں۔ اس غلام کو سرکارِ دو عالم صلی اللہ علیہ وسلم نے "سلمان من اهل البيت" کے محبت بھری خطاب سے نوازا، جس کو اک عمر حضور صلی اللہ علیہ وسلم کی رفاقت نصیب رہی۔ جس غلام کا نام تاجداروں کی تاریخ کا عنوان بن گیا۔ اللہ تعالیٰ کی صمدیت کے کرشمے قدم قدم پر نمایاں ملتے ہیں اگر خداوندِ کریم نوازے تو حضرت سلمان فارسی رضی اللہ عنہ کو اپنے حبیبِ پاک صلی اللہ علیہ وسلم کا مقربِ خاص بنا دے، اگر دربار سے ہٹانا چاہے تو ابوہل مرود و مقہور ہو جائے درآں حالیکہ وہ مکہ مکرمہ کا باشندہ تھا۔

حسن زبصرہ، بلال از حبش، صہیب از روم

ز خاکِ مکہ ابوہل این چہ ابو العجیبی ست (حافظ شیرازی)

اس پادری نے محبوبِ خدا صلی اللہ علیہ وسلم کی صداقت کی دو نشانیاں بتائی تھیں، ایک نشانی یہ تھی کہ وہ ذاتِ گرامی صدقہ قبول نہیں کرے گی دوسری نشانی یہ بتائی تھی کہ ہدیہ قبول فرمائے گی حضرت سلمان فارسیؓ یہودی کے باغ میں کھجور پر چڑھے کام کر رہے تھے۔ کسی شخص نے ان کے مالک کو فائے نامدار صلی اللہ علیہ وسلم کی نبوت کی اطلاع دی کہ مدینہ منورہ میں ایک ایسی برگزیدہ ہستی کا نزول ہوا ہے جو خود کو خدا کا آخری پیغمبر کہتا ہے۔ یہ الفاظ جب سلمان فارسیؓ نے سنے تو ان کو گویا مقصود ملتا نظر آیا، ان کو تمام تکالیف کا ثمرہ تمام صعوبتوں کا انعام ملنے والا تھا۔ ان کی تمام جستجو کا حاصل یہی روزِ سعید تھا جب ان کو دربارِ رسالت میں باریابی کا شرف ملتا تھا شام کو کام سے فارغ ہو کر، محنت کی کھجوریں لے کر رسالت مآب صلی اللہ علیہ وسلم کے حضور حاضر ہوئے۔ محبوبِ خدا صلی اللہ علیہ وسلم کی خدمت میں عرض کی کہ سرکار! یہ صدقے کی کھجوریں ہیں آنحضرت صلی اللہ علیہ وسلم نے فرمایا کہ نبی صدقہ قبول نہیں کرتا۔ دو روز وہی مزدوری کی



کھجوریں لے کر پھر دربارِ نبوی میں حاضر ہوئے۔ عرض کیا کہ آقا! یہ کھجوریں ہدیہ ہیں۔ آپ نے وہ کھجوریں خود بھی کھائیں اور اپنے جان نثاروں کو بھی عطا فرمائیں۔ اس تصدیق کے بعد حضرت سلمان رضی اللہ عنہ، حلقہ بگوشِ اسلام ہو گئے۔ پلٹتے ہوئے سینے کو ٹھنڈک نصیب ہوئی، بھٹکی ہوئی رُوح کو ٹھکانا مل گیا۔ تمام عمر کی جدوجہد، تمام زندگی کی جستجو آج بار آور ہوئی، ہمیشہ ہمیشہ کے لیے سایہ رحمت میں پناہ مل گئی۔ قسمت کا ستارہ اس طرح چمکا کہ قیامت تک چمکتا رہے گا۔

ایک روز دریائے کرم جوش پر آیا۔ محبوبِ خدا صلی اللہ علیہ وسلم نے سلمان فارسی رضی اللہ عنہ سے فرمایا: اپنے مالک سے پوچھو کہ وہ کن شرائط پر تمہیں آزاد کرتا ہے۔ یہ استفسار کیا تھا پر وہ آزاد ہی تھا۔ خدمتِ سرکارِ صلی اللہ علیہ وسلم کا منصب نصیب ہونے والا تھا۔ یہودی نے کہا کہ تین سو کھجوروں کے درخت لگاؤ جب وہ پھل دینے لگیں اور ۴۰ مثقال سونا لاؤ تو آزاد کر دیے جاؤ گے۔ محبوبِ رب العالمین صلی اللہ علیہ وسلم کے حضور شرائط عرض کر دیں۔ رحمتِ عالم صلی اللہ علیہ وسلم نے جان نثاروں سے فرمایا کہ اپنے بھائی کی مدد کریں، سب نے کھجوروں کے پودے لگائے۔ ابر رحمت نے اس جگہ کو ایسا سیراب کیا کہ قلیل مدت میں کھجوروں میں پھل لگنے لگا۔ حضور صلی اللہ علیہ وسلم نے اپنے دستِ کرم سے دو کھجوریں لگائیں۔ ایک شرط معجزانہ طور پر خدانے پوری کر دی۔

— ایک سونے کی ڈلی مالِ عنیت میں آئی تھی، سرکارِ دو عالم صلی اللہ علیہ وسلم

نے وہ سلمان رضی اللہ عنہ کو عطا فرمادی۔ وزن کرنے پر چالیس مثقال ہوئی۔ دوسری شرط بھی پوری ہو گئی۔

آج وہ صبح طلوع ہوئی جو اپنے دامن میں امیدوں کی کرنیں، آرزوؤں کے پھول بھر کر لائی۔ ایسی صبح سلمانِ فارسی رضی اللہ عنہ کی زندگی میں پہلے کبھی طلوع نہ ہوئی تھی۔ آج وہ سارے ارمان پورے ہوئے جو ایک مدت سے اس کے سینے میں موجزن تھے۔ آج غلامِ بارگاہِ رسالت



کو ہمیشہ کے لیے خدمتِ اقدس میں زندگی گزارنے کی سعادت نصیب ہوئی۔ آج وہ اس بارگاہِ عالی سے منسک ہو گئے جس کی غلامی پر آزادیاں نثار!

دلِ خلوص سے لبریز، جستجو یقین کا زادِ راہ لے کر چلے، آرزو کی تندیٰ با دِ صرصر کے جھونکوں سے جھننے نہ پائے، دشواری منزل پائے استقلال میں لغزش نہ پیدا ہونے دے تو انعام بھی گراں تر ملتا ہے۔ وہ لمحہ ساری عمر کی کاوش کا حاصل ہوتا ہے جب قطرے کو گہر بننے میں ایک پل بھی نہیں لگتا۔ یہ ساعت، یہ لمحہ حضرت سلمان فارسی رضی اللہ عنہ، کو آج نصیب ہو گیا تھا ایک نگاہِ کرم نے اس وجودِ محترم کو حیاتِ جاوید عطا فرمادی نہ

سخت مشکل ہے مگر لطفِ نظر ہونے تک

ایک پل چاہیے قطرے کو گہر ہونے تک

(حافظ لدھیانوی)





مسجد نبوی — حرم پاک

مسجد نبوی — نور کا پیکر، رحمتوں کا مصدر، فضیلتوں کا مرکز، برکتوں
 کا سرچشمہ، عظمت و جمال کا نشان، نزولِ مشرآن کی زمین، اصحابِ صفہ کی قیام گاہ، ملائکہ
 کی حاضری کا مقام، کاشانہٴ رحمتہٴ اللعلین صلی اللہ علیہ وسلم، دربارِ مصطفوی، جلوہ گاہِ محبوبِ خدا صلی اللہ علیہ وسلم
 حرمِ ناز، آستانہٴ سرکارِ دو عالم صلی اللہ علیہ وسلم، قبولیتِ دعا کی جگہ، سوز و ساز کی دنیا، عجز و نیاز
 کا جہان —————

اور —————

زارین کی آنکھ کا نور، ذہن کا اُجالا، قلب کی روشنی ہے۔

دل ہے شیدائے گنبدِ خضریٰ
 جاں ہے مشربانِ رگزارِ حرم



مسجد نبوی دُنیا کی مساجد میں قبا کے بعد دوسری مسجد ہے۔ قبا کی مسجد مبارک کی تعمیر میں سرکارِ دو عالم صلی اللہ علیہ وسلم نے بنفسِ نفس حصّہ لیا۔ اس کی بنیاد تقویٰ پر رکھی گئی جس کی شہادت کے طور پر قرآنِ پاک کی آیت مبارکہ مسجدِ قبا میں نازل ہوئی، صحیح بخاری کی روایت کے مطابق آنحضرت صلی اللہ علیہ وسلم نے قبا میں ۱۴ دن قیام فرمایا۔ بعض ارباب سیر نے تین دن اور بعض نے چار دن لکھا ہے مگر صحیح بخاری کی روایت قرین قیاس ہے۔

قبا میں قیام کے بعد سرکارِ دو عالم صلی اللہ علیہ وسلم نے مدینہ منورہ میں نزولِ رحمت فرمایا تو بابِ اسلام سے داخل ہوئے۔ آپ کا ناقہ اس جگہ ٹھہرا جہاں اب منبرِ رسول صلی اللہ علیہ وسلم ہے۔ آپ نے اترنے کا ارادہ فرمایا تو ناقہ پھراٹھ کھڑا ہوا، اور حضرت ابویوب انصاری رضی اللہ عنہ کے گھر پر رُکنا۔ قیام کے بعد آپ نے دریافت فرمایا کہ وہ زمین کس کی ہے جہاں ناقہ پہلی بار رکا تھا۔ معلوم ہوا کہ یہ زمین دو یتیم بچوں کی ملکیت ہے۔ ان ساداتِ آثارِ بچوں کو جب حضور صلی اللہ علیہ وسلم کے استفسار کا علم ہوا تو کمالِ ذوق و شوق، سراپا عقیدت و خلوص بن کر خدمتِ اقدس میں حاضر ہوئے اور قطعہ زمین کی پیش کش کی، حضور صلی اللہ علیہ وسلم نے بلا معاوضہ قبول کرنا پسند نہ فرمایا۔ حضرت ابوبکر رضی اللہ عنہ نے یہ زمین ان بچوں سے پورے دام دے کر خریدی اور وقف کر دی۔ یہ لڑکے سہل بن عمرو و سہیل بن عمرو تھے جو معاذ بن عفراء کی تولیت میں تھے۔

مسجدِ نبوی کی بنیاد رسول اللہ صلی اللہ علیہ وسلم کے مقدس ہاتھوں رکھی گئی۔ یہ بنیاد کسی فلک بوس اور پرشکوہ عمارت کی نہ تھی، یہ بنیاد ایک سادہ سی مسجد کی تھی، یہ عمارت ذہنی نقش و نگار سے مبرا تھی۔ یہ مسجد تو اسلام کی شان و شوکت کی نشانی، معراجِ انسانی کا نقطہٴ عروج، ضلّےِ الٰہی کا مرکز، حبیبِ خدا صلی اللہ علیہ وسلم کی خوشنودی کا منظرِ جمیل تھی۔ اس سے زیادہ عظیم الشان مسجد اس سے زیادہ پرشکوہ عمارت، اس سے پاکیزہ تر تعمیر، اس سے زیادہ مقدس جگہ کو نسی ہوگی جبکہ



محبوبِ خدا کی سجدہ گاہ بننے کا شرف نصیب ہوا۔ جو تبلیغ و تعلیم کا مرکز، دینی سطوت کا نشان اور اسلام کی سر بلندی و سرفرازی کا سرچشمہ بنی، اس کے سادہ لنگروں کو قدسیوں نے چوما، اسکے سادہ فرش پر نزولِ روحانیاں ہوا۔ اسی کھجور کی بنی ہوئی چھت پر شب و روز اللہ تعالیٰ کی کرپڑوں رحمتیں نازل ہوئیں۔ اس میں سجدہ گزار بندگانِ خدا بھی مسجد کی طرح سادگی کے مرقعے، خلوص کے پیکر، ایثار کے مجسمے، شمع رسالت کے پروانے اور جاں نثارانِ رسول صلی اللہ علیہ وسلم تھے۔ انکے لیے تمام نعمت و سعادت و دیدارِ رسول صلی اللہ علیہ وسلم تھا۔

جاہ و حشمت جو نہ کرتے تھے قبول

تھی عبادت جن کی دیدارِ رسول

دنیا کی تمام لذات و کیفیات مجلسِ نبوی میں میسر آتی تھیں، ان کو نہ مہجوک کی پروا تھی، نہ لباس کا ہوش۔ وہ تو بادۃ الست سے مخمور، ابدی و سرمدی کیفیت سے سرشار رہتے تھے، حضور صلی اللہ علیہ وسلم کی صحبتِ اقدس نے ان کے دلوں کو دنیا کی آلودگی اور آلائش سے ایسا پاک و صاف کر دیا تھا کہ ان کے دامن پر پھر دنیا کی گرد نہ جم سکی، دنیوی ہوس اور دوروزہ زندگی کے عیش کا خیال ان کے قلوبِ مطہرہ پر اثر انداز نہ ہو سکا۔ انہوں نے تو زندگی تک کی متاعِ عزیزہ کو اسلام کے لیے، اسلام کی سرفرازی کے لیے اور رسالت مآب صلی اللہ علیہ وسلم کی خوشنودی کے لیے وقف کر دیا تھا۔ علاقئِ دنیا کو ایسے ترک کیا کہ پھر ذہن کا کوئی گوشہ اس طرف نہ پھرا، ان کی نظریں اس فانی دنیا سے ہٹ کر دارالآخرت پر جم گئیں، پھر یہ فدایانِ رسول صلی اللہ علیہ وسلم دو دن کی زندگی کو کیسے عزیز سمجھتے۔؟ دارالعبتار کا ذکر ان کی زبان تک ہی محدود نہ تھا بلکہ انہوں نے اس کی تجلیوں، جلوہ سامانیوں اور ضروریوں کا آنکھوں سے مشاہدہ کیا تھا۔ — یہ ایمان کی معراج اور یقین کی آخری منزل ہے حقیقت تو یہ ہے کہ رسالت مآب صلی اللہ علیہ وسلم کے ارشادِ گرامی کے بعد ان کو آخرت کے انعامات



کو مشاہدہ کرنے کا خیال تک نہ آتا تھا۔ وہ اپنی آنکھوں پر اعتبار نہ کر سکتے تھے۔ وہ مشاہدے کی منزل پر یقین نہ رکھتے تھے وہ تو فرمانِ مادی اور ارشادِ رسول صلی اللہ علیہ وسلم کو مشاہدے سے کہیں ارفع و اعلیٰ سمجھتے تھے۔ حضور صلی اللہ علیہ وسلم کے فرمان کے بعد مشاہدہ کا خیال ان نفوسِ قدسیہ کو کیسے آسکتا تھا۔

یہ نفوسِ پاک اور یہ صاحبِ تقویٰ برگزیدہ انسان اس سادہ سی مسجد کی زینت تھے۔ جن کے دامنِ ایمان کی تابانیوں، دین کی سرشاریوں، ذکر و فکر کی لذتوں، تسبیح و تہلیل کی حلاوتوں اور جلوہٴ محبوبِ خدا صلی اللہ علیہ وسلم کی کیمت سامانیوں سے جگمگا رہے تھے۔ محبتِ رسول مقبول صلی اللہ علیہ وسلم نے ان کے قلوبِ مجلے کر دیے، ان کے باطنِ منزہ و مطہر بنا دیے، ان کے افکار و خیالات کو وہ رفعتیں اور تابانیاں عطا کیں کہ دنیا بھر کے سلاطین ان کے در یوزہ گر بن گئے۔ ایسے بے نیاز و آزاد بندوں کو جلال و کمندتِ شاہی اور کرد و فر دُنیا سے کیا تعلق ہو سکتا ہے۔ جن کے قلوب میں حکمِ الحاکمین کا خوف بس جاتا ہے ان کو دُنیا کے ہر خوف اور کائنات کی ہر مصیبت سے نجات مل جاتی ہے۔ دُنوی جاہ و جلال، تمام شاہانہ عظمت و شوکت ان کے نزدیک پرکاش کی حیثیت بھی نہیں رکھتے۔

یہ وہ نمازی تھے جو خدا کے حضور اس خشوع و خضوع سے جھکتے تھے کہ فرشتوں کو ان کی عبادت پر رشک آتا تھا۔ ملائکہ نے یہ نظارہ بھی دیکھا کہ مٹھی بھر جماعت کیسے لشکرِ جبار بنی، کس طرح لشکرِ اسلام کی کند تلواروں نے نخوت و تکبر کے قلعوں کو مسمار کر دیا۔ کس طرح جابر سلاطین انکے عزم اور ان کی ایمانی قوت کے آگے جھک گئے۔ کس طرح اس ہلالی پرچم کے آگے نخوتِ باطل سرتنگوں ہو گئی۔

یہی وہ مدرسہ تھا، یہی وہ مسجد تھی جہاں ان جاں نثارانِ رسول صلی اللہ علیہ وسلم کا تربیت



ہوتی حضور صلی اللہ علیہ وسلم کی شبِ دروز کی تعلیم اور صحبتِ مقدس نے یہ لشکرِ جبر از تیار کیا۔ ذکر مسجدِ نبوی کا تھا۔ خیالات نے چلتے چلتے ماضی کے اوراق پڑھ ڈالے۔

یہ مسجدِ نبوی تھی کہ جب بارش ہوتی تو چھت سے بارش کے قطرے ٹپک پڑتے نمازی اس کچی اور مناک زمین پر سجدہ ریز ہوتے، صحن میں کنکریاں بچھا دی گئی تھیں۔ انہی کنکریوں پر نورِ مجتہم آرام فرماتے اور کنکریوں کے نشانات جسمِ اطہر پر پڑ جاتے۔ انہی کنکریوں کی یادگار ہر چہ صحن اب بھی حرمِ پاک کی زینت ہیں جہاں کنکریاں بچھی ہیں۔ ان صحنوں میں زائرین کتبوان حرم کو دانہ ڈالتے ہیں۔ نماز کے وقت ان کنکریوں پر دریاں بچھا دی جاتی ہیں۔ بعض اللہ کے بندے سنتِ رسول صلی اللہ علیہ وسلم کی اتباع میں ان کنکریوں پر لیٹ جاتے ہیں۔

اسی کچی، ناچختہ اور سادہ سی مسجد پر آفتابِ سالت جلوہ ریز ہوا۔ جس کی ضیا پاشیوں سے نہ صرف مدینہ منورہ کی مقدس بستی بلکہ دنیا کے گوشے گوشے نے کسبِ نور کیا، خدائے واحد و قدوس کا نام ایسا بلند ہوا کہ ہر ملک، ہر خطے، ہر قریے اور ہر بستی سے اللہ اکبر کی صدا سنی جانے لگی، ہر زبان اللہ تعالیٰ کی کبریائی، خداوند تعالیٰ کی عظمت اور بڑائی کے ترانے گانے لگی، خدائے نام کا ڈنکا مشرق و مغرب میں بجا۔ دُور دراز کی سرزمین پر اسلام کا پرچم لہرایا۔ صحراؤں، سمندوں، ریگزاروں اور پہاڑوں پر اسلام کا علم بلند ہوا۔

اس مسجدِ مبارک کے صدقے آج کروڑوں مساجد آباد ہیں جن میں اللہ تعالیٰ کے نیک بندوں کی پیشانیاں سُوئے کعبہ جھکتی ہیں۔ اسی سادہ سی مسجد کا فیض ہے کہ حفاظِ کلامِ پاک اور حفاظِ حدیثِ دنیا کے خطے خطے میں پھیلے ہوئے ہیں۔

اس عظیم درس گاہ کا انداز بھی زمانے کی موجودہ درس گاہوں سے مختلف اور جدا تھا۔ اس درس گاہ کی عظیم الشان عمارت نہ تھی، نہ اونچے میناروں، خوبصورت محرابوں، دل کش روشوں



اور خوبصورت پلاٹوں سے اس کے علم کا معیار قائم تھا۔ یہ مدرسہ اسی مسجد میں قائم تھا۔ اس کے متعلم علم کو جبراً افتخار نہیں بلکہ فریضہ سمجھتے تھے۔ علم کا اکتساب اس لیے نہ کیا جاتا تھا کہ لوگ ان کے علم سے مرعوب ہو کر ان کے سامنے احترام کا اظہار کریں بلکہ اس مدرسے کے طالب علم، پھٹے ہوئے لباس، فاقہ زدہ چہروں والے طالب علم تھے جن کے قلوب مجلی، چہرے نورانی اور خیالات پاکیزہ تھے۔ یہ وہ نفوسِ قدسیہ تھے جنکی قسمت پر فرشتے ناز کرتے تھے۔ یہ کائنات کے عظیم اور بے مثل معلم کے شاگرد تھے جس پر نزولِ قرآن ہوتا تھا۔ یہی وہ طلبہ تھے جو سب سے پہلے نازل شدہ آیاتِ سننے۔ خداوندِ تعالیٰ کے احکام اور کلامِ سب سے پہلے انہی خوش بخت بندوں کے سینوں میں اُترا۔ ان آیاتِ کریمہ سے ان کے قلوبِ مزکی اور مصفا ہوتے چلے گئے۔ خدا کے کلام سے ان کی روحانیت نے خدا کی رضا کا دامن چھو لیا۔ آیاتِ الہیہ کی تفسیر کائنات کا سب سے بڑا مفسر بیان کرتا جس پر تمام رموزِ قرآنی اور محکماتِ کتاب کے مطالبِ خدا نے واضح کر دیے تھے ان کی زندگیاں ان آیاتِ مقدسہ کی تفسیر بن گئیں :

إِنَّمَا الْمُؤْمِنُونَ الَّذِينَ إِذَا ذُكِرَ اللَّهُ وَجِلَتْ
قُلُوبُهُمْ وَإِذَا تُلِيَتْ عَلَيْهِمْ آيَاتُهُ زَادَتْهُمْ
إِيمَانًا وَعَلَىٰ رَبِّهِمْ يَتَوَكَّلُونَ ۝

(ایمان والے وہی ہیں کہ جب اللہ کو یاد کیا جائے تو ان کے دل ڈرجائیں اور جب ان پر اس کی آیات پڑھی جائیں تو ان کا ایمان ترقی پائے اور وہ اپنے رب ہی پر بھروسہ کریں)

جب لبِ اقدس سے یہ مبارک اصحاب آیاتِ قرآنی سننے ہوں گے تو اشکوں کی برسات لگ جاتی ہوگی۔ آخرت کے خوف اور روزِ حساب کے ڈر سے ان کا رُوں رُوں کانپ اٹھتا



ہوگا۔ اور ان کے پاکیزہ نفوس مزید جلا پاجاتے ہونگے۔ یہ مدرسہ آنے والی نسلوں کے لیے ایک عالمی درسگاہ اور عظیم تربیت گاہ تھا، اس کے نقوش امتدادِ زمانہ سے مٹنے والے نہ تھے بلکہ اس کے درس کو تو تمام عالم کی درس گاہوں کا نصاب ہونا تھا۔ اس درس گاہ کے نقوش تابندہ نے تو لاتعداد قلوب کو منور، ان گنت سینوں کو تابانی بخشی۔ قرآن کا فہم اسی درس گاہ سے ملا، محدث اور حفاظ اسی مدرسے نے پیدا کیے، مفسرین کلام پاک اسی درس گاہ سے نکلے۔

دینی تعلیم کے ساتھ ساتھ کائنات کی یہ پہلی تربیت گاہ تھی جس نے مجاہد پیدا کیے، نمازیوں کی تربیت کی، شہداء کے مقام اور عظمت کا درس اسی تربیت گاہ سے ملا۔ اس دینی تعلیم پر خلوص عبادت اور ریاضتِ شاقہ کے ثمرات جلیل القدر اور عظیم الشان صحابہ کرام رضی اللہ عنہم کی صورت میں رونما ہوئے۔ کائنات میں تمام فیض اسی درس گاہ، اسی تربیت گاہ، اسی سادہ سی مسجد کا ہے۔ قرآنِ مطلق کے لبوں سے نکلے ہوئے الفاظ ان کے ذہنوں کے صفحات، ان کے قلوب کے اوراق اور ان کے سینوں کے کپتوں پر رقم ہو جاتے تھے۔ ان کے سینے اسی اعزاز کے مستحق تھے، ان کے قلوب اسی انعام کے سزاوار تھے، ان کے اذہان اسی بارشِ کرم کے حلقہ دار تھے۔ وہ زمانہ تصور میں آگیا جب اس مسجد میں جبریل علیہ السلام کا نزول ہوتا ہوگا۔ جبریل امیں علیہ السلام حضور اکرم صلی اللہ علیہ وسلم کو آیات سنارہے ہیں۔ حضور صلی اللہ علیہ وسلم سے یہ آیات صحابہ کرام رضی اللہ عنہم سن رہے ہیں۔ نور کا یہ دائرہ وسیع ہو کر کائنات میں پھیل گیا۔ حفاظ ان آیات کو تلاوت کرتے ہیں۔ ہزاروں لوگ ہمہ تن گوشِ محو سماعت ہیں۔

روایت ہے کہ جبریل امیں ہر سال حضور اکرم صلی اللہ علیہ وسلم کو ایک بار قرآن پاک کا دُور کرایا کرتے تھے۔ دینِ برحق کے اس رفیع الشان اور جلیل القدر محافظ نے کتنے حفاظ اور علمائے دین پیدا کیے جن کا شمار نہیں ہو سکتا۔ صفحہ کے مبارک و مقدس مقام پر بیٹھنا یہ سطور لکھ رہا ہوں جہاں



وہ نفوسِ قدسیہ دینی تعلیم حاصل کیا کرتے تھے۔ وہ شمعِ رسالت کے پرولنے، مبلغِ دین اور حفاظِ قرآنِ پاک تھے۔ ان کے پاس نہ دنیوی مال و منال تھا، نہ آسائش و آرام کا کوئی سامان، فاقہ و عسرت میں زندگی کھتی تھی، پہننے کے لیے پورا لباس بھی میسر نہ تھا۔ روایت ہے کہ سترِ صحابہ صحفہ ایسے تھے جن کے پاس ایک تہبند تھا جو پنڈلیوں سے اونچا تھا، سجدہ کی حالت میں اسے پکڑ کر رکھتے تھے کہ ستر نہ کھل جائے۔ نگران کے سینے سے اسے دولتِ عرفان، ان کے ذہن سے سرمایہٴ دین، ان کے وجودِ قرآنِ پاک کے پاس بان تھے۔ انہوں نے اپنی تمام عمریں حضورِ صلی اللہ علیہ وسلم کی خدمتِ اقدس اور تبلیغِ دین میں گزار دیں۔

جب رسولِ خدا صلی اللہ علیہ وسلم اس مسجد میں صحابہ کرام رضی اللہ عنہم کی موجودگی میں تلاوت فرماتے ہوں گے تو کائنات کا ذرہ ذرہ ہمہ تن گوش ہو جاتا ہوگا، فرشتے دم بخود کلامِ ربانی کو جناب رسالت مآب صلی اللہ علیہ وسلم کی زبانِ اقدس سے سننے کے لیے بیتاب ہوتے ہوں گے۔ صحابہ کرام رضی اللہ عنہم کے دُورِ شوق کا کیا عالم ہوگا؟ — خود خالقِ کائنات کو اپنے محبوب کی تلاوت سن کر لطف آجاتا ہوگا۔

سُن کر تری زباں سے اے افصح العرب!

لُطف آگیا خدا کو بھی اپنے کلام کا

یہ درس گاہ کلامِ مجید کے نزول کی جگہ، یہ مسجدِ نمازیوں کی تربیت گاہ، مجاہدوں کا مدرسہ اور عشاقِ رسول صلی اللہ علیہ وسلم کا مرکز ہے۔ اس مسجد میں ادب سے بیٹھو — دیکھو صحابہ کرام رضی اللہ عنہم کس اشتیاق سے حضورِ اکرم صلی اللہ علیہ وسلم کے ارشاداتِ عالیہ سن رہے ہیں، اُمکی محویت دیکھ کر دنیا و مافیہا تو کیا اپنے آپ کا ہوش نہیں۔ اس نورِ محبت کی طرف آنکھیں لگی ہوتی ہیں۔ ایک ایک لفظ پر فدا ہو رہے ہیں جیسے جسم میں صرف کان اور آنکھیں ہی رہ گئی ہوں اور دوسرے تمام اعضاء بیکار



ہو گئے ہوں —

اے زائرانِ مسجدِ نبوی! اے مشاقانِ حرم! ادب ملحوظ رکھو۔ یہاں آہستہ آہستہ
ادب سے قدم رکھو، یہاں بلند آواز سے گفتگو نہ کرو۔ یہاں نگاہوں کے ساتھ دلوں کو اللہ تعالیٰ
کے حضور جھکا دو، اشکیار آنکھوں، دھڑکتے دلوں کے ساتھ اس بارگاہ میں حاضری دو — یہ
محبوبِ خدا صلی اللہ علیہ وسلم کی مقدس سجدہ گاہ، سرورِ کونین صلی اللہ علیہ وسلم کی آرام گاہ اور کائنات کی
سب سے مقدس و مہر جگہ ہے۔

تصویر نے جب ماضی سے پلٹ کر حال کو دیکھا تو یہ مسجدِ فنِ تعمیر کا نادر نمونہ،
موجودہ دور کی حسین ترین عمارت نظر آئی۔ اس کی تعمیر میں ترکیہ حکومت
نے مال و زر ہی خرچ نہیں کیا بلکہ اپنے خلوص، اپنے عشق اور احترامِ رسول اللہ صلی اللہ علیہ وسلم کو مجسم
کر دیا۔ ہر نقشِ محبت و خلوص کی تابناکی لیے ہوئے ہے۔ امتدادِ زمانہ کے باوصف اس تعمیر میں
ترکوں کے دل دھڑکتے نظر آتے ہیں — ہر پتھر اور ہر زاویے سے جناب رسالتِ اکبر
صلی اللہ علیہ وسلم کی محبت جھلک رہی ہے۔ ہر پتھر کو ترکوں نے اپنی عقیدت کا آئینہ بنا دیا۔
آج بھی ترک زائرینِ حرم جس ادب، جذبے اور احترام سے حرمِ پاک میں حاضری دیتے ہیں وہ اپنی
مثال آپ ہے، مغربی لباس میں ملبوس اسلامی قالب رکھتے ہیں۔ سید عالم صلی اللہ علیہ وسلم سے
کس کو والہانہ عقیدت نہیں اس کے لیے تقویٰ کی کسی منزل، روحانیت کے کسی بلند درجے کی قید
نہیں اس کے لیے کلمہ گو ہونا کافی ہے۔ یہ کلمہ وہ مے الفت ہے جو مسلمان کے رگ و ریشے
میں اللہ تعالیٰ کی وحدانیت اور حضورِ اکرم صلی اللہ علیہ وسلم کے خاتمِ انبیین ہونے کا کیف رکھتی ہے۔
۱۹۵۳ء کی تحریکِ ختمِ نبوت میں ناموسِ حضور صلی اللہ علیہ وسلم کے تحفظ میں جانفروشی
اور جاں نثاری کا مظاہرہ اپنی آنکھوں سے دیکھا۔ شہدائے ختمِ نبوت کے جذبے کو انسانی فکر



بیان نہیں کر سکتا اس کے لیے قدسیوں کی زبان اور جبریل علیہ السلام کا بیان چاہیے۔ اس تحریک میں جاں نچھاور کرنے والے وہ خوش بخت افراد تھے جنکی وضع قطع متدین لوگوں کی نہ تھی۔ نہ انہیں اپنی پارسائی اور تقویٰ کا دعویٰ تھا۔ ان کے دلوں میں تو وہ نورِ ایمانی تھا جو بہت کم لوگوں کو نصیب ہوتا ہے۔ شہادت کی آرزو، حضورِ اکرم صلی اللہ علیہ وسلم کی ناموس پر جاں نثاری کا جذبہ ہر ایک کا حصہ ہر ایک کا مقوم نہیں ہوتا۔ یہ تو خداوندِ کریم کے انتہائی کرم کی دلیل ہے۔ بات مسجدِ نبوی کی تھی۔ حضور صلی اللہ علیہ وسلم کے عشق و محبت کی داستان نے ان شہدائے کرام کو بھی خراجِ تحسین ادا کرنے کا انداز بخشنا۔

مسجد اللہ تعالیٰ کا گھر ہے۔ مسجد کی تعمیر کرنے والا جنت میں اپنا گھر بناتا ہے۔ اس شخص کی سعادت اور خوش بختی کا کیا کتنا جسے حضورِ اکرم صلی اللہ علیہ وسلم کی سجدہ گاہ تعمیر کرنے کا شرف نصیب ہوا۔ خدا ہی کو معلوم ہے کہ اس خوش قسمت کا مقام جنت کے کس ارفع درجے میں ہوگا۔

مسجدِ نبوی کی تعمیر کس خلوص سے ہوئی، کس طرح اس مقدس مقام کا احترام ملحوظ رکھا گیا اس کا اندازہ اس سے کیجئے کہ یہ مبارک مسجد زیرِ تعمیر تھی تو ہر معمار تقویٰ کا پیکر اور پاکیزگی کا نمونہ تھا۔ روایت ہے کہ جب یہ مبارک مسجد تعمیر ہو رہی تھی تو یہ التزام کیا گیا تھا کہ ہر معمار حافظِ کلامِ پاک ہو۔ اس کی بنیاد اس طرح رکھی گئی کہ ہر پتھر رکھنے سے پہلے ہر معمار غسل کرتا، دو نوافل ادا کرتا اور سرکارِ دو عالم صلی اللہ علیہ وسلم پر درود و سلام بھیجتا تھا۔ ہر پتھر رکھنے میں یہ التزام برابری رہا۔ رسولِ پاک کی مسجدِ اقدس کو اسی احترام سے تعمیر ہونا چاہیے تھا۔ یہی وہ مسجدِ مبارک ہے جس کے بارے میں فرمایا گیا: اگر یہ مسجد صفا تک بڑھادی جائے تو میری مسجد ہی رہے گی، عمر ابن الخطاب رضی اللہ عنہ نے فرمایا اگر رسول اللہ صلی اللہ علیہ وسلم کی مسجد ذی الحلیفہ تک بڑھادی جائے تو مسجدِ نبوی



ہی ہے۔ اگرچہ مادی طور پر یہ مسجد صفا اور ذی الحلیفہ تک نہیں بڑھائی گئی مگر میری نظروں نے اس مسجد کے فیوض و برکات کو کائنات پر پھیلے ہوئے دیکھا۔ دنیا کی تمام مساجد، تمام دینی مدارس، تمام عبادت گاہیں اسی مسجد کا نور، اسی کا پرتو اور اسی کا فیض ہیں۔

ترکوں نے مسجد کے ستونوں میں مرکب دھات پگھلا کر ڈالی تاکہ حرم مصطفوی کے در و بام پر گردشِ زمانہ اثر انداز نہ ہو۔ مسجد کے اس حصے سے شکوہ ترکانہ اور عظمتِ شاہانہ نظر آتی ہے۔ مسجد کی عظمت کے پیشی نظر اور دربارِ جنابِ رسالت مآب صلی اللہ علیہ وسلم کو ملحوظ رکھتے ہوئے آیاتِ کریمہ کا انتخاب کیا گیا ہے۔ روضۃ الطہر کے سامنے کی دیوار پر قرآنِ پاک کی آیات، اسمائے رسول اللہ صلی اللہ علیہ وسلم اور درود شریف نہایت دیدہ زیب خطاطی میں نقش کیا گیا ہے۔ باب السلام سے مقامِ جبریل علیہ السلام تک، تمام دیوارِ قرآنِ پاک کے سنہری حروف سے مزین ہے۔ روضۃ قدس کے گنبدوں میں کلامِ پاک کی زمیں نہایت اعلیٰ خط میں تحریر ہیں جسکے حُسن میں نظریں ڈوب کر رہ جاتی ہیں۔ ہر نقش، محبت کا آئینہ دار، ہر سطر خلوص کا منظر ہر گوشہ، عقیدت کی تفسیر ہے۔

حرمِ پاک کے اس حصے کو جو ترکوں کی یادگار ہے رنگارنگ کے خوش نما فانوسوں سے آراستہ کیا گیا ہے۔ جب بجلی کے قلموں کی روشنی ان کے حسین و جمیل ٹکڑوں پر پڑتی ہے تو ایک ایک شیشے کے ٹکڑے سے مختلف روشنیاں مچھوٹی نظر آتی ہیں۔ ذرا سی جنبش سے ہر ٹکڑا کبھی سبز، کبھی قرمزی، کبھی نیلا نظر آتا ہے۔ جھل جھل بل کرتے یہ فانوس ہر زاوے کو دعوتِ نظارہ دیتے ہیں اور عقیدت و محبت کا نقش جمیل پیش کرتے ہیں۔ ماہرینِ فنِ تعمیر کا اندازہ کہ ترکوں کی اس عظیم الشان تعمیر کو پانچ سو سال تک شکست و ریخت کا کوئی خطرہ نہیں۔

سرکارِ دو عالم صلی اللہ علیہ وسلم کے زمانہِ ماقدم کے بعد مسجدِ نبوی کی تعمیر متعدد بار ہوئی جس کی تفصیل "جذب القلوب الی دیارِ المحبوب" اور "وفاء الوفا" کے ادراق میں محفوظ ہے۔



میرا مقصد تو لگاہ عشق سے اس کا جائزہ لینا ہے۔ تاکہ اس کے ذکر مبارک سے اپنی تحریر کو بابرکت، اپنے افکار کو پاکیزہ اور خیالات کو مجلتے کر سکوں ورنہ اہل قلم غلامانِ بارگاہِ رسالت نے تو مسجد کی تعمیر کے ہر دور کو قلم بند کر لیا ہے۔

دوسرا حصہ شاہ سعود اور شاہ فیصل کے دور کی نمائندگی کرتا ہے۔ اس عمارت میں خلوص و محبت جھلکتی ہے۔ ہر دور کا فن تعمیر جداگانہ ہوتا ہے، ہر زمانہ کی تعمیر کے نقوش مختلف ہوتے ہیں۔ جس طرح لباس کی وضع قطع تبدیل ہوتی رہتی ہے، افکار و خیالات بدلتے ہیں، عقیدت کے مظاہر بھی مختلف ہوتے ہیں۔ اس طرح تعمیر کے انداز بھی جدید دور کے تقاضوں کیساتھ پرانے دور سے جداگانہ ہوتے ہیں۔ ہر ستون میں بجلی کی چھوٹی ٹیوب لگائی گئی ہے۔ جس پر شیشے کا کیس ہے اس شیشے پر اللہ نُورِ السَّمَوَاتِ وَالْأَرْضِ کی آیت مقدسہ لکھی ہوئی ہے یہ ٹیوب جب رات کو جلتی ہے تو سارے حرم میں خنک روشنی پھیل جاتی ہے اور حرم بقعہ نور بن جاتا ہے۔ جا بجا روشنیوں سے یوں معلوم ہوتا ہے جیسے حرم کی دیواروں میں ستارے جڑ دیے گئے ہوں۔ برآمدوں پر نقش نگاری کی گئی ہے۔ پوری مسجد میں سُرخ قالین بچھے ہیں فرش سنگ مرمر کا ہے۔ ریاض الجنۃ میں امتیاز کے لیے سبز قالین بچھے ہیں سیاری مسجد صنّاعی اور عقیدت کا حسین امتزاج معلوم ہوتی ہے۔

حرم نبوی کے چار صحن ہیں جن پر لنگریاں بچھی ہوئی ہیں یہ احاطے حضورِ اکرم صلی اللہ علیہ وسلم کے زمانہ اقدس کی یاد دلاتے ہیں۔ انہی احاطوں میں زائرین بارگاہِ کبوترانِ حرم کو روانہ ڈالتے ہیں۔

فضائے نور میں پرواز کرتے رہتے ہیں

بروئے گنبدِ خضرا کبوترانِ حرم (حافظ لدھیانوی)



یہ کبوتر کتنے خوش قسمت ہیں جو سرکارِ صلی اللہ علیہ وسلم کے روضہ اقدس کے گرد شب و روز پرواز کرتے رہتے ہیں۔ اسی فضا میں بستے ہیں۔ انہوں نے مسجدِ نبوی کے در و بام کو چومنا ہے جہاں انسانوں کی رسائی نہیں۔ یہ گنبدِ خضرا پر بیٹھ کر نزولِ رحمت دیکھتے ہیں۔ یہ گنبد کے گرد قطار اندر قطار بیٹھے رہتے ہیں، ان کے دانے کے لیے عاشقانِ رسول صلی اللہ علیہ وسلم رقوم بھیجتے ہیں تاکہ حرمِ نبوی میں کبوتروں کو دانہ ڈالا جاسکے۔ اس پرندے کو سرکارِ صلی اللہ علیہ وسلم کے آستانے اور دربارِ نبوی کا اہتمام ہے کہ سارا دن ساری رات گنبدِ خضرا پر بیٹھ کر گزار دیتا ہے مگر گنبد کی لطیف اور پُر نور سطح کو مگر نہیں کرتا۔ مدینہ منورہ قیام کے دوران میں نے بارہا بغور گنبدِ خضرا کو دیکھا اور اس حقیقت کا مشاہدہ کیا۔ ان پرندوں کو ایسی آزادی ہے جو کائنات میں کسی کو نصیب نہیں ہر جگہ جان کا خطرہ ہے۔ ہر صید کے پیچھے صیاد لگا ہوا ہے۔ ہر دل جان کے خوف سے دھڑک رہا ہے مگر حرمِ پاک کے یہ پرندے کیسے آزاد ہیں، نہ دانے کی پروا، نہ جان کا خطرہ، جو دیکھے گا پیار سے دیکھے گا، جو نظر اٹھے گی محبت کی دنیا لیے ہوئے اٹھے گی۔ ان کبوترانِ حرم کو معلوم ہے کہ وہ دامنِ رحمت میں پناہ لیے ہوئے ہیں اس لیے نمازیوں کے صفوں میں آزادانہ گھومتے ہیں۔ دوسرے پرندے آزاد فضا میں بھی محسوس ہیں۔ ان کی نظر ہر جگہ خطرے کو بھانپتی رہتی ہے۔

تو اے کبوترِ بامِ حرمِ چہ می دانی

تسینِ دلِ مرغانِ رشتہ برپا را

رات کو مسجدِ نبوی کے دروازے بند کر دیے جاتے ہیں، صرف پرہ دار، محافظ، خادمانِ حرمِ مسجد کے اندر ہوتے ہیں مگر ان کبوتروں کو کوئی نہیں نکال سکتا۔ ان کی نشستوں کو حرم کے محافظوں نے کبھی نہیں چھوا۔ یہ صبح و شام جمالِ حرم سے لطف اندوز ہوتے ہیں۔



گنبدِ خضریٰ

مخوشنا ہوں گنبدِ خضریٰ نظر میں ہے
ہر لحظہ ذوق و شوق کی دنیا نظر میں ہے

(حافظ لدھیانوی)

یہ نعت سرکارِ دو عالم صلی اللہ علیہ وسلم کے گنبدِ خضریٰ کو دیکھ کر کہی تھی۔ کنکریوں والے پہلے احاطے میں اگر بیٹھا جائے تو حضورِ اکرم صلی اللہ علیہ وسلم کے روضہ اقدس و النور کا بزرگنبد ساری عمارت پر نور کی کرنیں برساتا نظر آتا ہے۔ بزرگنبد کے عقب میں مینارہ نور ہے۔ یہ گنبدِ خضریٰ ہے جس پر صبح و شام ستر ہزار فرشتوں کا نزول ہوتا ہے۔ جو فرشتے صبح کو حاضری دیتے ہیں، قیامت تک انہیں دوبارہ حاضری کا شرف نصیب نہ ہوگا۔ اسی طرح شام کو حاضر ہونے والے بھی دوبارہ حاضری سے مشرف نہ ہو سکیں گے یہ انسان کو شرف حاصل ہے کہ اگر سرکارِ دو عالم صلی اللہ علیہ وسلم کا کرم ہو تو بار بار حاضری نصیب ہو۔ یہی گنبدِ خضریٰ ہے جس کی یاد دلوں کے آبگینوں میں آنسو بن کر چھلکتی ہے۔ یہی گنبدِ مبارک ایک عالم کی تمناؤں کا مرکز، ذوق و شوق کا آئینہ اور بیانی و اضطراب کا منظر ہے۔ اسی گنبدِ خضریٰ کی حسرت دید میں شعرائے عرب و عجم نے دلوں کے دلولوں، رُحوں کے اشتیاق کی ترجمانی کی ہے۔ ان کے فکر کی بلندی اور تخیل کی پرواز نے اسے ہزار انداز سے بیان کیا ہے اور اس جلوۂ محبوبی کو فکر کے حسین پیرائے میں ایسا سجایا کہ پڑھنے والا عالم خیال میں روضہ اطہر پر حاضری کا لطف لینے لگتا ہے۔ اس کے ذکر سے کیسی کیسی تمنا دل کے نہاں خانے میں حسرت بن کر پھیل جاتی ہے۔ کتنے آنسو دعا کی صورت اختیار کر لیتے ہیں۔ انسان اشکبار آنکھوں سے گنبدِ خضریٰ کی دید اور روضہ اطہر کی حاضری کی دعائیں کرتا ہے۔ مشتاقان دید گھنٹوں بیٹھے اس پیکرِ نور و تجلی کو دیکھتے رہتے ہیں، اس گنبدِ خضریٰ کی عظمت، اس کی لازوال شان، اس سے بے پناہ محبت کا سرچشمہ حضورِ پر نور صلی اللہ علیہ وسلم کی ذات مقدس ہے کہ وہ جسدِ نورانی، پیکرِ محبوبی اور فیضِ سرمدی اس کے نیچے آرام فرما ہے۔ اس کی ایک جھلک کے لیے دل کی بیٹیابیوں اور رُوح کے اضطراب



کے کتنے عنوانات نے شعر کا پیکر اختیار کر لیا ہے

گنبدِ خضریٰ نظر آتا ہے جب
کیسے بنتے ہیں گہرا شکِ طرب
حشر جب کرتے ہیں برپا و لوئے
کیسے ہوتے ہیں وہ لمحے شوق کے

آج کل مجھ جیسا بے بضاعت اور بے سرو سامان شخص بھی سرکارِ صلی اللہ علیہ وسلم کے کرم سے حرم
کی جلوہ سامانیوں سے اپنا دامن بھر رہا ہے۔ مذکورہ بالا اشعار انہی کرم کی ساعتوں کی یادگار ہیں۔
صَلَّى اللّٰهُ عَلٰى حَبِيْبِهِ وَاٰلِهٖ وَصَحْبِهٖ وَسَلَّمَ۔

یہی وہ روضہ اقدس کا بنر گنبد ہے جس پر خود خداوند کریم، اس کے ملائکہ اور ان گنت
ذی رُوح روز و شب درود و سلام کے پھول نچھاور کرتے ہیں۔ بادِ صبا کے جھونکے دُنیا کے
گوشے گوشے سے آنسوؤں کی شبنم میں بھیگے ہوئے خلوص و محبت کے سلام نثار کرتے رہتے ہیں۔
مقربینِ بارگاہِ اس نظارے کو اپنی آنکھوں سے دیکھتے ہیں۔ وہ جمالِ مصطفوی کے
نور کو جو فرش سے عرش تک جلوہ ریز ہے، مشاہدہ کرتے ہیں۔ میں تو اس گنبدِ محبوبی کو دیکھ کر
ننگا ہوں کی تشنگی بچھاتا ہوں اور حتی المقدور رسولِ پاک صلی اللہ علیہ وسلم پر درود و سلام پڑھتا ہوں
کیونکہ یہی ایک ایسی عبادت ہے جس کی قبولیت میں شک نہیں۔ یہ بھی جنابِ رحمۃ اللعالمین
صلی اللہ علیہ وسلم کا کرم ہے کہ ہم جیسے گنہگاروں اور خطاکاروں کے لیے بخشش و نجات کے کیا کیا وسیلے
پیدا کر دیے ورنہ وہ محبوبِ باری صلی اللہ علیہ وسلم ہم جیسے خطاکاروں کی مدد کا محتاج نہیں۔

مسجدِ نبوی کی سب سے بڑی فضیلت تو خود مسجدِ نبوی
کا وجود ہے۔ یہ سجدہ گاہِ خلافت ہے۔ حضور صلی اللہ علیہ وسلم

مسجدِ نبوی میں نماز کی فضیلت



کے وجودِ مطہر کی برکت سے یہ مسجد اللہ تعالیٰ کی لازوال نعمتوں اور ہزارا سعادتوں کا مرکز بن گئی ہے

نور سے تیرے خاکِ مدینہ صد رشکِ فردوس بریں

تیرا وجودِ پاک ہے جس سے روشن ہے قندیلِ حرم (حافظ لدھیانوی)

اسی مسجد میں روضۃ اطہر ہے۔ سرکارِ دو عالم صلی اللہ علیہ وسلم کے جدِ پاک کی خوشبو سے حرم مہکار رہتا ہے جس کے فیوض و برکات سے ہر سائل کا دامن بھر جاتا ہے۔

رسول اللہ صلی اللہ علیہ وسلم نے ارشاد فرمایا کہ جو شخص میری مسجد میں چالیس نمازیں ادا کرے گا (علامہ طبرانی نے یہ بھی اضافہ کیا ہے کہ اس کے درمیان کوئی نماز فوت نہ ہو) تو اسے دوزخِ آخرت کے عذاب اور نفاق سے خلاصی مل جائے گی۔

جناب رسالت مآب صلی اللہ علیہ وسلم نے یہ بھی فرمایا کہ میری مسجد میں نماز پڑھنے کا ثواب ایک ہزار نماز پڑھنے کے برابر ہے، بیت المقدس میں نماز پڑھنے کا ثواب پانچ سو نمازوں کے برابر ہے۔ اسی ضمن میں حضرت ارقم رضی اللہ عنہ کا واقعہ دلیلِ قطعی کے طور پر درج کرنا ضروری ہے۔ آپ رسول کریم صلی اللہ علیہ وسلم کی خدمت میں حاضر ہوئے تاکہ آپ سے اجازت لے کر بیت المقدس روانہ ہوں۔ حضرت ارقم رضی اللہ عنہ نے عرض کی کہ میں بیت المقدس میں نماز پڑھنا چاہتا ہوں۔ رسول اللہ صلی اللہ علیہ وسلم نے فرمایا کہ میری مسجد میں نماز پڑھنا ایک ہزار نماز سے بہتر ہے۔

یہ رحمتِ عالم صلی اللہ علیہ وسلم کی شانِ سخا اور رنگِ عطا ہے کہ معمولی سی ریاضت، تھوڑی سی عبادت پر انعام و اکرام کے خزانے کھول دیے، چند منٹوں کی عبادت و ریاضت کا ثواب برسوں کی ریاضت و عبادت سے ارفع و اعلیٰ ہو گیا۔ جتنا بڑا کریم ہو۔ اس کے کرم کا دامن اتنا ہی وسیع بھی ہوتا ہے پھر سرکارِ دو عالم صلی اللہ علیہ وسلم سے بڑا کریم خداوندِ تعالیٰ کے بعد کون ہو سکتا ہے۔

یارب تو کریمی و رسول تو کریم صد شکر کہ ہستیتم میانِ دو کریم



امتِ محمدیہ کو کیا فکر ہے جس کے لیے دو کرمیوں کے دروازے ہر وقت کھلے رہتے ہیں۔ خدا کی بخشش کے ہزار بہانے ہیں۔ وہ معمولی سی نیکی کو اگر پسند فرمائے تو تمام عمر کی فردوسیہ دھل جائے گی

ع رحمتِ حق بہ سانہ می جوید

اس مسجد میں جہاں ہزاروں نفوس بارگاہِ ایزدی میں پانچوں وقت سجدہ ریز ہوتے ہیں۔ نماز کے وقت سے بہت پہلے زائرین مسجد میں آ بیٹھتے ہیں تاکہ سب سے آگے جگہ مل جائے۔ تک دوویہ ہوتی ہے کہ ریاض الجنۃ میں نماز ادا ہو سکے، قدیم شریفین میں جگہ مل جائے صفحہ پر سجدوں کا شرف نصیب ہو، محرابِ رسول صلی اللہ علیہ وسلم میں دو نفل ادا کرنے کی سعادت مل جائے۔ اسطوانہ عائشہ رضی اللہ عنہا پر جبیں سانی کر کے سعادت میں سمیٹنے کا موقع نصیب ہو سب سے بڑی آرزو تو یہ ہوتی ہے کہ نماز سے پہلے یا نماز کے بعد مواجہہ شریف پر درود و سلام پیش کرنے اور رحمتوں سے جھولیاں بھرنے کا موقع میسر آجائے۔

دریائے رحمت موجزن ہے۔ ہر موج عطا و کرم کا خزانہ لیے ہوئے ہے۔ انعامات کا اعلان فرمایا جا رہا ہے، بوجہی اس مسجد پاک میں آئے وہ گلزارِ رحمت سے اس قدر رحمتوں کے پھول زیب دامن کرے کہ شکوہ کوتاہی داماں ہو جائے، اس بجر کرم کو دیکھ کر انسان متحیر ہو جاتا ہے اور یہ تحیر بھی عبادت ہے۔ کرم کے اس بجر کا کوئی کنارہ نہیں۔ اس کی رحمت لامحدود اس کا کرم لازوال، اس کی عطا وہم و قیاس میں نہیں آسکتی۔ چشم کائنات نے ایسا سخی کہاں دیکھا۔ اللہ نے اپنے محبوب صلی اللہ علیہ وسلم پر اتمامِ نعمت کر دیا۔ ایسی کوئی نعمت نہیں جو اس وجود سے وابستہ نہ کر دی گئی ہو۔ رحمت و کرم کا کوئی ایسا تابدار موتی نہیں جو سرکار صلی اللہ علیہ وسلم کے خزانہ کرم سے نہ ملتا ہو۔ آپ نے اس خزانے کو امت پر نچھادر کر دیا تاکہ کوئی کلمہ گو، خدا کا نام لیوا، حضور کا غلام اس چشمہ فیض سے پیسا نہ جائے۔



کیفیتِ حضورِ نبوی میں حاضری ہوتی ہے تو پاکانِ بارگاہ کے جسم احساسِ ندامت سے شرابور ہو جاتے ہیں۔ یہ اس

دربار کی حاضری ہے جہاں دنیا کے شہنشاہ لرزتے کانپتے اور اشک بداماں حاضر ہوتے ہیں۔ اللہ تعالیٰ کے نیک بندے مسجد میں قدم رکھتے ہی سراپا عجز و انکسار، سر تا پا خلوص و نیاز بن جاتے ہیں۔ سنبھل سنبھل کر ادب سے قدم رکھتے ہیں۔ رکتے رکتے، لرزتے لرزتے آگے بڑھتے ہیں۔ دُور سے روضہ اطہر کو دیکھ کر ہاتھ باندھ کر غلامانہ انداز میں اپنے آقا صلی اللہ علیہ وسلم کے حضور سلام پیش کرتے ہیں بہت سے ایسے عاشقانِ رسول ہیں جن کی نگاہیں فرشِ پرجمی رہتی ہیں کئی کئی دن تک انہیں گنبدِ خضرا کو نظر بھر کر دیکھنے کی جرأت نہیں ہوتی۔ ان کے دل حضورِ نبوی میں جھکے ہوئے انکی آنکھیں ندامت کے آنسوؤں سے لبریز رہتی ہیں۔ تسبیح و تہلیل اور درود و سلام کی کثرت کے بعد گنبدِ خضریٰ کی جھلک دیکھتے ہیں جس سے تسکینِ دل مضطر ہوتی ہے۔ پھر ڈرتے ڈرتے دربارِ نبوی میں حاضر ہوتے ہیں۔ بدن کا رنگ احترام سے زرد پڑ جاتا ہے، رُواں رُواں دربارِ مصطفویٰ کی عظمت سے کانپنے لگتا ہے۔ دُعا کے وقت ہونٹ متحرک ہونے لگتے ہیں سر جھکا کر ہاتھ باندھ کر درود و سلام بحضورِ سیدِ خیر الانام صلی اللہ علیہ وسلم پیش کرتے ہیں۔ پھر لٹے پاؤں لوٹتے ہیں۔ قدیم شریفین پر سکرانے کے نفل ادا کرتے ہیں کہ اللہ تعالیٰ نے یہ سعادتِ عظمیٰ عطا فرمائی۔ اللہ تعالیٰ مہر زائر کی حاضری قبول فرمائے۔ آمین





مدینہ روکشِ خلدِ بری ہے
مستامِ رحمۃ للعالمین ہے

شہرِ رحمت کے

مختلف مقامات کے بارے میں تاثرات

ع

ہے رحمت ہی رحمت جو مدینہ



نماز فجر کے بعد باب عبد المجید سے باہر نکلتے ہی آپ کو ایک ایسی صدا سنائی
 دے گی جس میں عشق نبی صلی اللہ علیہ وسلم کا سوز، قرب رسول صلی اللہ علیہ وسلم کا نشہ اور بارگاہ رسالت
 پناہ کا سرور ملے گا۔ یہ صدا ایک شیر فروش کی ہے جو ہر زائر اور نمازی کو ایک زلے انداز
 سے اپنی طرف متوجہ کرتا ہے — وہ بار بار یہ دُنشیں صدا لگاتا ہے :

اشْرَبُوا الحَلِيبَ صَلِّ عَلَى الحَبِيبِ

بے ساختہ سب کی زبانوں پر درود و سلام کے نعمات گونجنے لگتے ہیں اس کی آواز روضہ
 اقدس کے پُر انوار میناروں سے اُترتی ہوئی، گنبدِ خضریٰ پر نثار ہوتی ہوئی، بارگاہ رسالت
 میں پہنچتی ہوگی اور اس صدا کے ساتھ کتنے درود و سلام کے گجرے، کتنی دھڑکنوں کے
 نذرانے، کتنے اشکوں کے ہدیے محبوبِ خدا کے دربارِ دُربار میں پیش ہوتے ہوں گے۔
 میں جب بھی اس دروازے سے گزرا — اشْرَبُوا الحَلِيبَ صَلِّ عَلَى الحَبِيبِ کی
 صدا دُور تک سنا چلا گیا۔

اللَّهُمَّ صَلِّ عَلَى سَيِّدِنَا مُحَمَّدٍ تَمَعْدِنِ الجُودِ وَالْكَرَمِ
 مَنبَعِ العِلْمِ وَالْحِلْمِ وَالْحِكْمِ وَعَلَى آلِهِ وَاصْحَابِهِ
 وَبَارِكْ وَسَلِّمْ -

حج کے دنوں میں زائرین کا ایسا ہجوم نظر آتا ہے جس کی مثال کہیں نہیں ملتی، مسجدِ نبوی
 کے دس دروازے ہیں، ہزاروں افراد ان دروازوں سے نماز ادا کرنے کے بعد نکلتے ہیں۔
 قدم قدم چلتے ہیں کوئی ہنگامہ نہیں، کسی جوش و خروش کا مظاہرہ نہیں، احترامِ رسولِ مقبول
 صلی اللہ علیہ وسلم ملحوظِ خاطر ہے۔ عقیدت و احترام نے پاؤں کی لغزش تک کو روک دیا ہے۔
 ہر جہیں حرمِ پاک میں سجدہ ریزیوں کا نُوریلے، ہر پیکرِ حیا کی خوشبو سے معطر، ہر



آنکھ مسلسل اشک نشانی سے کیفیت افروز، ہر خیال قرب رسولؐ سے معطر ہے۔ دنیا کے ہر خطے سے لوگ آئے ہیں۔ گورے کالے، مینی شامی، ایرانی عراقی، مصری سوڈانی، پاکستانی ہندوستانی۔ مکران کے درمیان رنگ و نسل، کہتری و مہتری، اونے و اعلیٰ کی کوئی خلیج حائل نہیں۔ دین کی محبت اور عشق رسول صلی اللہ علیہ وسلم نے جغرافیائی حدود کو آپس میں ملا دیا ہے۔ سب ایک ہی خدا کے آگے سرسجود ہونے والے، سب ایک ہی رسول صلی اللہ علیہ وسلم کا کلمہ پڑھنے والے، سب اخوت و محبت اسلامی کے رشتے میں پروئے ہوئے ہیں۔ سب عاجز، سب اس درگاہ پاک کے درپوزہ گر۔ سب اس آستان کے بھکاری، سب عشق مصطفیٰ صلی اللہ علیہ وسلم سے سرشار اور ایک ہی در پر دامن پھیلانے ہوئے ہیں۔ مساوات انسانی کا یہ درس اس محسن انسانیت صلی اللہ علیہ وسلم نے ہمیں دیا۔ جسکے آستانہ عالیہ پر اس کی تعلیم کا عملی مظاہرہ نظر آتا ہے۔

میرے ہمسفر نے علالت کی وجہ سے مکہ مکرمہ جانے کا ارادہ کیا مگر میری
روح سایہ رحمت میں مزید رہنے کے لیے بیتاب تھی۔ زندگی

ایک خوشخبری

کا مقصود، ساری عمر کی التجاؤں کا حاصل آستانہ اقدس پر حاضری تھا۔ جس کے لیے رو رو کر دعائیں مانگی تھیں، نعتیں لکھی تھیں۔ نعتیہ اشعار اسی ذات مقدس کے عشق و محبت کا ثمرہ تھے۔ گداز اور رقت کی دولت اسی کریم نے عطا کی تھی۔ ان فضاؤں میں سانس لینے کی آرزو نے مدتوں بیتاب رکھا تھا، تطہیر جسم و جاں کے لیے، زندگی بھر کی کدورتوں کو صاف کرنے کے لیے، دامن کے بیشمار داغوں کو دھونے کے لیے یہی ابر رحمت تھا۔ یہی شہر خنک طرب آفریں تھا۔ ڈیڑھ ماہ کا قیام ایک پل معلوم ہوا۔ پھر ہجر و فراق کی طویل گھڑیاں درپیش تھیں۔ یہاں کے بسنے والوں پر رشک آتا تھا، جن کی زندگی حسین اور موت حسین تر تھی۔ جنہیں قیامت



نک سایہ رحمت میں جگہ مل جاتی ہے۔ جنکی آرام گاہ جنت البقیع ہے جہاں کم و بیش دس ہزار صحابہ کرام رضی اللہ عنہم آرام فرما ہیں۔ جہاں جاں نثارِ رسول صلی اللہ علیہ وسلم سکون کی نیند سوتے ہوئے ہیں، جہاں ازواجِ مطہرات رضی اللہ عنہم کے پاکیزہ وجودِ محوِ راحت ہیں، جہاں وہ نفوسِ قدسیہ مدفون ہیں جنہیں سرکارِ دو عالم صلی اللہ علیہ وسلم نے اپنے مبارک و مقدس ہاتھوں سے لحد میں اتارا۔ اُسی! یہ سر زمین پھر نظر سے اوجھل ہو جائے گی۔ انہی خیالات میں غلطاں، اسی پریشانی میں مبتلا تھا کہ مکرمی و محترمی جناب قاری عبدالرحمن صاحب سے ملاقات ہوئی۔ وہ ایک متقی اور خوش قسمت انسان جو حرمِ پاک میں قرأت کا درس دیتا ہے۔ ان سے پریشانی کا اظہار کیا، انہوں نے بلا تامل مزید ٹھہرنے کے لیے باصرار کیا۔ مدینہ منورہ میں قیام کی دعوت دی۔ اس مروت اور قیام کی مسرت پر آنکھوں سے چشمہ شکرہ و انبساط جاری ہو گیا۔ آٹے دو جہاں صلی اللہ علیہ وسلم نے قدموں میں رہنے کی اجازتِ مزید عطا فرمادی۔

دوسرے روز میرے ہمسفر عازم مکہ مکرمہ ہو گئے، جناب محمد فضل الرحمن مکرمی و محترمی عبدالعزیز شرقی کے صاحبزادے سامان اٹھوانے کے لیے قیام گاہ پر پہنچ گئے۔ مجھے مہمانِ رسول صلی اللہ علیہ وسلم سمجھتے ہوئے ہر فرد کا چہرہ خوشی سے تپتا اٹھا۔ شرقی صاحب سراپا شفقت، وضع داری اور شرافت کے پیکر تھے، اس گھر میں مہمان نوازی کے تمام آداب، مہمان کی سہولت کے تمام اسباب موجود تھے۔ مزید برآں ذی علم، دیندار، ہم ذوق اور ہم خیال احباب کی صحبت نصیب تھی۔ ہر لمحہ دلجوئی کے انداز ہر گھڑی دِلنوازی کے طریقے۔

مدینہ منورہ کے قرب و جوار سے دیدہ و دل کو سیراب
کرنے، ان پاک فضاؤں سے بہرہ ور ہونے، دیارِ
حَدیقۃ اندلس میں شام
رسول صلی اللہ علیہ وسلم کے اطراف میں گھومنے کا تمام اجر میرے میزبان محمد فضل الرحمن نے



ٹٹ لیا۔ انہی دنوں انہوں نے موٹر سائیکل خریدی تھی۔ اب شام کو اطراف و جوانب مدینہ میں جانا آسان ہو گیا۔ موٹر سائیکل کی خرید سے پہلے انہوں نے کار کا انتظام کیا تھا۔ شام حدیقہ اندلس میں گزارنے کا پروگرام بنا۔

یہ ہوٹل مغربی و مشرقی انداز کا دلکش امتزاج تھا۔ ایک طرف کرسیوں پر لوگ قہوہ پی رہے تھے، دوسری طرف چاندنی بچھی تھی، خوب صورت قالین کا فرش تھا۔ گاؤتیکے سلیقے سے آراستہ تھے۔ یہ ریٹوران جبل احد کے دامن میں واقع ہے۔ یہاں سے جبل احد ماضی کی داستانیں سناتا، ازمنہ عتیقہ کی عظمت کے نقوش دکھاتا، بہادروں، مجاہدوں، غازیوں اور شہیدوں کی داستانیں دہراتا معلوم ہوتا ہے۔ خشک پہاڑ سے شہیدوں کے مقدس لہو کی خوشبو آ رہی تھی جس نے سارے میدان کو مہکا دیا تھا۔ قہوہ خانے میں بیٹھے ہوئے میری نگاہیں ماضی کے اوراق پڑھ رہی تھیں۔ لانسے لانسے درخت غازیان اسلام معلوم ہوتے تھے گویا وہ آج بھی مدینہ منورہ کے حدود و ثغور کی پاسبانی کر رہے ہوں۔ چاند کی کرنیں درختوں کے پتوں سے چھین چھین کر آرہی تھیں۔ انہی خیالات میں گم تھا کہ فضل الرحمن کی آواز نے مجھے چونکا دیا۔ گہوہ جی، خیالات کا تار و پود بکھر گیا۔ اس نے دوبارہ آواز دی، گہوہ جی!۔ ارے یہ گہوہ جی کون ہے؟ اس نے مسکراتے ہوئے کہا، بیرہ۔ بیرہ، یہاں گہوہ جی کیسے ہو گیا؟ یہاں قہوہ کو گہوہ کہتے ہیں، اسی رعایت سے نوحہ لانے والے کو گہوہ جی کہتے ہیں۔

ایک بچہ دوڑتا ہوا آیا۔ فضل الرحمن نے مجھ سے پوچھا، کیا پیو گے۔ میں نے مسکرا کر کہا، گہوہ۔ اس نے قہوہ کا آرڈر دے دیا۔ مجھے بتایا کہ یہاں ایک قہوہ طائفی کہلاتا ہے جو پودینے کا ہوتا ہے اور انتہائی مفرح اور دوسرا اچھا کہلاتا ہے جو سرخ اور تیز ہوتا ہے۔ دودھ



کی چائے بھی ملتی ہے۔ گوہ جی نے میز پر قہوہ اور فنجان رکھ دیے۔ بلوڑی فنجان جو قہوے کی لطافت اور مشروب کی نفاست کے آئینہ دار تھے۔ دو کھ میز سے آواز بلند ہوئی، "تعمیرہ" یہ تعمیر کیا ہے؟ فضل الرحمن نے اشارہ کرتے ہوئے کہا حقہ، تعمیرہ کا قد انسانی قد کے برابر معلوم ہوتا تھا جس کے ساتھ گئی گز لمبی نے تھی۔ یہ نے لکڑی کی نہ تھی بلکہ رپڑ کی نالی پر غلاف چڑھایا ہوا تھا۔ جدھر چاہو اسے موڑ لو، خدا جانے میرے ذہن میں علی بابا چالیس چور کا تصور کیوں آگیا۔ شاید حقے کا طول اس کا محرک ہوا ہو۔ عجیب بات ہے جو چیز جسم کے خانہ حیس کی تخریب کرنے والی ہے اسے تعمیرہ کہا جاتا ہے۔ کبیر اس لیے رو دیا تھا جب اس نے کہا تھا۔

زنگی کو نازنگی کہیں بنے دودھ کو کھویا

چلتی کو گاڑی کہیں دیکھ کسبیرا رویا

خنک ہوا کے لطیف جھونکے جسم کو سہلا رہے تھے، قہوہ کی لطافت نے رُوح کو لطیف تر بنا دیا، فنجان نے احساسات کی دُنیا کو بیدار کر دیا، معلوم ہوتا تھا کہ مادی دنیا سے ابطہ کم ہوتا جا رہا ہے، تخیلات و وجدان کی دنیا کے دروازے کھل رہے ہیں۔

اچانک فضل الرحمن نے شعر کی فرمائش کر دی۔ دوسرے احباب بھی اس فرمائش میں شریک ہو گئے، نعت کا ماحول نہ تھا، اس کے لیے پاکیزہ فضا اور مقدس ماحول درکار ہے۔ کچھ اپنی غزلیں، کچھ اساتذہ کے اشعار سنائے۔ چند لمحوں کے لیے میں بھی اس فضا کا حصہ بن گیا۔

رات کافی ڈھل چکی تھی، اس جگہ گاتے قہوہ خانے سے باہر نکلے، واپس قیام گاہ پر آئے، قاری صاحب کھانے پر انتظار کر رہے تھے، مشرقی تہذیب اور مہمان نوازی کا یہ نقش لوح دل پر کندہ ہو گیا۔



تہجد کے وقت آنکھ کھلی، حرم پاک پہنچا، رات کا واقعہ فنون و افسانہ ہو گیا۔ حرم نماز میں کسی اور خیال کو کہاں باریابی ہو سکتی ہے۔ پھر وہی مواجہہ شریف پر ندامت کے آنسو، وہی تسبیح و تہلیل

شیخ اسماعیل جالندھری کے مکان پر قیام
مدینہ منورہ کی حاضری کے دوران چند
روز حرم نبوی کے اعتکاف میں گزارے

حرم پاک کی مسلسل حاضری سے دل و دماغ کو روشن کیا۔ عید کے دوسرے روز ہوٹل سے اٹھ آئے جہاں سامان رکھا تھا۔ شیخ محمد اسماعیل جالندھری کے مکان میں کرایہ پر کمرہ لے لیا۔ یہ مکان ڈکھانے کی کچھلی گلی میں واقع ہے۔ حرم پاک تک دو منٹ سے بھی کم کا فاصلہ ہے ہم پانچ نفوس تھے جن کے لیے کمرہ کافی نہ تھا، زائرین کی کثرت کی وجہ سے مکانوں کی قلت تھی۔ لہذا اس کمرے کو عنایت سمجھا۔

دوسرے روز تیسری منزل سے گنگنانے اور ترم سے شعر پڑھنے کی آواز سنائی دی یوں محسوس ہوا کہ ایک مدت کے بعد کسی نے سازِ رگِ جاں کو بیدار کر دیا ہو۔ پتہ کرنے پر معلوم ہوا کہ مالک مکان شیخ محمد اسماعیل جالندھری ہیں دوسرے روز ان سے ملاقات ہوئی۔ نورانی چہرہ، متبسم لب، سفید داڑھی، صاف ستھرا لباس، آنکھوں میں سُرے کی ایک ہلکی سی لکیر۔ مرنجاں مرنج انسان، محفل آرا۔ سیرھیوں ہی سے گنگنانا شروع کر دیا۔ چھڑنے کے لیے میں نے اساتذہ کے دو چار اشعار سنائے

اک ذرا چھڑ تو دے تشنہ مضرب سے ساز

میری طرف متوجہ ہوئے، پوچھا: "آپ کہاں سے حاضر ہوئے؟" "لا ایل پور سے،" میں نے جواب دیا۔ چہرے پر سوچ کی ایک ہلکی سی لہر بکھر گئی۔ "آپ حافظ لدھیانوی ہیں؟"



”جی ہاں۔“ اٹھ کر معالقمہ کیا۔ بالائی منزل سے نوٹ بک لے آئے جس میں میرے اشعار درج کر رکھے تھے، باتوں باتوں میں سفرنامہ تحریر کرنے کا ذکر آگیا۔ میں نے شیخ صاحب سے کہا: جی چاہتا ہے کہ اس سفر مقدس کا ہر لمحہ محفوظ کر لوں، کیفیات کے ہر نقش کو جاوداں بنا لوں۔“ میرے ساتھ آئیے، ایک خالی کمرے کا قفل کھولا، یہ کمرہ جب تک خالی ہے اسے لکھنے پڑھنے کیلئے استعمال کیجیے۔ آپ کیسوئی سے اپنے خیالات قلمبند کر سکیں گے، تنہائی میں کوئی مغل نہ ہوگا، آج ہی اس کا رخیر کی ابتدا کر دیجیے۔ پھر اسی مہمان خانے کی طرف لڑے، ”یہ الماری ہے، یہ اسکی چابی ہے، اس میں آپ کو اس مقصد کے لیے کتابیں مل جائیں گی۔“ پھر الماری کھولتے ہوئے کہا، ”یہ سیرت طیبہ کی کتاب ہے۔ یہ رحمۃ اللعلین کی تین جلدیں ہیں۔ یہ شاہنامہ اسلام ہے۔ یہ تاریخ عرب ہے، یہ جذب القلوب الی دیار المحبوب ہے۔“ چابی میرے حوالے کر کے چلے گئے۔ یا اللہ کیسا بااخلاق آدمی ہے، کیسا مہمان نواز اور کس قدر عظیم المرتبت انسان ہے نہ پہلے سے میرا اس سے ذاتی تعارف نہ اسے میرے متعلق تفصیلی طور پر واقفیت ہے، صرف مجھے شاعر کی حیثیت سے جانتا ہے۔ دل سے آواز آئی کہ یہ بھی جناب رسالت مآب کا کارم ہے، یہ بھی سرکار کی تائید ہے۔

دو سے روز میں نے جمالِ حرہن کے نام سے اس مقدس کام کا آغاز کر دیا تاکہ زندگی کے یہ حسیں لمحات مستقل یادگار بن جائیں اور اس گلستانِ کرم کی مہک سے افراد امت کے مشامِ جاں معطر ہوں۔

ایک یادگار پاکیزہ محفل
نمازِ عصر کے بعد احباب کی محفلِ جمعی، چائے پر احباب کا
اجتماع ہر روز کا معمول تھا، اچھی خاصی ادبی اور پاکیزہ
محفل تھی، میں نے علامہ اقبال رحمۃ اللہ علیہ کے نعتیہ اشعار سنائے جن میں عشقِ رسول اللہ صلی اللہ علیہ وسلم



کا سوز اور فیضانِ رسول صلی اللہ علیہ وسلم کی خوشبو بسی ہوئی تھی۔ علامہ مرحوم فرماتے ہیں کہ

تو برخیزِ کلیمی بے محابا شعلہ می ریزی

تو بر شمعِ یتیمی صورتِ پوانہ می آئی

ایسا والہانہ محبت کا اظہار اسی شخص کو نصیب ہو سکتا ہے جسے دربارِ نبوی سے کرم کا وافر حصہ ملا ہو۔
مواجهہ شریف پر بارہا علامہ مرحوم کے مندرجہ ذیل شعر نے جسم پر کپکپی طاری کر دی۔ اشکوں کا سیلاب
دامن کا مقدر بنا رہا، سب نے اس وقت اللہ تعالیٰ نے علامہ مرحوم کے مزار پر رحمتوں کی کتنی بارش
کی ہوگی، ادب کا انتہائی مقام، احترام کا بے پناہ تصور اور عجز و نسیاز کا بھرپور اظہار علامہ مرحوم
نے کس انداز سے کیا ہے۔

چوں بروجِ مصطفیٰ خوانم درود

از خجالت آب می گردد وجود

جب یہ شعر اس محفل میں پڑھا گیا، سب کی آنکھیں نمناک ہو گئیں۔ ایک عجیب کیفیت تھی،
معلوم ہوتا تھا ہر ایک اپنے نفس کا جائزہ لے رہا ہے، ہر ایک کی نظر اپنی لغزشوں، اپنی خطاؤں،
اور اپنے گناہوں پر ہے، ہر ایک سوچ رہا تھا کہ محبوبِ خدا صلی اللہ علیہ وسلم پر درود کس پاک زبان
سے بھیجا جائے۔ آلائشوں اور کثافتوں سے بھرا ہوا جسم لے کر اس دربارِ مقدس میں حاضر ہونا
آدابِ مصطفوی کے منافی ہے جہاں فرشتے بھی ڈرتے ڈرتے حاضر ہوتے ہیں۔ ہر فرد
اپنا محاسبہ کر رہا تھا۔ دیر تک سکوت رہا، ایک طویل خاموشی محفل پر مسلط رہی، اس رُز
علامہ مرحوم کا کلام ہی محفل میں سوز و ساز کی شمعیں فروزاں کرتا رہا، متعدد اشعار سنے اور سنائے جن
میں سرکارِ دو عالم صلی اللہ علیہ وسلم سے علامہ اقبال رحمۃ اللہ علیہ کی بے پناہ محبت کے نقوش ملتے تھے۔
شیخ اسماعیل صاحب زار و قطار رو رہے تھے۔ یہ تو ان خوش حجت انسانوں میں سے تھے جنہیں



ہر روز دربارِ نبوی میں حاضری کا شرف ملتا ہے۔ علامہ مرحوم کی اس رباعی پر آج کی پاکیزہ مجلس اختتام پذیر ہوئی ہے۔

تُوغنی از ہر دو عالم من فقیر روز محشر عذر ہائے من پذیر

ورحابم را تو بسینی ناگزیر از نگاہ مصطفیٰ پنہاں گبیر

حاضرین مجلس اشکبار آنکھوں سے نمازِ مغرب ادا کرنے کے لیے سوتے حرم چل دیے۔

روزانہ عصر کے بعد چائے کا دور چلتا، روزانہ نئے حجاج، محفل کا نیا رنگ، عشق

رسول صلی اللہ علیہ وسلم کا ایمان اس روز ذکر، پاکیزہ گفتگو — محمد یونس خاں نے جو پٹنور سے

حاضر ہوئے تھے، علامہ قبائل کے اشعار رزم سے سنائے، شعر پڑھتے پڑھتے آواز میں قوت

پیدا ہو جاتی۔ شیخ محمد اسماعیل صاحب اپنی مخصوص لے میں شعر پڑھتے، عموماً شاہنامہ اسلام سے

شعر سناتے، عشق رسول صلی اللہ علیہ وسلم سینوں میں اُجالا کر دیتا۔ چائے کے ساتھ شیخ صاحب روزانہ

کوئی نہ کوئی چیز گھر کپواتے، چائے خود بناتے اور ہر ایک کو خود پیش کرتے، اس خدمت اور مہمان نوازی

میں ایک عجیب حظ محسوس کرتے جو ان کے چہرے سے نمایاں ہوتا۔ شرکائے مجلس بھی سب کچھ

مجبور جاتے اور زندگی کے ان لمحات کو زیست کا حاصل سمجھتے۔

شیخ صاحب کو بیشتر اشعار از بر تھے، اُٹھتے بیٹھے شعر پڑھتے، اگر شعر و سخن کا کوئی پیکر

بن سکتا تو شیخ صاحب کی شکل میں ہوتا۔ شاعری سے لگاؤ ہی نہیں عشق تھا، جنون تھا، عمدہ شعر پر

ان کی کیفیت قابل دید ہوتی۔ شعر کا تاثر ان کے وجود میں سرایت کر جاتا اور انہیں بے خود بناتا

معلوم ہوتا تھا۔

شیخ صاحب کے گھر خصوصی نشست جمعہ کے روز ہوتی، اہل ذوق احباب کو

دوپہر کے کھانے پر مدعو کرتے، صبح سے اس نشست کی تیاری میں مصروف ہو جاتے، بازار



سے اپنے پسند کی چیزیں خود لاتے — جمعہ کی نماز کے فوراً بعد احباب کے منتظر رہتے، ان سے اشعار سنتے، اپنا انتخاب سناتے، انہیں معلوم تھا کہ مجھے اساتذہ کے ہزار ہا اشعار یاد ہیں، کاپی قلم لے کر بیٹھ جاتے اور اساتذہ کے اشعار نقل کرتے، یہ بزرگانہ وضع قطع، یہ خلوص، یہ مہمان نوازی آج کل کے دور میں ناپید ہوتی جا رہی ہے۔ نئی تہذیب نے جہاں چہروں کا نور چھین لیا ہے وہاں دل کا خلوص بھی برباد کر دیا ہے۔

عشق رسول اللہ صلی اللہ علیہ وسلم کی ایک جھلک
شیخ صاحب کو اللہ تعالیٰ نے رقت اور سوز
کی نعمت سے نوازا تھا۔ ایک دن بھرائی

ہوئی آواز میں کہنے لگے، رحمتِ دو عالم صلی اللہ علیہ وسلم کا کرم ہے، قدموں میں جگہ دے رکھی ہے، ایک دن روضہ اقدس پر التجا کی تھی، وہ قبولیت کی گھڑی اور کرم کا لمحہ تھا۔ چوبیس سال سے آستانہ کرم پر مقیم ہوں۔ ہر طرح آرام اور سہولت ہے، بغیر محنت اور مشقت کے اللہ تعالیٰ روزی عطا کرتا ہے، بزرگوں سے اس بہانے ملاقات ہو جاتی ہے۔ بہت سے مقربین بارگاہ سے شرفِ ملاقات ہے، ہر سال اللہ تعالیٰ کے برگزیدہ بندوں کی زیارت ہو جاتی ہے۔ ان کی صحبت سے فیضیاب ہونے کے مواقع میسر آتے ہیں، یہ اللہ کا کرم ہے کہ نیک بندے مجھ گنہگار کو یاد رکھتے ہیں۔

حافظ صاحب! خوش قسمتی کی داستان بہت طویل ہے۔ کرم کے قصے بہت دراز ہیں، حدودِ مدینہ منورہ سے نکلنے کو جی نہیں چاہتا۔ ایک دو بار باہر گیا ہوں، طبیعت میں انتشار پیدا ہو گیا۔ معلوم ہوتا تھا کہ گلستاں سے نکل کر ویرانے میں آ گیا ہوں۔ اب تو اس انتظار میں ہوں کہ آخری سانس حضور صلی اللہ علیہ وسلم کے قدموں میں نکلے۔ اسی سایہ رحمت میں ابدی نیند سو جاؤں۔ شیخ صاحب پھوٹ پھوٹ کر رونے لگے، معلوم ہوتا تھا کہ دروہام رو رہے ہیں اور آمین کہہ رہے ہیں۔

شیخ صاحب کو فوراً شعر یاد ہو جاتا، طبیعت بھی موزوں تھی، بعض اوقات مصرعوں میں



جواب ملتا بہت خوش ہوتے، میں قاری صاحب کے گھر جانے لگا تو اُداس ہو گئے، بہت اصرار کیا کہ یہیں قیام رکھو، مکان ہے، گھر ہے، اللہ تعالیٰ کا کرم ہے کسی چیز کی کمی نہیں مگر یہ ان کے کاروبار کے دن تھے، میں نے نہایت احسن طریقے سے مال دیا، جس دن میں چائے پر حاضر نہ ہوتا، فضل الرحمن سے کہتے کہ آج حافظ صاحب چائے پر نہیں آئے، انہیں دس اشعار کا جرمانہ کروں گا۔ یہ ان کی غایت درجے کی محبت کا اظہار تھا۔ چند دنوں میں قرب کا وہ احساس ہوا جیسے برسوں سے تعلقات ہوں اس خلوص کو میں کبھی نہیں بھٹلا سکتا۔

جامعہ کے ہوسٹل میں ادبی نشست
ایک روز فضل الرحمن کا پیغام ملا کہ جامعہ کے ہوسٹل میں نشست ہے، احباب کو

اطلاع کر دی ہے، آپ سے کلام سنیں گے، ذہن کا رخ کسی اور طرف تھا۔ اچانک اس موٹو کے لیے طبیعت آمادہ نہ تھی مگر فضل الرحمن کا خلوص اور اس کی محبت کی وجہ سے انکار کی گنجائش بھی نہ تھی۔

جنت البقیع کے عقب میں طلبہ کا ہوسٹل تھا۔ اس میں زیادہ تر پاکستانی طلبہ مقیم تھے، ان کے اصرار پر اس ادبی نشست کا اہتمام کیا گیا تھا، نمازِ عشر سے فارغ ہو کر فضل الرحمن کے ساتھ ہوسٹل پہنچے، سب منتظر تھے۔ قاری عبدالرحمن صاحب بھی آگئے۔ یہ اہل علم، باذوق اور شعر و ادب سے تعلق رکھنے والے احباب کی محفل تھی۔ طلبہ میں سے بعض کو شعر گوئی سے یک گونہ مناسبت تھی، شہر حبیب صلی اللہ علیہ وسلم میں ذکر حبیب صلی اللہ علیہ وسلم ہی موضوعِ کلام رہا، میں نے چند نعتیں سنائیں جو حاضری سے قبل کہی گئی تھیں، قاری صاحب نے اپنے مخصوص ترنم سے اپنی نعت سنائی۔ دو سہ احباب نے بھی بارگاہِ رسالت میں ہدیہ پیش کیا، بہت پاکیزہ مجلس رہی، طبیعت کا تکرر رنگ محفل دیکھتے ہی دُور ہو گیا تھا۔ انشراحِ صدق کے ساتھ یہ پُر لطف اور بابرکت وقت



گزارا، رات گئے تک زبانیں مدحتِ سرورِ کونین صلی اللہ علیہ وسلم میں مصروف رہیں۔

مسجدِ قبلہ کے نزدیک قہو خانے کی ایک شام
فضل الرحمن کا معمول تھا کہ نماز
عشاء کے بعد وہ مجھے موٹر سائیکل

پر مختلف مقامات، قہو خانوں اور متبرک مقامات پر لے جاتا۔ اس رات مسجدِ قبلہ کے پاس
قہو خانہ جانے کا پروگرام بنا، اس رات سردی قدرے زیادہ تھی، سڑک کے کنارے چار پانی نما
نشستیں لگی ہوئی تھیں، سامنے کھجوروں کا باغ تھا، دوسری طرف مسجدِ قبلہ تھی، ذہنِ ماضی کے
نقوش تلاش کرنے لگا، یہ وہ مقدس جگہ ہے جہاں ہجرت کے بعد سرکارِ دو عالم کا دردِ مسعود
ہوا تھا، سامنے کھجوروں کے جھنڈ کے جھنڈ تھے، مدینہ منورہ میں کھجوروں کے بہت سے باغات
ہیں، مگر نئی تہذیب نے پرانی اقدار اور نشانات کی بنیادیں کھود ڈالیں، ان نقوشِ مقدسہ
کو زیرِ زمین دفن کر دیا جو ہماری رُوح کی تسکین کا سامان تھے، اب ان پاکیزہ نقوش کی جگہ کئی کئی
منزلہ عمارتوں نے لے لی ہے جن میں رُوحِ ماہی بے آب کی طرح بے چین رہتی ہے، بجلی
کے پنکھوں، دکتے ہوئے قمقموں، نرم و گرم بستروں اور آسائش کے تمام اسباب کے باوجود رنگی
مضطرب رہتی ہے، رُوح سکون کی تلاش میں بھٹکتی رہتی ہے

چاندنی رات تھی، آسمان نورِ برساتا معلوم ہوتا تھا، دُور تک چاندنی نے فرش
بچھا رکھا تھا — سامنے قہو سے بھرے فجان رکھے تھے جن کی بھیننی بھیننی خوشبو دماغ کی
گرہیں کھول رہی تھی، مسجدِ قبلہ کی مقدس فضا کے جھونکے سرور کو تیز تر اور کیفیت کو دو بالا کر رہے
تھے، کھجوروں کے باغ سے گزر کر آنے والی ہوا ماضی کے قصے، عہدِ عتیق کی داستانیں سنا
رہی تھی — میں اس رگزر کو دیکھ رہا تھا جس پر سرکارِ دو عالم صلی اللہ علیہ وسلم کے مقدس
نقوش کھپ پاتے، اس رگزر کے حسن پر تہذیب کی چھاپ لگ گئی۔ اس کے جمال کو بجلی



کی روشنی سے متغیر کرنے کی کوشش کی گئی۔ زمانہ جب کروٹ لیتا ہے تو ایک دُنیا مٹتی، دوسری تعمیر ہوتی جاتی ہے۔ مگر بعض نقوش امنٹ ہوتے ہیں۔ دستبردِ زمانہ ان تک نہیں پہنچ سکتی۔ انسان کے پاؤں انہیں روند نہیں سکتے۔ ایسے امنٹ نقوش صرف عبادت گاہیں ہیں جنکی تعمیر میں اسلام کی عظمت و ابدیت جھلکتی نظر آتی ہے، جنکی بنیادیں مقدس ہاتھوں سے رکھی گئی ہیں، زمانہ ان بنیادوں کو اکھاڑ نہیں سکتا۔ مسجدِ قبا کو کونسی طاقت خراب کر سکتی ہے۔ میرے سامنے مسجدِ قبا کی عمارت ہے، اس کی بنیاد میں محبوبِ خدا صلی اللہ علیہ وسلم کے مقدس ہاتھوں سے رکھے ہوئے وہ پتھر ہیں کہ حادثاتِ روزگار انہیں اپنی جگہ سے نہیں ہٹا سکتے۔ میں انہی خیالات میں کھویا ہوا تھا کہ فکر کے تسلسل کو — گویہ جی کی آواز نے توڑ دیا، سردی بڑھ رہی تھی مگر میں تو ماضی کا حصّہ بن چکا تھا جہاں نہ سردی کا احساس ہوتا ہے نہ گرمی کی تکلیف کا خیال باقی رہتا ہے۔ چاند کھجور کی ایک شاخ سے یوں نمودار ہوا جیسے کائنات کے حسن میں ایک خوبصورت تصویر کا اضافہ کر دیا گیا ہو۔ اس فضائے رحمت سے جوارِ کرم کی طرف لوٹے۔

دو روز عصر کے بعد مدینہ منورہ کے مضافات میں جانے کا پروگرام بنایا۔ نمازِ عصر کے بعد جب

جبلِ احد کے مضافات کی سیر

قیام گاہ پر پہنچا تو فضل الرحمن کو مستعد پایا، موٹر سائیکل شہر کے پُر رونق بازاروں، فلک بوس عمارتوں، کاروں کے شور، لوگوں کے ہجوم سے گزرتا ہوا وادیِ احد کی زمینِ پاک میں پہنچ گیا عم مصطفیٰ صلی اللہ علیہ وسلم سید الشہداء حضرت حمزہ رضی اللہ عنہ کے مزار پر حاضری دی، اشکوں کے نذرانے پیش کیے۔ شہدائے احد کو سلام کیا۔ پھر احد کے گرد چلے۔

جبلِ احد کے مضافات میں کھجوروں کے باغات کا ایک طویل سلسلا پھیلا ہوا ہے تھوڑے تھوڑے فاصلے پر کھجوروں کے جھنڈ نظر آتے ہیں۔ یہ وہ درخت ہیں جن کا پھل دُنیا



کے کونے کونے تک پہنچتا ہے۔ یہ وہ میوہ ہے جسے ایک عالم احترام و عقیدت سے کھاتا ہے، یہی وہ پھل ہے جسے دیکھ کر مدینہ منورہ کی مقدس فضا یاد آجاتی ہے، حضور صلی اللہ علیہ وسلم کے پُرس کی خوشبو، اسکی مقدس فضاؤں میں پروان چڑھنے اور پھل دینے والے یہ درخت ایک دنیا کو اپنی نعمتوں سے نوازتے ہیں، کسی مقام کا کوئی پھل اس کثرت سے دنیا کے مختلف گوشوں میں نہ جاتا ہوگا۔ یہ وہ پھل ہے جسے سرکارِ دو عالم صلی اللہ علیہ وسلم کی پسندیدگی حاصل ہے، جسے محبوبِ خدا صلی اللہ علیہ وسلم نے رغبت سے کھایا۔ — موٹر سائیکل پوری رفتار سے جا رہا تھا، فکر کی رفتار اس سے تیز تر تھی، انسان بھی کیا عجوبہ روزگار ہے، تخیل کی آنکھ جب کھلتی ہے تو صدیوں کے فاصلے آن واحد میں طے ہو جاتے ہیں اور ماضی کا ایک ایک پل حال بن جاتا ہے، ان باغات کو کیسے کیسے مقدس ہاتھوں نے لگایا ہوگا۔ ان کے سایوں میں کتنی پاکیزہ ہستیوں نے بارگاہِ رب العزت میں سجدے کیے ہوں گے، اس وادی کا چتہ چتہ، اس مقام کا ذرہ ذرہ مبارک و مقدس ہے ان نیک بندوں کی یادگار ہے جن کے بعد ویسا مقدس دور پھر نہ آیا۔ جو سب سے افضل عہد کے برگزیدہ بندوں کا دور تھا۔

ایک جگہ فضل الرحمن نے موٹر سائیکل روکا، ارشارے سے بتایا کہ یہ حرم کی حد ہے، حدیثِ پاک میں رسولِ خدا صلی اللہ علیہ وسلم نے ارشاد فرمایا کہ دجال مدینہ منورہ کی حدود میں نہ آسکے گا، جہاں سے حرمِ پاک کے مینار نظر آئیں گے وہیں رُک جائے گا، اس کے قدموں میں زنجیر پڑ جائے گی، اس کا فتنہ انگیز وجود اس کے ناپاک قدم اس خطہِ پاک پر نہ پڑسکیں گے۔

دجال اس دور کا بہت بڑا فتنہ، اس زمانے کے لوگوں کے ایمان کی بہت کڑی آزمائش ہوگا (اللہ تعالیٰ اس فتنے سے محفوظ رکھے)، وہ ایسی مافوق العظرت باتیں کر کے دکھائے گا جس سے بہت سے لوگوں کے ایمان متزلزل ہو جائیں گے، اس کے کمنے پر بارش برسنا



شروع ہو جائے گی، کھیتیاں اُگ آئیں گی — اللہ تعالیٰ نے اسے عجیب و غریب قوت دی ہوگی، روتے زمین پر اس کا عظیم فتنہ رونما ہوگا، اس کے دونوں جانب جنت اور دوزخ ہوگی، جو اس پر ایمان لائیں گے وہ انہیں جنت میں ڈال دے گا دراصل وہ دوزخی ہوں گے اور جنت ان کے لیے دوزخ بن جائے گی۔ جن ایمانداروں، اللہ کے برگزیدہ بندوں کو وہ دوزخ میں ڈالے گا وہ جنتی ہونگے اور اس کی دوزخ ان کے لیے جنت بن جائے گی اسی لیے سرکارِ دو عالم صلی اللہ علیہ وسلم نے اس فتنے سے محفوظ رہنے کے لیے دُعا کی تاکید فرمائی ہے — جب دجال مدینہ منورہ کی شعور پر ہوگا تو ایک بہت بڑا زلزلہ آئے گا۔ ہر اس وپریشانی کے عالم میں لوگ حدِ مدینہ سے نکل آئیں گے، بابِ لُد کے پاس جو بیت المقدس سے تین میل کے فاصلے پر ہے۔ عیسیٰ علیہ السلام اس کا خاتمہ کریں گے۔ عیسیٰ علیہ السلام کے تیرے دجال ہلاک ہوگا۔

مدینہ منورہ سرکارِ دو عالم صلی اللہ علیہ وسلم کے وجودِ مقدس کی برکت سے ہر آفت سے محفوظ رہے گا۔ رَحْمَةُ لِّلْعَالَمِينَ صلی اللہ علیہ وسلم کے شہر پر کوئی بلا کیسے آسکتی ہے۔ جب ابو جہل نے عذابِ الہی کو دعوت دی، تو یہ آیت شریفہ نازل ہوئی:

وَمَا كَانَ اللَّهُ لِيُعَذِّبَهُمْ وَأَنْتَ فِيهِمْ

اللہ تعالیٰ ان کو کیسے عذاب دے جب آپ ان میں موجود ہیں،

اس شہر میں کا دامنِ تاقیامت مسترتوں اور راتوں سے لبریز رہے گا۔ عہ

ہے رحمت ہی رحمت جو اہل مدینہ

میں جیلِ حسد کو دیکھ رہا ہوں، اس کی عظمت اور اس کی شان کا ہم سر دنیا میر

کوئی پہاڑ نہیں۔ سرکارِ دو عالم صلی اللہ علیہ وسلم کا محبوب پہاڑ، کوہِ سارِ جنتِ نشان، غازیور



کی پناہ، جان نثارانِ رسول صلی اللہ علیہ وسلم کی آخری آرام گاہ، شہدائے اُحد کے جلووں سے معمور، خشک وادی طور — اس کے دامن میں مجاہدین کے علم لہرائے، اس کی خاک پر محبوبِ خدا صلی اللہ علیہ وسلم نے اپنے جان نثاروں کے ساتھ بارگاہِ خداوندی میں سجدے کیے، اسے اسلام کی فصیل، دین کا قلعہ، عشق و محبت کی شاہراہ اور مجاہدوں کی رزم گاہ ہونے کا شرف حاصل ہے۔ اس خشک پہاڑ کو شہدائے اُحد کے سانس آج بھی مہکا رہے ہیں۔

موٹر سائیکل دائرے کی صورت میں جبلِ اُحد کا چکر کاٹ رہا تھا، سامنے پہاڑوں کے پھیلے ہوئے سلسلے تھے، بادل کے سفید ٹکڑے آسمان پر کہیں کہیں مکھڑے ہوتے تھے۔ ایسے معلوم ہوتا تھا جیسے کوئی کارواں میلوں کا سفر کرنے کے بعد پڑاؤ ڈال دے۔ ارد گرد نوکیلے پتھروں کا سلسلہ تھا — ہوا کی خنکی موج خیال کو تازیا نہ تھی، سورج کی کرنیں پہاڑ کی اوٹ میں چھپتی دکھائی دے رہی تھیں اور اپنی قرمزی چادر کو لپیٹتی ہوئی رات کی حکمرانی چاند کے سپرد کر رہی تھیں۔ شفق کی آخری جھلک نظر آئی۔ علامہ مرحوم کا شعر ذہن کے اُفتی پر جگمگا اٹھا ہے

سورج نے جاتے جاتے شامِ سیہ قبا کو
طشتِ اُفتی سے لیکر لالے کے مھولے

دھند لکا چھا رہا تھا۔ ہر چیز دھند میں لیٹی چلی جا رہی تھی، پہاڑوں کے مناظر پر دُھند نے جال ڈال دیا تھا — نوکیلے پتھروں کی جگہ اب صرف دُھند لائے ہوئے نقوش نظر آ رہے تھے نمازِ مغرب کے لیے حرمِ پاک پہنچا تھا۔ دل کو دھڑکا لگا تھا کہ نمازِ مغرب قضا نہ ہو جائے۔ جب مؤذن نے اللہ اکبر کی صدا بلند کی تو ہم صحنِ حرم میں پہنچ چکے تھے۔

شہرِ مدینہ میں مختلف ممالک کے فرمانرواؤں نے
رابط (سرائیں) تعمیر کی ہیں تاکہ بلادِ اسلامیہ کے

صوفی محمد صاحب سے ملاقات



زائرین و مساکین اور اطمینان سے قیام کر سکیں اور دلجمعی سے عبادت و ریاضت میں مصروف رہ سکیں۔ کوہر ہولت میسر ہو، حرم پاک میں ایک روز فضل الرحمان نے صوفی محمد اسلم صاحب کو مجھ سے متعارف کرایا۔ جھکی ہوئی کمر، جسم، بڑھاپے کے آثار، دونوں ہاتھوں میں دو بیج، ہمہ وقت مصروف عبادت۔ محمد اسلم صاحب دراصل راولپنڈی کے رہنے والے تھے۔ کاروبار تھا، فارغ البالی تھی مگر عشقِ رسول صلی اللہ علیہ وسلم کی کشش مدینہ منورہ لے آئی اور اس وادی نور و نکلت میں زندگی بسر کرنے لگا۔

ان کا معمول تھا کہ وہ نماز کے وقت کنکر لویوں والے پلاٹ میں آ بیٹھتے تھے جہاں سے سرکارِ ختمی مرتبت صلی اللہ علیہ وسلم گنبدِ خضریٰ اپنی تمام رعنائیوں، تابانیوں اور جلوہ سامانیوں کے ساتھ نظر آتے، وہ کبھی کبھی آگے بڑھ کر گنبدِ خضریٰ کی طرف دیکھتے اور تسبیح کے دل نہ پھیرنے میں مصروف ہو جاتے، میں عالمِ شہری میں کبھی کبھی ان کے کندھے پر سر رکھ دیتا۔

ایک روز مغرب کے بعد مجھ سے نعتِ سنانے کی فرمائش کی۔ گنبدِ خضریٰ کے سامنے، دربارِ اہل بیت صلی اللہ علیہ وسلم، مدحِ رسولِ پاک صلی اللہ علیہ وسلم ہو، اس سے زیادہ خوش بختی کے کوئی لمحات ہوسے ہیں۔ میں نے کندھے کے نزدیک آہستہ آہستہ سرکارِ دو عالم صلی اللہ علیہ وسلم کے حضور نذرانہ عقیدت پیش کیا، آنکھوں کے پیلے چھلک اٹھے، دل کی دھڑکن تیز ہو گئی میں بھی رو رہا تھا اور صوفی صاحب بھی اشک بارتے۔ دونوں کی نظریں گنبدِ خضریٰ پر جمی تھیں، نعت ختم ہوتے ہی دوسری نعت کی فرمائش کر دی، جی چاہتا تھا کہ پیش محبوبِ خدا جو کچھ دماغ کے نہاں خانے اور دل کے خزانے میں محفوظ ہے، سرکارِ صلی اللہ علیہ وسلم کی خدمتِ اقدس میں پیش کر دوں۔ کوئی آنسو چشمہ قلب و نظر میں باقی نہ رہے، کئی نعتیں بارگاہِ رسالت میں پیش کیں، کیف کے سانچے، مستیوں کے کئی دو چاند ساعتوں میں گزر گئے، زندگی کے کئی مرحلے



پل بھر میں طے ہو گئے، آستیں تر ہو گئی، تشنہ رُوح بارشِ کرم سے سیراب ہو گئی، دامنِ دل مُرادوں سے بھر گیا۔ — وہ اشعار جو ہجر کی یادگار تھے آج وصل کے لمحوں سے ہمکنار تھے، آج ان افکار کو ان اشعار کو بارگاہِ رسالتِ پناہ میں باریابی نصیب تھی۔ اس کے بعد طویل سکوت چھا گیا، زبان و سکر دونوں شل تھے، ایک حیرت کا منظر تھا، بے خودی کا عالم تھا۔ نگاہِ اشکِ اورد میں صرف گنبدِ خضریٰ کا عکس جھللا رہا تھا۔ غروبِ آفتاب سے پہلے گنبدِ خضریٰ پر نور کی چادر چڑھتی اور انوار کی بارش معلوم ہوتی ہے، یہی وہ مبارک ساعتیں ہیں جب ستر ہزار فرشتوں کا نزول ہوتا ہے۔ یہی سماں طلوعِ آفتاب کے وقت ہوتا ہے۔ یہ بھی نزولِ ملائکہ کی ساعت ہے۔

صوفی صاحب نے دو سو روز چلنے پر مدعو کیا، وہ

چلنے کی عورت

رباطِ بخاری میں رہتے تھے جسے پہلے مدرسہ الشفا کہتے

تھے۔ نمازِ عصر سے فارغ ہو کر صوفی صاحب کے ہمراہ قیام گاہ پر پہنچا۔ یہ حرمِ پاک سے دو تین منٹ کے فاصلے پر ہے۔ اس مقام کو جو اردو بار رسالت کا شرف حاصل ہے۔ ترکوں کے زمانے کی یادگاروں میں سے ایک یہ بھی یادگار ہے۔ ترکوں کے زمانے کے نقوش کافی مرٹ چکے ہیں مگر کہیں کہیں اس دور کے دھندلے ہوئے آثار آج بھی عہدِ زریں کی نشاندہی کرتے ہیں۔ ایک بہت بڑا دروازہ گزر کر رباط میں داخل ہو گئے۔ بڑے دروازے کے سامنے ٹھپولوں کے پودے تھے جو پرانے زمانے کے حسین باغیچے کی غمازی کر رہے تھے۔ کھجورں کے ایک دو بہت پرانے درخت اس رباط کی تاریخ کا ایک اہم حصہ معلوم ہوئے۔ اس قدیم عمارت کے کمروں پر گنبد نما چھت تھی جس میں زیادہ سے زیادہ دو تین آدمی رہائش پذیر ہو سکتے تھے۔

سامنے فرش پر کپڑا بچھا تھا جس پر بہت سی بلیاں چھپھڑے کھا رہی تھیں۔ ان میں

مختلف رنگ کی پیاری پیاری بلیاں تھیں۔ معلوم ہوتا تھا کہ اس رباط کے کسی رہنے والے کو



حضرت ابو ہریرہ رضی اللہ عنہ کی اس یادگار سے بہت محبت تھی۔ حضرت ابو ہریرہ رضی اللہ عنہ حضور صلی اللہ علیہ وسلم کے جلیل القدر صحابی تھے۔ جنہیں بلیاں پلنے کا بہت شوق تھا۔ اس شوق کی وجہ سے حضور صلی اللہ علیہ وسلم نے انہیں اس خطاب نوازا، مدینہ منورہ کے ہر گھر میں بلیاں موجود ہیں ہر گلی کوچے میں بلیاں آزادی سے گھومتی پھرتی ہیں۔ شیخ صاحب کے مکان میں ایک خوبصورت بلی میرے پاس آ بیٹھتی، میں سفر نامہ لکھتا رہتا وہ خاموشی سے میرے ساتھ لگی بیٹھی رہتی، وہ مجھ سے اس قدر مانوس ہو گئی تھی کہ دروازہ کھلتے ہی آ موجود ہوتی اور جب تک میں کمرے میں رہتا میرے پاس بیٹھی رہتی، مدینہ منورہ کے مقدس مقامات اور زیارات کے بعد حرم پاک کے کبوتر اور شہر کی بلیاں آپ کو یاد رہیں گی۔

صوفی صاحب نے اپنی رہائش گاہ کا دروازہ کھولا، کمرے میں گدے بچھے ہوئے تھے، حرم پاک جانے سے پہلے ہی تھرموس میں چائے بنا کر رکھ گئے تھے، تھرموس میں گرم گرم چائے تھی۔ صوفی صاحب نے پیالہ اور تھرموس میرے حوالے کر دیا اور مجھ سے کہا کہ میں ایک نابینا اور ضعیف العمر ترک کے پاس جا رہا ہوں۔ آپ بے تکلف چائے نوش کیجیے۔ یہ نابینا ترک کون ہیں؟ میں نے صوفی صاحب سے دریافت کیا۔ یہ بزرگ انسان نصف صدی سے حضور صلی اللہ علیہ وسلم کے قدموں میں پڑا ہے، کمرے ہی میں رہتا ہے ایک ہی مصروفیت ہے وہ عبادت ہے، رات دن محبوب خدا صلی اللہ علیہ وسلم پر درود بھیجتا رہتا ہے۔ میں ان کی خدمت کرتا ہوں، ان کے کھانے پینے کا اہتمام کرتا ہوں، مجھے بھی ان سے ملاقات کا اشتیاق ہوا، چائے پینے کے بعد میں بھی ان کی خدمت میں پہنچ گیا، ادب سے سلام کیا، صوفی صاحب نے ان کا تعارف کرایا، سفید داڑھی، گورا چٹا رنگ، تیکھے نقوش، چہرے پر نور کی جھلار، ربا صنت و عبادت نے خدخال کو اور حسین بنا دیا تھا۔ آنکھیں اگرچہ نور سے محروم تھیں مگر دل کے دریچے کھلے تھے، دل کی



بصیرت بڑھ گئی تھی، جسے تنویرِ باطن عطا ہو جائے، اس کے لیے تمام جہان آئینہ ہو جاتا ہے،
میں حیرت و اشتیاق سے اس مردِ معمر و بزرگ کو دیکھ رہا تھا، حضور صلی اللہ علیہ وسلم کے عشق کی داستانیں
رقم نہیں ہو سکتیں۔ فدائیانِ رسول صلی اللہ علیہ وسلم نے کس کس انداز سے عقیدت و محبت کا ثبوت
دیا ہے۔ دنیا کی تاریخ کے دامن میں ایسی ایک مثال بھی نہیں کہ کسی انسان پر لوگ اس والہانہ انداز
سے سنار ہوئے ہوں، اس مقبول بارگاہِ مردِ درویش نے اس فضا میں سانس لینے، اس مقدس
دیار میں زندگی بسر کرنے اور جوارِ رحمت میں مرنے کے لیے زندگی کی بازی لگا دی تھی۔ اس
رباط میں بیشتر ترکِ عمر رسیدہ تھے ان سب کا مقصود اور مطمح نظر ایک ہی تھا، سب
دامنِ رحمت میں رہنے اور دیارِ حبیب صلی اللہ علیہ وسلم، میں زندگی کے آخری سانس پورے کرنے
کے لیے آئے تھے۔

ان پاک بندوں کو دیکھ کر اپنے نفس کا جائزہ لیا۔ ان کی والہانہ نسبت اور فطرِ محبت
کے مقابل خود کو بدرجہا فروتر پایا۔ چند دنوں کی حاضری میں نخلت اور شرمندگی کے سوا کچھ نظر نہ آیا۔
دامنِ دل میں ایسا صادق اور نچیتہ جذبہ کہاں تھا۔ اپنی بے بضاعتی پر رونا آیا۔ پھر دل نے آواز
دی اے کم فہم! تو بارگاہِ فیض میں حاضر ہے، یہ تو کریم کا دروازہ ہے، رحمت کا آستانہ
ہے یہ سعادت کیا کم ہے کہ حضور صلی اللہ علیہ وسلم کے روضہ مبارک پر حاضر ہوتا ہے۔ مواجہہ سترِ
پر حاضری دیتا ہے، — حضور صلی اللہ علیہ وسلم کے اندازِ التفات نے لیکن بخشی۔ نمازِ مغرب
کے لیے صوفی صاحب کے ہمراہ سوئے حرم چل دیا۔

مسجدِ نبوی میں نمازِ فجر سے پہلے نمازِ استسقاء

نمازِ استسقاء — بارانِ رحمت

ادا کی گئی، بارش نہ ہونے کی وجہ سے

ساکنانِ مدینہ پریشان تھے۔ امام حرم نے نماز پڑھائی، نمازِ استسقاء پڑھنے کا یہ پہلا موقع تھا



دو تین روز بعد بارش اس زور سے برسی کہ جل تھل ہو گیا، پہاڑوں کے پتے ہوتے سینے ٹھنڈے ہو گئے، خشک کھیتیاں لہلہا اٹھیں، پڑمردہ سبزہ زندہ ہو گیا۔ گرمی کی شدت سے اترے ہوئے چہرے کھل اٹھے۔ کوہ و دمن میں بارش، گلی کوچوں میں بارش برسی، مگر اس بارانِ کرم کو دیکھنے کا شاداب منظر جو حرمِ پاک میں تھا اس کا انداز ہی نرالا تھا۔ بادلوں نے حرمِ پاک پر سائبان تان رکھا تھا۔ بادل گھر گھر کرتے اور روضہٴ اقدس پر اپنے دامن کے موتی پھانسیں گزر جاتے۔ گنبدِ خضریٰ پر بارش کے قطرے پڑے۔ لوگوں کے دلوں کے پیمانے اشتیاقِ دید سے لبریز اور نکا ہیں اس حین منظر سے شاداب ہو گئیں۔ اس پر نالے کی طرف زائرین دیوانہ وار دوڑے جہاں سے قطرہ ہائے نور رواں تھے۔ بارش کا صاف شفاف پانی جب گنبدِ خضریٰ پر نثار ہونے کے بعد سعادتوں اور برکتوں کو سمیٹتا ہوا پر نالے سے گرنے لگا، اس وقت زائرین کی بیابانی کا عالم دیدنی تھا۔ وارفتگی و شیفگی کے انداز بھی کس قدر محبوب ہیں، جس کے ہاتھ جو برتن لگا، اٹھایا۔ سب ایک دوسرے سے آگے اس پر نالے پر پہنچ گئے۔ زائرین اپنے کپڑوں کو آبِ رحمت میں جھگو رہے تھے۔ جموں کو اس پاکیزہ پانی سے پاک کیا جا رہا تھا۔ یہ متبرک و مقدس پانی اپنے احباب کے لیے، اعزہ و اقارب کے لیے، دور بسنے والوں کے لیے، ہجر و سراق میں زندگی گزارنے والوں کے لیے جمع کر رہے تھے۔ اس پانی کو یہ شرف حاصل تھا کہ وہ منزلِ رحمت کو چھو کر آیا تھا۔ اس پانی میں نور کی کرنیں گھل مل گئی تھی، یہ مقدس پانی تطہیرِ قلب و نظر کا ضامن تھا، دیا ربیب صلی اللہ علیہ وسلم کی ہر شے محبوبانِ رسول صلی اللہ علیہ وسلم اور عاشقانِ محبوبِ خدا صلی اللہ علیہ وسلم کے لیے نعمتِ غیر مترقبہ ہے، یہ پاکیزہ پانی تو ہر تھنے اور ہر سوغات سے افضل تھا، سارا دن پانی برسا، ساری رات بارش ہوئی، ابرِ رحمت نے اس وادیِ مقدس کے کسی کونے کو پیاسا نہ چھوڑا، کوئی نظر تشنہ نہ رہی، حسرت تھی کہ قیامِ مدینہ منورہ کے دوران اس بستی پر



ابیرحمت کو گھر کر آتا اور کھل کر بستادیکھوں۔ کریم نے یہ آرزو بھی پوری کر دی، اس منظر نے دامن دل کو مسترتوں سے لبریز کر دیا۔

سِل دیکھنے کا پروگرام

دو روز فضل الرحمن نے سِل دیکھنے کا پروگرام بنایا،

پہاڑوں پر جب پانی برساتا ہے تو وہ چھوٹے چھوٹے نالوں

سے ہوتا ہوا تیز رو دریا کی صورت اختیار کر لیتا ہے۔ اس کا بہاؤ اتنا تیز ہوتا ہے کہ اس کے

شور سے تمام دادی گونجنے لگتی ہے۔ پہاڑوں کے گرد و غبار کو سمیٹتا ہوا نشیب کا رخ کرتا ہے

مدینہ منورہ سے چند میل کے فاصلے پر ایک پل کے نیچے سے یہ پانی بہتا ہے۔ یہ مقام بَرِ عَلیٰ

کے نزدیک ہے، بَرِ عَلیٰ مقام میقات ہے جہاں حجاج کرام احرام زیب تن کرتے ہیں۔

ابھی بادل کے سفید ٹکڑے نیلے آسمان پر بکھرے ہوئے تھے اور ان کے ساتھ

دُور پہاڑوں پر ایک دو سکے کا پھیچا کر رہے تھے جیسے کوئی تیز رو کارواں مصروف سفر ہو،

دھوپ اور چھاؤں کا حسین امتزاج نظر آ رہا تھا۔

دُنوی عیش و تفریح کا کوئی انداز اہل مدینہ کو اپنی طرف مائل نہیں کر سکتا، یہاں کی شب

روز ازل سے حسین اور شام فطری طور پر رنگیں ہے۔ قہوہ خانے ہیں جہاں دن بھر کے تھکے ہار

مزدور، تجارت پیشہ لوگ قہوے سے تھکن دُور کرتے ہیں اور تعمیرے سے دل بہلاتے ہیں،

آج خوش گواردن تھا، لوگ جوق در جوق پیدل، سواری پر مقام سِل تک پہنچ رہے تھے پل

کے نیچے پانی کا بہاؤ اس قدر تیز تھا کہ نگاہ پیچھے رہ جاتی تھی اور پانی شور کرتا، پیچ و خم کھاتا، کناروں

سے ٹکراتا بہتا جا رہا تھا۔ اس کا شور دُور دُور تک سنائی دیتا تھا۔ ہم نے موٹر سائیکل کو کنارے

پر کھڑا کیا اور ٹھنڈی ریت پر اس منظر سے لطف اندوز ہونے کے لیے بیٹھ گئے۔ ہوا میں

خنکی تھی، لہروں کے ساتھ ہوا کی موج سرد قلب نظر کو شاداب کر رہی تھی۔ وجد آئیں



اور کیف پر در ماحول تھا۔ مگر یہ مدینہ منورہ کا پاکیزہ ماحول تھا۔ لبوں پر سبحان اللہ، اللہ اکبر کی صدائیں تھیں۔ ارد گرد پہاڑوں کا منظر دیدنی تھا۔ پانی کی فراوانی سے پہاڑ ڈھل کر اپنا اصلی روپ دکھا رہے تھے۔ سلتے پہاڑ، ادھر پہاڑ، ادھر پہاڑ اور درمیان میں مدینہ منورہ کا مقدس شہر، محبوبِ خدا صلی اللہ علیہ وسلم کی بستی، انگوٹھی میں نگینے کی طرح معلوم ہوتی تھی۔ کافی دیر اس منظرِ شاداب سے لطف اندوز ہوتے رہے اور اس نظارے سے یادوں کے اوراق مزیں کرتے رہے۔ تصویر کچھ مدت کے بعد دھندلا جاتی ہے مگر دل کے آئینے پر اترتی ہوئی تصویر تاحیات درخشاں و تابندہ رہتی ہے۔ زندگی کے بعض مناظر ایسے ہیں کہ ان کو دیکھے ہوئے برسوں گزر گئے مگر جب ذہن کا دریچہ وا ہوتا ہے تو نگاہیں ان کو بعینہ اسی روپ اور اسی رنگ میں دیکھتی ہیں جیسے وہ مناظر ابھی ابھی آنکھوں کے سلتے آئے ہوں۔ یہ مناظر تو شہرِ محبوبی کے مناظر ہیں انکی تصویر تو نہاں خانہ دل میں اس طرح تابناک رہے گی کہ زمانے کی گرد اسے کبھی دھندلا نہ سکے گی۔

کاروں کا ہجوم تھا، خواتین، بوڑھے، لوجوان، بچے سبھی موجود تھے، کچھ شرفاء اپنے ہمراہ قبوہ لائے تھے اور فنجانوں میں انڈیل کر اس منظر کے لطف کو دو چند کر رہے تھے۔ بچے ٹھنڈی ٹھنڈی ریت پر کھیل رہے تھے۔ اس شہانے موسم اور شاداب ماحول نے ہر دل کو کیف و انبساط سے بھر دیا۔ کچھ بچے پانی میں کنکر پھینک کر خوش ہو رہے تھے۔ پتھر ایک آواز کے ساتھ بنی کی تہ میں چلا جاتا اور کبھی کبھی ایک دائرہ سطح آب پر پل بھر کے لیے اُبھرتا اور ختم ہو جاتا۔ بچے رنگ رنگ لباس میں ملبوس تھے، معصوم و پاکیزہ صورتیں، قدرت کے شاداب مچھول، جیسے بہار کے موسم میں تیلیاں مچھولوں پر رقص کر رہی ہوں۔ شگفتہ چہرے جمال کے آئینے تھے، پچھ لڑکے پہاڑ پر چڑھ رہے تھے۔ سیاہ پتھروں اور دھلی ہوئی فضا میں ان کے رنگ رنگ لباس یوں پھڑپھڑا رہے تھے، جیسے ان خشک پہاڑوں پر مچھول اُگ آئے ہوں اور ان کی خوشبو



سے تمام وادی مہک اُٹھی ہو۔

بوقتِ غروب سورج کی کرنیں، پانی میں گھل مل رہی تھیں۔ پانی کا دامن سورج کا سنہری عطیہ سمیٹا ہوا اپنی منزل کی طرف رواں تھا۔ قرصِ خورشید کچھ لمحے پہاڑ کے ایک بلند کنارے پر چمکی پھر سنبھلنے دو کر کنارے کس دیس کو روانہ ہو گئی۔

مدینہ منورہ میں شفق کا منظر دیدنی ہوتا ہے۔ شفق کی چادر غروبِ آفتاب کے بعد اس طرح درو بام پر چھا جاتی ہے کہ دوپہر کا گمان گزرتا ہے۔ بارہا ایسا ہوا کہ حرمِ پاک میں مغرب کی نماز ادا کی اور درو بام حرمِ شفق کی جھار سے جگمگا اُٹھے۔

سردی سے جسم ٹھٹھرنے لگے، اس حسین و جمیل منظر پر آخری نگاہ ڈالی اور موٹر سائیکل پر بڑی روانہ ہو گئے۔ سیل سے ایک دو میل کے فاصلے پر یہ مقام واقع ہے۔ یہی وہ مقام مبارک ہے جہاں سردی کا ثباتِ احرامِ زیب تن فرماتے تھے۔ آج کل مسجد تو نہیں البتہ زائرین کے نفل پڑھنے کے لیے لوہے کی چادروں کا ایک مکہ بنا ہوا ہے۔

راستے میں قہوہ خانہ تھا جہاں کو گرم کرنے کے لیے قہوہ خانہ کا رخ کیا موٹر سائیکل رکتے ہی میں نے گہوہ جی کی صدا لگا دی۔ فضل الرحمن اس صدا پر بیساختہ ہنس پڑا۔ میں نے جب عربی زبان میں قہوہ کا آرڈر دیا تو اس نے میرے بیساختہ لہجے کی تعریف کی۔ طائفی فوجان پیئے۔ جسم میں حرارت پیدا ہوئی، نماز کا وقت قریب تھا اس لیے جانبِ حرم روانہ ہو گئے۔ اذان کی صدا کے ساتھ ہم حرم میں پہنچ چکے تھے۔

خادمِ حرم شاہدین صاحب سے ملاقات
حرم نبوی کے خادم — معمر بزرگ، مگر
قدرے جھکی ہوئی، سفید رنگ، لہجے میں نرمی
گفتگو میں شائستگی، یہ محترمی شاہدین صاحب تھے۔ آپ کو آہستہ آہستہ ادب و احترام سے



قدم اٹھاتے ، حرم پاک کی صفائی کرتے نظر آئیں گے ، بادۂ عشق رسول صلی اللہ علیہ وسلم سے سرتار ،
اپنی ہی کیفیت کی دنیا میں آباد ، خلوت پسند — میری ان سے ملاقات حرم پاک ہی میں ہوئی۔
قدیم شریفین میں باب جبریل کے بالمقابل قاری عبدالقوی صاحب اور محترمی شاہدین صاحب نماز
مغرب ادا کرتے ہیں ، ایک طرف باب جبریل ، دوسری طرف محراب تہجد اور فاطمۃ الزہراء رضی اللہ عنہا
کا حجرہ مبارکہ ، سامنے نزول قرآن کی جگہ ، دائیں طرف حجرے سے ملحق دربار سرکارِ دو عالم صلی اللہ علیہ وسلم
ہے۔ حافظ مظہر الدین صاحب نے شاہدین صاحب کے نام تعارفی خط دیا تھا۔ بینائی کمزور ہو چکی ہے۔
خط پڑھا ، گفتگو میں باد صبا کا لوج تھا ، نہایت آہستہ سے دریافت کیا ، آپ کب تشریف لائے
مجھے آئے چند روز ہو گئے مگر کوشش کے باوجود آپ سے ملاقات نصیب نہ ہو سکی —
آپ سے مل کر خوشی ہوئی۔ کل آپ اسی مقام پر نماز عصر ادا کریں پھر مفصل گفتگو ہوگی ، بہت اچھا۔
یہ مختصر سی ملاقات تھی مگر خادم حرم میں عجیب کشش تھی ، ان سے ملاقات کا اشتیاق بڑھتا گیا۔
دوسرے روز مقررہ مقام پر نماز عصر ادا کی۔ نماز عصر کے بعد وہ مجھے اپنی قیام گاہ پر لے گئے
حرم پاک سے چند قدم کے فاصلے پر باب النساء کی طرف ان کی رہائش گاہ ہے ، دو منزلہ
مکان ہے مگر ان کی نشست نچلے حصہ میں ہے۔ چھوٹا سا خوب صورت کمرہ تھا جس میں
قالین بچھے تھے — یہ خوش قسمت بھی پاک تانی تھا مگر ایک مدت سے کرم کے سائے
رحمت کے مقام ، فیوض و برکات کی سرزمین میں آباد ہے۔ خوش قسمتی کی معراج دیکھیے کہ اسے
حرم پاک کے خادم ہونے کا شرف ہے جس کی آرزو کائنات کے برگزیدہ بندوں کو رہی ، جس مقام
مقدس کی جا روبرو کشتی شاہی سے افضل ، جس کی حاضری نجات کا مژدہ ، جس کی زیارت گناہوں
سے خلاصی ، جس کا قرب سرچشمہ رحمت ہے۔ میں اپنی نظریں شاہدین صاحب کے چہرے
پر گاڑے تھا ، جس پر نور نے ہالہ بنا رکھا تھا۔ یہ مقدس آنکھیں روز و شب دربار مصطفوی کی



زیارت سے مشرف ہوتی ہیں۔ یہ مقدس ہاتھ حرم پاک میں صفائی کی خدمت سرانجام دیتے ہیں، اس پیکر کو ہر جگہ، ہر مقدس مقام پر حاضری نصیب ہے۔ ہر شخص اس خادم حرم کی زیارت کا آرزو مند رہتا ہے، اس بزرگ کی خدمت میں رو رو کر دعاؤں کی التجا کی جاتی ہے۔

شاہدین صاحب نے آہستہ سے پوچھا، کیا سوچ رہے ہو، آپ کی خوش بختی کی داستان پڑھ رہا تھا، آپ کی زندگی کے اوراق کا مطالعہ کر رہا تھا جو قرب رسول صلی اللہ علیہ وسلم کی مہک سے معطر ہیں۔ آپ کائنات کے چند منتخب افراد میں سے ہیں۔ شاہدین صاحب کے چہرے پر عجیب تاثر بکھر گیا، جیسے میں نے ان کی زندگی کا مقصد اور دل کا مدعا بیان کر دیا ہو۔ مجھے دیکھتے ہوئے فرمایا حافظ صاحب! میرے لیے انتہائی شرف کا مقام ہے کہ سرکار کے قدموں میں زندگی گزر رہی ہے، سرکار کے کرم سے ہر طرح کا آرام میسر ہے حضور صلی اللہ علیہ وسلم کے کرم سے ہر شخص مجھ سے محبت کرتا ہے، اس دربار اقدس کی نسبت نے مجھے ہر طرح غنی کر دیا ہے، بن مانگے سب ضرورتیں پوری ہو رہی ہیں۔ اتنے میں شاہدین صاحب نے سٹود پر چائے بنائی، میرے لیے یہ اعزاز باعث صداقت ہے کہ ایک خادم حرم کی محبت مجھے نصیب ہوئی۔

شاہدین صاحب کو میں نے اپنا نعتیہ مجموعہ "شانے خواجہ" پیش کیا۔ نعتیہ مجموعہ خادم حرم کے لیے کونین کا بہترین تحفہ تھا جس میں مدحت سرکار صلی اللہ علیہ وسلم تھی جو خادم سرکار کو پیش کی گئی، اس کتاب کو دیکھ کر وہ بے حد مسرور ہوئے۔

شاہدین صاحب نہایت نفیس ذوق کے انسان ہیں، لباس، مزاج اور گفتگو میں نفاست نمایاں ہے۔ ہر انداز میں نفاست کا پہلو نظر آتا ہے۔

دس روز نماز عصر کے بعد کرم نوازی کی، قیام گاہ پر لے گئے، چائے کا



دور چلا، یکایک انہوں نے نعتیں ٹیپ کرنے کی فرمائش کر دی، "شنائے خواجہ" میرے سامنے رکھ دی، میں نے عرض کی کہ میں تحت اللفظ پڑھتا ہوں، فرمایا: یہی میں چاہتا ہوں؛ کچھ دن اسی طرح سلسلہ چلتا رہا۔ عصر کے بعد ان کے ساتھ جاتا، نعتیں ٹیپ کراتا، انکے پاس بہت عمدہ اور قیمتی ٹیپ ریکارڈر تھا، میرے لیے یہ انتہائی اعزاز تھا کہ مدینہ منورہ میں میری یادگار رہ جائے گی اور اس پاک فضا میں، شہرِ رحمت و برکت میں ایک مرحِ خوانِ رسول صلی اللہ علیہ وسلم کا نذرانہ عقیدت، ہدیہ نعت سرکارِ دو عالم صلی اللہ علیہ وسلم کی خدمتِ اقدس میں پیش ہوتا رہے گا۔

شاہدین صاحب مرخباں مرخج انسان میں۔ سرِ پا خلوص و شفقت، اسلاف کی ایک زندہ و تابندہ یادگار۔

آخری بار ان سے ملنے گیا۔ مکہ مکرمہ روانگی تھی، ان سے معاف کرتے ہی اشکوں کی جھڑی لگ گئی۔ ان سے بار بار دعا کی درخواست کی، وہ بھی آبِ دیدہ ہو گئے، ان کی شرافت، ہمان نوازی، بزرگانہ شفقت کا نقشِ جمیل نہاں خانہ دل میں جگمگا رہا ہے حرم کی یاد کے ساتھ اس بزرگ ہستی کی یاد آجاتی ہے اور وہ لمحات یاد آجاتے ہیں جب میں ان کی خدمت میں پہنچ کر بارگاہِ رسالت مآب صلی اللہ علیہ وسلم میں اپنا ہدیہ نعت پیش کیا کرتا تھا۔

جامعہ اسلامیہ مدینہ منورہ
دینِ فطرت کی تبلیغ و اشاعت، اسی خطہ نور
و مرکز ہدایت سے ہوئی۔ اسی دیارِ مقدس سے

صحابہ کرام رضی اللہ عنہم نے سرکارِ دو عالم صلی اللہ علیہ وسلم سے تربیت حاصل کر کے، دین کے اسرار و رموز اور کلامِ پاک کی تفسیر سمجھ کر، احادیثِ نبوی اور حضور صلی اللہ علیہ وسلم کے اسوہ حسنہ کو زندگی



کاشعار بنا لیا۔ دُور دراز ممالک سفر کیا اور ہزاروں مشکلات جھیل کر، عسرت و تنگ دستی کی زندگی بسر کر کے، خطرات کو خندہ پیشانی سے برداشت کر کے اللہ اور اللہ کے رسول صلی اللہ علیہ وسلم کا پیغام دُنیا کے گوشے گوشے میں پہنچایا۔ جہنم کے دہانے پر پہنچنے والوں کو جنت کا ثرہ سنایا، دوزخ کے لپکتے ہوئے شعلوں کی لپیٹ میں آئینوں کو جنت الفردوس کی خوشخبری دی۔ ہلاکت کے گڑھے میں گرنے والوں کو امن و سلامتی کی راہ دکھائی، یہ سارا فیض، یہ سب کرم، آقائے کُل مولائے کائنات رحمۃ اللعالمین صلی اللہ علیہ وسلم کا تھا۔

سرکارِ دو عالم صلی اللہ علیہ وسلم کی حدیثِ مبارکہ ہے کہ دین سمٹ کر مدینہ میں طرح آجائے گا جس طرح سانپ کندلی مار کر بیٹھ جاتا ہے، اسی سرچشمہٴ رشد و ہدایت نے ایک عالم کو سیراب کیا، یہیں سے نور کی کرنیں پھوٹیں اور دنیا کے ظلمت کے نور خدا سے منور ہو گئے۔

اسی سلسلہٴ رشد و ہدایت کا مرکز آج بھی سر زمینِ حجاز ہے۔ جامعہ اسلامیہ کا قیام اور اس کی غرض و غایت، اُسی جذبہٴ تبلیغ کو فروغ دینا، دینی تعلیم سے عالمِ اسلام کے نوجوانوں کو روشناس کرانا، فرضیہٴ امر بالمعروف اور نہی عن المنکر کو دُنیا کی اقوام تک پہنچانا ہے۔ حضور صلی اللہ علیہ وسلم کی تعلیمات کو اوراق سے سینوں اور ذہنوں میں منتقل کرنے کیلئے

جامعہ اسلامیہ کا قیام عمل میں آیا۔ اس مبارک کام کا آغاز ۱۳۸۱ھ مطابق ۱۹۶۱ء ہوا۔

اس کا پیام صرف اہلِ حجاز کے لیے نہ تھا۔ اس کی دعوت عام، اس کا فیض تمام مسلمانانِ

عالم کے لیے تھا۔ جغرافیائی حدود، رنگ و نسل کی قید اور امیر و غریب کا فرق حصولِ تعلیم میں حائل نہیں

جامعہ اسلامیہ شہرِ حجت و برکت، مدینہ منورہ میں اِنَّمَا الْمُؤْمِنُونَ اِخْوَةٌ كِي صَحیح

عکاس اور ترجمان ہے۔

مختلف زبانیں بولنے والے، مختلف لباس پہننے والے، مختلف عادات و



خصائل رکھنے والے جب جامعہ کی حدود میں داخل ہوتے ہیں تو سب کے فکر کا انداز ایک جیسا، سوچ کا طریقہ یکساں اور تعلیم کا ذریعہ ایک ہو جاتا ہے۔ سب ایک ہی رنگ میں رنگے جاتے ہیں، سب پیغمبرِ احسن الزماں کی تعلیمات کو انتہائی ذوق و شوق، کمال جذبہ ایمانی اور لُپے انہماک سے سیکھتے ہیں۔ مدینہ منورہ میں داخل ہوتے ہی کلامِ پاک کی زبان کو اپناتے اسی میں گفتگو کرتے اور اسی میں اخذِ دین کرتے ہیں۔ اسلاف کے عہد زریں، صحابہ کرام رضی اللہ عنہم کے قرنِ مقدس، رسالت مآب صلی اللہ علیہ وسلم کے عہدِ بابرکت کے نقوش دلوں میں اُجاگر کرنے کے لیے اس تازہ مصروفِ تعلیم نظر آتے ہیں۔ کوشش کی جاتی ہے کہ قرآن حکیم اور سنت نبوی کے عین مطابق طلبہ کو تعلیم دی جائے۔ اس مقصد کے لیے جید علماء، ممتاز فضلاء اور مفسرین و محدثین کا تقرر عمل میں لایا جاتا ہے جو اپنے اپنے شعبہ دینی میں کمال کا درجہ رکھتے ہوں۔ جن کی گفتگو مستند، جن کا علم ثقہ اور جن کا انداز تدریس معیاری ہو۔

جامعہ میں مختلف شعبہ اعلیٰ تعلیم کا احرا ہے۔ شعبہ قانون (شریعت) اسلامی شعبہ تبلیغ و اشاعت اور دعاوی، شعبہ تعلیم ثانوی، شعبہ زبانِ عربی وغیرہ۔ ہر شعبہ کے لیے مدت متعین کر دی گئی ہے۔ ۱۳۹۳/۹۴ھ کے تعلیمی سال میں سولہ سو چھاپس طلبہ کو جامعہ میں داخل کیا گیا، اسی سے زاید ممالک کے طلبہ جامعہ اسلامیہ مدینہ منورہ میں زیرِ تعلیم ہیں۔ اس جامعہ کی نمایاں خصوصیت عطاء و وظائف ہے، دنیا بھر میں شاید ہی کوئی اور یونیورسٹی موجود ہو جو دینی تعلیم پر اتنا زرخیز صرف کرتی ہو۔ ہر یونیورسٹی غریب طلبہ کو کچھ نہ کچھ مراعات ضرور دیتی ہے۔ چند طلبہ کے وظائف مقرر کر دیے جاتے ہیں۔ اس کے علاوہ امداد کے مختلف طریقے ہوتے ہیں مگر اس جامعہ کی شان سب سے مختلف، اس کی مراعات بے مثل ہیں جیسا کہ اوپر بیان کیا جا چکا ہے۔ اس جامعہ کے دروازے اسلامی ممالک کے طلبہ



کے لیے کھلے ہیں۔

جن طلبہ کو داخلہ مل جاتا ہے، جامعہ اسلامیہ وزارتِ خارجہ اور وزارتِ داخلہ کے ذریعے ان طلبہ کے تمام انتظامات مکمل کرتی ہے۔ ان کو جامعہ کے اخراجات پر ان کے شہروں سے جامعہ تک لایا جاتا ہے تاکہ سفر کے اخراجات کا بوجھ طالب علم پر نہ پڑے۔ داخل ہوتے ہی مالی پریشانی سے دوچار نہ ہو، یہ سہولت امیر و غریب تمام طلبہ کے لیے یکساں ہے۔ اس میں کسی قسم کی تخصیص نہیں، جامعہ میں تین سال کے قیام کے بعد جامعہ کے اخراجات پر گرمیوں کی تعطیلات میں گھرتک پہنچانے کا انتظام ہے۔ یہ ایک ایسی سہولت ہے جسکی مثال شاید ہی کہیں نظر آئے۔ اندازہ کیجیے کہ دنیا کے گوشے گوشے سے آئے ہوئے طلبہ کو تین سال کے بعد قلیل مدت کے لیے ان کے گھرتک پہنچانے میں ہزاروں ریال خرچ ہوں گے۔ مگر اس آسائش سے طلبہ کے ذہنوں پر کتنا خوش گوار اثر پڑتا ہوگا جو اپنے والدین اور اعرہ و اقارب سے دور رہ کر چند دنوں کے لیے ان میں پہنچ جاتے ہوں گے۔ والدین اور طلبہ کے درمیان یہ ایک حسین رابطہ ہے اور جذبہٴ محبت کی تسکین اور روح کے سکون کا موجب ہے۔ فارغ التحصیل ہونے کے بعد جامعہ سفر کے اخراجات کی کفالت کرتی ہے، اپنے ملک میں فریضہٴ تبلیغ ادا کرنے کے لیے، اسلام کی نشر و اشاعت کے لیے مالی امداد دی جاتی ہے کتابوں کی خرید کے سلسلے میں بھی اخراجات جامعہ برداشت کرتی ہے تاکہ طالب علم کے جذبے کی تکمیل کے لیے کوئی پہلو تشنہ نہ رہے اور وہ ہر طرح کے لوازمات اور سہولتوں سے دامن بھر کر کمالِ اطمینان کے ساتھ دین کی تبلیغ و اشاعت میں منہمک ہو جائے۔

ہر طالب علم کو جامعہ کے دوران قیام خور و نوش، اور ہوسٹل میں ہر قسم کی سہولت حکومت بہم پہنچاتی ہے۔ تاکہ اسے رہائش کے سلسلے میں کوئی پریشانی لاحق نہ ہو اور وہ اپنی تمام تر



توجہ اکتسابِ علم پر مبذول کر سکے۔

بڑی تعداد میں علمائے کرام اور مذہبی رجحانات رکھنے والے رہنماؤں کو مدعو کیا جاتا ہے تاکہ طلبہ ان کے علم و دانش، ان کے خیالات اور دینی احساسات و نظریات سے مستفیض ہو سکیں۔ جامعہ کا شعبہ عمرانیات حلقہ مباحثہ کا انتظام کرتا ہے تاکہ طلبہ اساتذہ سے مل کر بلا تکلف اپنے خیالات کا اظہار کر سکیں۔ اس قسم کی دعوتوں کا اہتمام بھی ہوتا ہے جس میں طلبہ بغیر کسی جھجک کے اپنے تہذیبی رجحانات، اساتذہ کی نگرانی اور رہنمائی میں بیان کر سکیں۔

روحانی تربیت، دینی تعلیم کے ساتھ ساتھ جسمانی صحت اور ندرستی کا بھی انتظام ہے اس کے لیے جامعہ میں کھیلوں کا اہتمام ہے۔ تیراکی، دوڑ، والی بال اور دوسری کھیلوں کا اہتمام بھی کیا جاتا ہے۔

طلبہ کو تفریحی اور تاریخی مقامات پر لے جایا جاتا ہے تاکہ مشاہدہ کے ذریعے انہیں تاریخی مقامات، ان کی اہمیت و افادیت سے روشناس کرایا جائے تاکہ ہر دینی مقام سے ان کو مکمل واقفیت حاصل ہو جائے اور ان مقامات کے بارے میں طلبہ کی معلومات وسیع اور ثقہ ہو جائیں۔ تمام کتب نصاب جامعہ مہیا کرتی ہے، نایاب اور انتہائی قیمتی کتب جامعہ کی لائبریری سے عاریتاً لی جاسکتی ہیں۔

طبی معائنہ کے لیے ماہر ڈاکٹروں کا تقرر ہے، طالب علم کی جسمانی صحت کا ہر لحاظ سے خیال رکھا جاتا ہے۔ ایکس رے، لیبارٹری اور دیگر موجودہ دور کی تمام طبی ضروریات کا مکمل انتظام ہے۔

طلبہ کو شہر سے جامعہ تک لانے اور واپس لے جانے کے تمام اخراجات جامعہ کے ذمہ ہیں، بسوں کا انتظام ہے جو طلبہ کو مختلف جگہوں سے جامعہ تک لاتی ہیں۔



ان تمام سہولتوں کے علاوہ کالج کے طالب علم کو تین سو ریال ماہانہ اور دو اداروں کے طالب علم کو ڈھائی سو سعودی ریال ماہانہ دیے جاتے ہیں، شعبہ زبان عربی کے طالب علم کو بھی ڈھائی سو ریال ماہانہ وظیفہ ملتا ہے۔

یہ تمام مراعات، یہ حسن انتظام، یہ تمام مصارف اور اخراجات حکومت اپنا اسلامی فرض تصور کرتی ہے۔ اس تمام کاوش کے لیے جامعہ کے ارباب حل و عقد اور حکومت کے ذمہ دار افراد تمام عالم اسلام کی مبارکباد کے مستحق ہیں اور اس کا رخیر کے لیے ہر مسلمان سعودی حکومت کا ممنون ہے۔

مجھے مدینہ منورہ قیام کے دوران جامعہ کی حاضری کا شرف نصیب ہوا، جامعہ کے قرأت کے استاد محترمی عبدالقوی مجھے اپنے ساتھ جامعہ اسلامیہ لے گئے، جامعہ کی عمارت بہت دیدہ زیب اور خوبصورت تھی، ہوٹل کی عمارت حسین اور تمام آسائشوں کی حامل تھی، جامعہ کی فضا میں اسلامی رُوح محسوس ہوتی تھی، ہر کمرے سے قال قال رسول اللہ صلی اللہ علیہ وسلم کی صدا بلند ہو رہی تھی، قرآن مجید کی تلاوت رُوح کی سرشاریوں کا موجب بنی ہوئی تھی۔ اہل عرب کی مہمان نوازی آج بھی بے مثل ہے، قاری عبدالقوی صاحب مجھے لائبریری میں بٹھا کر تدریس قرأت کے لیے کسی جماعت میں چلے گئے، میں حکومت کے اس دینی جذبے کو سراہ رہا تھا اور اس مقدس فضا کے متعلق غور کر رہا تھا، میرے اس خیالات کے سلسلے کو فوجان کی بلوریں آواز نے توڑا۔ ایک صاحب قہوہ دانی اٹھاتے ہوئے آئے، سلام کیا اور بغیر کسی تعارف اور تامل کے فوجان میرے سامنے دھرا اور قہوہ انڈیل کر چلے گئے، قہوہ سے تھکن دور ہوئی اور اس حسین واقعہ سے رُوح بھی سیراب ہوئی کہ اسلامی اخوت کے نشانات آج بھی وجہ نشاط و انبساط ہیں۔



باہر موسم انتہائی خوشگوار تھا۔ جامعہ پر بادلوں کے ٹکڑے اسلامی علم بن کر چھائے ہوئے تھے، معلوم ہوتا تھا کہ یہ اسلامی ممالک کے پھر سے ہیں جو اس مرکز دین و اشاعت پر لہ رہے ہیں جن کے سائے میں اسلامی تہذیب تمدن اور اسلامی شعائر کا کارواں رواں دواں ہے۔ میں اس موسم سے لطف اندوز ہونے کے لیے کمرے سے باہر نکل آیا۔ اتنے میں قاری صاحب بھی درس سے فارغ ہو کر تشریف لے آئے۔ ان کے ہمراہ ابھی کمرے میں آکر بیٹھا ہی تھا کہ ایک خادم فغان اور قومہ دانی اٹھائے ہوئے آیا اور اسی انداز میں فغان بھر کر چلا گیا، موسم کے حُسن اور فغان کے لُطف نے طبیعت میں ایک گونہ فرحت پیدا کر دی، یہ شہر ویسے ہی شہر رحمت ہے، اس کی فضاؤں پر حضور اکرم صلی اللہ علیہ وسلم کا کرم سایہ کناں ہے۔ ان میں حضور صلی اللہ علیہ وسلم کے لب مبارک سے نکلی ہوئی دُعا کا اثر محسوس کیا جاسکتا ہے۔ سرکارِ دو عالم صلی اللہ علیہ وسلم نے مدینہ منورہ تشریف آوری کے بعد دعا فرمائی تھی کہ اے خداوند کریم! اس کی فضاؤں کو تمام بیماریوں سے پاک فرما دے اور اس کی ہواؤں کو وجہ خیر و برکت بنا دے۔ میں نے قاری صاحب سے استدعا کی کہ وہ اپنی جماعت میں مجھے لے جائیں تاکہ میں طلبہ کی قرأت اور طریقِ تعلیم سے واقف ہو سکوں۔ قاری صاحب ازراہ کرم مجھے ساتھ لے گئے۔ قرآن و سنت کی تعلیم کے علاوہ فنِ قرأت و تجوید کی تعلیم ہر جماعت کے طالب علم کے لیے لازمی ہے۔ قاری صاحب نے گزشتہ روز کا سبق سننا شروع کیا، ہر روز چند آیات کریمہ کا سبق دیا جاتا ہے جو قاری صاحب دوسرے روز طلبہ سے زبانی سنتے ہیں۔ قاری صاحب نے بتایا کہ کچھ طالب علم حفظِ قرآن عزیز کے بعد جامعہ سے فارغ ہوتے ہیں۔ یہ دین کی بہت بڑی خدمت ہے۔ کلامِ پاک کی تلاوت کے وقت ہر طالب علم احترام و ادب کا پیکر تھا۔ ان کے چہروں پر پاکیزگی اور کلامِ پاک کا نور بکھرا ہوا نظر آتا تھا۔ قاری صاحب نے اگلے روز کے



سبق کی قرارت کی۔ قرارت میں سوز اور لہجے کا انداز دل گداز تھا۔ مدینہ منورہ میں معشیم، سرکارِ دو عالم صلی اللہ علیہ وسلم کے دربارِ اقدس میں روزِ حاضری دینے والا، قرآنِ پاک کا حافظ، قاری — اتنی فضیلتوں اور سعادتوں کا مالک، اس کی تلاوت کی یہ کیفیت ایک عطیہ اسی اور حضور صلی اللہ علیہ وسلم کا کرم ہے۔ اس سلسلے میں ایک واقعہ کا ذکر ایمان افروزی کا موجب ہوگا اور قرآنِ پاک سے قاری صاحب کے انتہائی شغف کا آئینہ دار —

میرا قیام شیخ محمد اسماعیل جالندھری کے مکان پر تھا۔ شام کی نشست میں کبھی کبھی قاری صاحب بھی شرکت فرماتے تھے۔ پہلے ہی روز مختصر سے تعارف کے بعد میں نے قاری صاحب سے تلاوتِ کلامِ پاک کا التماس کیا۔ قاری صاحب لیٹے ہوئے تھے فوراً اٹھے اور تلاوت شروع کر دی۔ مجھے اس بیاختہ کرم نے مسرور کر دیا۔ میں نے اپنے مطبوعہ نعتیہ مجموعے 'شائے خواجہ' کا ایک نسخہ قاری صاحب کی خدمت میں پیش کیا۔ ان کا وہ اندازِ تلاوت اسی عطیے کا مستحق تھا۔ محترمی قاری عبدالقوی نے جامعہ کے وائس چانسلر کو مجھ سے متعارف کرایا۔ وائس چانسلر صاحب نے مصافحہ کیا، خیریت پوچھی۔ وائس چانسلر صاحب سادگی کے مرقع، خوش خلقی کے پیکر اور منکسر المزاج انسان تھے۔ جن کا لباس سادہ، گفتگو میں جذب اور زبان میں حلاوت تھی، میں نے جامعہ کے حسن انتظام اور دینی خدمت کو سراہا اور اپنی دانست کے مطابق کچھ تجاویز پیش کیں، قاری صاحب مترجم کے فرائض انجام دے رہے تھے، نہایت سکون سے انہوں نے میری گزارشات کو سنا، دھیمے لہجے میں ان تجاویز پر اپنے خیالات کا اظہار کیا، یہ دھیما پن، گفتگو میں نرمی ان کے مزاج کا حصہ تھی، طلبہ و خدام کے ساتھ بھی اسی لہجے میں کلام کرتے تھے، واپسی پر وائس چانسلر صاحب نے ایک چٹ قاری صاحب کو دی۔ قاری صاحب نے بتایا کہ کلامِ پاک کے انگریزی ترجمے کا نسخہ اور دوسری کتب تحفہ کے طور پر



آپ کو عطا کی جائیں گی۔ میں نے اس کرم پر وائس چانسلر صاحب کا شکریہ ادا کیا۔ یہ تحائف جامعہ کی یاد کو میرے دل میں ہمیشہ تابندہ رکھیں گے۔ اس ملاقات نے جامعہ میں حاضری کے نقوش کو ابدی کر دیا۔

مدینہ منورہ کا دامن حضور اکرم صلی اللہ علیہ وسلم کے زمانہ اقدس و اطہر کی یادگاروں سے مہک رہا ہے۔ ہر قدم پر اس عہد مقدس کے نقوش و خشاں ہیں۔ جامعہ کا قیام اس مقدس دور کی ایک کڑی معلوم ہوتا ہے۔

زندگی میں ہزار رُوح فرسا واقعات
رونا ہوتے ہیں، زندگی مصائب

و آلام کی ایک نہ ختم ہونے والی کہانی ہے۔ یہاں ہر لمحہ پریشانی، ہر لحظہ دکھ اور ہر قدم پر ابتلا کا سامنا ہے۔ بڑی سے بڑی مصیبت، کٹھن سے کٹھن منزل، جاں لیوا حادثات پیش آتے ہیں۔ گزر جاتے ہیں، کچھ دن ان تکالیف و حوادث کے نقوش یادوں کے اوراق پر چمکتے ہیں پھر امتدادِ زمانہ کے ساتھ ساتھ مدھم ہوتے چلے جاتے ہیں حتیٰ کہ ان کا ہلکا سا پرتو بھی پاؤں کی بساط پر باقی نہیں رہتا۔ جگر پاروں کی موت، دوستوں سے مفارقت، عزیزوں سے جدائی، عسرت و افلاس، ناداری و تنگ دستی۔ سبھی کچھ انسان دیکھتا ہے اور دن گزرتے چلے جاتے ہیں، مشکلیں ٹلتی جاتی ہیں۔ وقت کے بہاؤ کے ساتھ ساتھ انسان سب کچھ سننے کا عادی ہو جاتا ہے۔ بہار کے بعد خزاں آتی ہے۔ پرانے پتے جھڑ جاتے ہیں، اوراق گل پریشان ہو کر بچھ جاتے ہیں، رنگا رنگ پھولوں سے لدی ہوئی شاخیں برہنہ ہو جاتی ہیں، شاداب گلزار، دکھتے ہوئے مرغزار، بے ثمر شاخوں اور بے رُوح زندگی کا منظر پیش کرتے ہیں۔ درختوں کے پتے جو ہوا کے جھونکوں کے ساتھ اپنی راگنی چھیڑتے تھے، زمین کا رزق بن جاتے ہیں۔



یہ روز کا تجربہ، زندگی کے مختلف روپ، وقت کی تصویریں ہیں جو روز و شب انسان دیکھتا ہے۔ دیکھتا ہے گزر جاتا ہے۔

آنکھ ہر حادثے، ہر غم پر اشک بہاتی ہے، چہرے وقتی طور پر مڑھکتے ہیں، دل چند روز تک پریشان رہتے ہیں، مگر زندگی بھر دنیا کے ہنگاموں میں گم ہو جاتی ہے۔ ہر حادثہ ماضی کا حصہ، ہر پریشانی نسیان کا شکار ہو کر رہ جاتی ہے۔

سکرارِ دو عالم صلی اللہ علیہ وسلم کے آستانِ پاک صعبانی
در بارِ اقدس میں آخری حاضری

ایک ایسا المناک حادثہ ہے کہ اس سے بڑھ کر کوئی حادثہ
میں نے زندگی میں نہیں دیکھا، اس بڑھ کر غم کا کوئی لمحہ انسانی زندگی میں آبی نہیں سکتا، عمر بھر کی تمنائوں التجاؤں
اور دعاؤں کے مرکز سے جدائی ہو رہی تھی۔ جدائی اور مفارقت کی وہ لیکر جو وقتی طور پر ذہن کے
انفی سے محو ہو گئی تھی، پھر نمودار ہونے کو تھی۔ آنکھ کا چشمہ خشک نہ ہونا تھا، آخری سلام
کے لیے جس دھڑکتے دل اور رستی ہوئی آنکھوں سے حاضری نصیب ہوئی تھی، قلم اس کیفیت
کو رقم نہیں کر سکتا، احساسات کی دنیا لفظ و بیان سے ماوراء ہے، کس کس طرح نگاہ نے ایک
ایک منظر کو دیکھا، حرم نبوی کے در و بام کو چوما، ہر نگاہ حسرت کا مرقع بن کر رہ گئی۔ ان بام و در
کو خدا جانے پھر کب دیکھنے کی سعادت ملے۔ ان بیتاب آنکھوں کو نجانے پھر کب
جلوہ حرم کی زیارت میسر آئے، احرام باندھ کر محبوبِ خدا صلی اللہ علیہ وسلم کے آستانہ اقدس
پر آخری سلام کے لیے حاضر ہوا۔ قدم قدم پر رخصت کی ساعت کا دھیان تھا، لمحہ لمحہ جدائی کا حال
سامنے تھا۔ گھر سے حرمِ پاک تک کا راستہ کس طرح طے ہوا، نہ ہوش کو اس کا علم تھا نہ نگاہ
کو اس کی خبر، حرمِ پاک کے دروازے سے گزرا، تختیہ الحرم کے نفل ادا کیے۔ دُور سے
گنبدِ خضریٰ پر نظر پڑی، آنکھوں سے سیلاب اُٹ آیا، سکرارِ دو عالم صلی اللہ علیہ وسلم کے روضہ اطہر کا



منظر اُٹتے ہوئے آنسوؤں میں جھلملایا، آنسوؤں کی دھاریں دامن کا زاہدِ راہ بن گئیں۔ وہیں بیٹھ گیا۔ حسرت سے اس مرکزِ نور و مصدرِ فیض کو تکتا رہا، عمر کے پچپن سال بعد اس جلوہ گاہِ ناز کی حاضری لصیب ہوئی تھی۔ — سرور کائنات صلی اللہ علیہ وسلم کے آستانہ عالیہ کی خاکِ پاک کو اٹھا کر آنکھوں پر لگایا۔ بصارتِ چشم اور بصیرتِ قلب اسی خاک میں پنہاں تھی۔

زمینِ مقدس پر لگا، میں جمائے آہستہ آہستہ قدم اٹھاتا ہوا روضۂ اطہر کی جانب چلا، قدیم شریفین میں دفن ادا کیے، سوچ کے سوتے خشک ہو گئے تھے، فکر کے دھاکے منجمد ہو گئے تھے۔ قدیم شریفین پر نفل ادا کر کے مواجہہ شریف کا رخ کیا، سرکارِ دو عالم صلی اللہ علیہ وسلم کے روضۂ اطہر کی جالی مبارک کے سامنے دست بستہ کھڑا ہو گیا، یہ کریم کے دروازے پر آخری صدا تھی، یہ دربارِ مقدس میں حاضری کا آخری سلام تھا، دامنِ نظر کی آخری کیفیت تھی، یہ اشکِ فشانے کا آخری موقع تھا۔ یہ گناہوں، لغزشوں اور خطاؤں سے معافی کی آخری دُعا تھی، رُوح و دل کی سیرابی کے لیے مصدرِ فیوض و برکات میں قیام کی آخری زیارت تھی، یہ مدینہ منورہ، شہرِ رحمت پناہ میں اقامت کی آخری حاضری تھی، یہ زندگی کے ایسے رُوح فرسا لمحات تھے جہاں الفاظ کے پیکر بے رُوح ہو کر رہ جاتے ہیں، جہاں کانپتے ہونٹوں کی دُعا میں سُنی جاتی ہیں، جہاں رُوح کی پکار کو باریابی ہے، جہاں ہر نظر سوالی ہے — حضورِ اکرم صلی اللہ علیہ وسلم سب کچھ جانتے ہیں، وہ دل کی کیفیات کے محرم ہیں — یہاں خاموشی صاف ہے، حیرتِ عبادت ہے، لکنت کو نوازا جاتا ہے — نظر اٹھتی نہ تھی، اشک بہ رہے تھے، دل دھڑک رہا تھا، اس مقامِ رقت و رحمت پر کون ضبطِ گریہ کر سکتا ہے۔ یہاں جابرِ سلاطین، ظالمِ حکمران خاکِ لبر اور باچشمِ تراآتے ہیں۔ سامنے کھڑے سپاہی سے یہ کیفیت دیکھی نہ گئی تو اس نے رُخ دوسری طرف کر لیا۔ میں جالی مبارک کے قریب تر ہو گیا، چند لمحوں بعد



ہوش کی کرن چمکی، مگر الفاظ ہونٹوں میں دب کر رہ گئے، ادھورے ادھورے نعروں بے ترتیب
جملوں اور نامکمل الفاظ میں دعا کی:

"اے سرکارِ دو عالم، نورِ مجتہم، رُوحِ کونین، فخرِ موجودات، محبوبِ ربِّ العالمین
صَلِّ اللہُ عَلَیْہِ وَسَلِّمْ! تجھ سے کیا عرض کروں، تو اپنے غلاموں کی حالت سے باخبر ہے،
تو آقاؤں کا آقا ہے، تیری غلامی سارے زمانے کی آقائی سے افضل تر ہے۔"

آستیاں پر غلام آئے ہیں آج بہرِ سلام آئے ہیں
اپنی رحمت جھولیاں بھر دے ہم تہی دامنوں کو گھر دے
درد کو زندگی عطا ہو جائے سوزِ دل اور بھی سوا ہو جائے
آنکھ کو ذوقِ درفسانی دے لب کو توفیقِ مدحِ خوانی دے

یہ اشعار جب کبھی مواجہہ شریف پر پڑھتا، آنسوؤں کی دھاریں چشمہ چشم سے نکل کر دامن کا
رُخ کرتیں، ہوا کا جھونکا خوشبو بکھیرتا ہوا گزرتا، جسم ہمک ہمک اٹھتا، یہ خوشبو میں نے بارہا
اپنے جسم میں محسوس کی جس سے ہر سانس معطر ہو جاتا تھا۔ یہ حضور صلی اللہ علیہ وسلم کے کرم کی نشانی،
ان کے انعام کی دلیل اور روضہ اقدس پر حاضری کی سعادت کا منظر تھی:

اے حبیبِ خدا صلی اللہ علیہ وسلم! اپنے غلاموں کے غلام کا سلام قبول کیجیے،
اسکے دامن میں اپنی رضا کے پھول ڈال دیجیے، اس کی حاضری قبول
فرمائیے۔ حضور! یہ بے مایہ، بے بضاعت انسان آداب سے ناواقف
ہے، اتنے بڑے دربار کی حاضری میں اس سے جس قدر لغزشیں
اور فرد گزاشتیں سرزد ہوتی ہیں، اپنی کریمی کے صدقے ان سے درگزر
فرمائیے، اس کو نادان اور انجان سمجھ کر معاف فرما دیجیے، یہ فقیر تو ناگنا



بھی نہیں جانتا، اس کی صدا تو چند آنسو ہے ہیں، اگر ان آنسوؤں کے مطالب ہو سکتے ہیں تو انہیں قبول فرمائیے، اے کریم! ان آنسوؤں کے پردے میں جو سوز و درد ہے وہ تجھ سے پوشیدہ نہیں، یہ زندگی کا ایسا لمحہ ہے جو مہلایا نہیں جاسکتا، جس کے داغ مدہم نہیں ہو سکتے، اور نہ ہی اس جدائی کے زخم بھر سکتے ہیں، یہ زخم، یہ داغ فراق بھی تیرا کرم ہے، یہ بھی ایک عطیہ ہے، انعام ہے، یہ زندگی کے سفر کا زادِ راہ اور آخرت کا توشہ ہے۔ ان داغوں سے تیری یادوں کے گلزار مہکتے رہیں گے، تیرے آستانے کی یادیں جگمگاتی رہیں گی تیرے دربار کی حاضری کے نقوش درخشاں و تاباں رہیں گے، یہی سرمایہ موجبِ نجات، وجہ تسکینِ دل و جاں ہے، یہ دولت ہر ایک کا حصہ، یہ سرمایہ ہر ایک کا مقدر نہیں۔

اے کریم! تو نے سوز کا یہ سرمایہ، درد کی یہ دولت میری جھولی میں ڈال کر بہت بڑا کرم کیا ہے، اب زندگی کا باقی راستہ سرور و کیف میں طے ہو گا، اب مجھے کسی محلے سے کا خوف نہیں، اب تیری شفاعت میرا مقدر ہے، میدانِ حشر میں یہ زادِ راہ مجھ پر خنک بادلوں کا سایہ کر دے گا۔

الصلوة والسلام علیک یا سیدی، یا حبیبی، یا قرة عینی یا رسول اللہ،
الصلوة والسلام علیک یا سیدی، یا حبیبی، یا قرة عینی یا نبی اللہ،
الصلوة والسلام علیک یا سیدی، یا حبیبی، یا قرة عینی یا حبیب اللہ،



اس حاضری نے رُوح کو لکین بخشی۔

خلیفہ اول حضرت ابوبکر رضی اللہ عنہ کی خدمت میں سلام پیش کیا، خدا سے سوزِ
صدیق رضی اللہ عنہ کی بھیک مانگی۔ رُوح اقبالِ وجد میں آگئی۔

پروانے کو چراغ ہے بلبل کو پھول بس

صدیق کے لیے ہے خدا کا رسول بس

سرکارِ دو عالم صلی اللہ علیہ وسلم سے جو الہامانہ عشق اس ذاتِ گرامی کو تھا۔

اے مولائے کائنات! اس غلام کو بھی عطا کر، جاں نثاری کے اس

انداز کو میرا بھی مقسوم بنا دے۔

اے اول الخلفاء الراشدين! اے ابوبکر! اے صدیق،

اے رفیق رسول اللہ صلی اللہ علیہ وسلم! تجھ پر کروڑوں سلام، غلامِ بارگاہِ رسالت

کا سلام بھی قبول فرما،

پھر تانی الخلفاء الراشدين سیدنا عمر رضی اللہ عنہ کی خدمت میں سلام کے لیے حاضر ہوا، خداوند

کریم سے دعا کی:

"اے اللہ! اس مجاہدِ اسلام، عاشقِ رسول صلی اللہ علیہ وسلم اور سرکارِ دو عالم

صلی اللہ علیہ وسلم کی مراد کے صدقے، غیرتِ اسلامی، حمیتِ دینی اور دولت

عدل عطا فرما۔

اے محبتِ رسول اللہ صلی اللہ علیہ وسلم! تجھ پر ان گنت سلام،

تجھ پر اللہ تعالیٰ شرفِ روزِ رحمتیں نازل کرے۔ تو نے حبیبِ خدا

صلی اللہ علیہ وسلم کی رضا کے پھولوں سے اپنی لحد کو معطر و منور کر لیا ہے۔"



پھر نزولِ قرآنِ پاک کے مقام پر آیا، دیوار سے لپٹ کر دعائیں مانگیں، آنسوؤں کی جھڑی لگ گئی، دل کا غبار دھل گیا، رُوح کی الالٹیں ختم ہوتی نظر آئیں، تحفظ و بقائے پاکستان اور اسکی سرفرازی و سر بلندی کے لیے رو کر دعائیں مانگیں، دعاؤں کے اثرات ظاہر ہوتے نظر آئے، بارانِ کرم کا عالم تھا، روضہ اطہر سے اس دیوار تک مہکتی ہوئی چلیں جو آنسوؤں سے بھرے چہرے کو خنکی و اطمینان کی دولت بخشی ہوئی گزر گئیں۔

قدیم شریفین کی طرف لوٹا۔ شکرانے کے و نفل ادا کیے — اللہ تعالیٰ نے کتنا بڑا کرم کیا کہ حاضری کی سعادت سے نوازا، اے خدا کے آخری رسول صلی اللہ علیہ وسلم، یہ تیرا احسانِ عظیم ہے کہ تو نے اس گنہگار کو اپنے دربار کی حاضری سے بہرہ ور کیا۔

اے اللہ! اب نظر کو گناہ کی آلائش اور قلب کو معصیت کی آلودگی سے محفوظ رکھ تاکہ حشر میں سرکارِ دو عالم صلی اللہ علیہ وسلم کے روبرو شرمندگی نہ ہو۔

نوافل سے فارغ ہو کر دیر تک روضہ اقدس کے در و دیوار کو نکتا رہا اور ان کے انوار سے دیدہ و دل کو سیراب کرتا رہا، اُلٹے پاؤں واپس ہوا، قدم مشکل سے اٹھتا تھا۔ باہر کنکر لائن والے پلاٹ میں آیا۔ پھر گنبدِ خضریٰ پر نظر جم گئی — آنسوؤں کو پھر راستہ مل گیا، دھڑکنوں کو پھر گویائی نصیب ہوئی، اس مصدِّ کرم کو نکتا رہا، اس کے پیچھے مینارِ نور کے جلوہ جہاں آرا سے دہن نگاہ روشن کرتا رہا، دروازے کی طرف لوٹا، حرمِ پاک پر نگاہ واپس ڈالی۔ ایک لمحے میں قیامت بیت گئی، ایک ساعت میں رکتے حشر دیدہ و دل پر گزر گئے، بابِ حرم سے باہر نکلا، سڑک پر پہنچا، پھر لپٹ کر دیکھا، گنبدِ خضریٰ جگمگاتا، نور برساتا نظر آیا۔ اشکوں کا آخری نذرانہ پیش کیا، راستہ سجھائی نہ دیتا تھا، پیچھے ہٹتے ہٹتے گنبدِ خضریٰ نظر سے اوجھل ہو گیا، راستہ تاریکیوں میں ڈوب گیا۔ گھرتک کا راستہ نجانے کیسے طے ہوا۔



لمحاتِ سراق

برادرِ قاری عبدالحمن صاحبِ منتظرت، مجھے رسول اللہ صلی اللہ علیہ وسلم کا مہمان سمجھ کر الوداع کہنے اور بسوں کے اڈے پر چھوڑنے کے لیے ٹھہرے ہوئے تھے۔ برادرِ محمد فضل الرحمن گلے ملے، چند دنوں کی رفاقت، ان کی پُر خلوص خدمت اور مہمان نوازی کے احساسات سے میرا جسم ایک پیکرِ تشکر بن گیا۔ اس کرم کے لیے الفاظ کا ذخیرہ ناکافی محسوس ہوا۔ بزبانِ خاموشی ان احساسات کا اظہار کیا۔

گھر سے روانگی ہوئی، دیارِ حبیب، شہرِ رحمت و برکت، مدینۃ الرسول صلی اللہ علیہ وسلم سے رخصت تھی، اس خنک و طرب آفرین شہر کو چھوڑ رہا تھا۔ چند ساعتوں میں یہ دیارِ پاک بھی نگاہوں سے اوجھل ہو جائے گا، بس تک قاری صاحب ساتھ آئے، میرے پاس دعاؤں کے سوا کیا تھا۔ دعا کی کہ لے کریم! ان کی مہمان نوازی قبول فرما، یہ مہمان نوازی تیرے حبیب صلی اللہ علیہ وسلم کے مہمان کی تھی، انہیں اجرِ عظیم سے نواز، ان کو دیارِ پاک میں ہمیشہ ہمیشہ رہنے کی سعادت نصیب فرما۔ ان کے روحانی درجات بلند فرما۔ اے اللہ! اس شہرِ حسن و خوبی، ارضِ رعنائی و جمال، دیارِ خنک و طرب انگیز میں حاضری کی سعادت بار بار نصیب فرما، روضۃ اقدس پر ان گنت بار حاضری سے بہرہ ور فرما۔ کریم کا دروازہ تو کبھی بند نہیں ہوتا، اس فقیرِ بارگاہ، غلامِ آستانہ سرکار صلی اللہ علیہ وسلم کو بار بار اس در اقدس، مرکزِ رحمت، اور مصدرِ نور پر صد لگانے، بھیک مانگنے، سعادتوں سے جھولیاں بھرنے اور برکتوں کو سمیٹنے کی اجازت مرحمت فرما۔

کافی دیر بس اڈے پر رکی رہی، زائرین کا انتظار تھا، مردوزن بچوں کو جسموں سے لپٹائے بسوں کی طرف بھاگ رہے تھے۔ بسوں کے نمبر پٹھے نہ جانتے تھے، لوگوں سے پوچھ



پوچھ کر بصدِ وقت بس تک پہنچے، جوان بیٹے، بوڑھے ماں باپ کو سہارا دیتے ہوئے قدم قدم چل رہے تھے، کافی دیر بعد بس مکہ مکرمہ روانہ ہوئی، سب اشک بار تھے، ہر دل پریشان تھا۔ لگا ہی مڑ کر شہرِ حبیب صلی اللہ علیہ وسلم کی زیارت کرتی تھیں۔

اے شہرِ حبیبِ خدا! اس مسافر، زائرِ حرم، غلامِ بارگاہِ رسالت کا سلام قبول فرما، اے مرکزِ نور و نکلت الوداع، اے چشمہ فیوض و برکات، ہم سب کے آنسوؤں کا حقیقہ نذرانہ قبول فرما۔

مدینہ منورہ سے مکہ معظمہ کا سفر
بس وادیِ نور و چشمہ برکات سے گزر رہی
تھی، دل ڈوب رہا تھا، شہر کے مکانوں

مکینوں، دکانوں، راستوں اور گزرگاہوں کو حسرت بھری نگاہ سے دیکھتا رہا، شہر سے نکل کر بس حدودِ مدینہ منورہ سے باہر آگئی، آنسوؤں سے بھرے چہرے کو سامنے کی سیٹ پر رکھ دیا۔
بتیک اللهم بتیک کی صدائیں بلند ہوئیں، اے اللہ! ہم حاضر ہیں۔ اے خالق کائنات ہم حاضر ہیں تیرا کوئی شریک نہیں۔ سب زائرین بتیک کی صدا بلند کر رہے تھے۔

ڈرائیور ٹنک مزاج تھا۔ بات بات پر سواریوں سے اُلجھتا، سگریٹ پہ سگریٹ پی رہا تھا۔ جب مسلسل سگریٹ نوشی سے گلا خشک ہو جاتا تو کلیئرز کو اشارہ کرتا اور وہ اسے پانی کا گلاس بھر کر دیتا۔ ڈرائیور مچھر سگریٹ پینے لگتا۔ ایک سگریٹ کا پیکٹ ختم ہو جاتا، تو دوسرا کھول لیتا اور بتیک اللهم بتیک کی صدا بلند ہوتی رہی۔ آخر اس سے نہ رہا گیا، کافی دیر پیچ و تاب کھانے کے بعد کرخت لہجے میں چیخا، ہو چکا اللهم بتیک، اب خموش ہو جاؤ، سواریاں حیرت سے ایک دوسرے کا منہ تکیے لگیں، وہ اس صدا کے لیے تو تہاڑوں



میلوں کا سفر کر کے آئے تھے مگر بس کے ڈرائیور کے آگے سب مسافر بے بس تھے طوعاً
وکرہاً خاموش ہو جاتے۔ ڈرائیور مکہ مکرمہ کا باشندہ تھا، خدا کے گھر کا ہمسایہ۔
کانوں پر اعتبار نہ آتا تھا، مکہ مکرمہ کا باشندہ خدا کے نام کا بلند ہونا گوارا نہ کر سکے
بسوخت عقل زچہرت کہ اس چہرہ بواجب ہی است

پھر بھی کسی سواری کے منہ سے بے ساختہ تلبیہ کی آواز بلند ہو جاتی، وہ اس آواز پر ایک خشمگین
نگاہ ڈالتا اور اللھم لبتیک کی صدا سواری کے ہونٹوں میں دب کر رہ جاتی۔

ظہر، عصر اور مغرب کی نمازیں راستے میں ادا کیں، وادی بدر سے گزرے، دونوں
جانب پہاڑوں کا سلسلہ پھیلا ہوا تھا۔ مختلف رنگوں میں پلٹے ہوئے پہاڑ۔ بہت سیاہ،
مٹیالے، سُرخ مائل۔ نماز مغرب خٹک ریت پر ادا کی، چاند پوری تابانی سے چمک رہا تھا،
زائرین کے سجدوں نے چند لمحوں کے لیے اس صحرا کو آباد کر دیا۔

میں قہوہ پینے کے لیے قہوہ خانے کی ایک نشست پر بیٹھ گیا۔ ایک عربی نوجوان
مغربی لباس پہنے سامنے کی نشست پر بیٹھا تھا، میرے بیٹھتے ہی اس نے سُرخ قہوے
کا فنجان میرے آگے رکھ دیا، میں نے ممنون نگاہوں سے اسے دیکھا، عربی کے چند جملے
سوچ سوچ کر ادا کیے۔ یہ نوجوان کسی کمپنی کا ملازم تھا۔ وہ قہوہ پینے کے لیے یہاں رُک گیا تھا۔
فضا میں خنکی زیادہ ہو رہی تھی، قہوہ کے گرم گرم گھونٹ جسم کو حرارت پہنچا رہے تھے،
میں نے فنجان ختم کیا ہی تھا کہ اس نے دوبارہ بھر دیا، یہ بے لکھانہ ادا اس سفر کی یادگار بن
گئی۔ میں نے دوبارہ شکریہ ادا کیا۔ اس نے سگریٹ پیش کیا، میں نے الکار میں سر ہلایا۔ سگریٹ
دو عالم صلی اللہ علیہ وسلم کے دربار میں حاضری کی جب خوشخبری ملی تھی تو اسی دن سے سگریٹ نوشی
ترک کر دی تھی۔ حضور صلی اللہ علیہ وسلم کے حضور اس حالت میں حاضر ہونا ناپسند تھا۔



زائرین قہوہ اور کھانے سے فارغ ہو چکے تھے۔ ڈرائیور ابھی تک بڑے اطمینان کے ساتھ قہوہ نوش کر رہا تھا، رات بھیک چکی تھی۔ مکہ معظمہ پہنچ کر طواف کرنا تھا۔ سعی کرنا تھی، حلق کرانے کے بعد احرام کھولنا تھا۔ سب خاموش اور ملتجی لگا ہوں سے ڈرائیور کو دیکھ رہے تھے کہ کب کارڈاں کے کوچ کا اعلان کرتا ہے، کسی کو مجال نہ تھی کہ ڈرائیور کو چلنے کے لیے کہے، آخر کار ڈرائیور نے گاڑی کا رخ کیا۔ کلینر نے دہائی دینا شروع کی۔ جلدی کرو، جلدی کرو، جب اُس نے نشستوں پر بیٹھے ہوئے آدمیوں کو گن لیا تو کہا، ”خلاص گل خلاص“ میں نے کہا، گل خلاص۔ ڈرائیور نے سیٹ بندھالی، ہم نے خداوند تعالیٰ کا شکر ادا کیا، سیٹ پر بیٹھے ہی بڑے سکون سے ڈرائیور نے سگریٹ سلگایا۔ پھر سے سفر شروع ہوا، دُور چمکتا ہوا پانی دکھائی دے رہا تھا۔ بس موڑ کاٹی گزر رہی تھی، کچھ لوگ اونگھنے لگے، وہ بس کے اچانک ہچکولوں سے چند لمحوں کے لیے بیدار ہو جاتے پھر نیند کی آغوش میں چلے جاتے، بوڑھے نیند کے بوجھ سے اپنے ساتھیوں پر گر رہے تھے۔ کبھی کوئی ساتھی لبتیک کی صدا بلند کرتا تو دوسرے بھی شریک ہو جاتے پھر خاموشی چھا جاتی۔

آخر بس میقات پر رُکی، یہاں پاسپورٹ چیک ہوتے ہیں، کلینر نے پاسپورٹ آغاز سفر ہی میں لے لیے

مکہ مکرمہ میں صحتی

تھے وہ پاسپورٹ اٹھا کر چیکنگ پوسٹ کی طرف چل دیا، بہت سی بسیں رُکی ہوئی تھیں۔ بس کے کلینرز پاسپورٹ لیے کھڑے تھے، ہوا کے لطیف اور خنک چھونکے نیند کے حملوں کو روکنے لگے۔ کافی دیر ہو گئی تھی، ڈرائیور پیچ و تاب کھا رہا تھا۔ وہ مسلسل کھانسنے کے باوجود سگریٹ پی رہا تھا، اس کا سارا جسم دھواں دھار تھا۔ ڈرائیور سیاہ رنگ کا فریہ آدمی تھا۔ مسلسل سگریٹ نوشی سے اس کی آنکھیں پیلی پیلی نظر آ رہی تھیں۔ آخر خدا خدا کر کے کلینر واپس آیا،



بس حدود مکہ مکرمہ میں داخل ہو گئی حرم پاک کے میناروں کو دیکھ کر بیباختہ زبانوں سے
اللھم لتبیک کی صدا بلند ہوئی، کچھ دیر تو ڈرائیور نے ضبط کیا پھر حسب سابق پکارا، ہو چکا لتبیک
اب ختم کرو حرم آگیا۔

ڈرائیور نے زائرین کو اپنی اپنی قیام گاہ پر اتارا، میں نے اپنے معلم کا نام بتا کر التماس
کیا کہ مجھے اس کے مکان پر اتار دے۔ میں اس معلم کی واحد سواری تھا، خدشہ یہ تھا کہ رات کو
سامان اٹھا کر وہاں کیسے پہنچوں گا، میرے معلم کا مکان بلندی پر واقع تھا۔ اس نے حسب عادت
مجھے گھور کر دیکھا، خدا جانے اس نے میری آنکھوں میں کیا سحریر پڑھ لی تھی کہ بس کا رخ قیام گاہ
کی طرف پھیر دیا، ڈرائیور کا شکریہ ادا کیا، سامان قیام گاہ پر ڈھیر کرتے ہی حرم پاک کا رخ کیا۔

بیت اللہ شریف کا طواف کیا، سعی کی، حجام کی تلاش میں
طواف سعی نکلا کہ حلق کرا سکوں۔ میری جستجو کو بھانپتے ہوئے ایک خوش پوش

نوجوان نے رازدارانہ انداز میں پوچھا: "حلق" میں نے اثبات میں سر ہلایا، اُس نے
مجھے اشارہ کیا، میں اُس کے پیچھے پیچھے ہو لیا، وہ حرم پاک کی دکانوں سے گزرتا ہوا
سڑک پر آگیا۔ نیم روشن کوچے کے ایک کونے میں اس نے وہ گتہ رکھا جو راستے سے اُٹھا
لایا تھا، مجھے اس پر بٹھا دیا، یہ پاکستانی باشندہ تھا، اس نے گفتگو کا آغاز کرتے ہوئے
کہا: "حرم پاک میں حلق کرنا منع ہے، ہم چوری چھپے زائرین کو یہاں لاکر اس نیم روشن کوچے
میں حلق کرتے ہیں، حاجی صاحب پیٹ جو پالنا ہوا کیا کریں؛ اُس نے سلسلہ کلام جاری رکھتے
ہوئے کہا کہ وہ دن کو حرم پاک کی دکانوں میں گھڑیوں کی ایک دکان پر کام کرتا ہے اور رات
کو یہ دھندا کرتا ہے، اُس نے بلیڈ کا آدھا حصہ اُترے میں لگایا، کہنے لگا حاجی صاحب!
دوسرے حجام بائیں جانب سے حلق شروع کرتے ہیں، حلق سنت کے مطابق دائیں طرف



سے شروع کرنا چاہیے، میں نے ایک ریال اس کی طرف بڑھایا، اُس نے ریال جیب میں رکھتے ہوئے اُستری صاف کیا اور اسے چھپا لیا۔ چلتے ہوئے ایک تعارفی کارڈ میری طرف بڑھایا — یہ میرا پتہ ہے، گھڑیوں کی دکان کا پتہ ہے اگر آپ کے کسی دوست کو مکان کی ضرورت ہو تو اس پتہ پر مل سکوں گا، میں تعارفی کارڈ لے کر حرم پاک کی سمت لڑا۔ وہ دوڑتا ہوا میرے پیچھے آیا اور سرگوشی کے انداز میں کہا کہ میری دکان کے مالک کو اس کام کے بارے میں نہ بتائیے گا۔ یہ کام میں مالک سے پوشیدہ طور پر کرتا ہوں۔ حاجی صاحب سب پیٹ کا دھندا ہے۔

رات کافی گزر چکی تھی، بیت اللہ شریف میں دوبارہ حاضری دی، اللہ تعالیٰ کا شکر ادا کیا کہ اس نرض سے سبکدوش ہو گیا، قیام گاہ پر آیا، احرام کھولا۔ سفر اور بیداری کی وجہ سے نیند نے جلد مجھے اپنی آغوش میں لے لیا۔

مکہ مکرمہ میں حاضری کے دوسرے روز نماز زائرین کا حرم الطائف ہتھوڑہ و حجاب
چلا، آدھی رات تک گلی کوچوں کا نقشہ ہی بدل چکا تھا۔ راستوں کے دونوں جانب زائرین کے سامان ڈھیر تھے، ہزاروں میلوں کی مسافت طے کرنے کے بعد یہ لوگ بند بستروں پر سر رکھے سو رہے تھے، راستے زائرین سے بھرے پڑے تھے، تہجد کا وقت تھا، مکہ مکرمہ اور مدینہ منورہ میں تہجد کی اذان ہوتی ہے۔ اذان کی صدا بلند ہوتے ہی اکثر زائرین حرم پاک کی طرف چل پڑتے ہیں تاکہ بیت اللہ اور مطاف میں سجدوں کا شرف نصیب ہو، نگاہوں کو بیت عتیق کے انوار سے منور کریں اور دامن کو اس کی برکتوں سے بھر لیں۔

بسوں پر سامان لدا ہوا تھا، زائرین کی آمد کا تانا بندھا تھا۔ بیچ اور سنبھل سنبھل کر



راستہ طے کرنا پڑتا تھا۔ ہمارا قیام محلہ جیاد میں ایک بلند مقام پر تھا، لوگ معلموں کے دروازوں پر پڑے رات بسر کر رہے تھے، ان دنوں بارشوں کی وجہ سے سردی کچھ غیر معمولی ہو گئی تھی، بعض معمولی چادر میں پلٹے، بچوں کو سینوں سے چمٹائے تھکن دور کر رہے تھے، کچھ سنبھلے لوگوں نے اسٹو جلا رکھے تھے اور قہوہ بنانے میں مصروف تھے، اہل عرب کا سارا ذوق، ساری لطافت بلوری فنجان میں ہے، قہوے کے لطیف رنگ کو دیکھ کر انہیں زندگی کا سرور اور کیف میسر آ جاتا ہے، ان بلوری فنجانوں میں ایک گھونٹ سے زیادہ قہوہ کہاں سما سکتا ہے مگر یہ باذوق لوگ آہستہ آہستہ مزے لے لے کر فنجان ختم کرتے ہیں، کچھ دیر اس کی لذت سے حظ اٹھاتے ہیں پھر دوسرا فنجان بھر لیتے ہیں۔

دورانِ حج راستوں میں بہت سے قہوہ خانے کھل جاتے ہیں، گھروں کے سامنے ایک میز پانچ دن کر سیاں رکھ کر قہوہ خانہ سجالتے ہیں، سٹو پر پانی مسلسل اُبلتا رہتا ہے۔ حرم پاک میں نماز ادا کرنے کے بعد زائرین ان قہوہ خانوں کا رخ کرتے ہیں۔ ان دنوں فنجانوں کی لطافت تو باقی نہیں رہتی، گلاسوں میں قہوہ پیا جاتا ہے، زائرین کی آمد زیادہ ہوتی جاتی ہے، تو قہوے کے نرخ بھی بڑھنا شروع ہو جاتے ہیں، قہوہ کی چینک جو ایامِ حج سے پہلے نصف ریال میں ملتی تھی وہ ایک ریال میں دستیاب ہوتی ہے۔ قہوے کا گلاس ایک ریال میں ملتا ہے۔ زائرین کو ضروریات تو پورا کرنا ہی ہوتی، میں اس لیے چار دن چار ہر چیز خرید کرتے ہیں وہ انہیں نرخ اور قیمت پر حاصل کرتے ہیں اگر آپ نے رعایت یا بھاؤ میں کمی کا لفظ منہ سے نکالا تو دکاندار ”رُح رُح“ کی رٹ لگانا شروع کر دیتا ہے یعنی چلے جاؤ، چلے جاؤ اور حرف ”حا“ اس قدر سختی سے ادا کرتا ہے کہ خریدار بیچارے کے لیے بھاگنے کے سوا کوئی چارہ کار باقی نہیں رہتا۔



ایرانیوں کی تنظیم بات حرم پاک کے راستے کی تھی — میں نے چند منٹ

کا راستہ بمشکل طے کیا۔ ہر ملک کے لوگ کارواں درکارواں آرہے تھے، ایرانی سب سے زیادہ منظم تھے، ان کی تنظیم قابل رشک تھی، ان کے کھانے سے لے کر عبادات تک کے اوقات متعین تھے، یہ مختلف گروہوں میں منقسم تھے۔ ہر گروہ کا ایک لیڈر تھا۔ تمام امور اس کی مرضی سے طے پاتے تھے۔ ہر بس پر سا زمان ایران گروہ نمبر ۱ لکھا ہوا تھا۔ ظاہر ہے ان سب گروہوں کے اندر کی فہرست شائع ہوئی ہوگی جس میں شامل گروہ افراد کے نام درج ہوں گے۔ ان کے کھانے کا انتظام یکجا تھا، ہر گروہ کا باوچی علیحدہ تھا، رہائش کا انتظام اور قیام کا مکمل بندوبست پہلے ہی کر رکھا تھا۔ اس لیے مکہ مکرمہ پہنچتے ہی تمام ایرانی اپنی اپنی قیام گاہ پر پہنچ گئے تھے۔ کسی ایرانی کو ٹرکوں پر مارے مارے پھرتے اور مکان تلاش کرتے نہیں دیکھا، ان کے چہروں سے اطمینان ٹپکتا تھا۔ عبادات اور شعائر حج پوری دلجمعی اور اطمینان سے ادا کرتے تھے، طواف کرنے کے لیے یہ گروہ کی صورت میں آتے، ہر گروہ کے آگے جھنڈا یا کوئی اور امتیازی نشان ہوتا، تنومند نوجوانوں نے دوران طواف خواتین کو حلقے میں لے رکھا تھا کہ اس حلقے کو توڑ سکے۔ خواتین نہایت اطمینان اور آرام سے طواف کر رہی تھیں، دوسری خواتین کی طرح انہیں بھیڑ میں سے گزرنا نہ پڑتا تھا۔

ترکوں کا حسن انتظام ترک دوسری منظم تھیں۔ ان کے پاس ایک گشتی شفاخانہ بھی تھا۔ مکہ مکرمہ اور مدینہ منورہ میں سعودی حکومت

نے جا بجا شفاخانے کھولے ہوئے تھے اور قیمتی سے قیمتی ادویہ زائرین کو دی جاتی تھیں۔ مجھے بھی ایک دو مرتبہ ہسپتال جلنے کا اتفاق ہوا، معمولی مرض کے لیے بھی احتیاج سے زیادہ دوائی میسر آئی، کسچر کے لیے گھر سے شیشی لے جانا نہیں پڑتی، ہر مریض کو پلاسٹک کی بوتلوں میں دوائی



دی جاتی ہے اور دوسرے روز نئی بوتل مل جاتی ہے، محکمہ صحت نے شفا خانوں پر دل کھول کر خرچ کیا ہے، مریضوں کی دیکھ بھال اور ادویات کا انتظام بہت معقول ہے، ان سب سہولتوں اور آسانیوں کے باوجود ترک اپنے ساتھ گشتی شفا خانے کی بس لائے تھے، دوسری حکومتوں نے بھی جدہ شریف، مدینہ منورہ اور مکہ معظمہ میں شفا خانے کھول رکھے تھے اور اپنے اپنے ملک کے باشندوں کو ہر سہولت بہم پہنچاتے تھے، معینہ اوقات میں ترکی شفا خانہ کھلتا، ان کی تنظیم بے مثل تھی، شفا خانے کے سامنے ترک زائرین خاموشی سے قطار میں کھڑے رہتے، اپنی باری پر شفا خانے کے اندر داخل ہوتے، ڈاکٹر بھی دلجمعی اور اطمینان سے ہر مریض کو دیکھتا اور نسخہ تجویز کر دیتا۔

ان کی رہائش گاہوں میں بھی ہر کام مجوزہ انتظام کے تحت چل رہا تھا اور وہ ہر فکر سے آزاد زیادہ وقت حرم پاک ہی میں گزارتے، عبادت و ریاضت میں مصروف رہتے، ترکوں کو حرمین شریفین کی تعمیر کی سعادت نصیب رہی اور اس میں انہوں نے جس خلوص و احترام، عقیدت و شیفتگی کا مظاہرہ کیا، ہر پتھر اس کی گواہی دے رہا ہے اس لیے انہیں آداب حرمین کی سب سے زیادہ واقفیت ہے۔ ہر کلمہ گو حرمین شریفین کے آداب کا حلقہ، سجا نہیں لاسکتا۔ ترک ہر مقام پر عجز و انکسار کے پیکر نظر آئے۔ جہاں جگہ مل گئی بیٹھ گئے۔ اگر کسی نے جھگڑا کیا تو جگہ چھوڑ دی۔ کوئی زبردستی نماز کی صف میں گھس آیا تو یہ سکوڑ گئے اور اسے جگہ دے دی۔ انگریزی لباس زیب تن کیے ہوئے یہ بہادر اور غیور قوم مومن کا دل رکھتی ہے، ان کے جذبات، ان کے احساسات میں دین کی روح اور اسلام کی قدیم جھلک نظر آئی، ان کی عورتیں حیا کا لبادہ اوڑھے ہوئے تھیں۔ ترک بھی ایرانیوں کی طرح گروہ درگروہ آئے تھے۔

اہل اسلام کا اجتماع عظیم بیت اللہ، ملت بیضا کی جمعیت کا منظر، بلاد اسلامیہ



کا مرکز، حلقہ بگوشانِ اسلام کا قبلہ اور دیدہ و دل کی آرزوؤں کا احسری مقام ہے، بیت اللہ کی طرف مسلمانانِ عالم کی پیشانیاں جھکتی ہیں، یہ سجدہ گاہِ خلافت ہے۔ چند پتھروں سے تعمیر شدہ یہ پاکیزہ عمارت محورِ کائنات ہے۔ اللہ تعالیٰ کا یہ گھر سرور کائنات صلی اللہ علیہ وسلم کی سجدہ ریزیوں سے منور ہے، محبوبِ خدا صلی اللہ علیہ وسلم کی دعا پوری ہوئی، بیت المقدس کی جگہ بیت اللہ نشانِ عبودیت بن گیا۔

بیت اللہ مرکزِ دنیا اور نوافِ زمین ہے، اسی مرکزِ انوار سے دنیا کا گوشہ گوشہ ضیا بار ہے، یہیں سے سحابِ کرم اٹھتا اور دنیا کے ہر خطے پر برستا ہے، مساجد کے رخ اسی قبلہ کی جانب گمراہ ہیں۔ حضور اکرم صلی اللہ علیہ وسلم، صحابہ کبار رضوان اللہ علیہم اجمعین، شہداء، صلحاء، مقربانِ الہ اور پاکانِ بارگاہ نے اسی قبلہ کی سمت نمازیں ادا کیں، اور اللہ کے اسی گھر کا طواف کیا۔ سب نے یہیں جبہ سائی کی۔ سرکارِ دو عالم صلی اللہ علیہ وسلم نے ہجرت کے وقت اسے مخاطب کرتے ہوئے فرمایا: اے اللہ کے گھر! اے بیتِ عتیق! تیری جدائی مجھ پر بہت شاق ہے، مگر تیرے شہر کے مکین مجھے تیرے جوہر اور تیرے حضور رہنے نہیں دیتے، اسی گھر کی حاضری کے لیے سرورِ دو جہاں صلی اللہ علیہ وسلم بیتاب رہے تا آنکہ اللہ تعالیٰ نے فتحِ مبین کا دروازہ کھول دیا، مکہ مکرمہ فتح ہو گیا، بیت اللہ کی زیارت سے مضطرب دلوں کو سکون اور بے چین رُوحوں کو اطمینان نصیب ہوا، تمام عالمِ اسلام کے لوگ جوق درجوق، کارواں درکارواں اس کی زیارت اور طواف کے لیے آنے لگے، سنتِ ابراہیمی نے پکی اختیار کر لیا، مطافِ زائرین سے بھر گیا۔ مطاف کی توسیع کرنا پڑی، زائرین کی تعداد میں اضافہ ہوتا چلا گیا۔ حرمِ پاک نے اپنا دامن وسیع تر کر لیا، متافانِ زیارت کی تعداد سینکڑوں سے ہزاروں، ہزاروں سے لاکھوں تک پہنچ گئی۔ حضرت ابراہیم علیہ السلام کی پکار نے دلوں کو کھینچا، رُوحوں کو بلایا، کالے گورے، امیر غریب،



آقا و غلام حاکم و محکوم سب اسی مقدس چار دیواری کے گرد دایرہ اخلاص بن گئے۔ وہ دنیا کو اس حقیقت سے آگاہ کرنے کے لیے آئے تھے کہ سنتِ ابراہیمی تاقیامت زندہ رہے گی۔ لوگ تا ابد بیت اللہ کے گرد ذوق و شوق اور وارفتگی و بے خودی سے چکر لگاتے رہیں گے، خدائے وحدہ لا شریک کا نام بلند ہوتا رہے گا، سُبْحَانَ الْمَلِكِ الْعَظِيمِ — جو سب کا خالق ہے، سب کا رازق ہے، احکم الحاکمین، زمین و آسمان میں جس کی بادشاہت ہے۔

اللَّهُ أَكْبَرُ اللَّهُ أَكْبَرُ لَا إِلَهَ إِلَّا اللَّهُ وَاللَّهُ أَكْبَرُ
اللَّهُ أَكْبَرُ وَاللَّهُ الْحَمْدُ۔

میں عموماً مغرب اور عشاء کی نمازیں مکبر کے سامنے ادا کرتا تھا۔ مکبر حجرِ اسود اور رکنِ یمانی کے درمیانی دیوار کے سامنے ہے۔ عموماً مطاف میں جگہ مل جاتی ہے، سامنے بیت اللہ کے غلاف پر قرآنِ پاک کی آیاتِ کریمہ سنہری حروف میں کشیدہ نظر آتی ہیں:

إِنَّ أَوَّلَ بَيْتٍ وُضِعَ لِلنَّاسِ لَلَّذِي عِنْدَ الْمُقَدِّسِينَ وَمَا كَانَ مِنَ الْقِوَامِ عَلَيْكُمْ إِلَّا لَعَلَّكُمْ تُرْحَمُونَ فَمَنْ حَسَنَ عَمَلِهِ فَعَلَّهَا إِلَى اللَّهِ يَرْجُوا وَبِاللَّهِ يَتَوَكَّلُونَ وَأُولَئِكَ هُمُ الْمُتَّقُونَ

میں یہ آیات مبارکہ امن و سلامتی کا پیغام دیتی اور بخشش و رحمت کا ثرہ سناتی ہیں۔ اس مقدس چار دیواری کو دیکھنا ثواب ہے، دنیا کے کسی مذہب میں کوئی ایسی عمارت نہیں جسے مسلسل دیکھتے رہنا ثواب اور موجبِ نجات ہو، خاموش نگاہوں کی یہ عبادت صرف امتِ مسلمہ کا مقدر بنی، ہر نظر اجر و ثواب کے پھول اپنے دامن میں بھر کر لاتی ہے، رحمت کی مسلسل بارش ہوتی رہتی ہے۔ یہاں اہل اللہ کو وظائف کی بجائے بحیرتِ مقامات عرفاں طے کرتے ہوئے دیکھا گیا۔ انہوں نے اپنی باطنی آنکھوں سے ایک دنیائے تجلیات کا مشاہدہ کیا، وہ اس مکعبِ عمارت میں جلوہ نور کا ظہور دیکھتے ہیں۔ ان کی نگاہیں جلوہ ذات کی لذت میں گم ہو جاتی ہیں۔ یہ مشاہدِ حیرت کو فراواں کرتا ہے، لُطْف سے بے نیاز اور العناط و معانی سے مستغنی کر دیتا ہے۔



مجھ جیسے گنہگار کے لیے بھی اس میں کم کشش نہ تھی۔ یہ میری جبین کا نور اور میرے قلب کا سرور ہے۔

ہر مخلص و شریف انسان مہمان نوازی کے آداب اپنی حیثیت سے بڑھ کر بجالانا ہے۔ اسے گھر آئے کی لاج ہوتی ہے، وہ اشاروں اشاروں میں اپنے بچوں کو بھی مہمان کی خدمت کی ہدایت دیتا ہے۔ یہ گھر تو کائنات کے رازق کا گھر ہے۔ کائنات کے مالک و خالق کا گھر، جس کے عزالوں میں کبھی ذرہ بھر کی نہیں آتی، وہ زمین و آسمان کا مالک ہے۔ ایسے منعم حقیقی اور کریم ازلی کے گھر سے کون محروم لوٹ سکتا ہے؟ وہ تو بن مانگے دینے والا، فقیروں کو تاج شہنشاہی پہنانے والا، غلاموں کو آقائی کی مسند پر بٹھانے والا، کمزوروں کو توانائی بخشنے والا، محروموں کو نوازنے والا، دردمندوں کی پکار سننے والا ہے۔ اَمَّنْ يُّجِيبُ الْمُضْطَّرَّ إِذَا دَعَاهُ وَ يَكْشِفُ السُّوءَ اسی کی شام ہے۔ یہاں دستِ طلب بڑھاؤ، جھولیاں پھیلاؤ، تمہیں قدم قدم پر مرادوں کے پھول ملیں گے، بہرگام تہنوں کے گلزار کھلتے نظر آئیں گے۔ وَإِنْ تَعَدُّوا نِعْمَةَ اللَّهِ لَا تُحْصَوْهَا۔ کوئی ایک کرم کا احاطہ نہیں کر سکتا، جو گوشت کے لوتھرے کو کونین کی نعمت سے نواز دے، اسے پکارو، اسی کے سامنے گڑگڑاؤ، اسی سے مانگو، اسی کے سامنے دستِ طلب دراز کرو، یہاں سائل اور کریم کے درمیان کوئی شے حائل نہیں۔ سب اسی کے محتاج، اسی کے بھکاری ہیں، اے زائرینِ حرم! اے حجاجِ کرم! زہے نصیب کہ تم اس گھر تک پہنچے۔ فکر کے اس مقام پر پہنچ کر کبھی یوں زمزمہ پیرائی کی تھی۔

قدم قدم پہ ہوا ان پہ رحمتوں کا نزول
عجیب شان سے پہنچے مسافر ان حرم



لوگ اشتیاقِ زیارتِ حرم سے رشتار، قافلہ در قافلہ آرہے تھے، یہ سفر کچھ ایسا مقدس ہے کہ اس میں انسان زندگی کی تمام پونجی مسرت و خوشی سے لگا دیتا ہے، نادار اور غریب پیسہ پیسہ اکٹھا کرتے ہیں تب ان کا سرمایہ راستے کے اخراجات کے لیے کافی ہوتا ہے۔ جب وہ سفر مقدس کی تیاری کرتے ہیں۔ اس وقت ان کی آنکھوں کی چمک قلبی مسرت کا پتہ دیتی ہے یہی آخرت کا سرمایہ اور نجات کا ذریعہ ہے۔ جو رقم اللہ تعالیٰ کی راہ میں خرچ ہوتی ہے وہی اپنی ہے۔ اس موقع پر حضرت علی کرم اللہ وجہہ کا قول یاد آیا۔ آپ نے ایک درہم اپنی ہتھیلی پر رکھا اور فرمایا: یہ میرا نہیں، جب میرے ہاتھ سے نکل جائے گا، میرا ہو جائے گا۔ مقصود اس بیخ اشارے سے یہ تھا کہ جب یہ درہم رضائے الہی کے حصول کا موجب ہوگا اور انفاق فی سبیل اللہ کی صورت اختیار کرے گا میرا ہو جائے گا۔ وہ آخرت کا آئینہ بن جائے گا، یہ درہم اجر و ثواب میں اضافہ کرے گا۔ بلندی درجات کا باعث ہوگا جس سے میری ذات کو سکون اور راحت میسر آئے گی، کوئی سفر، حرمین شریفین کے سفر سے زیادہ مقدس اور زیادہ مسرت آفرین ہوگا، ابھی حجاج کے قافلے آرہے تھے۔ حج میں کچھ دن باقی تھے۔ ہر لحظہ لوگوں کی آمد میں اضافہ ہو رہا تھا، ہر گھڑی نظروں کے سامنے قافلے گزرتے تھے، کیا مبارک راستہ ہے۔ یہ اطمینانِ قلب کا راستہ ہے۔ سبحان اللہ! اس کی سرحدیں، فردوس بریں سے ملی ہوئی ہیں۔

اے خوشاصل علیٰ منزلِ بطحا کا سفر

یہ راستہ ہے کہ فردوس سے جا ملتا ہے

یہ راستہ خوشنودی حق اور رضائے مصطفیٰ کا ضامن ہے۔ صرف دو منزلیں، دو راستے ایسے ہیں، جن کے مسافر دنیا کے تمام آلام اور زندگی کے تمام تفکرات سے آزاد ہوتے ہیں۔



ایک شاہراہ کعبہ کے در تک پہنچتی ہے اور بیت اللہ شریف پر ختم ہو جاتی ہے، یہ شاہراہ میرے نزدیک جنت کی نہروں میں سے ایک نہر ہے جو قلب و نگاہ کو سیراب کرتی ہے، زندگی کی پیاس بجھاتی ہے، عمر مہر کی تکان دور کرتی ہے، یہ مومن کے لیے ایمان و اطمینان کی آخری منزل ہے۔ یہ منزل ہر ایک کا مقدر کہاں؟۔ اس کے تصورات ذہنوں میں اُجھلا کرتے ہیں۔ نگاہوں سے اس حسین منزل کو دیکھنا ہر ایک کا مقصود نہیں۔ اس سے آگے اہل ایمان کے لیے کسی دوسری منزل کا تصور نہیں۔ اس مقام پر عبدیت سجد ریزیلوں سے مسرور ہے اور الوہیت بندہ نوازی میں مصروف ہے۔

دوسرا حسین و جمیل راستہ سرکارِ دو عالم صلی اللہ علیہ وسلم کے آستانہ عالیہ پر جا کر ختم ہوتا ہے۔ کعبہ نورِ ایماں اور سجدہ گاہِ خلائق ہے۔ مدینہ منورہ عشق و مسرتی کا آخری نشان ہے۔ جذب کیفیت کی آخری حد ذوق و شوق کا آخری مرکز ہے، وہ مصدرِ عرفان اور منبعِ آگہی ہے، خداوند تعالیٰ کے تصور کو ذہن نے قبول کیا، دل نے اسکی تصدیق کی، زبان اس کی گواہی دی۔ یہ سب منزلیں ایک پل میں اس لیے طے ہو گئیں کہ بادیِ اعظم، رہبرِ کل ختم صلی اللہ علیہ وسلم نے گواہی دی تھی۔ وہ مقدس وجود جو کائنات میں صادق، امین اور پیکرِ رحمت تھا۔ اس نے زبان مبارک سے ارشاد فرمایا کہ خُدا وحدہ لا شریک لہ۔ معجز بنیان سے یہ کلمات سن کر ہر ایک بے ساختہ پکار اٹھا:

أَشْهَدُ أَنْ لَا إِلَهَ إِلَّا اللَّهُ وَأَشْهَدُ أَنَّ مُحَمَّدًا رَسُولُ اللَّهِ

یہ وہ شاہراہ ہے جس کا سفر مسلسل کیفیت و شادمانی سے عبارت ہے۔ یہ سفر روح کو وجد میں لاتا اور نگاہ و دل کو سیراب کرتا چلا جاتا ہے۔

لوگ ہوائی جہازوں، بحری جہازوں، کاروں اور بسوں میں مکہ معظمہ آرہے تھے۔



مختلف لباس میں ملبوس، مختلف زبانیں بولنے والے مختلف اوصاف و خصائل کے حامل، مختلف ممالک کے رہنے والے، ایک گھر کے آگے سرسجود ہونے اور اس کا طواف کرنے کے لیے آئے تھے، وہ سنت ابراہیم علیہ السلام کو حضور اکرم صلی اللہ علیہ وسلم کے سکھانے ہوئے طریقے پر ادا کرنے آئے تھے۔

مختلف ممالک کے لوگ انتہائی اشتیاق و محبت کے ساتھ ایک دوسرے سے اپنی زبان میں ہم کلام ہوتے ہیں مگر جواب نہ پا کر جس حیرت سے ایک دوسرے کا منہ دیکھتے ہیں اس کا نظارہ قابل دید ہوتا ہے، پھر اشاروں اشاروں میں مفہوم واضح کرتے ہیں اور اسکے بعد ایک لطیف مسکراہٹ چہرں پر چھا جاتی ہے۔

بالاتی منزل سے مطاف کا منظر
میں حرم پاک کی اوپر کی حزل میں بیٹھایا یہ سطور
سپر و قلم کر رہا ہوں، سامنے مطاف ہے بیت اللہ

کے گرد بے پناہ ہجوم ہے، رنگ برنگ لباس میں لوگ ایک دائرے میں گھوم رہے ہیں یوں معلوم ہوتا ہے کہ مختلف رنگوں کے پھول کسی مقدس تالاب میں رقصاں ہیں، ان کی تسبیح و تہلیل کی گونج سنائی دیتی ہے۔ اس گونج میں ان کے ذوق و شوق کی داستان سنہاں ہے۔ ان کے عشق کا زمرہ بیت اللہ کے چاروں طرف سنائی دے رہا ہے، زائرین اپنے اپنے علم اٹھائے بیت اللہ شریف کا طواف کر رہے ہیں، بچوں کو کندھوں پر اٹھائے، بوڑھوں، ضعیفوں، کمزوروں کو بازوؤں کے حلقوں میں لیے ہوئے ہیں، ہجوم کا ریلا آتا ہے مگر تو ابازو اس ریلے کو حلقے میں داخل نہیں ہونے دیتے، ہر ایک گروہ کا کوئی نہ کوئی نشان ہے۔ جب کسی کو اپنے گروہ کے لیے کوئی نشان نہ ملا تو اس نے اپنی ٹوپی کو لکڑی پر لٹکا کر ایک علم بنا لیا اور اس گروہ کے افراد اسکے پیچھے پیچھے چلنے لگے۔



مطوّف اطواف کرنے والے، حج کے دنوں میں عموماً ہر گروہ کی رہنمائی کرتے ہیں، وہ ہر حکّیہ کی دعائیں بلند آواز میں پڑھتے جاتے ہیں اور ہر گروہ ان کی آواز پر دعاؤں کو دہراتا جاتا ہے حجرِ اسود سے رکنِ یمانی تک کوئی مسنون اور مخصوص دُعا نہیں، انسان کو جو کچھ یاد ہو پڑھنا ہے، تیسرا کلمہ، آیاتِ قرآنی، درودِ پاک جو بھی حافظے میں محفوظ ہو پڑھ لے۔ اللہ تعالیٰ کا کرم ہے کہ راقمِ الحروف نے طواف کے دوران انہیں تین اطراف میں کلامِ پاک ختم کیا۔ مسنون دُعا صرّ رکنِ یمانی سے حجرِ اسود تک ہے جہاں ہر لمحہ ستر ہزار ملائکہ زائرین کی دُعا پر آمین کہتے رہتے ہیں وہ مسنون دُعا یہ ہے :

رَبَّنَا إِنَّا فِي الدُّنْيَا حَسَنَةٌ وَفِي الْآخِرَةِ حَسَنَةٌ وَقِنَا
عَذَابَ النَّارِ رَبَّنَا وَادْخِلْنَا الْجَنَّةَ مَعَ الْأَبْرَارِ
يَا عَزِيزُ يَا غَفَّارُ يَا أَرْحَمَ الرَّاحِمِينَ -

جذب و شوق کا منظر دیدنی ہے، رکنِ یمانی کو چھونے کا جذبہ ہے، حجرِ اسود کو بوسہ دینے کا شوق ہے۔ مگر اژدحام بہت ہے، شرطی (سپاہی)، حجرِ اسود پر خانہ کعبہ کے غلاف کا رسہ تھامے نہیں بٹا رہے ہیں مگر وارفتگی کسی ضابطے کی پابند نہیں، اس والہانہ انداز پر قانون کیا گرفت کریگا۔ زائرین آگے بڑھتے ہیں، سر حجرِ اسود کے چوکھٹے کے اندر ڈال دیتے ہیں سپاہی انہیں مار مار کر مٹا رہے ہیں مگر وہ اسے چوم کر ہی دم لیں گے۔ یہ سلسلہ جاری ہے کچھ لوگ حجرِ اسود کو چومنے کے شوق میں زخمی ہو جاتے ہیں۔ اسلام نے اس طریق کار کو ناپسند کیا ہے۔ کسی کو تکلیف دے کر، دھکم پیل کر کے ہجوم کو کاٹتے ہوئے حجرِ اسود تک پہنچنا ضروری نہیں صرف استلام ہی کافی ہے، حجرِ اسود پر نیت کرنے کے بعد ہر حکّیہ پر بِسْمِ اللّٰهِ اللّٰهُ اَكْبَرُ وَ لِلّٰهِ الْحَمْدُ۔ کہہ کر آگے بڑھ جانا چاہیے۔ دونوں ہاتھوں کو حجرِ اسود کی جانب بڑھانا استلام کہلاتا ہے اور یہ اسے



بوسہ دینے کے مترادف ہے۔

طواف سے فارغ ہو کر زائرین ملزم سے لپٹ رہے ہیں، حجرِ اسود اور بیت اللہ کے دروازے کی درمیانی دیوار کو ملزم کہتے ہیں۔ لوگ سینے کو ملزم سے چمٹائے، ہاتھ بلند کیے ہوئے آہ وزاری کر رہے ہیں، ان کی نوائے درد انگیز نے خدا کی رحمت و بخشش کے دروازے کھول دیے ہیں۔ ہر گناہ سے معافی مانگی جا رہی ہے۔ طواف کا حلقہ وسیع تر ہوتا جا رہا ہے۔ مشتاقانِ طواف جب مطاف میں نہ سما سکے تو مقامِ ابراہیمؑ نے دونوں بازو پھیلا کر زائرین حرم کو کشادگی بخشی۔

طواف کے بعد نوافل پڑھنے کے لیے جگہ نہیں۔ جسے جہاں جگہ ملی، وہیں نیت باندھ لی۔ دھکے لگ رہے ہیں، زائرین کا ریلا انہیں دھکیل رہا ہے مگر وہ مصروفِ عبادت ہیں۔ سجدے میں سر رکھا مگر بے سدھ ہجوم کے پاؤں سے ٹھو کریں لگ رہی ہیں مگر نوافل ادا ہو رہے ہیں، کسی سے جھگڑا نہیں، کسی کوئی پرخاش نہیں، اللہ تعالیٰ نے دلوں کو نرم کر دیا ہے، ہر ایک کے لیے محبت و احترام کا جذبہ پیدا کر دیا ہے۔ یہ لکالیفت بھی درجات کی بلندی کا موجب ہیں۔ صلبِ نفس کا یہ انداز کس قدر محبوب ہے۔ وہ بلاشبہ اجر و ثواب میں اضافہ کا ضامن ہے۔

مطاف کی آخری لکیر پر کمزور و ناتواں، ضعیف اور بوڑھے زائرین چار پائیوں پر طواف کر رہے ہیں۔ مطاف کے آخری دائرے پر چار پائیاں رداں دواں ہیں۔ ضعیف زائرین حجرِ اسود پر کمزور ہاتھوں کو اٹھا کر تکبیر کہہ رہے ہیں، تسبیح و تہلیل زبانوں پر جاری ہے۔ حجاج اوپر کی منزل سے یہ عاشقانہ ادائیں دیکھ رہے ہیں، خانہ کعبہ کی زیارت سے نظروں کو شاداب کر رہے ہیں۔ زمزم اور صفا و مردہ پر بے پناہ ہجوم ہے، اس بے پناہ ہجوم میں زمزم تک پہنچنا ہر ایک کی ہمت نہیں۔ ٹوٹیوں پر لوگوں کے دل کے دل ہیں۔ پانی پلانے والے پانی کا پائپ مسلسل تھکے ہیں۔ لوگ کنستروں، ڈبوں اور ڈرموں میں زمزم بھر رہے ہیں۔ کچھ پی رہے ہیں کچھ اپنے پیڑوں کو تر



کر رہے ہیں۔ یہ بھی سنتِ رسولؐ ہے، یہ جذبہ باعثِ برکت و رحمت ہے۔۔۔۔۔ یہ تمام
والہمانہ انداز عشق کے کرشمے ہیں۔ یہاں دارِ منتگی کا سکہ چلتا ہے، جذب و مستی کا راج ہے۔
عقل و حنہ کا سکہ کھوٹا ہو کر رہ گیا، کیف و سرشاری کا وہ عالم ہے۔ جس پر ہوش و خود نثار ہے
اور قلب و نظر تصدق۔۔۔۔۔

زارین زمزم پی کر دو پہاڑیوں کے درمیان اللہ تعالیٰ کی کبریائی بیان کر رہے ہیں۔
سنتِ حضرت ہاجرہ رضی اللہ عنہا تازہ ہے، ان سعی ابدی ہو گئی، ان کی بیٹابی نے دلوں کو
کھینچ لیا، چکر لگ رہے ہیں، التجائیں ہو رہی ہیں، کچھ ضعیف ریڑھیوں پر سعی میں مصروف ہیں۔
ریڑھیوں کا شور ہے، دعائیں بلند ہو رہی ہیں، ہر چکر کے بعد خانہ کعبہ پر نظر ہے۔ ان تمام شعائر
کا مرکز بیت اللہ شریف ہے۔ کعبوترانِ حرم جگہ نہ پا کر ادھر سے ادھر پر پاؤں رکھ رہے ہیں۔ یوں معلوم
ہوتا ہے کہ اس بیٹابی کا حصہ انہیں بھی ملا ہے۔۔۔۔۔ پر از مسلسل ہے کبھی کبھی ترکوں
کی تعمیر کردہ حرمِ پاک کی قدیم چھتوں پر دانہ پھلنے کے لیے اترتے ہیں پھر وہی بیٹابانہ پر دراز ہے،
بیت اللہ شریف پر ہر چیز قربان ہو رہی ہے، ہر جذبہ نثار ہو رہا ہے۔ انسان چاہتا ہے کہ
ساری عمر بیت اللہ کا طواف کرتا رہے۔ یہ زندگی کی منزل، سعادت کا آخری مقام اور منتہا کے
آرزو ہے۔

حرمِ پاک کے ارد گرد اونچی عمارتیں ہیں۔ ان بلند و خوب صورت عمارات کی طرف
کوئی دھیان نہیں دیتا۔ نگاہ کعبہ مقصود سے ہٹ کر ان عمارتوں پر کیونکر جم سکتی ہے۔ تمام زارین کا
مقصود صرف بیت اللہ شریف ہے۔

ان دنوں چند یادگار نشستیں ہوئیں، نماز عشاء
مولانا عبد العزیز شرقی کے ساتھ نشست کے بعد زارین کا ہجوم کم ہو جاتا تھا، ہوا



میں خشکی پیدا ہو جاتی، دن بھر کی تپش کا ازالہ سرد اور خشک جھونکوں سے ہوتا، کبھی کبھی سرد ہوا کا جھونکا بیت اللہ کی دیوار کو چرمتا ادھر آ جاتا تو سارا بدن خوشبو سے مہک اٹھتا۔

رکنِ میانی اور رکنِ شامی کی درمیانی دیوار کے سلسلے میں حضرت عبدالعزیز شرفی صاحب نمازِ عشاء ادا کرتے، نمازِ عشاء کے بعد کافی دیر تک تلاوتِ کلامِ پاک اور ادا و وظائف میں مصروف رہتے۔ شرقی صاحب مغزگو شاعر ہیں، شعر کے جذبے کو حرمِ نعت سے باہر نہیں جانے دیا، مدینہ منورہ کے قیام کے آخری دو ہفتے انہی کی قیام گاہ پر گزارے اور ان کے رُوح پرور نعتیہ اشعار سے محظوظ ہوتا رہا۔ شعر و سخن کی معراجِ ثنائی خواجہ کونین صلی اللہ علیہ وسلم ہے، غلامانِ بارگاہِ رسالت کے لیے اس سے بڑھ کر کونسی سعادت ہو سکتی ہے۔ نعت گوئی کا منصب سرکارِ دو عالم صلی اللہ علیہ وسلم کا خاص کرم اور ربِّ کریم کا بہت بڑا انعام ہے۔

شرقی صاحب کے معمولات سے فارغ ہونے سے پہلے ہی حضور صلی اللہ علیہ وسلم کے شہداء اور عقیدت مندوں کا اجتماع ہو جاتا۔ شرقی صاحب بغیر کسی تمہید یا فرمائش کے حمدِ باری تعالیٰ کے اشعار سے اس بابرکت محفل کا آغاز کرتے، ہر شعر ان کے جذبات کا آئینہ اور ان کی قلبی کیفیات کی عکاسی کرتا تھا جب وہ مطاف کی طرف اشارہ کر کے فرماتے:

دیوانے ہیں گھوم رہے ہیں سنگِ اسود چوم رہے ہیں

تو سامعین پر عجیب کیفیت طاری ہو جاتی، شرقی صاحب نے طوافِ وسیعی کرنے والوں کے ایک ایک انداز کو پیرایہ شعر میں ادا کیا ہے۔ یہ شعر بیت اللہ شریف میں عجب کیفیت پیدا کرتے ہیں۔ حمد کے بعد نعت کا آغاز ہوتا، ہر شعر پر آنکھوں کے پیمانے چھلک اٹھتے اور دربارِ اقدس میں حاضری کی یاد تازہ ہو جاتی، شرقی صاحب جب سوز کے ساز پر درد کے نغمے لاپتے تو اس کا اثر دل کے پردوں سے ٹکراتا، سامعین پر وجد کی سی کیفیت طاری ہو جاتی۔ عشقِ مصطفیٰ



صلی اللہ علیہ وسلم کی شمعیں روشن ہوتیں، میری خوش بختی ہے کہ حرم پاک میں، مرکز انوار و تجلیات میں
 حمد خدا اور مدحت رسول صلی اللہ علیہ وسلم کے جاں بخش اشعار سنے۔ جب ہلکے ہلکے ترنم میں شرعی حساب
 شعر سناتے تو ایسا معلوم ہوتا کہ ہر طرف نور کی پھوار پڑ رہی ہے جو دیدہ و دل کو منور کرتی چلی جاتی ہے۔
 احباب راقم الحروف سے بھی نعت سنانے کی فرمائش کرتے۔ یہ گنہگار بھی اس
 پاک گھر میں ہدیہ نعت پیش کرتا — حاضری سے قبل ایک آرزو کی تھی — خداوند کریم نے اپنے
 کرم سے اس آرزو کو پورا کر دیا۔ آرزو یہ تھی —

حافظ برٹے کعبہ پڑھوں نعتِ مصطفیٰ

ہو حاضری نصیب جو بیت الحرام کی

آج میں کعبہ کے سامنے بحضور سرور کائنات صلی اللہ علیہ وسلم نعت کا ہدیہ پیش کر رہا تھا۔
 نعت کے ہر شعر پر کرم کی گھڑیاں، سعادت کے لمحات جو دربار اقدس میں گزارے تھے یاد آجاتے اور
 حرم نبوی کی یاد آنکھوں کو سیراب کر دیتی۔

ایک دن شرقی صاحب کو ان کے مقام پر موجود نہ پایا۔ شاید وہ مدینہ منورہ چلے گئے
 تھے۔ مگر ان نشستوں کا کیف مکہ مکرمہ کے قیام کے دوران دل و جاں میں ایک خوشگوار یاد بن کر
 چھایا رہا۔

ایک پاکستانی فوجی سے ملاقات
 انہی دنوں ایک فوجی سے ملاقات ہوئی، میں مکبر
 کے سامنے عصر کی نماز ادا کر کے بیٹھا ہی تھا کہ ایک

نوجوان میرے قریب آیا۔ عنفوانِ شباب کا عالم اور نشہ توحید سے سرشار، خانہ کعبہ کو
 متوالوں کی طرح دیکھ رہا تھا، مختصر سا تعارف ہوا، اُس نے بتایا کہ وہ فوج میں ملازم ہے، کھانے
 میں قیام ہے ایک دو چھٹیاں ملتی ہیں تو مکہ مکرمہ اور مدینہ منورہ چلا آتا ہے، اس نوجوان نے کہا کہ اس



حاضری سے سکون میسر آتا ہے۔ آنکھوں کی گرد دھل جاتی ہے، قلب کا زنگ اتر جاتا ہے، اسی ایک دو دن کی حاضری کے سرور میں چند دن گزر جاتے ہیں، پھر حاضری کی سعادت نصیب ہو جاتی ہے۔ یہ انتہائے شرف ہے کہ متعدد بار بیت اللہ کی زیارت کر چکا ہوں، سرکارِ دو عالم صلی اللہ علیہ وسلم کے آستانہ اقدس پر حاضری دے چکا ہوں۔ رسولِ اکرم صلی اللہ علیہ وسلم کے حضور توبہ بھی نہیں کھلتے، مگر یہاں معاملہ اور ہے۔ میرے خدا کی بارگاہ ہے، وہ دیکھو ملے تم سے لپٹے زاہرین آہ دزاری کر رہے ہیں۔ میری طرف مجاہدانہ جلال سے دیکھتے ہوئے کہا، تمہیں معلوم ہے ملے تم کیا ہے؟ یہ اللہ میاں کے گریبان میں ہاتھ ڈالنے کی بات ہے۔ میں نے کہا کہ دہن پکڑنے کی بات ہے۔ مجھے اس کا انداز نہیں بھولتا جس میں والہانہ انداز کے ساتھ رحمتِ باری پر ناز کی آمیزش تھی، میری طرف دیکھتے ہوئے کہنے لگا، گریبان ہی تو ہے، جس نے اس میں ہاتھ ڈالا وہ کیسے محروم رہ سکتا ہے، وہ تو منہ مانگی مراد لے کر ہی لوٹے گا، میں نے دل میں کہا، عشق کے معاملات میں جنون و وارفتگی کے انداز ہیں، اس میں عقل کی مداخلت نامناسب ہے۔ ذہن میں علامہ اقبالؒ کے وہ اشعار گونجنے لگے جو بندے اور خالق کے درمیان عجیب و غریب رابطے کے حامل ہیں۔ فرماتے ہیں۔

فارغ تو نہ بیٹھے گا محشر میں جنوں میرا

یا اپنا گریباں چاک یا دامن یزداں چاک

علامہ اس راز و تیا کی منزل میں اور آگے بڑھے ہوئے ہیں۔

در دشت جنون من جبریل زبول سید

یزدان بکند اور اے ہمت مردانہ

میں اس نوجوان کی طرف دیکھ کر خاموش ہو گیا، ہم تو مادی دنیا کے انسان ہیں، ہوش

کے دائرے سے باہر قدم نہیں رکھ سکتے۔ راز و تیا کے یہ معاملات اہل دل ہی جانتے ہیں،



بہر کیف اس نوجوان نے ذہن کو عیش و فریفتگی کا بھرپور تاثر دیا، یہ نوجوان کچھ دیر خاموش رہا، خانہ کعبہ کو تکتا رہا پھر مکہ میں جیسے اسکے جسم میں بجلی کی سی رعرت پیدا ہو گئی۔ مجھے کہنے لگا آپ سہیں بیٹھیں میں طواف کر لوں۔ وہ اٹھا حجرِ اسود تک نظروں نے اُس کا تعاقب کیا، پھر وہ اس حجمِ غفیر میں گم ہو گیا۔ اس کے طواف کی کیفیت کیا ہوگی، حجرِ اسود سے کس طرح گزارا ہوگا، ملزم پر اس نے اپنے مالک و خالق کے ساتھ کیا باتیں کی ہوں گی۔ — مجھے یقین تھا کہ یہ نوجوان ملزم سے لپٹ کر اپنے مالک سے منہ مانگی مراد لے کر آئے گا، جب طواف لٹا تو ایک شراری کے علم میں سر تا پا غرق تھا۔ تھوڑی دیر کے بعد مغرب کی اذان ہوئی، نماز کے بعد وہ مجھے حرم سے باہر لے گیا۔ باصرار اپنے ساتھ کھانا کھلایا، پھر اُس نے ہوٹل کی طرف اشارہ کرتے ہوئے کہا: قہوہ وہاں سے پیتا ہوں، قہوہ پیا، کچھ دُور ساتھ چلا۔ پھر کہا اب اجازت دیجیے پھر ٹیکسی نہیں ملے گی، مصافحہ کرتے ہوئے وہ ٹیکسی کی طرف لپکا۔ — اس کے بعد اس سے ملاقات نہ ہو سکی، حجرِ اسود کے سامنے جب مغرب اور عشاء کی نماز ادا کرتا ہوں تو وہ نوجوان فوجی ملزم سے چمٹا آہیں بھرتا نظر آتا ہے۔

اس نوجوان کو دیکھ کر خیال گزرا کہ اگر دربارِ عظیم ہے تو عطا کی بھی انتہا نہیں، مانگنے والوں کے انداز بھی دُنیا کے سب بھکاریوں سے زلے ہیں۔ کوئی بڑھکڑا کر مانگتا ہے، کوئی خاموش لگا ہوں سے التجا کا کُشکول اٹھائے ہوئے ہے۔ کوئی دونوں ہاتھوں سے دامن اُمید پھیلاتے ہوئے ہے اور زبان گنگ ہے۔

سلیقہ مانگنے کا بھی کہاں ہے

یہ دامن ہے یہ تیرا آستان ہے

کوئی چیخ و پکار کر رہا ہے، کوئی صدا لگا رہا ہے، کوئی خانہ کعبہ کا غلاف تھامے آنسوؤں سے لبریز الفاظ میں بھیک مانگ رہا ہے اس مقام پر محترمی پروفیسر افتخار احمد حشمتی صاحب نے ایک



واقعہ سنایا تھا وہ ذہن میں آگیا جو ان سب بھکاریوں کے انداز سے اچھوتا اور سب انوکھا ہے، انہوں نے یہ واقعہ کسی کتاب میں پڑھا تھا — موصوف نے فرمایا :

”ایک اعرابی خانہ کعبہ حاضر ہوا، دیر تک بیت اللہ کو اشتیاق اور محویت سے دیکھتا رہا، سوال دینے والے کی حیثیت اور مرتبہ کے مطابق کیا جاتا ہے۔ سائل کو دینے والے کا علم ہوتا ہے اگر سوال کا انداز منفرد اور زالا ہو تو دامن طلب بھر دیا جاتا ہے، اس اعرابی نے دُعا کے لیے ہاتھ اٹھائے، اس اعرابی کے پاس ہی اپنے دور کا ایک بہت بڑا فقیہ اور محدث بھی مصروفِ دُعا تھا، وہ عالمانہ انداز میں آدابِ بیت اللہ ملحوظ رکھتے ہوئے، ڈرتے ڈرتے اپنی التجائیں رب العزت کی بارگاہ میں پیش کر رہا تھا۔ ادب اس کی زبان کو روکے ہوئے تھا۔ مگر یہ اعرابی اپنے عشق و سرمستی میں غفور رحیم کے دربار میں دُعا کرنے لگا، اس کے پاس علم نہ تھا، اس کی پیکار میں دل کا خلوص اور والمانہ پن جھلکتا تھا وہ ایسے دُعا کر رہا تھا جیسے سامنے کسی سے باتیں کر رہا ہو، کہنے لگا: اے مالکِ کائنات! اے خالقِ خشک و تر! اے کریم! میرے گناہوں کو معاف کر دے اگر تو میرے گناہوں کو معاف کر دے گا تو میرا محبوب صلی اللہ علیہ وسلم خوش ہو جائے گا۔ اگر تو میرے گناہوں کو معاف نہیں کرے گا، میری مغفرت نہیں کرے گا تو شیطان خوش ہوگا۔ اس فقیہ نے تعجب اور حیرانی سے یہ الفاظ سنے۔ اس بے علم اعرابی کا منہ تکیے لگا۔ اپنا دامن طلب سمٹتا نظر آیا، اللہ تعالیٰ سے اس راز و نیاز کے انداز نے اس کے سارے علم، اس کی ذہانت و فراست پر مہر لگا دی۔ ایسی دُعا کسی علمی کتاب میں درج نہ تھی۔ یہ والمانہ پن علم نہیں، عشق سکھاتا ہے، اس نے سینے کو ٹٹولا، ذہن و دل کے نہاں خانے میں جھانکا۔ ایسا بے اختیار جذبہ کہیں موجود نہ تھا، بندے اور خدا کا رشتہ بھی عجیب ہے۔ جس سے دُعا جس کے خوف سے روتی ہے، جس کے عذاب سے کانپتا ہے اس سے بیباکانہ گفتگو بھی کرتا ہے۔“



اس دُعا میں ایک طرف تو اللہ تعالیٰ سے طلب کا انوکھا انداز تھا، دوسری طرف محبوبِ خدا صلی اللہ علیہ وسلم سے عشق و عقیدت کا والہانہ اظہار۔ سرکارِ دو عالم صلی اللہ علیہ وسلم کی ذات ہی وہ واحد وسیلہ ہے جس کے ذریعے دُعا مستجاب ہوتی ہے، خدا اپنے محبوب صلی اللہ علیہ وسلم کی شفاعت ضرور قبول کرے گا اور یہ شفاعت پوری اُمت کے لیے مژدہ نجات ہوگی۔

اس موقع پر ایک اور دُعا کا ذکر کیف پرور ہوگا۔ قاضی احسان احمد

ایک افغان کی دُعا

شجاع آبادی مرحوم اس کے راوی ہیں انہوں نے اپنے مخصوص

انداز اور خطیبانہ طرزِ کلام میں یہ واقعہ سنایا، فرمایا:

”میں بیت اللہ کے سامنے مصروفِ دُعا تھا۔ ایک نوجوان افغان کو دیکھا جو خانہ کعبہ کا غلاف پکڑے ہوئے زور زور سے چیخ رہا تھا۔ اسکی چیخیں سارے مطاف کو گھیرے ہوئے تھیں۔ سب زائرین اسکی پکار سن رہے تھے۔ وہ اپنے لہجے میں اللہ تعالیٰ سے یوں ہم کلام تھا:

”اے رب! اے میرے رب! میری دُعا اسی وقت قبول کر، اگر تو نے میری دُعا بھی قبول نہ کی تو مدینہ منورہ جا کر تمہارے محبوب صلی اللہ علیہ وسلم سے تمہاری شکایت کروں گا۔“

قاضی صاحب کہنے لگے، کہ آداب کی تمام حدود میرے ذہن سے نکل گئیں اور اس کی بیابانہ دُعا نے مجھے مسحور کر دیا۔ ناز کا مقام تھا، اپنے مالکِ راز و نیاز کی باتیں تمھیں، یہاں زبان پر کوئی پیرہ نہیں، خیالات و افکار پر کوئی قید نہیں اور نہ ہی جذبات پر کوئی بندش۔ وہ پروردگارِ عالم ہے، اپنے در کے بھکاریوں، اپنے آستان کے فقیروں سے خفا نہیں ہوتا



اسے تو ہر ایسی ادا پر پیار آتا ہے۔ مانگنے کا یہ انداز بھی وہ خود ہی
بجھاتا ہے۔ اس کی رحمت جوش پر آتی ہے، وہ جانتا ہے کہ میرے
بندے یہ جان کر مجھ سے مانگ رہے ہیں کہ میرے سوا ان کا کوئی نہیں
میری بارگاہ کو آرزوؤں کا آخری در اور آخری آستانہ سمجھ کر مجھ سے
بھیک مانگ رہے ہیں۔ یہ وہ کریم ہے جو خطا بخش ہے، عطا پاش
ہے۔ مانگنے والوں کو دے کر خوش ہوتا ہے۔ اپنے خزانوں کو لٹانا
اس کی مشیت ہے، کیونکہ اس کے خزانوں میں کبھی ذرہ برابر کمی نہیں آتی،
نہ اس در سے آگے کوئی در ہے، نہ اس پروردگار سے بڑھ کر کوئی
کرم گستر اس لیے کسی کو مانگنے میں نہ جھجک ہے نہ عار، بھکاری کو
یہاں بھیک مانگنے میں ایک گونہ لذت حاصل ہوتی ہے، ایک کیف
محسوس ہوتا ہے، اس در پر بھیک مانگنے سے انسان کی عظمت اور
اس کے شرف میں اضافہ ہوتا ہے۔ بیسی کے اس انداز میں اسکے
درجات کی بلندی اور رُوح کی تسکین کا سامان موجود ہے۔

اب زائرین کا ہجوم بہت زیادہ ہو گیا، گروہ درگروہ ایرانی
حرمِ پاک میں زائرین کا ہجوم ترکی، سوڈانی، افریقی، مینی اور دو کے ممالک کے
لوگ آگئے تھے۔ افریقی، سوڈانی، لوگوں کے سروں پر سے پھلانگتے حرم میں داخل ہوتے،
یہ لوگ سیاہ فام، تنومند اور ڈیل ڈول کے انسان تھے۔ ان کی عورتیں بھی انہی کی طرح دراز قد
اور صحت مند تھیں۔ ان کا ایک ریلا آتا تو ہر صنف کے لوگ تتر بتر ہو جاتے، ان کا جم غفیر
کسی یلغار کم نہ تھا۔ اس سیلابِ تند کو بھلا کون روک سکتا تھا؟ اب مطاف میں سکون و لمحہ



سے نماز ادا کرنا دشوار ہو گیا تھا۔ مکتبہ کے سامنے مطاف میں چکوال کے ایک بزرگ اپنے خاص مقام پر عصر سے عشاء تک بیٹھے تھے اور اسی جگہ عصر، مغرب اور عشاء کی نماز ادا کرتے، یہ بزرگ دراز قد، سفید رنگ، نورانی چہرہ، آنکھوں میں تقدس کی چمک، نہایت صاف ستھرا سفید لباس اور ٹوپی پر سفید عمامہ باندھے ہوتے۔ ان کے گرد عقیدت مندوں کا حلقہ رہتا، وہ ان کو حج کے مسائل اور شعائر حج نہایت سادہ اور دلنشین انداز میں بیان فرماتے۔ کلام پاک کے حافظ تھے، بر محل کلام پاک کی آیات شریفہ تلاوت کر کے مسائل کی تشریح کرتے جس سے مسئلہ ذہن نشین ہو جاتا۔ کبھی کبھی راقم الحروف بھی ان کی مجلس میں شرکت کرتا۔

میں ایک روز ان بزرگ کے قریب نماز مغرب ادا کر رہا تھا کہ سیاہ فام حضرات کا ایک ریل آیا۔ وہ مطاف سے باہر نکل رہے تھے، ان میں مینی بھی شامل تھے۔ یہ ریل پوری کی پوری صاف اڑا کر لے گیا، مولانا موصوف تین قطاریں چھپے پہنچ گئے اور ایک کھبے کو پکڑ کر بچے۔ سب کی نمازیں ٹوٹ گئیں، جان بچانا تک مشکل ہو گیا۔ دوبارہ نماز کی نیت باندھی، ایک مینی بالکل میرے سامنے آکھڑا ہوا، سجدے کو جگہ نہ تھی اس کے پاؤں کے درمیان ٹیڑھا ہو کر سجدہ کیا، بڑی مشکل سے نماز ادا کی، مگر دل گواہی دیتا تھا کہ مولا کریم ان منتشر سجدوں کو بھی ضرور قبول کرے گا۔ وہ تو دلوں کی کیفیات کا شناسا ہے۔ نماز عشاء میں ایسا واقعہ دوبارہ پیش آیا۔ دو روز میں نے بالائی منزل میں نماز پڑھنا شروع کر دی، زائرین یہاں بھی پھیلی قطار سے چلتے اور نمازیوں میں گھستے چلے جاتے، سب زائر تھے، سب اللہ تعالیٰ کے مہمان تھے، اس لیے ہر حرکت گوارا تھی، ہر تکلیف بہ طیب خاطر برداشت کرتا تھا۔ یہ ضبط نفس کا بہترین درس تھا، خود شناسی کا گراں بہا موقع تھا، یہ تمام واقعات عظمتِ کردار اور قبولیتِ ذات کا موجب بنتے ہیں، اللہ تعالیٰ دلوں کے تمام احوال سے آگاہ ہے، اسکی نگاہ ظواہر پر نہیں۔ وہ اگر بندوں کی



لغزشوں سے صرف نظر نہ کرے تو پھر کون پردہ پوشی کرے؟ وہ اگر نہ نوازے تو سائل
کہاں جائے؟

فرد ماندگاں را بہ رحمت قریب
تضرع کماں را بہ دعوت مجیب





حج کے پانچ روز

مکہ مکرمہ سے منیٰ کا سفر تمام زائرین کی آرزوؤں کا دن آپہنچا، سعادتوں اور برکتوں کا دور آگیا۔ حج کے پانچ دن مسلسل نزولِ رحمت کے دن ہیں۔ ذوالحجہ کو منیٰ جانے کی تیاریاں ہونے لگیں۔ منازلِ برکات میں یہ پہلی منزل ہے۔ یہ حج کے رستے میں پہلا مقام ہے۔ اس سال زائرین کی تعداد انتہا کو پہنچی ہوئی تھی۔ سرکاری گنتی دس لاکھ کے قریب تھی۔ مقامی روزنامے نے حجاج کی کل تعداد پچیس لاکھ تک تحریر کی تھی۔

زائرین حرم کے اس جسمِ غفیر کا منیٰ ایک پہنچنا آسان کام نہ تھا، گاڑیاں لا تعداد تھیں مگر پھر بھی ناکافی۔ بسوں، ٹیکسیوں اور کاروں کے کرائوں میں خاصا اضافہ ہو گیا تھا جو عام زائر کی بساط سے زیادہ تھا۔ مشاقتانِ حرم کی اکثریت پیدل ہی روانہ ہو گئی۔ مکہ مکرمہ سے منیٰ ایک سڑکوں کے دونوں طرف زائرین کے ٹھٹ کے ٹھٹ تھے، پیدل چلنے والے



مختصر سامان اٹھائے، ضعیف دنا تو ادا والدین کو سہارا دیتے جا رہے تھے۔ یہی وہ دن تھا جس کے لیے عمر کا طویل حصہ رو رو کر کاٹا تھا، یہی وہ پانچ دن تھے جن کی سعادتوں کے حصول کے لیے دور و دراز کا سفر کیا تھا۔

ٹریفک رُکی ہوئی تھی، دس پندرہ منٹ کے بعد ٹیکسی پانچ دس گز چلتی۔ پھر دوسری طرف کی ٹریفک شروع ہو جاتی۔ کسی زائرِ حرم کو بھوک، پیاس کا احساس تک نہ تھا، ہر منٹ ایک عجیب و غریب کیف سے سرشار، اپنی دنیائے آرزو میں آباد اس مقدس سفر پر رواں دواں تھا۔ لگن صرف ایک تھی کہ یہ راستہ جلد طے ہو جائے، دامن گناہوں سے پاک ہو جائے۔ آخرت میں سرخروئی نصیب ہو، خداوندِ کریم اس مقدس سفر کے صدقے، اس جادۂ نور کے طفیل، زندگی کی تمام لغزشوں اور جملہ خطاؤں کو معاف کر دے، پولیس نے نہایت چابکدستی سے ٹریفک کو کنٹرول کیا ہوا تھا۔ ہزاروں کی تعداد میں کاریں، ٹیکسیاں، بسیں سڑکوں پر موجود تھیں مگر اللہ تعالیٰ کا خصوصی کرم تھا کہ کہیں کوئی حادثہ پیش نہ آیا۔ یہ واقعی ایک عظیم مرحلہ تھا، معلم حضرات نے بسوں کا انتظام بھی کیا تھا مگر سب زائرین کے لیے ٹرانسپورٹ کہاں سے مہیا کرتے۔ کسی کے وہم و گمان میں بھی نہ تھا کہ زائرین کرام کی تعداد اتنی زیادہ ہوگی، دوسرے ممالک سے حاضر ہونے والوں کے علاوہ کثیر تعداد میں لوگ مکہ مکرمہ اور مدینہ منورہ کے مضافات سے حج کے لیے آئے ہوتے تھے، کوئی ایک رات قبل پہنچا کوئی اسی پل مکہ مکرمہ میں اُترا۔

۷۔ ذوالحجہ کو منیٰ جانے کا پروگرام بنا، مختصر سامان باندھا، کھانا پکانے کے مختصر سے برتن اور دوسری ضروریات ساتھ لیں، ٹیکسی کی تلاش میں نکلے۔ مکہ مکرمہ سے منیٰ تک کاؤں، ٹیکسیوں اور بسوں کا ایک سلسلہ رواں تھا۔ ہجومِ خلائق اور دشواری راہ کے باعث ہر لمحہ صبر آزما تھا۔ مکہ مکرمہ سے منیٰ تک تقریباً پانچ میل کا فاصلہ ہے، صورتِ حال کو دیکھ کر ہر لحظہ پریشانی



بڑھ رہی تھی، یا آہی اب کیا ہوگا، ہر سانس دُعا بن گیا، منیٰ تو بہر حال پہنچنا ہے۔ اسی دن کے لیے تو گھر سے روانہ ہوئے تھے۔ تین ماہ اسی رُزِ سعید کے انتظار میں گزرے تھے تھک کر سڑک کے کنارے برابر چلتی ہوئی ٹیکسیوں کو دیکھ رہے تھے، آخر ایک خالی ٹیکسی نطفِ ٹپڑی، میں اس کی طرف لپکا، یوں معلوم ہوتا تھا جیسے ڈرائیور کو ہماری پریشانی اور درماندگی پر ترس آگیا ہو۔ ہمارا ہر ساتھی مجسم التجا بنا ہوا تھا۔ پریشانی ہر چہرے پر محیط تھی اس بیانی کو پہلی نظر ہی میں دیکھا جاسکتا تھا۔ میں نے عربی میں کہا کہ ہمارے ساتھ ایک انتہائی ضعیف بزرگ ہیں، ایک ضعیفہ ہے ان کے لیے پیدل سفر ناممکن ہے۔ اس نے سگریٹ سلگایا، خیال گزرا کہ ہماری التجا دھواں بن کر اُڑ جائے گی، مگر خلاف توقع اس نے کہا "خمین ریال" یعنی سچا س ریال، میں دروازہ کھول کر ٹیکسی میں بیٹھ گیا، بحث و تمحیص کی گنجائش کہاں تھی، میرا ساتھی بھی پیک کر ٹیکسی میں آگیا۔ ہمارا قیام اونچی جگہ تھا، اسی مقام سے چڑھائی شروع ہوتی تھی میں نے ڈرائیور سے کہا "فوق" یعنی بلندی کی طرف، اسے ہماری قیام گاہ تک پہنچنے میں انتہائی دشواری کا سامنا کرنا پڑا، قدم قدم رکاوٹ تھی، راستے میں ٹیکسیوں، بسوں اور کاروں کا تانا بانہا تھا، وہ ان سے بچتا بچاتا بالآخر ہماری قیام گاہ تک پہنچ گیا۔ خداوندِ تعالیٰ کا شکر ادا کیا، اللہ تعالیٰ کے کرم سے یہ مشکل مرحلہ بھی طے ہو گیا۔

جلدی سے سامان اٹھا کر ڈگی میں رکھا، ٹیکسی میں بیٹھ کر اطمینان کا سانس لیا۔ نمازِ عصر کے بعد ہم منیٰ کی طرف روانہ ہوئے۔ شہر سے باہر نکلنا سخت کٹھن تھا، ٹیکسی رُک رُک کر چلتی تھی۔ حدنگاہ تک گاڑیوں کی لائن نظر آتی تھی۔ قدم قدم پر سپاہی ٹیکسی روک رہے تھے، پولیس کی گاڑی جس پر سُرُخ بتی دائرے کی شکل میں گھوم رہی تھی۔ سڑک کے دونوں طرف تیزی سے گزر جاتی۔ غالباً یہ گاڑی ہجوم کا جائزہ لے رہی تھی اور ٹریفک کے نظم و ضبط پر مامور تھی۔ ہم



ذہنی تھکن سے مضمحل تھے، چند گھنٹے بوسکی کی تلاش اور امید و بیم کی کشمکش میں گزرے تھے، انہوں نے ذہن و جسم دونوں کو نڈھال کر دیا تھا۔ ڈرائیور سے بات کرتے بھی ڈر لگتا تھا مبادا گاڑی سے نیچے اترنے کا حکم صادر کر دے، پھر کون پرسانِ حال ہو گا؟ نہ ہم میں سامان اٹھانے کی سکت تھی نہ ہمارے ساتھیوں کو پیدل چلنے کا یارا۔ پانچ میل کا فاصلہ آٹھ گھنٹوں میں طے ہوا۔

معلم کے خیمے کی تلاش

منی پہنچ کر پریشانی لاحق ہوئی کہ ہمیں معلم کی قیام گاہ معلوم نہ تھی۔ پلاٹ نمبر ۳۹ تو یاد تھا مگر یہ پلاٹ کہاں کچھ معلوم

نہ تھا، صرف اتنا یاد تھا کہ معلم کا خیمہ مسجد جفاد کے قریب ہے، مسجد ڈھونڈنے میں دیر لگی۔ جس سپاہی اور جس دکاندار سے مسجد کا پتہ پوچھا اُس نے نفی میں سر ہلادیا۔ آخر ایک مرد درویش، خدا ترس نے نشاندہی کی، ڈرائیور منی کی سڑکوں پر کافی دیر سے پھر رہا تھا۔ آخر اس کا پیمانہ صبر بھی لبریز ہو گیا اور اس کے لہجے میں تیزی آگئی۔ وہ بھی حق بجانب تھا واقعی سچا پاس ریال اس سفر کا بہت کم کرایہ تھا۔ ڈرائیور نے مسجد کے نزدیک ٹیکسی روکی اور اترنے کا اشارہ کیا، ہم نے سامان ڈگی سے نکالا اور مسجد کے قریب ڈھیر کر دیا، خدا کا شکر ادا کیا کہ یہ مشکل منزل طے ہو گئی۔ بہت بڑا مرحلہ

گزر چکا تھا۔ اب ہم منی میں تھے، اب کسی وقت معلم کا خیمہ مل ہی جائے گا۔ قریب ہی ایک دکان میں بجلی کی انگیٹھی پر مرغ بھونے جا رہے تھے۔ اسی دکان کے نزدیک پینے کا پانی نظر آیا۔ دکاندار سے پانی مانگا اُس نے پینے کی اجازت دے دی، پیاس سبھ گئی، جسم میں تازگی پیدا ہوئی۔ اتنے میں ایک مرد درویش ادھر آگلا، مختصر وارٹھی، چہرہ بربدن۔ وہ عربی نژاد تھا

مگر اردو میں بے تکلف گفتگو کرتا تھا، دریافت کیا کہ کس معلم کے خیمے میں جانا ہے۔ اس نے معلم کا نام سن کر کہا کہ برسوں سے اس معلم کا خیمہ اسی مسجد کے پاس ہوتا تھا۔ اُس نے مزید کہا کہ وہ معلم



دست سے اور اب اس کا خیمہ شاہراہ قریش پر ہے — ہم نے بہت منت سماجت کی کہ ہمیں اس کے خیمے تک پہنچا دے۔ ہماری بے بسی اور کس میرسی پر اسے ترس آگیا، ہم نے بھی ممنون لگا ہوں سے اس طرح دیکھا گویا حضور راہ مل گیا ہو، اب چشمہ حیواں جلد ہی مل جائے گا۔ سنانے اس کے جی میں کیا آئی کہ کار نکالی اور اشارے سے کہا آئیے — ہم دل ہی دل میں سوچ رہے تھے کہ خدا جانے کیا حتی خدمت مانگے گا، لیکن ہمیں تو منزل مقصود تک پہنچنا تھا، رات زیادہ ہو چکی تھی، ہم نے پھر سامان اٹھا کر کار میں رکھا، ایک موٹر پر ہمارا محسن اُترا اور سپاہی سے اُلٹی طرف جانے کی اجازت مانگی، ٹریفک یکطرفہ تھی۔ سپاہی نے کار کے اندر جھانکا، پڑ مردہ چہرے، پریشان و حیران آنکھیں — سپاہی کو بھی ہمارے حال پر رحم آگیا اور اُس نے اجازت دے دی۔ چند قدم پر معلم کا خیمہ تھا جس پر کوئی بورڈ آویزاں نہ تھا، پتھر کے کھمبے پر مٹے ہوئے حروف میں پلاٹ کا نمبر درج تھا جو پڑھانہ جاسکتا تھا۔

خیمہ بہت کُشادہ تھا، مگر اندر مکمل تاریکی تھی، ہم سے پہلے چند

منی میں قیام

زائرین خیمے کے آخری کنارے پر ٹھہرے ہوئے تھے، ہمیں

دیکھتے ہی استقبال کے لیے ہماری طرف بڑھے اور اپنے قریب ٹھہرنے کو کہا، ہم نے اس پر تپاک استقبال کا شکریہ ادا کیا، سامان ان کے نزدیک دھرا، جانا نماز لکالے، مغرب اور عشاء کی نماز ادا کی، شکرانے کے نفل ادا کیے کہ خداوند کریم نے اس مقام سعید تک پہنچا دیا۔ جہاں سے شعائر حج کا آغاز ہوتا ہے۔ کیمپ میں اندھیرا تھا، بھوک شدت اختیار کر گئی، میرا ساتھی بازار سے مجھنا ہوا مرغ لے آیا، روٹی کی تلاش میں نکلے، ایک تنور سے روٹی بھی مل گئی، کھانا کھایا، خدا کا شکر ادا کیا، چائے پینے کے لیے پھر بازار کا رخ کیا، ایک نیم روشن دکان پر چائے کا آرڈر دیا۔ دکاندار چراغ کی مدد روشنی میں چائے بنانے لگا — اس نے سٹو دھلایا



غالباً منی میں ہم اُس کے پہلے گاہک تھے۔ میں کرسی پر بیٹھ گیا میرے ساتھی کبھی ہونی چٹائی پر بیٹھ گئے، دوسرے دکاندار نے قہوہِ احمر کا فنجان میرے سامنے رکھ دیا۔ گرم گرم قہوہ پی کر طبیعت میں فرحت پیدا ہوئی، جسم میں گرمی آگئی، اس نے دوبارہ فنجان بھر دیا، کافی حد تک تھکن دُور ہو گئی۔ میں نے اس گرم فرما کا شکریہ ادا کیا۔ اتنے میں چائے تیار ہو گئی، تین انسداد کے لیے چائے تھی۔ بل پوچھا — تین ریال، ایسی قیمتی چائے پہلے کہاں پی تھی۔ بہر کیف یہ بھی غنیمت تھا، واپس خیمے میں آئے مشین چل چکی تھی اور خیمے کے قہقہے روشن ہو گئے تھے۔

کنکریوں کی یہ زمین کتنی مبارک ہے جس پر ہر حیثیت کا آدمی انتہائی رغبت سے سوتا ہے۔ سب کے بستر زمین پر لگے ہوئے ہیں، یہاں حاکم و محکوم کی تمیز نہیں، یہاں امیر و غریب کا کوئی امتیاز نہیں۔ سب اسی زمین پر آباد ہیں۔ وقار و تمکنت کو اس سر زمین مقدس میں عجز و انکساری کا عملی درس دیا جاتا ہے۔ یہاں سب اپنا اپنا کام کرتے ہیں۔ کوئی سودا لارہا ہے تو کوئی پانی کی تلاش میں نکلا ہے اور کوئی کھانے کے انتظام میں مصروف ہے، پیر بھی اسی مٹی پر بیٹھا ہے۔ مرید بھی اسی زمین پر سو رہا ہے۔ کسی کے لیے کوئی سبب اور دمسند نہیں۔

خیمے سے باہر نکلا، چند لمحوں میں ایک دُنیا آباد نظر آئی، بازار سبج گئے، قہقہے روشن ہو گئے۔ ہر راستہ جگہ جگہ اٹھا جہاں کچھ عرصہ پہلے تاریکی تھی وہاں جشنِ چراغاں کی کیفیت تھی، زائرین کی ریل پیل تھی، دکانیں سامان سے بھر گئیں، ہر چیز قرینے سے سچی ہوئی نظر آرہی تھی۔ ہر دکان دعوتِ نظارہ دے رہی تھی، حدنگاہ تک خیمے ہی خیمے تھے، سونے پہاڑ پر جگہ جگہ خیمے نصب تھے۔ زائرین نے پہاڑ کی بلندی تک کو قیام گماہ بنا لیا تھا، رات کی



تاریکی میں ان خیموں کی بتیاں اڑتے ہوئے جگنوؤں کی طرح معلوم ہوتی تھیں، یوں معلوم ہوتا تھا جیسے آسمان کے ستارے پہاڑ کے دامن میں ٹانگ دیے گئے ہوں، صبح اس میدان میں چند نفوس تھے جو انتظام کے لیے آئے تھے مگر شام ہوتے ہی لاکھوں انسانوں نے اس مقدس میدان کو آبار کر دیا۔ ابھی کارواں آرہے تھے، پیدل چلنے والوں کی تعداد کم نہ ہوتی تھی، سڑکوں پر ٹریفک کی روشنی کی مسلسل لکیریں دکھائی دے رہی تھیں، لوگ اپنے اپنے کام میں مصروف تھے، دن بھر کی تھکن نے جسم نڈھال کر دیا تھا، بستر کھولے، آن داحدیں نیند کی آغوش میں چلے گئے، ایک پل میں سارے مناظر آنکھوں سے اوجھل ہو گئے، سب ہنٹکانے خاموش ہو گئے۔ نیند نے سب تکان دور کر دی۔

۸۔ ذوالحجہ — تمام حجاج کو نمازِ ظہر سے قبل منیٰ پہنچنا ہے اس لیے ہزاروں

کی کوشش ہوتی ہے کہ وہ وقتِ متعین سے پہلے ہی حدودِ منیٰ میں داخل ہو جائے۔

۹۔ ذوالحجہ، نمازِ ظہر کے بعد امامِ حرم خطبہ دیتا ہے جس میں حج کے احکام و فضائل

بیان کیے جاتے ہیں۔ آئندہ پانچ دنوں کے متعلق ہدایات دی جاتی ہیں۔ یہ خطبہ عربی میں ہوتا ہے۔ یہی مسنون طریقہ ہے۔ وزارتِ حج و اوقاف نے ایک کتاب بھی شائع کی ہے جس

میں زائرین کے لیے مکمل ہدایات درج ہیں اس کے علاوہ بہت سی کتب اس سلسلے میں

شائع ہو چکی ہیں جن میں بالتفصیل مناسکِ حج تحریر کیے گئے ہیں۔ ہزاروں ان سے استفادہ

کر سکتا ہے۔ مسجدِ نبوی اور بیت اللہ شریف میں علمائے کرام روزانہ مناسکِ حج بیان فرماتے

ہیں اور پھر انہیں دہرایا جاتا ہے تاکہ وہ ہزاروں حرم کے ذہن نشین ہو جائیں اور نئے سننے والے

بھی مستفیض ہو سکیں۔

انگریزی میں تقریر ایک دن حرمِ پاک میں ایک نوجوان انگریزی میں تقریر



کر رہا تھا۔ لباس بھی انگریزی تھا۔ رکنِ یمانی اور رکنِ شامی کے سامنے کنکریوں کے پلاٹ میں مناسک حج پر گفتگو کر رہا تھا، خدا جانے کتنے زائرین انگریزی سمجھتے ہونگے۔ انگریزی گو دنیا کی معروف زبانوں میں سے ہے، ہم نے اسے سکولوں اور کالجوں میں پڑھایا ہے اور بوقتِ ضرورت اس میں بات چیت بھی کر لیتے ہیں مگر حرمِ پاک میں یہ زبان بھلی معلوم نہ ہوئی اس سے غرابت ٹپکتی تھی جو حرمِ پاک کی لطافت و تقدیس کے نافی نظر آتی تھی، یہاں تو سکاڑ دو عالم صلی اللہ علیہ وسلم کی زبان، کلامِ پاک کی زبان اور اہل جنت کی زبان ہی لطف دیتی ہے۔ خیر یہ میرے اپنے احساس کی بات ہے، چلتے چلتے چند جملے کان میں پڑے، طبیعت نے اس زبان کو حرمِ پاک کی مقدس زمین میں سُننا گوارا نہ کیا۔ البتہ علماء اُردو، فارسی اور عربی میں مناسک حج بیان کرتے رہتے تھے جن سے رُوح لذت اندوز ہوا کرتی تھی۔

۷۔ ذوالحجہ، تمام زائرین حرمِ پاک میں موجود ہوتے ہیں۔ لاکھوں آدمیوں کو نماز ادا کرنا ہوتی ہے چنانچہ نمازیوں کی صفیں حرمِ پاک سے باہر سڑکوں تک پھیل جاتی ہیں، فٹ پاتھ پر مصلے بچھ جاتے ہیں اور کچھ عرصہ کے لیے ٹریفک رُک جاتی ہے۔

نماز سے فارغ ہو کر ہر شخص پیدل یا سواری پر منیٰ پہنچنے کی کوشش کرتا ہے۔ یہ وقت خاص طور پر بہت نازک ہوتا ہے۔ ہر شخص کو یہ فکر دامنگیر ہوتا ہے کہ وہ جلد حدودِ منیٰ میں داخل ہو جائے۔

ہم تو ایک روز پہلے ہی پہنچ چکے تھے، ۷ ذوالحجہ، ظہر کی نماز ادا کر کے شامک منیٰ میں مقیم تھے۔ ۸ ذوالحجہ آنے والوں کی حالت دیدنی تھی۔ صبحِ خیمے میں چند نفوس تھے مگر دیکھتے ہی دیکھتے سارے خیمے میں بستر لگ گئے۔ خیمے سے نکلنا دشوار ہو گیا۔ لوگ اپنے ساز و سامان کو ترتیب دے رہے تھے، مرد سودا سلف لینے بازار چلے گئے، عورتیں چولہا گرم کر کے جو کچھ

پاس تھا پکانے لگیں، کیمپ کی مختلف جگہوں پر نماز باجماعت بھی ادا کی جاتی تھی۔ جہاں سے خیمے میں حضرت معصوم علی شاہ صاحب سجادہ نشین موری شریف موجود تھے۔ تقریباً تمام نمازیں ان کی اقتدار میں ادا کیں، یہ سعادت بھی نصیب رہی کہ ایک خدا کے برگزیدہ بندے کی اقتدار میں منیٰ کے مقدس مقام پر اللہ تعالیٰ کے حضور سجدے ادا ہوئے۔

خیمے سے باہر عجیب منظر تھا، بھیڑ اس قدر تھی کہ دو قدم چلنا دشوار تھا۔ اتنا بڑا ہجوم کسی موقع کسی مقام پر نہ دیکھا تھا۔ کچھ ارین

معلموں کے کارڈ لیے خیموں کا پتہ پوچھ رہے تھے۔ گھنٹوں سے پریشاں پھر رہے تھے اگر کسی مرد خدا کو اس معلم کے خیمے کا علم ہوا تو رہنمائی کر دی ورنہ یہاں سب اجنبی تھے۔ یہ ساری بستی اجنبیوں ہی نے آباد کی تھی۔ یہ نو آبادی ملک ملک سے آنے والوں کی قیام گاہ تھی۔ ایک رات قبل یہاں چٹیل، ریتلا میدان تھا جس کے ارد گرد تپتے ہوئے پہاڑ تھے مگر اب وہاں اللہ تعالیٰ کی کبریائی بیان ہو رہی تھی۔ لاکھوں زبانوں پر تسبیح و تہلیل تھی، پانچوں وقت اللہ اکبر کی صدا ارد گرد پھیلے ہوئے پہاڑوں میں گونجتی تھی۔ ہرزبان حضور صلی اللہ علیہ وسلم کی رسالت کی گواہی دے رہی تھی۔ درود و سلام کے نعموں سے فضا معمور تھی۔ یہاں زائرین کو عبادت کے سوا کوئی کام نہ تھا۔ حج کے فرائض ادا کرنے والوں نے نہ صرف اس ریتلے میدان کو آباد کیا بلکہ پہاڑوں کے سینوں کو اپنے خیموں سے ٹھنڈک پہنچائی — دکانوں پر اشیاء کے ڈھیر لگ گئے، ضرورت کی ہر چیز وافر مقدار میں مل سکتی تھی۔ خریداروں کے انبوہ تھے۔ دکاندار کو بات سننے کی فرصت تک نہ تھی، منہ مانگے دام لیتا تھا۔ زائرین بھی اپنی اشیائے ضروریہ قیمت پر خریدنے کو تیار تھے۔ سب زیادہ بھیڑ تنور پر تھی۔ منیٰ میں یہی سب سے بڑی دکان تھی جہاں گیس کے بڑے بڑے تنوروں میں روٹیاں پکتی تھیں، دکان کے باہر زائرین ہاتھوں میں پیسے لیے



گرمی میں پہروں کھڑے رہتے ——— سائے تنور سے گرم گرم روٹی نکلتی، خریدار کی نظریں روٹیوں کا تعاقب کرتیں کہ شاید اس کا نام ان روٹیوں پر لکھا ہو ——— روٹیاں فروخت کرنے والے تک تو پہنچتیں، مگر وہ دوسرے ہاتھوں میں چلی جاتیں۔ اب پھر ہر ایک کی نظر تنور پر گڑھی ہے، بعض تو اس پریشانی سے تنگ آکر، گرمی سے ٹڈھال خالی ہاتھ لوٹ آتے مگر اکثر روٹیاں حاصل کر ہی لیتے۔ کیا بی کی صورت میں زخوں کا بڑھ جانا بھی ایک فطری امر تھا۔ اللہ اکبر کن کن آزمائشوں سے گزرنا پڑتا ہے، کن کن تکالیف کا سامنا ہے مگر لب شکوے سے نا آشنا ہیں، زبان سے پریشانی کا اظہار نہیں۔ مقصود سب کا ایک ہے — بس یہ سعی اور یہ حج مقبول ہو جائے زندگی بھر کے گناہوں کی معافی مل جائے۔ اس انعام، اس کرم کے مقابلے میں کسی تکلیف کا احساس کیونکر باقی رہ سکتا ہے؛ یہ تکلیف بھی گناہوں سے معافی کی صورت ہے، کرم کا بہانہ ہے، درگزر کا ذریعہ ہے۔ نجات کا وسیلہ ہے۔ یہاں لباس اور صورت ہر دو گدایانہ ہیں ———

۸۔ ذوالحجہ کا دن تو کام دھندوں میں گزر گیا جو تھوڑا بہت منیٰ میں نعتیہ مجلس وقت بلا وہ تسبیح و تہلیل میں گزرا۔ رات کافی دیر تک جاگے،

کھانے سے فارغ ہو کر نماز عشاء ادا کر کے سویا، نیند نے جلد ہی خیالات کے دروازے بند کر دیے اور سوچ کا ایوان مقفل ہو گیا ——— ذہن کے نہاں خانے میں جو انجمن آرائی ہے، اس کا علم سونے والے کو کم ہی ہوتا ہے، ابھی چند منٹ ہی گزرے ہوں گے کہ ذہن کے پیٹ کھل گئے، ہوش کا درواہا ہو گیا۔ شعور نے خواب گاہ پر دستک دی، ایک سر ملی آواز اور ایک پرسوز لے سنائی دی۔ نیند اور تھکن کی وجہ سے کوشش کی کہ نہ اٹھوں اور پھر خواب کے شہستان میں پیچ جاؤں مگر وہ آواز اس قدر مسحور کن تھی کہ داہن دل بے ساختہ اسکی طرف کھنچ



گیا۔ کوئی زائرِ حمد کے ترانے گارہا تھا۔ اور پُرسوز لے میں ”عطا کر دے“ کی ردیف میں اپنی
التجائیں خداوندِ کریم کے حضور پیش کر رہا تھا۔ سارا کیمپ سو رہا تھا۔ چند نفوس کمالِ اشتیاق کے
ساتھ اس کے گرد حلقہ بنائے، اس کے کلام کے سوز میں ڈوبے ہوئے تھے۔ یہ مردِ خدا
اللہ تعالیٰ سے ایثارِ صدیق رضی اللہ عنہ، عدلِ فاروق رضی اللہ عنہ، غنائے عثمان رضی اللہ عنہ، اور سعادت
علی رضی اللہ عنہ کی بھیک مانگ رہا تھا۔ — حمد کے بعد اس نے اتہائی رقت سے سلام
بجسور سیدِ کونین صلی اللہ علیہ وسلم پیش کیا، اس موقع پر ضبط نہ ہو سکا، نامِ نامی سنتے ہی ادبِ احترام
سے اس کے پاس جائیں، بغیر تعارف اور بغیر تکلف اس مجلسِ مبارک میں شریک ہو گیا۔
اشعار سے عشق و سرستی، والہانہ عقیدت و محبت اور وارفتگی نمایاں تھی۔ چند
دن پہلے مجھے سرکارِ دو عالم صلی اللہ علیہ وسلم کے آستانہ اقدس پر حاضری کا شرف نصیب ہوا
تھا۔ فراقِ رسول صلی اللہ علیہ وسلم نے بے کل کر دیا، سعادتوں کے وہی لمحات یاد آگئے۔ لطفِ کرم
کی گھڑیوں کا تصور ذہن کے ورق پر جگمگانے لگا، وہی کیفیت کے ساغروں کا نشہ روح پر طاری ہو گیا۔
خمخانہ کرم سے ہر آدمی سیراب ہو کر آتا ہے۔ قلب و روح کی تشنگی بجھ جاتی ہے، پھیلے ہوئے
دہنوں کو نوازا جاتا ہے۔ اشکوں کی التجائیں قبول ہوتی ہیں۔ اس کی سوز بھری آواز نے
زندگی کی پاکیزہ محفلوں کے نقوش تازہ کر دیے۔ آنکھوں سے چشمہ مچھوٹ پڑا۔ مواجہہ شریفین پر
حاضری کے لمحات حال کا حصہ بن گئے، ہاتھ باندھ کر، اشکبار آنکھوں، دھڑکتے ہوئے
دل کے ساتھ سلام پیش کرنے کا منظر یاد آگیا، جب یہ صاحبِ سلام پڑھ چکے تو احباب سے
اور نعتِ سنلے کی فرمائش ہوئی۔ انہوں نے اسی کیفیت کے ساتھ دوسری نعت کے
اشعار پڑھنا شروع کر دیے۔ زندگی میں ایسے متبرک مقام پر، حبیبِ خدا صلی اللہ علیہ وسلم کی ثنا،
خداے عزوجل کی حمد، پاکیزہ محبت، خاموشی، سکوت — یہ لمحات زندگی کا سرمایہ ہیں



جن کا دامن حشر تک دراز ہے۔ یہ نعت تو غیر مختتم ہے۔ سب رو رہے تھے۔ قلب و نظر کو جلا مل رہی تھی، الوارِ الہی کا نزول ہو رہا تھا، اس عاشقِ رسول صلی اللہ علیہ وسلم نے کئی نعتیں سنائیں۔ تمام عمر مشاعروں میں گزاری ہے۔ جگر مراد آبادی کی ترنم ریزی سے کان آشنا تھے۔ دو سکر شعراء کا ترنم بھی رُوح کی پہنائیوں میں موجود تھا، مختلف کیفیات ذہن کے پردوں پر منقوش تھیں مگر اس مقدس مقام پر، ان حسب آفریں لمحات میں اس پُرسوز آواز نے دل پر جو اثر کیا، وہ پہلے کبھی نصیب نہ ہوا تھا۔ جب وہ صاحبِ نعت سُنا چکے تو ان کا تعارف ہوا۔ یہ مترنم شاعر حفیظ بنارسی تھے۔ آرا یونیورسٹی میں شعبہ انگریزی کے صدر تھے۔ اپنی والدہ ماجدہ اور اہلیہ کے ساتھ حج کے لیے حاضر ہوئے تھے، ایک متشرع نوجوان، دیندار، سینے میں سوز و گداز کی شمع روشن کیے ہوئے۔ ابھی مدینہ منورہ آستانہ سرکار صلی اللہ علیہ وسلم پر حاضری نہیں ہوئی تھی، یہاں ایک مختصر سا واقعہ درج کیے دیتا ہوں۔ جس سے حرمین شریفین کے آداب اور ان کی اہمیت جزوی طور پر سمجھ میں آسکتی ہے۔ ایک نوجوان نے کسی بزرگ سے دریافت کیا کہ آپ مکہ مکرمہ کب تشریف لائے؟ ان بزرگ نے نہایت نرمی سے نوجوان کو بتایا کہ بٹیا مکہ مکرمہ اور مدینہ منورہ میں حاضر ہوتے ہیں، تشریف نہیں لایا کرتے۔ آپ کو پوچھنا چاہیے تھا کہ کب حاضری ہوئی۔ کائنات میں دو دربار ایسے ہیں جہاں ہر آدمی فقیر بن کر حاضر ہوتا ہے ایک سرورِ کائنات صلی اللہ علیہ وسلم کا دربار اقدس و اطہر ہے اور دوسرا بیت اللہ تشریف ہے۔ حفیظ بنارسی صاحب نے مجھ سے شعر سنانے کی فرمائش کر دی، مدینہ منورہ کے بابرکت قیام میں چند نعتیں حضورِ اکرم صلی اللہ علیہ وسلم کے کرم سے کہی تھیں، ان میں سے ایک نعت سنائی جس میں دربارِ گہ بار کی حاضری کے تاثرات تھے۔ سنتے ہی سب بیکل ہو گئے، ہانکوں میں حسرت و امان کی تصویر کھینچ گئی، برکتِ سعادت کے لیے نعت درج کر رہا ہوں:



نعت

بُخْشُورِ سُرُورِ کَوْنِیْنِ صَلَّی اللہُ عَلَیْہِ وَسَلَّم

تلخیِ حُبِّ ر کے ایسے بھی زمانے دیکھے

جن کے نہم میں رحمت کے خزانے دیکھے

ایک آنسو سے مری فردِ گنہ صاف ہوئی

اُن کے دربار میں بخشش کے بہانے دیکھے

جن کو سرکارِ دُو عالم سے رہی ہے نسبت

وہ فضیلت کے نشانات پرانے دیکھے

اپ کا عکس صنیارِ یز نظر آیا ہے

جس طرف آنکھ اٹھی آئینہ خانے دیکھے

سب مقاماتِ مقدّس ہیں نظر کے آگے

اللہ اکبر کہ رحمت کے ٹھکانے دیکھے

جن کی خوشبو سے معطر ہے فضائے عالم!

وہ حسین پھولِ مدینے میں صبا نے دیکھے

جس نے اک بار سونے گنبدِ خضریٰ دیکھا

اُس نے انوارِ الہی کے حنزانے دیکھے

ہو نہیں سکتے کبھی محو دلِ حافظ سے

راہِ طیباً کے مناظر جو سہانے دیکھے



حیض بنارسی صاحب نے بھرائی ہوئی آواز میں کہا : حافظ صاحب! آپ خوش نصیب ہیں کہ آپ کو سرکارِ دو عالم صلی اللہ علیہ وسلم کے قدموں میں دو ماہ گزارنے کی سعاد نصیب ہوئی، ہم تو ترستے ہیں کہ کب وہ سعادت کی گھڑی آئے گی، جب آستانہ اقدس کی جھلک دیکھیں گے اور رحمتوں کا خزینہ وہ گنبدِ خضریٰ نظر آئے گا۔ مجھ سے مزید نعمتوں کی فرمائش کی۔ یہ مجلس نہایت پاکیزہ اور متبرک تھی، دل چاہتا تھا کہ دامن میں جس قدر گہرائے کرم ہیں ان سب کو عاشقانِ رسول صلی اللہ علیہ وسلم پر نچھاور کر دیا جائے۔ رات کافی بیت چکی تھی، اگلے روز عرفات کو روانگی تھی اس لیے یہ بابرکت مجلس ختم ہو گئی تاکہ تھوڑا بہت آرام کر کے میدانِ عرفات جانے کی تیاری کی جائے جو مقصودِ سفر ہے۔

مؤذن کی اذان کے ساتھ آنکھ کھلی، پانی کے ٹینک پر لوگوں

عرفات کو روانگی کا ہجوم تھا، اس کیمپ میں تقریباً دو ہزار حجاج ہوں گے،

وضو کیا، نمازِ فجر ادا کی، ایک رات پہلے ایک ڈرائیور سے چار سو ریال میں بات طے ہو چکی تھی، حضرت معصوم علی شاہ صاحب کے حلقہ ارادت کو بلا کر کل سولہ افراد بنتے تھے، ڈرائیور وقت مقررہ پر آگیا، مختصر سامان باندھا، کیونکہ ایک رات ہی باہر قیام تھا۔ سامان ٹکیوں میں رکھا اور حج کے سب سے بڑے رکن کی ادائیگی کے لیے عرفات روانہ ہو گئے۔ آج سڑک پر ایامِ حج کا سب سے بڑا ہجوم تھا۔ آج ہرزائر کو نظر سے پیشتر میدانِ عرفات میں حاضر ہونا تھا۔ آج تمام حجاج کا مقصود ایک منزل ایک اور جذبہ ایک تھا۔ اس میدان مبارک کی حاضری نے جداگانہ نظریات کے تمام راستے سدود کر دیے تھے۔ خیالات کی تمام دھاریں، فکر کے تمام سوتے، تصورات کے تمام نقشے اس مقام پر آکر مل جلتے ہیں، یک جہتی وہم آمیزی کی مکمل تصویر عرفات کے میدان میں دکھائی دیتی ہے۔ نسلی امتیازات تو حرمِ پاک کے دروازے ہی پر ختم ہو گئے تھے، عقائد کے



اختلافات یہاں آکر مٹ گئے۔ یہاں ہزاروں کی حاضری ضروری ہے، یہاں کے مختصر قیام کا نام حج ہے۔ ہماری ٹیکسی عرفات کے میدانِ مقدس میں پہنچ گئی، معلم کے ملازموں نے شبراہوٹل کے ساتھ راستہ نمبر ۷ پر خیمہ کا پتہ بتایا تھا۔ اتنے بڑے ہجوم میں خیمہ تلاش کرنا بھی کارے ادا تھا۔ ٹیکسی کو سڑک کے ایک کنارے پر کھڑا کیا۔ میں اور ملک سلیمان صاحب ڈرائیور کے ہمراہ خیمہ کی تلاش میں نکلے، ڈرائیور نے بتایا کہ وہ شبراہوٹل کے محل وقوع سے واقف ہے۔ مگر یہ عجیب بات تھی کہ وہ ہر دس قدم پر شبراہوٹل کا پتہ پوچھتا تھا۔ پھر ہم اس سے پوچھتے کہ تمہیں شبراہوٹل کا علم بھی ہے؟ وہ اپنی آنکھوں کی طرف اشارہ کرتے ہوئے کہتا کہ اس نے وہ ہوٹل اپنی آنکھوں سے دیکھا ہے۔ مگر پھر عربی زبان میں کسی راہگیر سے شبراہوٹل کا پتہ پوچھتا، اسکی اس سادگی پر بیباختہ ہنسی آگئی، راہنمائے گم کردہ راہ کا یہی حال ہوتا ہے۔ ہر قدم پر کارواں کو منزل کی خوشخبری دیتا ہے مگر پھر خود ہی راستہ بھول جاتا ہے۔

فریبِ منزل مقصود دے گئے ہم کو

کہاں یہ راہنما کارواں کو لے آئے

زندگی سعیِ مسلسل کا نام ہے یہی کشمکش، یہی جستجو، یہی تنگ و دو عزم کو پختہ، لگن کو برتار، اور ذوق کو زندہ رکھتی ہے۔ یہی راستے کو حسین بناتی چلی جاتی ہے، اگر یہ مستقل جدوجہد، یہ پیہم کاوش نہ ہو تو زندگی مردہ ہو کر رہ جائے۔

ذرا آگے بڑھو تو جزبیا باں کچھ نہیں ملتا

یہ منزل کا حیس فتنہ ہماری گمراہی تک ہے

ڈرائیور کی بات ہو رہی تھی، وہ نہایت شریف اور بردبار انسان تھا، اس کے چہرے پر شکن نہ آئی، نہ پریشانی کے آثار ظاہر ہوئے۔ میں نے تفسیقِ طبعی کے طور پر



ڈرائیور سے دریافت کیا: "انت تعلم الطريق" اُس نے پھر اسی سادگی سے جواب دیا۔ "اعلم" خدا خدا کر کے شہرا ہوٹل کا بورڈ دکھائی دیا۔ اب اس کے سامنے خیموں کے بورڈ پڑھنا شروع کیے۔

آخر کار معلم 'سالم علی بو' کا بورڈ نظر آ گیا، اس وقت تک

عرفت میں قیام

خیمے آباد ہو چکے تھے، خدا جلنے آنا بڑا ہجوم عرفات

کیسے پہنچ گیا۔ خیموں میں جھانکتے ہیں تو کوئی خیمہ خالی نظر نہیں آتا، ٹیکسی ڈورسٹک پر کھڑی تھی جس میں ہمارے ساتھی منتظر تھے، آخر تک دو دو کے بعد ایک چھوٹا سا خیمہ خالی نظر آیا، میں نے اُس پر قبضہ کر لیا، سر چھپانے کو جگہ مل گئی۔ میرا ساتھی اور ڈرائیور دو سے ساتھیوں کو لینے چلے گئے، میں نے باہر پڑی ہوئی قنات اٹھائی، اُسے خیمے میں بچھایا اور تسبیح و تہلیل میں مصروف ہو گیا۔ خیمے میں خاموشی اور تنہائی تھی۔ عرفات کا مقدس مقام تھا۔ حج کا سب سے بڑا دن، مغفرت کا دن، گناہوں سے معافی کا دن، خدا کے انعام و اکرام کا دن۔ زندگی کا ہر موڑ سامنے تھا، افعال کی تصاویر ذہن کے اُنٹی پر آویزاں ہو گئیں نفس زندگی کے ہر لمحے کا محاسبہ کرنے لگا۔ ندامت کے آنسو برسنا شروع ہو گئے۔ کانپتے ہاتھوں، لرزتے ہونٹوں سے خدائے تبار و عنقار سے مغفرت طلب کی، دل کا غبار، دامن کی آلودگی دھلتی نظر آئی۔ ایک گھنٹہ سے اوپر گریہ و زاری اور خشوع و خضوع کا سلسلہ جاری رہا، آنسوؤں کا سیلاب تھا کہ تھمتھاتا تھا۔ آخر دل کا بوجھ ہلکا ہوا۔ گویا مغفرت کا پروانہ مل گیا ہو، اور معافی کی نوید سنائی دے رہی ہو۔ جسم کا بوجھ ہلکا محسوس ہوا۔ رُوح کو لطافت کا احساس ہوا۔ اس کیفیت نے پھر حمد و ثنا کی صورت اختیار کر لی۔ تنہائی کی یہ ساعتیں، خلوت کے یہ لمحات عمر بھر کا حاصل اور تمام زخموں کا مداوا تھے۔ وقت ایک گھنٹہ سے اوپر گزر گیا مگر ہمارے رفیق سفر ابھی تک نہ آئے، راستہ صرف پندرہ منٹ کا تھا



ذہن کو تشویش ہوئی، اس پریشانی میں اکثر خیمے سے باہر جھانکتا، دو چار قدم خیمے سے نکل کر
دور تک نظر دوڑاتا، مگر ساتھیوں کا نشان نہ پا کر پھر خیمے میں لوٹ آتا، دھڑکا یہ تھا کہ خیمے پر
کوئی اور قبضہ نہ کر لے۔ اب کے افریقہ کے گرانڈیل جانوں کا ریلا آیا، گشادہ سینے، دراز قد، سیا
رنگ اور سیاہ بھی ایسا کہ سر کے بال اور چہروں کے خدو خال آپس میں گھل مل گئے تھے، وحشت انگیز
آنکھیں اور لہجے میں تلخی۔ انہوں نے خیمے پر دھاوا بول دیا۔ ایک ناتواں جان اور یہ سیل سیاہ، اللہ کی پناہ
انہوں نے خیمے میں جھانکا، مجھے تنہا پایا۔ میں خیمے کے دروازے تک آیا۔ ان سے عربی میں
کھنے کی کوشش کی کہ میرے ساتھی آیا ہی چاہتے ہیں، اتنے میں ملحقہ خیمے سے ایک حبشی نہایت
تندی کے ساتھ آیا، میرا بازو پکڑ کر باہر دھکیل دیا اور انہیں خیمے کے اندر داخل کر دیا۔ اب وہ
تمام خیمے کے اندر تھے اور میں باہر اس منظر کو حیرت سے دیکھ رہا تھا۔ کس مہر سی کا عالم دیدنی
تھا۔ پریشانی کے ساتھ ہنسی بھی آئی، یا اللہ یہ کیا ہو رہا ہے؟ — میرے ساتھی ابھی تک
نہ آئے تھے، قبولیت کی گھڑیاں گزر رہی تھیں، مغفرت طلبی کے لمحات بیت رہے تھے،
دو گھنٹے گزر گئے، تین گھنٹے گزر گئے، خدا جلنے وہ راستہ بھول گئے ہوں۔ خدا نہ کرے کوئی
ناخوشگوار حادثہ پیش آگیا ہو، ذہن عجیب و غریب خیالات کی آماجگاہ تھا، میں خیمے سے باہر
افسردہ و حیران کھڑا تھا۔ ہر چہرے کو غور سے دیکھ رہا تھا کہ شاید کوئی سنا سا صورت نظر پڑے اور
کچھ تسکین ہو۔ عرفات کے میدان میں دعا کی قبولیت لبوں کی جنبش کی منتظر ہوتی ہے۔ یہ صدم
رحمت ہے۔ ابھی ذہن میں یہ خیال آیا ہی تھا اور لب جنباں تھے کہ سامنے حفیظ بنارسی صاحب
نظر پڑے۔ انہوں نے دیکھتے ہی پوچھا، کیسے پریشان کھڑے ہو۔ میں نے انہیں سارا واقعہ
بیان کر دیا، انہوں نے تسلی دی اور کہا کہ آپ ہمارے ساتھ رہیں، دل کو ڈھارس بندھی کہ مولاکرم
نے سفر میں سہولت پیدا کر دی، کچھ دیر ان کے ساتھ خیمے میں بیٹھا مگر ساتھیوں کی پریشانی کا



احساس دامن گیر تھا، معلم کے ملازم کے پاس گیا، اس سے پیر صاحب کا پتہ پوچھا، اُس نے جواب دیا؛ وہ نہیں آئے اور یہ کہتے ہوئے آگے گزر گیا، دوسرا ملازم خود کار لاؤڈ سپیکر لیے ہوئے تھا۔ اس کی منت سماجت کی کہ ساتھیوں میں سے کسی کے نام کا اعلان کر دے۔ اس نے حکمانہ انداز سے پوچھا، کیا نام ہے؟۔ میں نے نام بتایا، اُس نے ایک دو بار اعلان کیا اور پھر خود ہی کہا: یہاں کوئی نہیں ہے، لوگ اپنے اپنے خیموں میں ذکر و فکر میں مشغول تھے۔ میں تمام پریشانی اور جملہ وسوس کو ذہن سے نکال کر حفیظ بنارسی صاحب کے خیمے میں آ گیا اور ذکر و شغل میں مصروف ہو گیا، جس سے دل و دماغ پر کوئی بوجھ باقی نہ رہا، اللہ تعالیٰ کے ذکر سے تمام کلفتیں دور ہو جاتی ہیں اور اطمینان قلب نصیب ہوتا ہے۔ ارشاد باری ہے: **اَلَا بِذِكْرِ اللّٰهِ تَطْمَئِنُّ الْقُلُوبُ**

معلم کا ملازم حفیظ بنارسی صاحب کا ہم وطن تھا اس لیے بار بار ان کے خیمے میں آنا اور پوچھتا کہ کسی چیز کی ضرورت تو نہیں، اُس نے مجھے وہاں بیٹھے دیکھا تو پوچھا، آپ صاحبزادہ صاحب کا پوچھ رہے تھے؟ دیکھیے! وہ سامنے ہیں۔ میں نے اللہ تعالیٰ کا شکر ادا کیا۔ حضرت معصوم علی شاہ صاحب اور ان کے مرید باہر کھڑے تھے۔ کوئی خیمہ خالی نہ تھا، ان کے مریدوں نے آخر کار ایک خیمہ نصب کیا، مزدور تھے مگر کوئی کسی کی بات نہ سنتا تھا، خیمہ لگنے سے خواتین سایے میں بیٹھ گئیں۔ شاہ صاحب کے مرید بھی جدھر جگہ ملی بیٹھ گئے۔

ہمارے ساتھی بغیر خیمے کے تھے، سب نے خیمہ لگا تھا جس میں چند افراد مقیم تھے، کچھ جگہ خالی تھی۔ ہم وہاں ٹھہر گئے۔ سامان کھولا، کھانا پکانے کے لیے کچھ نہ لائے تھے اسلئے کہ ایک رات ہی باہر قیام تھا۔ خورد و نوش کا بندوبست کرنے کے لیے بازار کی طرف نکلے، ایک دکان میں گوشت بھنا جا رہا تھا ہم نے بھاؤ پوچھا، دکاندار نے جواب دیا عشرہ ریال یعنی تین



روپے۔ دو سکر دکاندار سے بھاؤ دریافت کیا۔ اس نے کہا عشرين ريال یعنی ساٹھ روپے۔ اہل عرب اور دو سکر ممالک کے متمول زائرین کے لیے یہ قیمت کوئی زیادہ نہ تھی مگر پاکستانیوں کے لیے یہ نرخ بہت گراں تھا۔ خیر بادل ناخواستہ آگے بڑھ گئے۔ ایک دکان پر جام کا چھوٹا مرتبان نظر آیا۔ جام خریدا، اب روٹی کا مسئلہ تھا، خیمے میں لوٹ آیا۔ میرا ساتھ تھی تلاش بسیار کے بعد لمبی لمبی سوکھی روٹیاں لایا، اللہ تعالیٰ کا شکر ادا کیا۔ چند نوالے کھائے۔ میرے بزرگ ساتھ معلم سے ناراض ہو گئے تھے۔ انہوں نے معلم کی دعوت قبول نہ کی، اتنے میں نماز کا وقت ہو گیا، عرفات میں ظہر اور عصر ملا کر پڑھتے ہیں۔ پیر صاحب نے دونوں نمازیں پڑھائیں۔ اب شام تک عبادت کا وقت تھا۔ مقبولیت دعا کے لمحات تھے۔ کرم کی گھڑیاں تھیں۔ لَا إِلَهَ إِلَّا اللَّهُ وَحْدَهُ لَا شَرِيكَ لَهُ لَهُ الْمُلْكُ وَلَهُ الْحُجُودُ وَهُوَ عَلَى كُلِّ شَيْءٍ قَدِيرٌ۔ سورۃ اخلاص اور درود شریف کی ایک ایک تسبیح پڑھی، کلام پاک کی تلاوت کی، جی میں ایک موجہ نور اٹھی کہ اس وادی مبارکہ میں مدح محبوب خدا صلی اللہ علیہ وسلم سے کشت زار دل کو سیراب کیا جائے۔ حفیظ بنارسی صاحب کے خیمے میں آیا۔ ان سے نعت سننے کی درخواست کی، انہوں نے بجنور سید عالم صلی اللہ علیہ وسلم نذرانہ عقیدت پیش کیا، یہ مبارک لمحات عرفات کے قیام کی حسین یادگار بن گئے۔

میدان عرفات کا وقوف ہی حج ہے اگر تمام شرائط پوری ہوں تو ایک لمحہ کا وقوف بھی حج ہے، یہ وقوف کسی صورت سے ہو، نیت سے ہو یا بغیر نیت کے۔ عرفات کا علم ہو یا نہ ہو، نیند کے عالم میں ہو یا بیداری میں، بیہوشی کی حالت میں ہو یا بہ قائمی ہوش و حواس، اپنی رضا سے ہو یا زبردستی، پیدل ہو یا سواری پر سے گزر جائے، سواری کوئی بھی ہو اس کی قید نہیں، سواری جانور کی ہو یا موٹر کی حتیٰ کہ ہوائی جہاز میں سوار گزر جائے تو بھی



فریضہ حج ادا ہو جاتا ہے۔

ایک روایت میں ہے کہ مسلمان عرفات میں ٹھہرے لَا إِلَهَ إِلَّا اللَّهُ وَحْدَهُ لَا شَرِيكَ لَهُ لَهُ الْمُلْكُ وَلَهُ الْحَمْدُ وَهُوَ عَلَى كُلِّ شَيْءٍ قَدِيرٌ۔ سو مرتبہ سورہ اخلاص سو مرتبہ اور درود شریف سو مرتبہ پڑھے تو خداوند کریم ملائکہ سے فرماتے ہیں کہ تباؤ میرے اس بندے کا صلہ کیا ہے جس نے تسبیح و تہلیل کی، میری عظمت و کبریائی بیان کی، حمد و ثنا کی اور میرے محبوب صلی اللہ علیہ وسلم پر درود شریف بھیجا۔ پھر خود ہی مولا کریم فرماتے ہیں: اس کا صلہ اور اس کا انعام یہ ہے کہ میں نے اسے بخش دیا۔

میدان عرفات گریہ و زاری، رقت و سوز، التجا و دعا کا میدان ہے یہی وہ مقام مبارک ہے جہاں قدم رکھتے ہی انسان حج کی سعادتِ عظمیٰ سے بہرہ یاب ہو جاتا ہے۔ یہ الحاح و زاری کا دن ہے۔ یہ وقت اللہ تعالیٰ کی کرم نوازیوں اور بخشش و عفو کے خزینوں سے جھولیاں بھرنے کا وقت ہے۔ زندگی بھر کی آلودگیوں اور کٹافوتوں سے دامن کو پاک و صاف کرنے کا دن ہے، فرد گنہ کو آنسوؤں سے دھونے کا دن ہے یہ وہ مقام ہے جہاں ہر دعا مستجاب ہے۔ یہ لمحے غنیمت ہیں۔ یہ قیامِ زلیت کی آرزوؤں کا حاصل۔ عمر بھر کی دعاؤں کا ثمرہ، زندگی کے ارمالوں کا مقامِ محمود ہے، آج ہر شخص نوازا جائے گا۔ چند لمحوں کی یہ ندامت، چند ساعتوں کی یہ انابت، یہ گریہ و استغفار رحمتوں کے دروازے کھول دے گا۔ سینکڑوں میلوں کا سفر۔ اس کی تمام تکالیف، صبح و شام کی تک و دو، وطن سے دوری، اعزہ و اقارب سے جدائی ان لمحات وصال ہی کے لیے تو تھی۔ ان دعاؤں میں زائرین کے لیے ہزار ہا بشارتیں ہیں۔ ان کی زبان سے نکلی ہوئی دعا غریبوں، رشتہ داروں اور دوستوں کے حق میں مقبول و مستجاب ہے۔



صبح سورج کی پہلی کرن پھوٹتے ہی اس مقدس میدان میں حاضری شروع ہو جاتی ہے۔ غروب آفتاب کے فوراً بعد اسے خالی کر دینے اور اس کی حدود سے نکل جانے کا حکم ہے۔ تاخیر مکروہ ہے۔ اللہ تعالیٰ کے کرم کی کیسی جگہ ہے جہاں چند لمحوں میں مفلس مالدار ہو جاتا ہے۔ کوئی تہی دست نہیں لوٹتا، جو ہاتھ دُعا کے لیے اٹھا، مُراد کے پھول دامن میں مہر کر لایا، جو آنسو گرا مقبول ہوا، جو دُعا کی مستجاب ہوئی۔

طلوع آفتاب سے غروب آفتاب تک اس مقام مقدس میں لاکھوں نفوس نے حاضری دی۔ دکانیں لگیں، خیمے نصب ہوئے، کاروبار چمکا، مطلوبہ اشیاء فراہم ہوئیں، قہوہ خانے کھلے۔ ایک ہماہمی، ایک گھاگھی کا عالم رہا۔ مگر چند گھڑیوں کے بعد جونہی آفتاب نے اپنا چہرہ افق کی گود میں چھپانا شروع کیا اور ظلمتِ شب در آئی، خیمے اکھاڑ لیے گئے، دکانیں بڑھادی گئیں۔ اشیاء سمیٹ لی گئیں، شہر کا شہر ختم ہو گیا، بستی کی بستی چند ساعتوں میں خالی ہو گئی۔

مزدلفہ کو روانگی
سڑک پر کاروں کا ہجوم ہے۔ دو رویہ پیدل چلنے والوں کے ٹھٹ کے ٹھٹ ہیں۔ کاروں کی روشنی کی مسلسل لکیر مزدلفہ تک چلی گئی ہے۔ **لَبَّيْكَ اللَّهُمَّ لَبَّيْكَ** کی صدا بلند ہوئی، تبلیہ کی صدا میں میدانِ عرفات میں گونجنے لگیں۔ اللہ کی کبریائی کے نعمات سے عرفات کا میدان بھر گیا۔ ہر سو اس کی وحدانیت کا ڈنکہ بجنے لگا، ہزار پکار اٹھا: اے اللہ تیرا کوئی شریک نہیں۔ یہ صدا، یہ پکار رسولِ خدا صلی اللہ علیہ وسلم کی تعلیمات کا عملی نمونہ تھی۔

کاروں کے ہارنوں کا شور ہے، ایک دنیا حرکت میں ہے، ایک عالم متحرک ہے، پیچھے مڑ کر دیکھا، رُوحِ اقبال علیہ الرحمہ یوں گویا تھی سے



بکھری ہوئی ہے راکھ ادھر ٹوٹی ہوئی طناب ادھر

کیا خبر اس مقام سے گزرے میں کتنے کارواں

عرفات ایک کنکریوں کا میدان ہے جس میں قیام کرنے والوں کی چند نشانیوں کے سوا اور کچھ نظر نہیں آتا۔

سامنے جبلِ رحمت ہے، حجاج و توفِ عرفات میں اس پر برابر چڑھ رہے ہیں۔ جبلِ رحمت حجاج سے بھر گیا۔ ان کے سفید احرام کی چمک دُور سے دکھائی دے رہی ہے، یہی جبلِ رحمت ہے جہاں ایک مدت کی جدائی، ایک عمر کے فراق کے بعد حضرت آدم سے حضرت حوا علیہما السلام کی ملاقات ہوئی۔ اسی نسبت سے اس میدان کا نام عرفات ہے۔ ہمارے جدِ امجد کے مبارک قدم اس پہاڑ پر پڑے۔ آج ان کی اولاد اپنے جدِ امجد کی ملاقات کے نشانات دیکھنے کے لیے کمالِ اشتیاق سے جبلِ رحمت کی طرف رواں دواں ہے۔

اوپر ہیلی کوپٹر پرواز کر رہا ہے، دو ہیلی کوپٹر تھوڑے تھوڑے وقفے کے بعد سرگرم پرواز دکھائی دیتے ہیں۔ ان کی پرواز کا مقصد اس منظر کی تصاویر لینا ہے یا حکومت کی طرف سے کوئی اہم خدمت ان کے ذمے لگائی گئی ہے، ہیلی کوپٹر سُرخ روشنی بکھیرتا پرواز کرتا رہا۔ قافلوں نے کوچ کیا، سڑک پر عرفات کی ساری آبادی پھیل گئی، ہیلی کوپٹر مسلسل پرواز کر رہا ہے۔ اس بارحج کے موقع پر جو حاضری تھی وہ تاریخی سمجھی گئی۔ اس سے پہلے اتنے زائرین کبھی نہ آئے تھے۔ بے دینی کی فضا، لادینی کے ماحول میں بھی لوگوں کے دلوں میں شعائرِ دین کا احترام اور ان کو پورا کرنے کی لگن موجود ہے، دنیا کی رنگینی و دلکشی نے آخرت میں حساب کتاب کے خوف کو ان کے دل سے محو نہیں کیا، خدا کا خوف، آخرت کا ڈر، عذاب سے نجات کا احساس زندہ ہے۔ یہ دین ہمیشہ زندہ رہے گا، حضورِ اکرم صلی اللہ علیہ وسلم کی تسبیح جاری رہے گی، وہ دین کیسے مٹ سکتا ہے جس کی حقیقت



اللہ تعالیٰ نے اپنے ذمہ لی ہے۔ اِنَّا نَحْنُ نَزَّلْنَا الذِّكْرَ وَاِنَّا لَهُ لَحٰفِظُوْنَ ۝ شَعَارِ
حج تو بخشش کے بہانے ہیں۔ ساری زمین اللہ تعالیٰ کی ہے وہی ہر شے کا خالق ہے مگر چند
جگہوں کو فضیلت دی گئی، ان کو متبرک و مقدس بنا دیا گیا تاکہ انسان وہاں پہنچ کر بخشش کا طعرا،
گناہوں سے بریت کی سند، نجات کا پڑانہ اور ریاضت کا انعام حاصل کر سکے۔

’رحمت حق بہانہ می جوید‘

عرفات کے میدان مقدس سے نکلے، مزدلفہ کا سفر اختیار کیا، چند ساتھیوں کے ساتھ ہماری
ٹیکسی بھی اس طویل کارواں کا حصہ بن گئی، عرفات سے مزدلفہ صرف تین میل کے فاصلہ پر
ہے، خیال تھا کہ زیادہ سے زیادہ پندرہ بیس منٹ، میں منزل مقصود تک پہنچ جائیں گے مگر ٹریفک
کو جنبش تک نہیں، چنانچہ ابھی تک ہم حدود عرفات ہی میں ہیں۔ مجبوری تھی، ایک گھنٹہ سے اوپر
اسی انتظار میں گزر گیا، ٹریفک کی برابر برابر تین لائیں تھیں صرف ایک پولیس آفیسر کی گاڑی متحرک
تھی جو ٹریفک کا جائزہ لینے کے لیے ادھر سے ادھر مسلسل گھوم رہی تھی۔ ہارن کا پے بہ پے شور اور
گھومتی ہوئی سُرخ بتی کبھی کبھی دکھائی دیتی تھی، نضا میں مہلی کو پٹر پرواز کر رہا تھا۔ سلسلے میں جبل رحمت
پر ابھی تک سفید نشانات دکھائی دے رہے تھے، خدا خدا کر کے ٹریفک حرکت میں آئی مگر چند
گز کے بعد پھر رُک گئی۔ ہم نے ڈرائیور کو ہدایت کر رکھی تھی کہ مزدلفہ کی آخری حد پر گاڑی روکے تاکہ
دوسرے روز منی جلدی پہنچا جا سکے اور بقایا مناسب حج اول وقت میں ادا ہو سکیں۔ کافی دیر کے
بعد ڈرائیور نے گاڑی سڑک کے نیچے اتاری۔

سڑک کے کنارے ڈیرہ جمالیہ، پتھر ملی اور ریتیلی زمین پر بستہ
مزدلفہ میں قیام شہد
کھول دیے، مزدلفہ میں معلموں کا انتظام نہیں ہوتا، اور نہ ہی
کوئی خیمہ نصب کیا جاتا ہے۔ رات کی تاریکی کو ٹریفک کی روشنی چند لمحوں کے لیے دُور کرتی یا



کہیں کہیں چولہے کی آگ چمکتی اور سُرخ سے نشان دکھائی دیتے۔ مزدلفہ ایک شب قیام ہوتا ہے حج کے راستے کی یہ تیسری منزل ہے۔ یہ قیام سنت ہے۔ کوئی حاجی سیدھا منیٰ نہیں جا سکتا۔ درویشانہ زندگی کا صحیح نقشہ مزدلفہ میں نظر آتا ہے۔

یہ ریک زار اور پہاڑوں کے سلسلے

صدیوں کے جہاں پہ محبت کے قافلے

یہ قیام مرد مومن کی درویشانہ زندگی کی عکاسی کرتا ہے۔ یہ کارواں تو حجاج کا کارواں ہے، سعادت آثار لوگوں کا قافلہ ہے، یہ خدا کے منتخب اور برگزیدہ بندوں کی جماعتیں ہیں۔ انہیں ہر گناہ سے رہائی مل چکی ہے، عام معافی دی گئی ہے۔ جو عزت کی حاضری کے بعد گناہوں سے پاک ہو گئے ہیں۔ سامنے سیاہ پہاڑ تھے۔ ادھر ادھر پہاڑ ان کے پیچ مزدلفہ کا مبارک و مقدس میدان تھا، اس مقام سعید پر بیشمار قافلے آ کر ٹھہرے۔ یہ اس میدان میں ایک شب کے مسافر، ایک رات کے مقیم، چند لمحوں کے مہمان تھے۔ کھلی نضا میں، مقدس مقام پر، یہ پڑاؤ زندگی کا حسن، حج کی حسین یادگار، سنتِ مطہرہ کی تعمیل اور خوشنودی مولا کی دلیل ہے۔ ان چند لمحوں میں قلب و نظر کو آسودگی میسر آتی ہے، صحرائی زندگی پیغمبروں کی سنت ہے، یہ نظر میں وسعت، قلب میں فراخی پیدا کرتی ہے، مہمان نوازی کی داستانیں اسی صحرائی زندگی کی مرہونِ کرم ہیں۔ یہاں بسنے والے بصد فخر کہا کرتے تھے کہ ہمارے چولہے کی آگ کبھی نہیں بجھتی۔ مہمان کی آمدان کے لیے ابر رحمت سے کم نہ تھی۔ ایک مسافر کی مہمان نوازی کے لیے اونٹ ذبح کر دیتے تھے۔ یہ صحرائی، شجاعت کے پتے، غیرت کے پیکر اور حمیتِ قومی کے علمبردار تھے، دھوپ اور سردی کی سختی نے ان کے وجود کو دشمن کے سامنے ناقابلِ تسخیر قلعہ بنا دیا تھا۔ پے در پے مصائب سے پیچھے آزمانی کے بعد ان کے لیے کوئی مصیبت، مصیبت نہ رہی تھی۔ شہری زندگی نے ہمارے



ذہن کو تنگ اور قلب کو پراگندہ کر دیا ہے۔ اس میں انسان اپنے ہی دائرے میں سمٹ کر رہ گیا ہے۔ افسوس خود غرضی اور ہوس ہماری زندگی کا شعار بن چکی ہے۔

بات مزدلفہ کی ہو رہی تھی، تھوڑی دیر بعد اذان کی صدائیں بلند ہونا شروع ہوئیں، اللہ تعالیٰ کی کبریائی اور عظمت سے ساری دادی گونج اُٹھی، اللہ اکبر کی یہ صدا پہاڑوں سے ٹکراتی ہوئی عرشِ معلیٰ تک جا پہنچی **وَلَهُ الْكِبْرِيَاءُ فِي السَّمٰوٰتِ وَالْاَرْضِ** کی آیت مبارکہ ذہن کے نہاں خانے سے اُبھری، بے شک وہی عبادت کے لائق ہے۔ ہم گواہی دیتے ہیں کہ **مُحَمَّدٌ صَلَّى اللّٰهُ عَلَيْهِ وَسَلَّمَ** اللہ کے رسول ہیں۔ اس شہادت کا عملی مظاہرہ اس سفرِ مقدس میں نظر آیا۔ دینِ حضورِ صلی اللہ علیہ وسلم کی ایک ایک ادا کا نام ہے۔ منیٰ کا میدان ہے، عرفات کا وقوف ہے، مزدلفہ کا قیام ہے، یہ عظمتِ رسولِ مقبول صلی اللہ علیہ وسلم کی عملی شہادتیں ہیں، یہ سب طریقے اسی رحمتِ عالم کے بتائے اور سکھائے ہوئے ہیں، یہ سب فضیلتیں اسی رحمتِ عالم صلی اللہ علیہ وسلم کے صدقے نصیب ہوئیں۔ یہ بخشش کے مقامات اسی ذاتِ مکرم و مطہر نے دکھائے۔ شعارِ حج کا احترام اللہ کے رسول کی عملی تصدیق ہے۔ یہ زبان کی گواہی نہیں بلکہ جسم اور اس کے ہر عضو کی گواہی ہے۔ لاریب حضورِ اکرم صلی اللہ علیہ وسلم اللہ تعالیٰ کے رسول اور آخری پیغمبر ہیں جن کے بعد کوئی پیغمبر نہ آئے گا۔

اذان ہو چکی تھی۔ صفیں آراستہ ہو گئیں۔ اپنے اپنے مقام پر اپنی اپنی جماعت کیساتھ حجاجِ کرام نے مغرب اور عشاء کی نمازیں بلا کر ادا کیں۔ یہ نمازیں بھی پیر صاحب کی اقتدار میں ادا کیں۔ نماز سے فارغ ہوئے، خداوندِ کریم کا شکر ادا کیا، کھانے کے لیے کچھ نہ تھا، مگر کھانے کی پروا بھی کس کو تھی۔ اس شکم کو تو تمام عمر بھرنا ہے۔ ذہن میں تو صرف ایک خیال تھا کہ مناسکِ حج سنتِ مطہرہ کے مطابق ادا ہو جائیں تاکہ یہ طویل سفر مزا آور ہو۔



حجاج اپنے اپنے ٹھکانوں سے اُٹھے، مزدلفہ کے وسیع و عریض میدان میں کنکریاں اکٹھا کرنے کے لیے پھیل گئے۔ جگہ جگہ حجاج بیٹھے زمین کرید رہے تھے جیسے کسی مدفون خزانے کا سراغ لگا رہے ہوں، یہ کنکریاں واقعی ایک مدفون خزانہ ہیں۔ ان سے شیطان کو تکلیف پہنچتی ہے۔ یہ کنکریاں برکتوں کا گنجینہ ہیں۔ — عجیب و غریب منظر تھا دو یہاں بیٹھے ہیں، چار وٹاں کھڑے ہیں۔ کچھ کنکریوں کی تلاش میں دوڑ نکل گئے، عورتیں آزادی سے گھوم رہی ہیں، کوئی آنکھ ان کی طرف نہیں اُٹھتی۔ اس مقدس فضا نے خیالات کو بھی پاکیزہ کر دیا ہے۔ عورتیں بھی کنکریوں کی تلاش میں ہیں۔ کل انچاس کنکریاں اٹھانا تھیں مگر ساٹھ ستر کنکریاں چنیں کہ اگر ایک روز اور منیٰ میں قیام کرنا پڑا تو مزید کنکریوں کی ضرورت ہوگی۔ رمی جمار ایمان اور عقیدے کے اجزاء میں شامل ہے۔ یہ شیطان پر حملے کی تیاری تھی۔ ان چھوٹی چھوٹی کنکریوں سے جو چنے کے دانے کے برابر ہوتی ہیں۔ شیطان رجیم کو سخت تکلیف پہنچتی ہے یہ سنتِ مطہرہ ہے، کنکریاں چنیں گئیں رات کافی گزر چکی تھی۔ ڈپرے پر آکر نوافل و تلاوت میں مصروف ہو گئے۔

مزدلفہ کے قیام میں حجاج کو بہت تکلیف ہوتی تھی، متعدد بار حج پر آنے والوں نے بتایا کہ پہلے پہل فراہمی آب میں بھی خاصی دشواری کا سامنا کرنا پڑتا تھا۔ ہماری جلے قیام کے آگے پانی کا نلکا تھا، جس سے با انراط پانی مہیا ہوتا رہا۔ حکومت نے مختلف مقامات پر پانی مہیا کر کے حجاج کی بہت اہم ضرورت کو پورا کیا ہے۔ سعودی حکومت نے حجاج کی آسانی کے لیے گراں بہا اور قابل قدر کام سرانجام دیے ہیں۔ سڑکوں کا جال بچھا دیا ہے، پھر سڑکیں بھی ایسی کشادہ کہ تین تین کاریں بیک وقت آسانی سے گزر سکتی ہیں۔ صفائی اور اشیا کی فراہمی حکومت کا بہت بڑا کارنامہ ہے۔ اب حج بہت آسان ہو گیا ہے۔ ہر فرد کی مشقت اور وقت کے بغیر تمام مناسک حج سکون و اطمینان سے ادا کر سکتے ہیں۔



نگاہِ ماضی کے اوراق پلٹنے لگی، جب لوگ اڈٹوں اور گھوڑوں
پر، پیدل سفر کرتے تھے، راستے میں خور و نوش کا سامان مہیا

عہدِ ماضی میں حج

نہ ہوتا، کم و بیش ضرورت کی ہر چیز ساتھ لے کر چلتے۔۔۔ وہ بھی کیا عالم تھا، منزل بہ منزل
راستہ طے ہو رہا ہے۔ حدیٰ خواں کے ترم سے تمام صحرا گونج رہا ہے، ان نعمات میں شجاعت
بہادری کے افسانے، جاں سپاری و جاں بازی کے قصے، لہو گر مادینے والی داستانیں ہیں۔ ہر
قبیلہ اپنے فضائل اور اپنی عظمت کے گیت گار رہا ہے :

”ہماری عظمت کے پہاڑ بہت بلند ہیں، ان کی چوٹیوں کو دیکھنے والے
کی کلاہ گر جاتی ہے، ہمارے ہاں جب بچہ پیدا ہوتا ہے تو جابر بادشاہ
اس کے سامنے جھک جاتے ہیں۔ ہم صحراؤں کے پلے ہوئے ہیں،
ہماری تلواریں میانوں میں نہیں رہتیں، ہم اسلاف کے صحیح جانشین ہیں
ہمارے پرچم کبھی سزنگوں نہیں ہوتے۔“

مگر — حج کے کارواں کا انداز جدا ہے، حدیٰ خوانی ہو رہی ہے۔ آواز میں سوز ہے، رقت ہے،
زبانوں پر اپنی شجاعت کے افسانے نہیں، حمد کے ترانے ہیں، خدا کی کبریائی کے نعمات میں حیرت،
سرور کو نبی صلی اللہ علیہ وسلم ہو رہی ہے۔ ثنائے رسول صلی اللہ علیہ وسلم کے وقت ان کے دل کی
دھڑکنیں، ان کی آواز کے سوز میں شامل ہو گئیں، کبھی کبھی عشق رسول صلی اللہ علیہ وسلم سے آواز بھرا جاتی
ہے، اہل کارواں پر اسکباری کا عالم چھا جاتا ہے۔ الصلوٰۃ والسلام علیک یا حبیبی یا سیدی
یا قرة عینی یا رسول اللہ کی صدا بلند ہوتی ہے۔۔۔ کبھی کبھی چھکیوں کی صدا صحرا میں پھیل
جاتی ہے۔ کبھی گرم صحرا کے سینے پر آنسوؤں کی بارش ہونے لگتی ہے، دن کے سفر میں کبھی خدا کی
حمد، رسول خدا صلی اللہ علیہ وسلم کی مدح و ثنا ہے۔ کبھی رات کے قیام میں صحابہ کرام رضی اللہ عنہم کی



جاں نٹاریوں کے ایمان افروز تذکرے ہیں — نفس کا محاسبہ ہے، اعمال پر نظر ہے، مغفرت کی آرزو ہے، دل گناہوں سے معافی کے لیے بیتاب ہیں — کب بیت اللہ نظر آئے، کب حاضری کا شرف نصیب ہو، کب گنبدِ خضریٰ کی ایک جھلک سے آنکھوں کو سکون اور دل کو سرور میسر آئے، کعبۃ اللہ کا سفر مہینوں کا سفر ہوتا تھا۔ زندگی کی بازی لگا کر عشق کی بارگاہ میں پہنچتے تھے۔ جو کیف انہیں کعبۃ اللہ کی زیارت سے نصیب ہوتا تھا، اس کا انداز کون لگا سکتا ہے؟ ابر و باد، گرمی کی شدت، دھوپ کی سختی سہ سہ کر وہ منزل مقصود تک پہنچتے تھے۔ مدتوں کی مفارقت، گرمی و زاری کے بعد کس اشتیاق سے ان کی نگاہیں کعبۃ اللہ کو چومتی ہوں گی — حرم، قیامت کے روز ان کے سوز و گداز، جذبہ ہائے شوق اور والہانہ سجدہ ریزیوں کی گواہی دے گا۔ آج کل سفر کی تمام سہولتیں میسر ہیں، اگر وقتی طور پر کوئی دقت پیش آجائے تو اس کا فوری تدارک ممکن ہے۔ پھر اس دور میں زمان و مکان کے فاصلے کم ہو گئے ہیں، بارگاہِ کرم تک رسائی میں آسانی ہے۔ یہ سب کرم نوازیوں کے سلسلے ہی تو ہیں۔

مزدلفہ کی رات عبادت کی رات ہے، توبہ و استغفار کی رات
منیٰ کی جانب سفر ہے۔ اس کی ہر ساعت برکتوں اور سعادتوں سے معمور ہے۔

شبانہ روز تک و دو کے باعث جسم مسلسل سفر سے تھکا ہوا ہے۔ مگر یہ رات بھی زندگی میں پھر نہ آئے گی، وضو کیا، اللہ تعالیٰ کے حضور جھک گئے، گناہوں کی معافی مانگی۔ حضورِ خالق کو نین گریہ و زاری کی، احباب اور اعزہ و اقارب کے لیے دعائیں مانگیں — یہ قبولیتِ دعا کا مقام ہے۔ مسنون طریقہ یہ ہے کہ حجاج مزدلفہ میں نماز فجر اول وقت ادا کر کے منیٰ کی طرف روانہ ہو جائیں۔ میرے ہمسفر نے مجھے آٹھ بجے منیٰ چلنے کو کہا جو وہاں کے وقت کے مطابق پونے بارہ سوتے ہیں، میں نے انکار کر دیا کہ سنت کے خلاف تھا۔ وہ اپنی اہلیہ کے ساتھ اکیلا منیٰ روانہ ہو گیا۔



کچھ دیر بعد اسے خود ہی اپنی غلطی کا احساس ہوا اور وہ راستے ہی سے لوٹ آیا۔

سپیدہ سحر نمودار ہو رہا تھا، تارے اپنی آخری چمک دکھا کر آسمان کے سینے میں چھپتے چلے جا رہے تھے، بادِ سحر کے خنک جھونکوں نے صبح کی آمد کا اعلان کیا، حجاج نمازِ فجر ادا کرنے کے لیے اٹھنے لگے۔ نماز کی تیاری ہو رہی ہے۔ اللہ اکبر کی صدا بلند ہوئی۔ اس آواز کو سنتے ہی حجاج نمازِ فجر ادا کرنے کے لیے تیار ہو گئے۔

فجر کی نماز ادا کی، ہمارا ڈرائیور ہم سے اجازت لے کر ٹیکسی میں پٹرول ڈلووانے مکہ مکرمہ روانہ ہو گیا۔ خیال تھا کہ جلد واپس آجائے گا، صبح کچھ دیر اس کا انتظار کیا، یہ انتظار کا وقت نہ تھا۔ یہ انتہائی مصروفیت کا دن تھا۔ جمرات پر رمی کرنا تھی، قربانی کا فریضہ ادا کرنا تھا، حلق کرنا تھا۔ طوافِ زیارت کے لیے بیت اللہ شریف حاضر ہونا تھا۔

۱۰ ذی الحجہ — حج کے فرائض ادا کرنے کے لیے انتہائی کوشش اور ہمت کی ضرورت ہے۔ ہم نے ٹیکسی ڈرائیور کا انتظار مناسب سمجھا، سامان دہیں چھوڑ منی روانہ ہو گئے۔ سامان کے پاس ہمارے بزرگ اور ایک ضعیفہ رک گئے، خیال تھا کہ ٹیکسی ڈرائیور کے ساتھ سامان لے کر خیمے میں پہنچ جائیں گے۔ ہم تیز تیز قدم اٹھاتے جمرات کی طرف چلے۔ یہ تقریباً تین میل کا فاصلہ تھا۔ سڑک پر اگر بھیڑ نہ ہو تو یہ فاصلہ آدھ گھنٹے سے بھی کم وقت میں طے ہو سکتا تھا۔ مگر سڑک کے دونوں طرف مخلوق کا سیلاب تھا۔ حد نظر تک انسانوں کا جنگل تھا۔ سب جمرات کی طرف جا رہے تھے۔ ٹریفک بدستور رُکی ہوئی تھی۔ کبھی کبھی ٹریفک حرکت میں آتی تو یوں لگتا جیسے جھیل کے پُرسکون پانی میں پتھر کا ٹکڑا گرا دیا گیا ہو جس سے لمحہ بھر کے لیے لہر اٹھتی ہے کنارے تک پہنچتی ہے مگر پھر وہی سکوت چھا جاتا ہے۔ آج پیدل چلنے والے تیز رو گاڑیوں سے زیادہ تیز تھے۔ آج قدرت کے عطا کردہ دو پاؤں مصنوعی چار پہیوں سے کہیں زیادہ حرکت میں



تھے ان کے لیے کوئی رکاوٹ نہ تھی —

مزدلفہ اور منیٰ کے درمیان وادی محسّر ہے، وادی محسّر کو "وادی ناز"

وادی محسّر بھی کہا جاتا ہے۔ یہ وادی ۵۴۵ گز کے قریب ہے۔ اس کے دونوں

طرف نشان لگے ہوئے ہیں، یہی وہ وادی ہے جہاں اصحابِ نبیل پر عذاب نازل ہوا تھا، ابرہہ

ہاتھیوں کی فوج لے کر مکہ مکرمہ پر حملہ کرنے اور بیت اللہ کو ڈھانے کی نیت سے آیا تھا۔ ہاتھیوں

کا لشکر کیا تھا۔ ایک طوفان تھا جس سے ساری وادی لرز رہی تھی، اہل مکہ خوف سے گھروں

میں چھپ گئے۔ کون اس سیلِ بے پناہ کا مقابلہ کرے گا؟ صرف ایک جانِ مطمئن تھی وہ حضور

اکرم صلی اللہ علیہ وسلم کے دادا جناب عبدالمطلب تھے۔ چہرے پر آثارِ جلال، گفتگو میں متانت اور

عرب کا امتزاج — یہ قبیلے کا سردار، یہ ہاشمی بزرگ وقار و عظمت کے جلو میں ابرہہ کے پاس

آیا۔ دُور سے ابرہہ نے ایک جلیل القدر بزرگ کو شانِ بے نیازی سے اپنی طرف آتے دیکھا۔ وہ تعظیم

کے لیے اٹھا، سردارِ قوم جناب عبدالمطلب کی شخصیت کے رعب اور خاندانی وجاہت نے دشمن

خدا کے دل میں بھی جذبہٴ احترام پیدا کر دیا، وہ تمام آداب کے ساتھ حضرت عبدالمطلب کو اپنے خیمے

میں لایا، اس کے دل میں خیال گزرا کہ یہ بزرگ میرے مقصود کو جان کر مجھے انہدامِ کعبہ سے باز

رہنے کی درخواست کریں گے۔ ابرہہ نے اس جلیل القدر انسان سے آمد کا مدعا دریافت کیا۔ اپنے

استہانی متانت اور بے نیازی سے کہا: تمہارے خدام میرے اونٹ چوراگاہ سے ہنکا کر لے آئے

ہیں، میں ان کی بازیابی کے لیے آیا ہوں، مجھے میرے اونٹ واپس کر دیجیے۔ یہ جواب سن کر

ابرہہ پر سکتہ چھا گیا۔ رعب و جلال ہوا ہو گیا۔ غرور و تمکنت کا حصار ایک ہی جھلے نے توڑ دیا۔

نہ رحم کی اپیل تھی نہ کعبۃ اللہ کو بچانے کی فکر، نہ اس کے کروفر اور جاہ و جلال کا خوف، اُس نے

دل میں سوچا کہ اس مرد بزرگ کو شاید میرے یہاں آنے کا مدعا معلوم نہیں۔ اُس نے دریافت



کیا کہ تمہیں میرے یہاں آنے کا مدعا معلوم ہے؟ آپ نے نہایت سکون کے ساتھ جواب دیا: مجھے تمہارے یہاں آنے کی غرض و غایت کا پوری طرح علم ہے۔ اس جواب نے متکبر و مغرور ابرہہ کو درطہ حیرت میں ڈال دیا۔ اُسے کیا خبر تھی کہ اس عظیم انسان کے صلب سے پیغمبرِ آخر الزمان صلی اللہ علیہ وسلم کا ظہور ہونے والا ہے۔ یہ بزرگ کس طرح ایک ظالم و جابر کے آگے رحم کی درخواست کر سکتا تھا، سید عبدالمطلب نے فرمایا، اونٹ میری ملکیت ہیں، کعبہ خدا کا گھر ہے۔ جو ہر شے پر قادر ہے اور جو خشک و تر کا مالک ہے جس کی مملکت میں اس کا کوئی شریک نہیں وہ اپنے گھر کا خود محافظ ہے۔ اس ایک جملے میں ایمانِ کامل کی جھلک خدائے بزرگ و برتر کی قدرتِ کاملہ پر پورا بھروسہ دکھائی دیتا ہے۔ حنیظہ جالندھری نے شاہنامہ اسلام میں یہ واقعہ درج کرتے ہوئے لکھا ہے ۵

کرے گا فکر اس گھر کی کہ جو اس گھر کا مالک ہے
کہ جو اس گھر کا مالک ہے وہ جب و بر کا مالک ہے

حضرت عبدالمطلب اونٹ لے کر واپس آگئے۔ ابرہہ نے بیت اللہ شریف کو منہدم کرنے کی تیاریاں شروع کر دیں۔ آگے اس کا سفید ہاتھی تھا پیچھے دوسرے ہاتھیوں کا غول تھا مسلح سپاہی ان پر سوار تھے۔

اتنے میں ابرہہ نے یہ منظر دیکھا کہ آسمان پر نتھی نتھی چڑیاں پرواز کرنے لگیں، یہ ابابیل کا لشکر، عذابِ الہی کا نشان اور ہلاکت کا سامان تھا، ابرہہ کا سفید ہاتھی کعبہ کی تعظیم میں سجدہ ریز ہو گیا، عظمتِ کعبہ اور ربِّ کعبہ کے خوف سے سر نہ اٹھاتا تھا۔ آنکس پر آنکس پڑ رہے ہیں جسم زخموں سے چھلنی ہو گیا، جلد اُدھڑی جا رہی ہے مگر ربِّ ذوالجلال کے آگے سرنگوں ہے اور جنبش تک نہیں کرتا۔ اس کے پیچھے تمام ہاتھی سجدے میں گر گئے۔ ابابیلوں کے لشکر نے حملہ کر دیا۔ منٹھے



نٹھے پنجنوں میں چھوٹی چھوٹی کنکریاں تھیں وہ اس لشکر پر برسیں۔ ان چھوٹی چھوٹی کھکریوں سے ہاتھیوں کے جسم اور شکر کے سپاہی دھنی ہوئی روتی کی طرح ہو گئے۔ فَجَعَلَهُمْ كَعَصْفٍ مَّأْكُولٍ ۝ اسی واقعے کی موضح ہے۔ جابر و ظالم ابرہہ کا لشکر نیست و نابود ہو گیا، جب اس وادی سے سرکارِ دو عالم صلی اللہ علیہ وسلم گزرتے تو سواری کو تیز ہنکاتے، استغفار کرتے، اللہ تعالیٰ سے پناہ مانگتے اور جتنی جلدی ممکن ہوتا اس معذب زمین سے نکل جاتے اور صحابہ کرام رضی اللہ عنہم سے فرماتے، تیز چلو، تیز چلو، یہ وادی مقامِ عذاب ہے، اس پر قہرِ خداوندی نازل ہوا ہے۔

قرآن حکیم نے جو تعلیم دی، سرورِ کائنات صلی اللہ علیہ وسلم نے جو ارشاد فرمایا ہم نے اس کی مخالفت

کی، ہم نے ان مکروہ مقامات کو تفریح گاہیں بنا لیا۔ انہیں آثارِ قدیمہ کا نام دے کر ان میں مقہور و منحوس تہذیبوں کے نقوش ڈھونڈنے لگے، اگر یہ تہذیبیں باقی رہنے والی ہوتیں تو ان خطوں کے بسنے والے غضبِ الہی کے ہاتھوں اس ذلت و رسوائی سے زیرِ زمین نہ چلے گئے ہوتے، بستیاں زمین کی گہرائیوں میں نہ بدل دی جاتیں۔ ہم ان بستیوں کو کھود کھود کر اس زمانے کے رہن سہن، بود و باش اور تہذیب و تمدن کا جائزہ لیتے ہیں، یہ ہماری تعلیم کے مراکز بن گئے ہیں۔ ان برباد وادیوں سے گزرتے ہوئے ہم عبرت حاصل نہیں کرتے، ہمارے ذہن کے کسی گوشے میں کبھی یہ خیال تک نہیں آتا کہ یہ بستیاں کیوں اُجڑ گئیں یہ رستے بستے گھر ان واحد میں کیسے تباہ ہو گئے۔ ان کے افعال کیا تھے، ان کا کردار کیا تھا جس نے اللہ تعالیٰ کے عذاب کو پکارا، خدا کی نافرمانی کے وہ کون سے انداز تھے جن کے باعث ان پر قہرِ الہی نازل ہوا۔ ہم نے ان کی تہذیب و تمدن، اندازِ رہائش پر تو تحقیق کی اور نہایت فخر سے سکوں کی مدت متعین کر کے انسان کی ترقی اور تنزل کے ادوار سمجھنے کی کوشش کی مگر ہمیں یہ خیال کبھی نہیں گزرا کہ دین



سے اس تہذیب کا تصادم کھینو کر ہوا؟ اس تہذیب کے پرستاروں کو کس بے راہ روی کی پادش میں تہس نہس کر دیا گیا؟ — اللہ تعالیٰ اپنے عذاب سے پناہ میں رکھے۔ یہ رحمۃ للعالمین صلی اللہ علیہ وسلم کی ذاتِ اقدس کا صدقہ ہے کہ ہمارے افعال و کردار، ہمارے اعمال و اطوار پر جلد گرفت نہیں ہوتی اور فی الفور ہمارا مواخذہ نہیں کیا جاتا۔ اگر بنظر غائر دیکھا جائے تو کونسی ایسی بُرائی ہے جو مجموعی طور پر ہم میں موجود نہیں — پُرانی قومیں کسی ایک بُرائی کی وجہ سے اللہ تعالیٰ کے عذاب کی مستحق ٹھہری ہیں پُرانی تہذیبوں کو کھنگالنے اور پرکھنے سے زیادہ اپنے معاشرے کے افعال و کردار کا جائزہ لینا چاہیے، اپنا محاسبہ کرنا چاہیے کہ آیا ہم ان اعمالِ قبیحہ کے مرتکب تو نہیں ہو رہے جن کی وجہ سے ان بستیوں کو اللہ تعالیٰ کے غضب نے اپنی لپیٹ میں لے لیا۔ اللہ تعالیٰ ہمارے گناہوں کو معاف کرے اور ہمیں محاسبہ اعمال کی توفیق بخٹے۔

ان آثارِ قدیمہ میں ہم اس دور کے سکوں کو اشتیاق سے دیکھتے ہیں۔ مجسموں اور بتوں کو دیکھ کر اس دور کے فن کو سراہتے ہیں، زمانہ قدیم کے بتوں کا بغور مطالعہ کرتے ہیں۔ اس دور کے ہتھیار ہمارے ذوقِ تجسس کو سکین دیتے ہیں، ناپختہ دیواروں اور مکانوں کے طرزِ تعمیر سے اس دور کے انسانوں کے رہن سہن کا اندازہ لگاتے ہیں۔ علمی عروج، ثقافتی زندگی، تہذیبی معراج ہماری توجہ کا مرکز بنتی ہے، یہ سب درست ہے، مگر کتنی تہذیبیں ہیں جن کے نشانات محو ہو چکے ہیں، صدیوں کے نقوش لوحِ زمانہ سے ایسے مٹے کہ ان کا ہلکا سا پر تو بھی باقی نہ رہا، زمانے گزرتے جاتے ہیں، قومیں تباہ و برباد ہوتی جاتی ہیں۔ نئی تہذیبیں جنم لیتی ہیں — انسان نے محیر العقول ترقی کی ہے۔ آسماں کو اپنی جولا نگاہ بنایا، سمندروں کو زمین کی طرح روند ڈالا، لہن و بسیط فضا پر تسلط چمکایا، ہزاروں میل پھیلی ہوئی آواز کو محسوس کر لیا، ستاروں کو اپنی تحقیقات کا مرکز بنایا — مگر قلبی اطمینان مفقود ہو گیا، ذہنی سکون چھین گیا اور انسان مسلسل پریشانی کا شکار



ہو کر رہ گیا۔

چاہیے تو یہ تھا کہ ہم ماضی کے تباہ شدہ آثار سے عبرت حاصل کرتے، نئے دور کی بے اطمینانی اور پریشانی کا علاج تلاش کرتے۔ اس پریشانی کا واحد علاج اللہ کے ذکر اور حضور اکرم صلی اللہ علیہ وسلم کی اتباع میں مضمربے۔ یہی سکون کا راستہ، نجات کا ذریعہ اور درد و کرب حیات کا مداوا ہے۔

وادی محتر کو پار کیا، بھڑ سے گزرتے، ہجوم سے نکلتے، کاؤں اور ٹیکسیوں سے بچتے مقامِ حبرات پر پہنچے۔ آج سب سے بڑے شیطان کو کنکر مارنا (جمرہ عقبہ کی رمی کرنا) تھا۔ چشم زدن میں خلق کا بے پناہ ہجوم ہو گیا۔ خواتین کا اس بھڑ سے گزرنا انتہائی مشکل تھا، یہ ساری وقت مسائل فقہیہ سے ناواقفیت کے سبب، حجاج اپنی خواتین کو اس جم غفیر میں لے جاتے ہیں، خواتین کے لیے مستحب وقت نمازِ عشر کے بعد کا ہے۔ جب بھڑ چھٹ جاتی ہے اور ہجوم کم ہو جاتا ہے تو خواتین بغیر کسی تکلیف کے بالکل قریب سے رمی کر سکتی ہیں۔ بعض حجاج خواتین کی طرف سے خود رمی کرتے ہیں جو غلط ہے۔ جو انسان چلنے پھرنے پر قدرت رکھتا ہو اس کے لیے خود رمی کرنا لازمی ہے، بہر کیف ہم بھڑ سے گزرتے جمرہ عقبہ تک پہنچ گئے اور سنتِ مطہرہ کو ادا کیا۔

درہل یہ تین حبرات وہ مقامات ہیں جہاں ملتِ براہمی کے نمٹ مقوش سیدنا اسمعیل علیہ السلام کو شیطان نے بہکانے کی ناکام کوشش کی تھی۔ سیدنا ابراہیم علیہ السلام کے ساتھ حضرت اسمعیل علیہ السلام جا رہے ہیں۔ دل بہر فکر سے آزاد ہے، باپ کا سایہ شفقت ہو تو دل کے کسی گوشے پر غم کا سایہ نہیں پڑ سکتا۔ اس موقع پر شیطان رحیم نے اسمعیل علیہ السلام سے کہا: تمہیں معلوم ہے کہ تمہیں



حضرت ابراہیمؑ کس مقصد کے لیے لے جا رہے ہیں؟ تمہیں ذبح کرنے کا قصد ہے!! پیغمبر زادے نے کہا کہ کوئی باپ اپنے بیٹے کو ذبح کرتا ہے!۔ شیطان کے ناپاک دل میں مسرت کی لہر دوڑ گئی، اس کو یقین ہو گیا کہ اس کا حربہ کامیاب ہو گیا۔ شیطان نے کہا، یہ فرمانِ خداوندی ہے۔ ذبح کی رگوں میں اس جلیل القدر پیغمبر کا پاکیزہ خون موجزن تھا جو کٹھن سے کٹھن منزل، آزمائش کے بڑے سے بڑے امتحان میں سرخرو نکلتا تھا جو موجدِ اعظم تھا۔ بڑی سے بڑی مصیبت کے وقت اس کے پائے استقلال میں کبھی لغزش نہ آئی تھی، آگ کے دہکتے ہوئے شعلوں نے اس کے ایمان و یقین کو مزید مستحکم کر دیا تھا، جس نے بیوی کو اللہ تعالیٰ کے حکم سے بے آب و گیاہ وادی میں تنہا چھوڑا، خندہ پیشانی سے اس کی جدائی گوارا کی وہ جلیل القدر پیغمبر آج سب سے بڑے امتحان کے لیے مستعد تھا۔ یہ آزمائش سب آزمائشوں سے زیادہ سخت تھی اور یہ مرحلہ سب مرحلوں سے زیادہ کٹھن۔ آج وہ اپنی عزیز ترین متاعِ حیات کو راہِ خدا میں قربان کرنے کے لیے جا رہا تھا۔ اللہ تعالیٰ نے ان تمام آزمائشوں کے بعد اس عظیم ہستی کو جلیل اللہ کے لقب سے نوازا۔ شیطان کے جواب میں حضرت اسمعیلؑ نے بلا تامل کہا: اگر اللہ تعالیٰ کی راہ میں یہ فانی و بے مایہ جان قربان ہو جائے تو اس سے بڑا شرف، اس سے بڑی خوش قسمتی، اس سے بڑی سعادت اور کیا ہو سکتی ہے؟ اگر میری قربانی سے میرے والدِ محترم خدا کے حضور سرخرو ہو جائیں تو اس سے بڑھ کر خوش نصیبی اور کیا ہوگی؟ یہ امر میرے اور والدِ محترم کے لیے باعثِ ہزارِ فخر ہے۔ دوسری بار شیطان نے حضرت اسمعیل علیہ السلام کو بہکانا چاہا۔ تیسری بار پھر ناکام کوشش کی۔ تینوا اسمعیل علیہ السلام نے اس مردود و مقہور کو ان مقامات پر کنکر مارے، حضرت اسمعیل علیہ السلام کی اس سنت کو ان مقامات پر ادا کرنا فریضہ حج قرار دیا گیا۔ اللہ تعالیٰ نے ابلیس کے دجل و حیرا کی تردید کا یہ انداز ایسا پسند فرمایا کہ قیامت تک ان مقامات پر سنگریزوں کی بارش ہوتی رہے گی۔



حضرت صلی اللہ علیہ وسلم نے ارشاد فرمایا کہ چننے کے دانے کے برابر کنکر مارنے سے شیطان کو زیادہ تکلیف ہوتی ہے۔ رمی جمار میں چھوٹی کنکریوں کا استعمال حضرت صلی اللہ علیہ وسلم کی سنت مبارکہ ہے

چشم فلک نے پھر وہ حیرت افزا منظر دیکھا۔ جب باپ نے بیٹے سے اپنا تذکار بیان کیا کہ میں اللہ تعالیٰ کے حکم سے تمہیں اس کی راہ میں قربان کر رہا ہوں۔ حکم خداوندی کو سن کر حضرت اسمعیل علیہ السلام کے رونے اقدس پر خوف و ہراس کا ادنیٰ سا تاثر بھی نمودار نہ ہوا۔ رُوح سرشار تھی، دل مطمئن تھا، نگاہ اس لمحہ سعید کی منتظر تھی جب اس کا والد بزرگوار انسان خداوندی کی تعمیل کے بعد خدا کے حضور سرخرو ہو۔

بپ کی طرف دیکھا اور فرمایا: آیَاتِ افْعَلْ مَا تُؤْمَرُ سَجِدْنِي إِنْ شَاءَ اللَّهُ مِنَ الصَّابِرِينَ
(اے باپ کر ڈال جو تجھ کو حکم ہوتا ہے تو انشاء اللہ مجھے صبر کرنے والوں میں سے پائے گا)۔ جب باپ بیٹا اللہ کے حکم کی تعمیل پر آمادہ ہو گئے اور باپ نے لخت جگر کو ذبح کرنے کی غرض سے پہلو کے بل زمین پر لٹا دیا تو اللہ تعالیٰ کی طرف سے آواز آئی: اے ابراہیم! تو نے اپنے خواب کو سچا کر دکھایا ہمارا مقصد اسمعیل کی جان لینا نہیں بلکہ تیرے جذبہ اطاعت و تسلیم کا امتحان مقصود تھا جسے تو نے عمل سے ثابت کر دکھایا۔

جب ابراہیم علیہ السلام نے حضرت اسمعیل علیہ السلام کو خاک پر لٹایا، فلک نے سونے زمین دیکھا۔ زمین کا سینہ، جس پر یہ وجود مقدس لٹایا گیا تھا، شق ہوا جاتا تھا، ملائکہ اس منظر کو دیکھ کر حیران تھے مگر حکم الحاکمین کے آگے کس کی مجال ہے کہ دم مار سکے، یہ وہ آدمِ خاکی تھا جس کے بارے میں فرشتوں نے کہا تھا کہ وہ زمین میں فساد کرے گا، انہیں اپنی عبادت پر ناز تھا۔ مگر اس قربانی نے انہیں بھی درطہ حیرت میں ڈال دیا۔ یہ آزمائش نارِ فرود کی آزمائش سے بھی زیادہ کٹھن تھی۔ انسان اپنے لخت جگر کے لیے خود تو موت کی تاریک وادیوں میں



اُتر سکتا ہے مگر اپنی آنکھوں کے نور کو چھوٹی سے چھوٹی مصیبت میں بھی نہیں دیکھ سکتا — یہ امتحان اپنی نوعیت کے لحاظ سے انوکھا اور نرالا تھا، والد اپنے ہی بیٹے کو حکم خداوندی کی تعمیل میں قربان کر رہا ہے، فضا ساکت ہو گئی۔ گردشِ دورانِ اس لمحے ضرور رک گئی ہوگی، یہ عظیم قربانی تھی۔ یہ ذبیحِ عظیم تھا۔ اس حلقِ معصوم پر چھری کا رکھنا تھا کہ خداوندِ کریم کا دریائے رحمت جوش پر آگیا — جبریل علیہ السلام نے خوشخبری دی کہ تُو ربانی منظور ہو گئی۔ جنت کا ایک نونہ حضرت اسمعیلؑ کے عوض قربان کر دیا گیا۔

یہ سنتِ ابراہیمی ہے جو قیامت تک زندہ رہے گی۔ حضور صلی اللہ علیہ وسلم نے اسے اپنایا، ہر ملت نے اس کی پیروی کی، سب سے بڑا انعام تو خداوندِ کریم نے اسمعیل ذبیح اللہ علیہ السلام کے واسطے مقدر کر رکھا تھا۔ سیدنا اسمعیل علیہ السلام کو حبیبِ خدا صلی اللہ علیہ وسلم کا جدِ امجد بننے کا شرف ملنا تھا، وہ نورِ جو دنیا کے وجود سے پہلے ظہور میں آیا۔ حضرت اسمعیل علیہ السلام کی پیشانی میں چمکتا تھا وہ خاتم المرسلین صلی اللہ علیہ وسلم کے پیکرِ اطہر میں جلوہ گر ہونے کیلئے بتیاب تھا۔ حضور صلی اللہ علیہ وسلم نے دنیوی زندگی میں کس قدر کالیف اٹھائیں مگر سرکارِ دو عالم صلی اللہ علیہ وسلم نے اپنے جدِ امجد کی سنت کو سب کے لیے نمونہ بنا کر دکھایا۔ اظہار کی کیفیت اور بیان نے سلسلہ فکر سرکارِ دو عالم صلی اللہ علیہ وسلم کی حیاتِ طیبہ تک پھیلا دیا۔

موضوع اسمعیل علیہ السلام کی راہِ حق میں قربانی تھا اور تسلیم و رضا کی **فیضانِ نظر** رفعت و سر بلندی پر فائز المرام ہونا۔ یہ ادب، یہ جذبہ، سعادت مندی اور فرمانِ پدری کی اتباع کا جوش، اللہ تعالیٰ کی خوشنودی کا حصول، یہ سب کسی درس گاہ کی تعلیم کا نتیجہ نہ تھا۔ یہ پیغمبر کی نگاہ کا فیضان، خلیل اللہ کی تربیت اور ان کی سیرتِ پاک کی تاثیر تھی۔ مکاتب میں کتاب کا درس دیا جاتا ہے۔ دلوں کو سیدھا کرنے، نگاہوں کو پاکیزہ رکھنے اور ذہنوں



کو جلا بخشنے کا ساز و سامان نہیں۔ موجودہ علم کی روشنی تو دیدہ و دل کو تاریک کر رہی ہے۔

چہرہ روشن اندروں چکیز سے تاریک تر

دل و دماغ کو پاکیزہ کرنے والی تعلیم تو کسی خدا کے برگزیدہ بندے کی صحبت سے حاصل ہوتی ہے،

جہاں تعلیم حرف و صوت سے بے نیاز ہے۔ زبان و بیان سے اس تعلیم کا کوئی علاقہ

نہیں، مرد درویش کی توجہ زندگی کے تمام عقدے، سلوک کی تمام منازل طے کرا دیتی ہے۔ تمام

معارفِ آہنیہ، رموز و نکات مرد درویش کی ایک نگاہ سے بے نقاب ہو جاتے ہیں، ذہنوں

کے شکوک و شبہات، مشاہدہ و یقین سے رفع ہو جاتے ہیں۔ ملکیتوں میں اندازِ توجہ، باطن کو سنوارنے

اور ذہن کو نکھارنے کی تعلیم کہاں ہے۔

یہ فیضانِ نظر تھا یا کہ مکتب کی کرامت تھی

سکھائے کس نے اسمعیل کو آدابِ فرزند

(علامہ اقبال)

اس مقام پر ذاتی تجربہ میرے دعویٰ کی دلیل ہے۔ مجھے مرشد و مرئی حضرت عبدالقادر رائے پوری

رحمۃ اللہ علیہ کی مجلس میں شرکت نصیب ہوئی، دل کے مدتوں بند کو اڑھلے معلوم ہوئے، ذہن کا رنگ

اُترتا اور قلب جلا پاتا محسوس ہوتا تھا، حضرت اقدس بیماری کی وجہ سے بہت کم گفتگو فرماتے تھے

مگر توجہ باطن کا یہ عالم تھا کہ ان کی مجلس اقدس میں بیٹھتے ہی آنسوؤں کی قطاریں دل کی کثافت

دور کرتیں اور دامن کا زادِ راہ بن جاتیں، اشک بہ رہے ہیں۔ افعال و کردار کا محاسبہ ہو رہا ہے۔

سزادامت سے جھکے ہوئے ہیں۔ کسی کو مجال نہیں کہ اس خاموش تعلیم میں لب واکر سکے، حضرت

اقدس کی نظر دلوں پر ہے۔ چند گھڑیوں کی صحبت سے ذہن میں اُجالا ہو جاتا۔ اس

تعلیم کا فیضان، اس توجہ کا اثر اور اس صحبت میں دعا کی قبولیت سفرِ حجاز کی صورت میں

جلوہ گر ہوئی۔



قربانی

آج صرف حجرہ عقبہ یعنی بڑے شیطان کو لنگر مارنا تھا — رمی
بکر کے قربان گاہ کی طرف چلے، اب مزدلفہ سے حجاج کی آمد

بہت زیادہ ہو گئی تھی۔ حجاج سے راستہ اٹا پڑا تھا۔ تنومند نوجوان بھیر کو پھیرتے گزر رہے
تھے، ضعیف و ناتواں لوگوں کو چلنا دشوار تھا — مگر فرائض حج تو بہر حال ادا کرنا ہیں،

اس روز سیدہ خصوصی احکام کی بجا آوری ضروری ہے، قربان گاہ پہنچے۔ لوگ مزدلفہ سے پیدل
آ رہے تھے اور حجرات کی طرف جا رہے تھے، بہت سے حجاج قربان گاہ کی طرف فریضہ

قربانی ادا کرنے جا رہے تھے، قربان گاہ منی کے نزدیک ہے۔ ہم لوگوں کے ہجوم سے گزرتے
قربان گاہ پہنچے۔ مذبح کے کئی دروازے ہیں۔ ہم پہلے تین دروازے چھوڑ کر جن میں بھیر زیادہ تھی،

چوتھے دروازے پر پہنچ گئے، وہاں ابھی حجاج کی آمد زیادہ نہ تھی، قربانی کے لاتعداد جانور قربان گاہ
میں موجود تھے، اونٹ، گائے، بکرے — خدا جانے لاکھوں کی تعداد میں قربانی کے یہ جانور

کہاں سے یہاں پہنچے۔ لاکھوں حجاج نے قربانی کا فریضہ ادا کیا — تعداد کا تعین نہیں ہو سکتا،
بعض حجاج نے تین تین، چار چار اور بعض نے اس سے بھی زیادہ قربانیاں کیں — ایک قربانی کے

صدقے آج لاکھوں قربانیاں ہو رہی تھیں، ایک ادا کرنے پر تمام حجاج پرست قربانی کو فرض کر دیا۔ ایک
آزمائش میں پورا اترنے والے کا یہ انعام ہے۔ اگر انسان مصیبت کے وقت، آزمائش کے دور

میں اپنے خدا پر بھروسہ کرے اور اس کی خوشنودی مد نظر رکھے تو اسے انعامات سے نوازا جاتا
ہے۔ نبی ہاجرہ رضی اللہ عنہا بیتابی سے پانی کی تلاش میں نوکیلے پتھروں پر دوڑیں اور صابر و شاکر

رہیں۔ یہ انداز شعائر حج میں سے ہو گیا، سعی، حج کا لازمی جزو قرار پائی۔ حضرت اسمعیل علیہ السلام نے
سیر تسلیم کیا، قربانی لازم ہو گئی۔

قربانی کے بکرے خریدے، قربانی کی، اللہ تعالیٰ کا شکر ادا کیا کہ خداوند کریم نے رمی اور



قربانی کے فرائض ادا کرنے کی توفیق عطا فرمائی، قربانی ہوگئی، ابھی تک تمام مناسک حج احرام میں ادا کیے تھے۔ اب حلق کر کے احرام کھولنا تھا، نوید یہ ہے کہ تمہاری سعی مشکور ہوئی اور مغفرت کے ابواب کھل گئے۔

فریضہ حلق منیٰ میں حجام کا ملنا دشوار ہے، حجام کی تلاش میں نکلے تاکہ حلق کر کے احرام کھول سکیں اور شرعی احکام کی بجا آوری کے بعد خدا کا شکر ادا کریں کہ اس نے احرام کے ممنوعات سے محفوظ رکھا۔ چند قدم پر ایک مصری حجام سڑک کے کنارے مصری نوجوان کا حلق کرنا نظر آیا۔ ہم نے اُسے حلق کرنے کو کہا، اُس نے کہا "بعدین" یعنی ذرا بعد۔ خیمے کے ساتھ چٹائی بچھی تھی، صبح سے مسلسل پیدل چل رہے تھے، دم لینے کے لیے چٹائی پر بیٹھ گئے یہ بھی گویا مقامات حج کی ایک منزل تھی، حجام اپنا کام کرتا مگر گھبرائی ہوئی نظروں سے ادھر ادھر دیکھ رہا تھا۔ ایک حلق کے بعد بالوں کو سمیٹتا، ادھر ادھر خورندہ لگا ہوں سے دیکھتا پھر اپنے کام میں مصروف ہو جاتا۔ اس کی پریشانی اور گھبراہٹ کا راز جلد ہی کھل گیا۔ دو شُرطی (سپاہی) ادھر آنکے اور اسے نیکڑ لیا، منیٰ میں یہ کام ممنوع تھا۔ مصری حجام کی جیب ریالوں سے بھری ہوئی تھی۔ وہ حلق کرتا ہوا "قصر کرانے والوں" کے چند ریال قینچی سے کاٹتا اور ایک ریال وصول کر لیتا۔ اس کی چاندی ہو رہی تھی، اس ناگہانی گرفت سے بوکھلا گیا۔ دو سپاہی اسے کھینچ رہے تھے اور وہ منت سماجت کر رہا تھا، خدا جانے یہ عربی زبان میں انہیں کیا کہتا رہا، آخر ان کو ترس آگیا اور وہ اسے کام نہ کرنے کی تلقین کر کے آگے بڑھ گئے۔ اس نے کرسی اٹھائی اور زیر تعمیر عمارت کے ساتھ خیمے کے پیچھے رکھ کر پھر دکان لگالی، اوریوں اپنے کام میں منہمک ہو گیا جیسے کچھ ہوا ہی نہ ہو، غالباً وہ عادی ہو چکا تھا۔ ہم پریشان تھے کہ حلق کے لیے کہاں جائیں گے، یہ فریضہ ہمیں جلد ادا کرنا تھا، جب اس نے اپنے اوزار نکالے، کرسی بچھائی



تو ہمیں لکھیں ہوئی کہ ہماری باری اب جلد آجائے گی۔ مصری نوجوان اپنی وضع قطع اور وجاہت کے اعتبار سے کسی جامعہ کے طلبہ معلوم ہوتے تھے۔ جب انہوں نے حلق کرا کے آئینے میں اپنے چہرے دیکھے تو بیساختہ ہنسنے لگے، وہ ہم سے باتیں کرنا چاہتے تھے، اشاروں اشاروں میں بات چیت ہو رہی تھی۔ وہ فارغ ہوئے ہم سے مصافحہ کیا اور چلے گئے۔

میرا ساتھی پہلے ہی حلق کرا کے جا چکا تھا۔ اسے ابھی اپنے والد کو مزدلفہ سے لانا تھا جو ابھی تک نہ آئے تھے۔ انہیں ہم اس خیال سے سامان کے پاس چھوڑ آئے تھے کہ وہ ٹیکسی میں آرام سے آجائیں گے، حلق کرانے کے بعد میں پیر صاحب کے پاس جا بیٹھا، ساتھی کا انتظار تھا کہ وہ آئے تو طواف زیارت کا فریضہ بھی آج ہی ادا ہو جائے، وہ کافی دیر کے بعد لڑا، پریشان حال تھا۔ اُس نے خبر دی کہ والد صاحب تو ہمارے کیمپ کے ہمسایوں کے ساتھ گاڑی میں آرہے ہیں مگر ضعیفہ کیلی سامان کے ساتھ وہاں رُکی ہوئی ہے۔ کھلے میدان میں جائے قیام کا اندازہ مشکل ہو جاتا ہے۔ اُس نے کافی تنگ و دو کی مگر بڑھیا کا کہیں پتہ نہ چلا۔ اب وہ کیلی جان ہے، ضعیفہ ہے، اس کے پاس نہ پیسے ہیں نہ خورد و نوش کا سامان، ہم پریشان تھے کہ اسے کیونکر تلاش کیا جائے؟ حج کے دنوں میں نفسا نفسی کا عالم ہوتا ہے اور ہر آدمی کی اپنی اپنی مصروفیات ہوتی ہیں۔

ضعیفہ کی تلاش نمازِ مغرب کی اذان ہوئی، خیمے میں قہقہے روشن ہو گئے، خیمے کے باہر وہی گھاگھی تھی۔ میرے ساتھی کے والد صاحب میرے پاس آئے اور کہا کہ آپ جا کر اس بڑھیا کو تلاش کریں۔ میں اور میرا ساتھی پھر بڑھیا کی تلاش میں مزدلفہ روانہ ہو گئے، حجاج ابھی تک مزدلفہ سے آئے تھے۔ خدا جانے وہ رمی کب کریں گے۔ دیگر افراد کب ادا کریں گے۔ سڑک کے دور یہ حجاج کے سامان کے ڈھیر لگے تھے، بہت سے کھانا پکانے میں مصروف



تھے، ایک سپاہی سے ہم نے دریافت کیا کہ گمشدگان کے لیے کوئی مرکز قائم ہے کہ نہیں؟ اس نے بے اعتنائی سے جواب دیا "مالم نسی" یعنی معلوم نہیں؛ ہم اللہ کا نام لے کر مزدلفہ کی طرف چل پڑے کہ اللہ خود ہی رہنمائی کرے گا، وہ مسبب الاسباب ہے، وہی پریشانی دور کرنے والا اور دعائیں سننے والا ہے۔

رات خشک ہو چکی تھی، خشک ہوا کے جھونکے بدن کو سہلاتے، ٹھنڈک پہنچاتے گزر رہے تھے، دن بھر کی تھکن کے باوجود بدن میں تازگی پیدا ہو گئی جیسے ہوا کے نم آلود جھونکوں نے جسم کے خشک اعضا کو سیراب کر دیا ہو، وادی محتر سے تیز تیز گزرے۔ معاً ذہن میں وہ آیت کریمہ آگئی جو ربوہ سے گزرتے ہوئے عموماً پڑھا کرتا ہوں: رَبَّنَا أَخْرِجْنَا مِنْ هَذِهِ الْقَرْيَةِ الظَّالِمِ اَهْلِهَا۔ اللہ تعالیٰ ہر بلائے آسمانی سے اپنی پناہ میں رکھے۔

مجھے ایک نشانی یاد تھی۔ جس سڑک کے کنارے ہم نے مزدلفہ قیام کیا تھا اس کے دوسری جانب فوجی کیمپ لگے ہوئے تھے۔ اس کھلے اور وسیع میدان میں ویسے تو جگہ کا تعین ناممکن تھا، پتھروں کے ڈھیر کے پاس میرا ساتھی رُکا اور بتایا کہ وہ یہاں تک بڑھیا کی تلاش میں آیا تھا۔ میں نے ارد گرد نظر دوڑائی۔ فوجی کیمپ اس جگہ سے تھوڑی دوری پر نظر آئے۔ میں نے کہا، یہ جگہ نہیں آگے چلیے، رات بھر میں نقشہ ہی بدل چکا تھا، لوگ روانہ ہو چکے تھے، میدان خالی پڑا تھا، فوجی کیمپ کے مقابل اسی جگہ وہ بڑھیا لیٹی ہوئی تھی۔ سارے دن کی دھوپ اس کھلے میدان میں سہ چکی تھی، رات سے بھوکی تھی، سامان ادھر ادھر بکھرا پڑا تھا دیکھتے ہی میں اور میرے ساتھی نے خدا کا شکر ادا کیا، اس سے معافی مانگی، ٹیکسی ڈرائیور جس کے سہارے ہم اسے وہاں چھوڑ گئے تھے لوٹ کر نہ آیا۔ دوسرے روز ٹریفک یکطرفہ تھی۔ پیر صاب نے اپنے مریدوں کے ساتھ پیدل منیٰ کا سفر کیا تھا۔ ہم نے بڑھیا کو ساتھ لیا، سڑک پر کوئی گاڑی



نہ رکتی تھی۔ میں نے ایک ٹیکسی ڈرائیور سے پُردرد لہجے میں کہا کہ ہمارے ساتھ ایک ضعیفہ ہے جو پیچھے رہ گئی تھی اُسے منیٰ تک لے جانا ہے۔ اُس نے بے نیازی سے جواب دیا خالی نہیں۔ ہم سواری سے مایوس لوٹ رہے تھے کہ ایک خوش پوش نوجوان نے میرا کندھا پکڑا اور کہا "مینیٰ کہاں،" "الی مینیٰ" میں نے جواب دیا یعنی منیٰ تک، آئیے۔ اُس نے کار کا دروازہ کھولتے ہوئے کہا۔ ہم اس بروقت امداد پر حیران تھے کہ یہ اللہ کا بندہ بغیر کسی التجا کے خدمت کے لیے تیار ہو گیا ہے۔ یہ مرد نیک ٹیکسی ڈرائیور نہ تھا بلکہ بہت ہی معزز گھرانے کا چشم و چراغ تھا جسے اللہ تعالیٰ نے عسکری خلق کی دولت سے نوازا تھا، بہت ہی اعلیٰ کار تھی، یہ نوجوان خود ہی کار چلا رہا تھا، ہم نے مختصر سامان ڈگی میں رکھا، خدا کا شکر ادا کیا کہ اس دشواری سے نجات ملی۔ راستے میں گفتگو ہوئی اُس نے بتایا کہ وہ سیدہ فاطمہ الزہرا رضی اللہ عنہا کی اولاد سے ہے۔ ہم نے دفور عقیدت سے مصافحہ کیا کہ اس مقدس مقام پر اس عالی نسب شخص سے ملاقات کا شرف نصیب ہوا۔ وہ ہمیں شاہراہ قریش تک لایا۔ آگے بہت بھیڑ تھی۔ وہ ہمیں نیچے تک پہنچانا چاہتا تھا مگر اس مرد خلیق کی تکلیف کا خیال کرتے ہوئے، ہم وہیں اتر گئے، سامان اٹھایا اور نیچے کی طرف چل دیے۔ اس تک و دو میں کافی رات گزر چکی تھی۔ ذہن و جسم تکان اور پریشانی کے باعث مضمحل تھے۔ طوافِ زیارت کا پروگرام دوسرے دن پر موقوف ہو گیا۔

طوافِ زیارت کے لیے مکہ مکرمہ کو رونا کی طوافِ زیارت حج کے فرائض میں ایک ہم فریضہ ہے۔ دوسرے روز ناشتے سے فارغ

ہو کر طوافِ زیارت کی نیت سے نکلے۔ کوئی ٹیکسی خالی نہ ملی۔ خاصی پریشانی ہوئی، بار بار دعائیں مانگتے تھے کہ اے کریم! تو نے ہر مرحلے پر کرم کیا ہے۔ اب بھی کرم فرما۔ ایک ٹیکسی ڈرائیور نظر آیا جس نے آٹھ ریال فی کس طلب کیے۔ یہ موقع جرح و تعدیل کا نہ تھا۔ اس پیشکش کو غنیمت



جانا، ٹیکسی میں سوار ہو گئے کیا خبر کہ اس سے زیادہ پیشکش کرنے والے حجاج آجائیں، یا ڈرائیور ہی کا موڈ بدل جائے۔ آپ کسی مرحلے پر ڈرائیور کے مزاج اور رویے کا اندازہ نہیں لگا سکتے، ہمارے ساتھ اور حجاج بھی آگئے، ٹیکسی چشم زدن میں بھر گئی۔ ہم خدا کے کرم سے بیت اللہ کے دروازے پر پہنچ گئے، مٹی سے جسم اٹے پڑے تھے۔ قربانی کے بعد منیٰ میں احرام کھول دیے تھے مگر غسل کا انتظام نہ تھا۔ خیمے میں بقدر ضرورت پانی میسر آتا تھا، غسل کے لیے جگہ نہ تھی۔ مکہ مکرمہ اپنی قیام گاہ پر گئے، غسل کیا، کپڑے بدلے، حرم پاک پہنچ گئے۔ طواف کیا، سعی کی، یہ مقدس منہ رضہ بھی خداوند کریم کے لطف سے ادا ہو گیا اور بیشتر مناسک حج کی بجا آوری سے فارغ ہوئے۔ معلوم ہوتا تھا کہ کرم کا آخری دروازہ ہم پر کھل گیا ہے۔ انعامات کی بارش ہو رہی ہے۔ جسم گناہوں کی آلودگی اور غلطیوں سے میدان عرفات ہی میں پاک و صاف ہو گیا تھا اب جسم کی لطافت اور نکھر آئی۔ جب طواف زیارت کر کے لوٹے تو بیت اللہ پر نظر جم گئی۔ بیت اللہ طواف زیارت کرنے والوں پر نور برساتا معلوم ہوا۔ سب کے سروں پر کرم کا سایہ تھا، سب سکون کی دولت سمیٹے، آنسوؤں کی زبان سے خدا کا شکر ادا کر رہے تھے۔ طواف جاری تھا، حجاج بیتابی سے طواف زیارت کے لیے آرہے تھے ضعیف و ناتواں حجاج ریڑھیوں پر سعی کر رہے تھے، ریڑھی چلانے والے حسبِ دلخواہ اجرت طلب کرتے تھے۔ ہمارے دو ضعیف ساتھیوں نے بھی چند ریال دے کر ریڑھیوں پر سعی کی۔ نماز عصر کے بعد ہم سب فارغ ہو گئے، صبح ہلکا سا ناشتہ کیا تھا، کھانے کے لیے ہوٹل پہنچ گئے، ہم بیہ بیہ پکارتے رہے مگر اس ہنگامے، اس شور میں ہماری بات کون سنتا، آخر خود ہی پلیٹیں اٹھائیں۔ گلاس اور جگ میز پر سجایا، خود ہی سالن لائے، روٹیاں لیں۔ بیساختہ زبان پہ یہ شعر آ گیا۔

یہ زبم نے ہے یاں کوتاہ دستی میں محرمی جو بڑھ کر تھام لے مھنل میں پیمانہ اسی کلبے



افزائفری کا عالم تھا، سب کام بے قاعدگی سے ہو رہے تھے مگر ایک کام باقاعدگی سے ہو رہا تھا۔ وہ بل کی ادائیگی تھی۔ ہوٹل کا مالک اشیائے خوردنی اٹھانے سے پہلے بل وصول کر لیتا، تب کسی شے کو ہاتھ لگانے دیتا تھا۔ ویسے بھی اس مبارک موقع اور اس متبرک مقام پر عدم ادائیگی کا تصور بھی نہیں آسکتا، اس ہنگامے میں کھانے کا لطف کیا آتا۔ بہر کیف شکم پُری کی۔

اب کوشش یہ تھی کہ مغرب سے پہلے جمرات پر پہنچ جائیں تاکہ
منیٰ کو واپسی
رمی سے فارغ ہو جائیں، آج تینوں جمرات کی رمی کرنا تھی۔ اس

کے لیے کافی وقت درکار تھا۔ بے پناہ ہجوم کا خیال تھا۔ اُمید تھی کہ یہ پانچ میل کا فاصلہ زیادہ سے زیادہ ایک گھنٹے میں طے ہو جائے گا۔ مگر خلق کی آمدورفت کا وہی انداز تھا۔ بلکہ ٹریفک پہلے سے بھی زیادہ ہو گئی تھی۔ ہر حاجی طوافِ زیارت کے بعد جمرات کی طرف جا رہا تھا۔ دوڑ تک ٹیکسوں کا زوں اور بسوں کی قطاریں تھیں۔ منیٰ تک مختلف راستے بنائے گئے تھے مگر اس کے باوجود ٹریفک چیونٹی کی چال چلتی تھی، پندرہ پندرہ بیس بیس قدم پر ٹیکسی رکتی، ہماری ٹیکسی کے ڈرائیور کی نکھیں مسلسل بیداری کی وجہ سے بوجھل ہو رہی تھیں اس کا جسم مسلسل مشقت سے چور تھا اس نے بتایا کہ وہ کئی راتوں سے نہیں سویا، خود کو بیدار رکھنے کے لیے ہم سے مسلسل گفتگو کر رہا تھا۔ گفتگو کے دوران ایک آدھ اُردو کا جملہ بول کر ہنس پڑتا۔ اس کے لہجے سے ہم سب محظوظ ہو رہے تھے۔ اُردو گرد اوپنے اوپنے سپاہ پہاڑ تھے، سامنے حجاج کے خیمے نظر آ رہے تھے۔ پیدل صرف ایک ڈیڑھ میل کا فاصلہ تھا مگر ہم اپنے ضعیف ساتھیوں کو چھوڑ کر نہ جا سکتے تھے ورنہ منیٰ تک پہنچنا چند منٹوں کی بات تھی۔

کیا کریں اڑ کے جا نہیں سکتے

یہ نفس ہے یہ اشیاء ہے

(فضاحت جنگ علیل)



شام کے سائے پھیل رہے تھے۔ سورج کو غروب ہوتے دیکھ کر دل ڈوب رہا تھا۔ رمی کا اول وقت نکل چکا تھا مگر مجبوری تھی، دین میں بہت آسانیاں ہیں، مجبوری اور معذوری کے لیے بہت چھوٹ ہے۔ اللہ تعالیٰ بندوں کے احوال سے واقف ہے وقت کی باگ ہمارے ہاتھ میں نہیں، گزرتے لمحات کو کون زنجیر کرے۔ سورج پر کس نے کمندیں ڈالیں۔ جو لمحہ گزر گیا، لوٹ کر نہیں آیا۔

وقت پر کس نے کمندیں ڈالیں

(حافظ لدھیانوی)

کس نے لمحات کو زنجیر کیا

قدرت کا کارخانہ روز ازل سے یونہی چل رہا ہے اور بدستور چلتا رہے گا۔ اس کا مالک تو وحدہ لا شریک ہے۔ صبح و شام کے اس دھندلے میں کتنے قافلے لاپتہ ہو گئے، وقت کے ساتھ ساتھ سب منزل فنا کی طرف رواں ہیں۔ — نجانے ذہن میں کیا کیا خیال آئے، کیا کیا تصویریں بنیں اور مٹیں۔

(غالب)

عالم تمام حلقہ دام خیال ہے

اس رینگتے ہوئے کارواں میں ہم اکیلے نہ تھے۔ ایک عالم ساتھ تھا۔ اب بیابانی مٹ چکی تھی

جب امیدیں مٹ جاتی ہیں تو سکون کی صورت پیدا ہو جاتی ہے

دل کو کیا کیا سکون ہوتا ہے

(جگر مراد آبادی)

جب کوئی آسرا نہیں ہوتا

اس خیال نے سہارا دیا کہ ہم اکیلے نہیں، ایک کارواں ساتھ ہے۔ رمی رات کے کسی حصے میں

بھی ہو سکتی ہے۔ اللہ تعالیٰ اپنے بندوں پر ان کی ہمت سے زیادہ بوجھ نہیں ڈالتا۔ لَا يُكَلِّفُ

اللَّهُ نَفْسًا إِلَّا وُسْعَهَا۔ اگر پانی نہ ہو تو تیمم کر لیا جائے، کھڑے ہو کر نماز ادا کرنے



کی ہمت نہ ہو تو بیٹھ کر پڑھی جاسکتی ہے۔ القصد ہر حال میں انسان اپنے مالک و خالق کی یاد سے غافل نہ رہے۔ مقصود سامنے رہے، زبانیں اللہ تعالیٰ کے ذکر سے تر رہیں۔ خدا خدا کر کے چھ سات گھنٹوں میں پانچ میل کا فاصلہ طے کیا۔ نماز مغرب قضا ہو گئی۔ نماز کافوت ہونا اس مقدس سفر میں ایک بہت بڑا خسارہ ہے۔ انسان اپنی تجارت میں دھیلے پیسے کا حساب کرتا ہے۔ نقصان کی صورت ہو تو نیند حرام ہو جاتی ہے، سکون مٹ جاتا ہے۔ اس نقصان کو پورا کرنے کے لیے کیا کیا جتن کرتا ہے مگر ہمیں اس خسارے کا احساس تک نہیں جو عمر بھر لُورا نہیں ہو سکتا۔ اعمالِ صالحہ کی فراہمی ایک تجارت ہے جو عذابِ الیم سے نجات دلاتی ہے، آخرت کی منزل کا توشہ مہیا کرتی ہے۔ کلامِ پاک میں اسی تجارت کے بارے میں ارشاد ہے:

يَا أَيُّهَا الَّذِينَ آمَنُوا هَلْ أَدُلُّكُمْ عَلَىٰ تِجَارَةٍ تُنْجِيكُمْ مِّنْ عَذَابِ أَلِيمٍ۔

اس آیت کریمہ میں اسی تجارت کا ذکر ہے جو عذابِ الیم سے نجات دلانے کا ذریعہ ہے مگر ہمارے قلوب پر غفلت کے پردے پڑے ہوئے ہیں۔ ہمیں اس تجارت کی طرف دھیان نہیں۔ دنیا کی بے سود تجارت نے ہمیں اس نفع بخش تجارت سے غافل کر دیا ہے۔

ڈرائیور نے ہمیں اُس موڑ پر اتار دیا جہاں گزشتہ شب ہمارا محلن ہمیں چھوڑ گیا تھا۔ سامان ساتھ نہ تھا اس لیے یہ فاصلہ آسانی سے طے ہو گیا۔

حجرات پر رمی خیمے میں آئے، وضو کیا، مغرب اور عشا کی نمازیں ادا کیں۔ اللہ تعالیٰ کے حضور گڑ گڑائے کہ ہماری عبادت کو اپنی کریمی سے قبول فرما، رات کافی گزر چکی تھی۔ نماز سے فارغ ہو کر حجرات کی طرف روانہ ہو گئے۔ منیٰ سے حجرات کا فاصلہ کچھ زیادہ نہیں بلکہ منیٰ کی آخری حد حجرات تک چلی گئی ہے۔ راستے میں کئی کئی منزلہ مکانات تعمیر ہو گئے ہیں، قہوہ خانے کھل گئے ہیں۔ حجاج کی کثرت سے اندازہ



ہوتا ہے کہ منیٰ کا میدان جو خمیوں سے آباد ہوتا ہے آئندہ چند برسوں میں ایک جگمگاتا شہر بن جائیگا جس میں کئی منزلہ عمارتیں ہونگی اور حجاج خاک پر ڈیرہ جمانے کی بجائے کشاہدہ و آرام دہ کمروں میں رہیں گے، مگر حج کا لطف زمین پر بستر لگانے اور مزاج کو خاک نشینی سے آشنا کرنے میں ہے۔ سنتِ مطہرہ سے ہٹ کر انسان کو روحانی کیفیت میسر نہیں آسکتا۔ کاش وہ مقدس دور پھر آجائے۔ جس میں زندگی کو روحانی معراج میسر تھی، اس ظاہری عیش و عشرت اور آرام آسائش نے ہمارے دلوں کو ویران اور نظروں کو پریشان کر دیا ہے۔ اسی جذبے کے تحت علامہ اقبال نے فرمایا تھا۔

میں ناخوش و بیزار ہوں مرمی کی سلوں سے

میکے لیے مٹی کا حرم اور بنا دو

مگر دنیا کی روش بدل چکی ہے زمانے کے ساتھ ساتھ جگہوں کے رنگ روپ بدل رہے ہیں، دیکھتے ہی دیکھتے بستیاں اُجڑ جاتی ہیں۔ شہر آباد ہو جاتے ہیں۔ نئے نقوش پُرانے نقوش کی جگہ لے لیتے ہیں اور ان کی یادیں قصہ پارینہ بن جاتی ہیں۔ یہ نظامِ قدرت ہے اسے کون روک سکتا ہے؟

راتے میں اتنا زیادہ ہجوم نہ تھا۔ اس لیے بغیر وقت کے حجرہ اولیٰ پر پہنچ گئے، ہم پانچ افراد تھے۔ تین مرد دو عورتیں تھیں، رات کو حجرات پر بھیڑ نہیں ہوتی اس لیے خواتین کے لیے رات کو رمی حجرات مستحسن اور مستحب ہے۔ حجرہ کے بالکل قریب سے رمی کی، رمی سے فارغ ہوئے پلٹ کر دیکھا تو ہمارا ساتھی موجود نہ تھا، ہم نے کچھ عرصہ انتظار کیا۔

میں اور میرے خیمے کا ہمسایہ رمی کے لیے دو حجرات پر چلے گئے۔ یہ دو خواتین جن میں میرے ساتھی کی اہلیہ بھی تھیں وہیں انتظار کرتی رہیں۔ ہم رمی کا فریضہ ادا کر کے واپس



آگے مگر میرا ساتھ ابھی تک نہ لڑا تھا۔ اب ہم انتظار کرنے لگے اور خواتین رمی کے لیے چلی گئیں اس وقت بھیڑ نہ تھی اس لیے خواتین تنہا آسانی سے رمی کر سکتی تھیں، واپسی پر میں اور میرے خیمے کا ہمسایہ محمد انور پہلے حجرہ کے قریب قہوہ خانے میں چلے گئے۔ گوہ جی، برہ صغیر، یعنی چھوٹی چائے دانی۔ شائے بالخلیب، دودھ کی چائے، میں نے رٹے ہوئے چند جملے عربی زبان میں ادا کیے، ان سے میرا ساتھ بہت مرعوب ہوا۔ اس نے کہا، آپ تو اچھی خاصی عربی بول لیتے ہیں۔ میں نے ہنستے ہوئے جواب دیا، یہ تو روزمرہ کے رٹے ہوئے جملے ہیں، کام نکال لیتا ہوں، قہوہ پینے کے بعد پھر اسی مقام پر آگئے، خواتین بھی رمی کر کے واپس آگئیں۔ مزید انتظار کیے بغیر ہم واپس خیمے کی طرف روانہ ہو گئے۔ کچھ دیر بعد ہمارا ساتھ بھی آگیا۔ رات کافی گزر چکی تھی۔ اب صرف دوسرے روز تینوں حبرات پر رمی کرنا باقی تھا۔

چوہدری محمد انور صاحب، ایک مثالی شخصیت، چوہدری محمد انور صاحب جن کا ذکر اوپر گزر چکا ہے۔ ادکارہ کے ہائی سکول

میں مدرس تھے۔ اپنی والدہ ماجدہ کے ساتھ حج کرنے آئے تھے۔ جس دن ہم منیٰ پہنچے، یہ اور ان کی والدہ موجود تھیں، باقی سارا خیمہ خالی تھا۔ ان کی والدہ نے دعاؤں کے ساتھ ہمارا استقبال کیا۔ اس عقیقہ ضعیفہ کی دعائیں ہمارے لیے استقبال کے مہکتے ہوئے ہارتھے جن کی خوشبو منیٰ کے قیام میں ہمارے مشام جاں کو معطر کرتی رہی۔ دوسرے روز چوہدری محمد انور صاحب کی والدہ شدید بیمار ہو گئیں۔ اس سعادت مندی نے تمام رات آنکھوں میں کاٹ دی، والدہ کی خدمت کرتا رہا۔ ان کی ہر آواز اور ہر حکم کا منتظر تھا۔ والدہ کی محبت اور ان کی بیماری نے اس نوجوان کو پریشان کر دیا۔ ہم سے گفتگو ہوئی، کہنے لگا: میری ماں میری دعاؤں کا خزانہ ہے والدہ کی محبت اور شفقت کی باتیں کرتے ہوئے اس نے ایک عجیب و غریب جملہ کہا جس سے



اس کے دل میں والدہ کی عظمت اور احترام کا بے پایاں جذبہ نظر آتا تھا۔ کہنے لگا: حافظ صاحب! جب صبح گھر سے سکول جاتا ہوں، دروازے تک میری ماں دعائیں دیتی ہوئی آتی ہے مجھے ایسا محسوس ہوتا ہے جیسے مجھے زرہ پہنادی گئی ہو۔ اب کوئی آفت مجھے نہیں پہنچ سکتی، یہ کہتے ہوئے اس کے چہرے پر عجیب تاثر پھیل گیا۔ مجھے ایسا محسوس ہوا کہ یہ نوجوان محاذ جنگ سے کامیاب لوٹا ہے، اور آکر اس نے اپنی ماں کے قدموں میں سر رکھ دیا ہے۔ یہ نوجوان ہر ایک کی خدمت کے لیے مستعد رہتا تھا بازار سے سودا سلف لاکر دیتا۔ پانی کی عموماً قلت رہتی تھی یہ بالیال بھر بھر کر ہر ایک کو دیتا۔ اس نوجوان نے ہر ایک سے دعائیں لیں۔ ہر ایک دعا کرتا تھا کہ اے خداوندِ کریم ہم سب کو ایسی سعادت مند اور خدمت گزار اولاد عطا فرما۔ ایک دن اسکی ماں نے کہا: انور یہاں کینو ملتے ہیں؟ کہنے لگا: ماں حکم دیا کرو۔ میرا بس چلے گا تو آسمان سے بھی لاکر دوں گا، اس جملے کی ادائیگی کے وقت اس کی آنکھوں میں سبلی کی سی چمک پیدا ہو گئی جیسے اُس نے اپنی ماں کی خوشنودی کی سند حاصل کر لی ہو۔

رات مہتابی تھی، خیمے کے سوراخوں سے چاندنی چھن چھن کر آرہی تھی کہیں کہیں اکاد کا بادل کا ٹکڑا لمحہ بھر کے لیے چاند کے چہرے کا

ایک پاکیزہ مجلس

نقاب بنا مگر یہ جمالِ جہاں آرا پھر ظاہر ہو جاتا۔ جی چاہتا تھا کہ اس حسین منظر اور اس مقدس جگہ پر سرورِ کائنات صلی اللہ علیہ وسلم کی مدح و ثنا سنی جائے۔ معاذہن میں خیال آیا کہ جناب حفیظ بنارسی صاحب سے گزارش کی جائے، بتیاب ہو کر اٹھا، موصوف کو بحضور ختمی مرتبت صلی اللہ علیہ وسلم ہدیہ نعت پیش کرنے کو کہا۔ حفیظ بنارسی صاحب انتہائی خلوص اور رقت و سوز کے ساتھ اپنے دل کی دھڑکنوں کے نذرانے سرورِ کائنات کے حضور پیش کرنے لگے۔ بیاض نکالی، حمدِ باری تعالیٰ سے اس بابرکت اور مقدس مجلس کا آغاز کیا۔ نہایت پُرسوز لہجے



میں نعتیں سنائیں، منیٰ کے میدان میں الوارِ مصطفویٰ کا نزول نظر آیا، پھر انہی بابرکت لمحات کی یاد تازہ ہو گئی جو قدیم شریفین میں، مدینہ منورہ میں، حرم پاک میں، اس مقدس و معنیٰ فضا میں گزارے تھے۔ کرم کی ایک ایک گھڑی، سعادت کا ایک ایک لمحہ نظر میں پھر گیا، تصور میں گنبدِ خضریٰ جگمگا رہا تھا، مواجہہ شریف پر ہزار ہا حضورِ سیدِ کونین صلی اللہ علیہ وسلم اشکوں کے نذرانے پیش کرتا نظر آیا، ہر شعر پر آنکھیں اشکبار ہو گئیں، قیامِ مکہ مکرمہ کے آخری دن تھے، مدینہ منورہ کی یاد اور رخصتی کا سماں آنکھوں کے سامنے تھا۔ خدا جانے اس بابرکت مجلس اور ان مقدس لمحات کے بعد حفیظ بنارسی صاحب سے کب ملاقات ہو۔ آرزو پیدا ہوئی کہ ان سے اور نعتوں کی گزارش کی جائے، ذکرِ سیدِ کونین میں گزارے ہوئے لمحات شفاعت کے ضامن ہیں۔ سرکارِ صلی اللہ علیہ وسلم متوجہ ہوتے ہیں۔ ہر شخص کا ہدیہ نعت قبول کرتے ہیں، سرکارِ صلی اللہ علیہ وسلم نے مزج خوال کو نوازا۔ اپنی خوشنودی کی بشارت دی، ان پر کرم کی بارش کی۔ انہیں اپنی مجلسِ پاک میں جاسری نصیب فرمائی۔ زیارت سے مشرف فرمایا، ان کی پریشانیوں کو دور فرمایا، ہم سب دامن پھیلائے ہوئے تھے، ہر سانس دعا تھا، ہر دھڑکن سوالی تھی، ہمارا ایمان تھا کہ ہم پر سرکارِ دو عالم صلی اللہ علیہ وسلم خصوصی کرم فرما رہے ہیں۔ ساری فضا مژدہ رحمت بن گئی۔ حجاج سو چکے تھے مگر ہم شب بیداری سے لطف اندوز ہو رہے تھے یہ کرم کا کرم ہے کہ اس مقام پر سیدِ عالم صلی اللہ علیہ وسلم کے ذکرِ جمیل سے ہمارے دل سرتارتے۔

رات کافی گزر چکی تھی، صبحِ رمی کے لیے جانا تھا
رمی کے لیے حمرات کو رانگی

اس کے بعد منیٰ سے مکہ مکرمہ واپسی تھی چنانچہ کچھ
دیر کے لیے سو گئے۔ فجر کی اذان میں مؤذن نے اعلان کیا کہ نماز نیند سے بہتر ہے۔ صدقت
يَا دَسُوْلَ اللّٰهِ صَلِّ اللّٰهُ عَلَيْهِ وَسَلَّمَ كَتَبَتْهُ اُطْحَى، صبح کی پاکیزہ ہوا اوطیف



فضانے جسم کی لکان دور کر دی، وضو کیا، باجماعت نماز فجر ادا کی، زوال سے کچھ دیر پہلے ہی رمی کے لیے روانہ ہو گئے تاکہ زوال کا وقت گزرتے ہی حج کے اس آخری مقدس فریضے کو ادا کر سکیں۔ پہلے جمرہ تک بہت بھڑکتی تھی۔ ہم پانچ افراد تھے۔ رمی کے وقت ایک ایسا ریلایا کہ میرا ہمسفر مجھ سے بچھڑ گیا۔ خواتین اس دھکم پیل میں آگے نکل گئیں۔ میرے ساتھی خواجہ عبداللطیف صاحب نے مشکل انہیں باہر نکالا۔ باہر آئے۔ باقی ساتھی موجود نہ تھے۔ خیر کج اللہ تینوں حمرات پر رمی کی اور واپس آگئے۔

رمی کے مختلف مسائل ہیں، سات کنکریاں ایک ایک کر کے مارنا ضروری ہیں۔ اگر ایک ہی بار کنکریاں پھینک دی جائیں تو وہ سب ایک ہی شمار ہوں گی، ہر جمرہ پر سات سے زیادہ کنکریاں مارنا مکروہ ہے۔ رمی کا وقت معین ہے، مرد اور عورت دونوں کے لیے رمی کے احکام یکساں ہیں، البتہ عورت کے لیے رات کا وقت افضل ہے، حمرات کے مقام پر گرمی ہوئی کنکریاں دوبارہ استعمال نہیں ہو سکتیں، رمی کے لیے کنکریوں کو مزدلفہ کے میدان سے چننے کے بعد انہیں دھو لینا بہتر ہے تاکہ ناپاک ہونے کا احتمال باقی نہ رہے، کنکر کو انگوٹھے اور کلمہ کی انگلی سے پکڑ کر مارنا مستحب ہے۔ اس کے علاوہ کسی اور صورت سے مارے تو بھی جائز ہے۔ ہر کنکر مارتے وقت تکبیر اور دُعا اس طرح پڑھے :

بِسْمِ اللّٰهِ اللّٰهُ اَكْبَرُ، رَعْمًا لِلشَّيْطٰنِ وَرِضًى لِلرَّحْمٰنِ،
اللّٰهُمَّ اجْعَلْهُ حَجًّا مَّبْرُورًا وَذَنْبًا مَّغْفُورًا وَسَعِيًّا مَّشْكُورًا

(اللہ تعالیٰ کے نام کے ساتھ ابتداء کرتا ہوں، کبریائی اللہ ہی کے لیے ہے۔ یہ کنکر شیطان

کو ذلیل کرنے اور اللہ تعالیٰ کی خوشنودی کے لیے مارتا ہوں۔ اے اللہ میرا حج قبول فرما، میرے

گناہوں کو معاف فرما اور میری سعی کو قبول کر،)



رمی سیدھے ہاتھ سے مستحب ہے، مذکورہ بالا دعا کے علاوہ سُبْحَانَ اللَّهِ لَا إِلَهَ إِلَّا اللَّهُ پڑھنا بھی جائز ہے لیکن بالکل خاموشی مکروہ ہے۔

کنکر حجرہ کی جڑ میں مارنا چاہیے اوپر لگ جائے تو کوئی مضائقہ نہیں۔ مقصود یہ ہے کہ حجرہ کے احاطے میں کنکر گر جائے۔ اس کے علاوہ اور بہت سے مسائل ہیں جو حج کی کتب میں درج ہیں، ان سے استفادہ کیا جاسکتا ہے۔

اللہ تعالیٰ کا شکر ادا کیا کہ اُس نے تمام مناسک حج ادا کرنے اور ان کی برکتوں سے مستفیض ہونے کی توفیق عطا فرمائی۔ اللہ تعالیٰ اپنی رحمت بے پایاں سے ہم سب کا حج قبول فرمائے۔ زندگی بھر کے گناہوں کی معافی دے اور آئندہ صراطِ مستقیم پر چلنے کی توفیق ایزانی فرمائے۔ آمین۔

واپس خیمے میں آئے، کاروں ٹیکسیوں اور بسوں کا تانا باندھا
منی سے مکہ مکرمہ کو واپسی تھا۔ ہم مکہ مکرمہ واپس جا رہے تھے۔ اکثر حجاج نے کئی دن

پہلے موٹروں کے ڈرائیوروں سے بات طے کر رکھی تھی، ایرانی اور ترکی قافلوں میں آئے تھے ان کے پاس اپنی گاڑیاں تھیں اس لیے انہیں مکہ مکرمہ واپس جانے میں بہت سہولت رہی۔ بس سامان باندھا اپنی اپنی گاڑیوں پر رکھا اور خدا کی کبریائی بیان کرتے جب چاہا مکہ مکرمہ روانہ ہو گئے۔

ہمارا ڈرائیور خیمے میں آیا۔ ہم نے اس سے مزدلفہ نہ آنے کی شکایت کی، اس نے بازو کھول کر دکھایا کہ اس نے مزدلفہ پہنچنے کی بہت کوشش کی مگر کیطرفہ ٹریفک ہونے کی وجہ سے پولیس نے اُسے روکا اور مارا وہ اسے مخالف سمت میں آنے کی اجازت کیسے دے سکتے تھے، اُس نے کہا کہ وہ گاڑی لے کر آتا ہے ہم اپنا سامان اٹھا کر سڑک پر رکھیں تاکہ سوار ہو کر جلدی مکہ مکرمہ روانہ ہو جائیں، یہ نمازِ مغرب سے پہلے کی بات ہے۔ ہمیں سامان سڑک پر دھرے تین گھنٹے گزر



گئے مگر وہ لوٹ کر نہ آیا، میرے ساتھی نے کسی سے بات طے کر لی اور ہمیں جلدی اپنا سامان ٹرک کے موٹر پر لے جانے کو کہا، جب ہم سامان لے کر ٹرک کے موٹر پر پہنچے تو بس جا چکی تھی ہم اسے حسرت سے دیکھنے لگے اور وہیں سامان رکھ کر بیٹھ گئے۔ ہم مکہ مکرمہ روانہ ہوئے۔ قافلوں کو حسرت سے تکتے تھے۔ کاش یہ لمحات بیت اللہ شریف کے قرب میں بسر ہوتے۔ کاش بیت اللہ شریف میں نمازیں ادا کرنے کا شرف مل جاتا۔ پھر خیال پیدا ہوا کہ منیٰ میں مزید ایک رات کا قیام بھی سنت ہے۔ رات آرام سے گزاریں اور صبح رمی کر کے مکہ مکرمہ روانہ ہو جائیں۔ اب ذہن میں کوئی خلش نہ تھی، دل مطمئن تھا، ہم حج کی ایک باسعادت منزل میں مقیم تھے، یہ مقام بھی فضیلتوں کا حامل ہے۔ محبوب خدا صلی اللہ علیہ وسلم نے، صحابہ کبار نے، شہداء صلحاء اور مقربان بارگاہ نے یہاں قیام کیا۔ ان کی نگاہیں قرب و جوار کے پہاڑوں پر پڑیں۔ اس میدان مبارک میں ان کے نقوش کف پا ہیں، یہاں قیام بھی سعادتوں کا مظہر ہے۔ مکہ مکرمہ میں حاضری بھی بابرکت ہے۔ خیال آیا کہ خدا نیتوں کو دیکھتا ہے۔ اگر قسمت میں بیت اللہ شریف کی حاضری لکھی ہے تو ہم آج رات ضرور بیت اللہ کی زیارت کریں گے اور فجر کی نماز خانہ کعبہ کے سامنے، مطاف میں ادا کریں گے۔

میں اپنے خیال سے باہر کھڑا خوش نصیب حجاج کے قافلوں کو حرم کی جانب رواں دواں دیکھ رہا تھا، ان کے چہرے مسرت و شادمانی کے آئینے تھے، ان کو فریض حج ادا کرنے کی خوشی تھی، گھروں سے جس مقصد کے لیے نکلے تھے، آج خدا کے کرم سے اس کی تکمیل ہو چکی تھی، یہ متحرک قافلے، یہ شادمانی کی جماعتیں، یہ سرتوں کے کارواں میرے سامنے سے گزر رہے تھے، میری آنکھوں میں خوشی کے آنسو اڑائے بسوں کی چھتوں پر لوگ اپنے سامان سے شہد کے چھتوں کی طرح چمٹے ہوئے تھے،



چاروں طرف سامان کے ڈھیر لگے تھے۔ ٹیکسیوں، کاروں اور بسوں کی ایک مسلسل لکیر تھی جو حد نظر تک چلی گئی تھی۔ معلوم ہوتا تھا کہ یہ قافلے ازل سے رواں ہیں اور ان کا سلسلہ ابد سے بلا ہوا ہے۔ یہ احساس ان قافلوں کے ذوق و شوق کی صحیح عکاسی کر رہا تھا۔ حجاج ہمیشہ اسی ذوق و شوق سے منیٰ میں قیام کرتے ہیں، یونہی ان کے قافلے ہر سال مکہ مکرمہ روانہ ہوتے ہیں۔ سلسلہ قیامت تک جاری رہے گا۔ منیٰ اور مکہ مکرمہ کا راستہ انہی جذبات، اسی ذوق و شوق کا ترجمان ہے گا۔

رات کافی گزر چکی تھی، خدا جانے ایک خالی بس کیسے اس طرف نکل
مردہ راحت آئی۔ میں نے ازراہ تفتن ڈرائیور سے کہا: اِلٰی الْمَلِكِ۔ خیال تھا

کہ ہماری بات سننے کی فرصت کسے ہوگی؟ مگر اُس نے جواب دیا، "خمسة ريال" یعنی پانچ ریاں، ہم نے سامان اٹھا کر بس میں رکھا، اللہ تعالیٰ کا شکر ادا کیا، انتہائی پریشانی اور مایوسی میں مولا کریم کرم سطح سکون و آرام کا مردہ سنا ہے، صرف دلوں کو رجوع کی ضرورت ہے، اس کو پکارنے، اس سے امداد طلب کرنے اور اس کے کرم کی بھیک مانگنے کی بات ہے۔ وہ ہر حال میں اپنے بندوں کی مدد کرتا ہے، وہ اپنے بندوں پر انتہائی مہربان ہے۔ اسی خدائے واحد کو حاجت روا سمجھنا چاہئے۔ اسی ایک دروازے کو کھٹکھٹانا چاہیے، اسی کریم کے در پر دستک دینی چاہیے، اگر بھروسہ اسی کی ذاتِ واحد پر ہو تو وہ ہر قدم پر دستگیری کرتا ہے۔ ہر ایک کی پکار کا جواب دیتا ہے، وہ خستہ دلوں کے زیادہ قریب ہے۔ دکھیا دل تو اس کا مسکن ہیں۔

کچھ ترک حجاج بھی بس میں سوار ہو گئے۔ بس دیکھتے ہی دیکھتے بھر گئی۔ کلینز ایک عمر رسیدہ شخص تھا، جو بے لطف عربی بول رہا تھا، اس نے یکدم لہجہ بدلا اور مجھ سے اچھی خاصی پنجابی میں بات چیت شروع کر دی۔ میں نے اس سے دریافت کیا، آپ مکہ مکرمہ رہتے ہیں؟ اُس نے بتایا کہ اس کی پیدائش مکہ مکرمہ کی ہے مگر آبا و اجداد لاہور کے رہنے والے تھے،



مکہ مکرمہ آکر آباد ہو گئے، اب اس شہر خیر و برکت میں ایک عمر گزر گئی ہے، جاہلادہ ہے، مکانات ہیں — یہ بس بھی میری ملکیت ہے۔ اس نے ڈرائیور کی طرف اشارہ کرتے ہوئے کہا یہ میرا لڑکا ہے۔ میرے دس لڑکے ہیں۔ سب کام کرتے ہیں۔ میں کبھی کبھی بیٹے کی مدد کے لیے بس پر آ جاتا ہوں۔ بس اسی رفتار سے چل رہی تھی جس کا ذکر پہلے ہو چکا ہے۔ ہم خوش تھے کہ ہمیں مکہ مکرمہ کے راستوں، مکانوں اور دکانوں کو زیادہ سے زیادہ دیکھنے کا شرف نصیب ہو رہا ہے بس رات کے کسی حصے میں بلدا میں پہنچ ہی جائے گی۔ ہم نے بس کے مالک سے درخواست کی کہ وہ ہمیں ہماری قیام گاہ پر اتار دے۔ اس نے وعدہ کر لیا، مگر موٹر پر سپاہیوں نے روک دیا۔ ایک طرفہ ٹریفک تھی۔ بس حرم پاک کے آگے رکی، یہاں سے ہماری اقامت گاہ کچھ فاصلے پر تھی۔ سامان ساتھ تھا۔ ہم نے صفوں میں لپٹے ہوئے بسترا اٹھائے اور چل پڑے تھوڑی دُور جا کر میری ہمت جواب دے گئی، ایک حمال کو دو ریال دیے اور بسترا ہائٹس گاہ پر پہنچایا، میرے ہمسفر بھی تھوڑی دیر کے بعد آ گئے۔ اللہ تعالیٰ کا شکر ادا کیا کہ حج کے پانچ روز اُس کے کرم سے بخیر و خوبی اختتام پذیر ہوئے۔ جس پاکیزہ مقصد کے لیے سفر اختیار کیا تھا وہ پورا ہو گیا — یہ خداوند کریم کے لامتناہی کرم کی نشانی اور سعادت دارین ہے۔

حج کی ادائیگی کے بعد ابھی دو ہفتے مزید مکہ مکرمہ قیام کرنا تھا، ہمارے **مکہ مکرمہ میں قیام** جہاز شمس کو ۱۵ جنوری روانہ ہونا تھا۔ یہ دو ہفتے حرم پاک میں مسلسل حاضری کے متقاضی تھے، یہ حشر کے لیے زادِ راہ فراہم کرنے سعادتوں سے جھولیاں بھرنے، دریلے رحمت سے سیراب ہونے، برسوں کی تشنگی بجھانے کے دن تھے۔ یہ وہ سعادتوں کی گھڑیاں، فضیلتوں کے دن اور رحمتوں کی ساعتیں تھیں جن کے حصول کے لیے امید و بیم، حسرت و یاس کے ان گنت مرحلوں سے گزرے تھے۔ اس قیام کا ایک ایک پہل نجات کا اثر ہے،



جنت کی نوید، اور انتہائے کرم کی دلیل تھا۔ یہ شرف دنیا کے ان گنت لوگوں میں سے چند ایک کا مقسوم تھا، یہ سکر کا مقام تھا — یہ کریم کے دروازے پر صدا لگانے کے چند ایام تھے وہ کریم جس کا کرم زمان و مکان پر محیط ہے۔

حجاج کی واپسی کا منظر
حجاج کے قافلے اپنے اپنے وطن لوٹ رہے تھے، صبح و شام کوچ تھا، راستوں کی بھٹیڑ چھٹ رہی تھی۔ مکان خالی

ہو رہے تھے۔ بالآخر سڑکوں کے عارضی قہوہ خانے بند ہونے لگے، چیزوں کی قیمتوں میں کمی ہونے لگی۔ حجاج اس چشمہ لطف سے قلب و نظر کو پاک کر کے، رُوح کی کدورتوں کو دھو کر فردِ عمل کے داغوں کو مٹا کر، دیدہ و دل کی تاریکیاں دور کر کے پھر چمکتے شہروں اور ہنگامہ پرور بستیوں کی طرف جا رہے تھے۔ یہ خوش بخت انسان تھے۔ یہ سعادت مند نفوس تھے جن کو اللہ نے اپنے گھر کی حاضری کے لیے منتخب کیا تھا۔ جنہیں بارگاہ رسالت صلی اللہ علیہ وسلم میں حاضری نصیب ہوئی تھی، جن کی آنکھیں گنبدِ خضریٰ کی مسلسل زیارت سے تابندہ، جن کے قلوب حرمِ پاک کی ضیا پاشیوں سے منور اور جن کی روہیں سردِ ازل سے آشنا ہو چکی تھیں۔

حرمِ پاک کے دونوں کناروں پر حجاج کرام کے سامان کے ڈھیر لگے تھے۔ سخت گرمی میں یہ لوگ کئی دن سے ٹرانسپورٹ کے منتظر تھے، اللہ تعالیٰ نے اپنے گھر کے شہر کا موسم بھی عجیب بنایا ہے جب ہمارے ملک میں سخت سردی ہوتی ہے تو مکہ مکرمہ میں گرمی ہوتی ہے۔ بارش ہو جائے تو موسم میں وقتی طور پر خشکی آجاتی ہے ورنہ سال کا بیشتر حصہ گرمی ہی رہتی ہے، دو چادروں میں لپٹے، احرام باندھے، حجاج کے لیے سخت سردی میں فریضہ حج ادا کرنا دشوار ہوتا، مدینہ منورہ کا موسم اس سے قطعی مختلف ہے۔ حدودِ مدینہ منورہ میں داخل ہونے سے پہلے ہی ہوا کے نچک و لطیف جھونکے مہمانِ رسولِ خدا صلی اللہ علیہ وسلم کا استقبال کرتے ہیں۔ جسم کی پیش کو زائل کر کے اسے کیفیت



سرد رہتے ہیں۔ یہ جھونکے درِ رحمت پر باریابی کا مژدہ سناتے ہیں۔ وصل کی شادمانیوں، قرب کی سرشاریوں اور حاضری کی لذتوں سے بہرہ ور کرتے ہیں۔ جب ابرِ رحمت برساتے تو موسمِ خاصا سرد ہو جاتا ہے۔ اس دربارِ عام میں حاضری کے لیے لباس کی کوئی قید نہیں۔ انسان جس طرح چاہے بارگاہِ رسالت میں حاضر ہو جائے۔ یہاں لباس سے زیادہ دل کی پاکیزگی درکار ہے۔ اس دربار میں ظاہر پر نہیں بلکہ باطن پر نظر رہتی ہے۔ یہاں آنکھوں کو رونے کا سلیقہ اور دل کو دھڑکنے کا قرینہ آنا چاہیے۔ یہاں تقویٰ کا لباس درکار ہے۔ یہاں عجز کا جامہ زیب تن ہونا چاہیے جس پر ریا و تفاخر کی کوئی آلائش نہ ہو جس پر نسلی غرور کا شائبہ تک نہ ہو، جس پر دنیوی بڑائی کی گردنہ جھی ہو۔ یہاں اشکوں کے نذرانے قبول کیے جاتے ہیں، یہاں عجز و انکسار کی قدر و منزلت ہے۔ سر جھکا کر چلنے والوں کو سرفراز کیا جاتا ہے۔ مٹنے والوں کو حیاتِ جاودا عطا ہوتی ہے۔

یہ دو دربارِ مقدس ایسے ہیں جو سب کے لیے کھلے ہیں۔ یہاں دربانِ آداب سکھاتے ہیں مگر حاضری سے رد نہیں سکتے۔ کعبہ تمام کائنات کا قبلہ ہے۔ رحمۃ اللعلین صلی اللہ علیہ وسلم کا دربار کونین کے لیے رحمت ہے، یہاں عام کپڑوں میں ملبوس ایسے برگزیدہ بندے بھی حاضر ہوتے ہیں جن کا لباس گرد آلود مگر رُوح اُجلی ہوتی ہے۔ قلوب معطر و منور ہوتے ہیں۔ ذکرِ الہی کے نور سے ان کی رُوح کے خلوت کدے روشن ہوتے ہیں۔ ان کو ظاہری لباس کی فکر نہیں ہوتی وہ تو باطن کو سنوارنے، رُوح کو نکھارنے اور قلب کو پاکیزہ رکھنے میں مصروف ہیں۔

مطافِ طواف کرنے والوں سے بھرا ہوا تھا۔ بیت اللہ

الوداعی طواف کا منظر

کے الوداعی طواف کے لیے، دطن لوٹنے والے حاضر تھے

آخری طواف کا منظر دیدنی تھا، حجاج بیت اللہ کو دیکھتے ہیں، آنکھیں اشکبار ہو جاتی ہیں۔ زبان سے دُعا نکلتی ہے کہ اے ربِّ کریم اس پاک گھر کی حاضری بار بار نصیب فرما۔ آنکھوں



کو بیت اللہ کے دیدار سے بار بار مشرف فرما، ملتمز سے لپٹ لپٹ کر رو رو کر دعائیں مانگنے کی سادت سے بار بار بہرہ ور کر، آہوں کی صدائیں بلند ہوتی ہیں۔ اشکوں کا سیلاب ہے کہ رکتا ہی نہیں۔ یہ چشمہ کیسے خشک ہو سکتا ہے، جس کو عشق کے منبع سے پانی مہیا کیا جاتا ہے۔ سات چکر لگا کر طواف کر کے حجاج بیٹھ گئے۔ نظر بیت اللہ پر ہے، خانہ کعبہ کے جمال کو دل کے اوراق پر اتارتے ہیں کہ جب بیت اللہ یاد آئے تو نہاں خانہ دل میں کتاب عشق کا یہ ورق الٹ کر آنکھوں کو اسکے جمال سے سیراب کریں۔ نمازوں میں مسجدِ خلاق کا تصور سامنے رہے۔ ایسے محسوس ہو کہ بیت اللہ شریف پر، مطاف میں، مقام ابراہیم پر، حجرِ اسود کے سامنے۔ رکنِ یمانی کے پاس، حطیم کے ارد گرد نماز ادا ہو رہی ہے۔ اپنے خالق کے حضور انہی مقاماتِ مقدسہ پر سر بسجود ہیں۔ بیت اللہ کے دیدار اور اس کی سعادتوں سے دامن بھرتا رہے۔ سب کا جی یہی چاہتا ہے کہ اسے عمر بھر دیکھتا رہے۔ مگر ذمہ داریوں کا احساس ہے، فرائض کا خیال ہے، حقوق العباد کی تکمیل سامنے ہے۔ یہ بھی عبادت ہے۔ یہ بھی دین ہے۔ یہ بھی سنتِ رسول اللہ صلی اللہ علیہ وسلم ہے۔ دین مکمل ضابطہ حیات ہے، ہر فعل اگر سنتِ مطہرہ کے مطابق ہو تو باعثِ اجر و ثواب ہے۔ زندگی کا کوئی گوشہ عملی زندگی کا کوئی پہلو، انسانی فکر کا کوئی لمحہ ایسا نہیں جس میں سرکارِ دو عالم صلی اللہ علیہ وسلم کی حیاتِ طیّبہ مشعلِ راہ نہ ہو۔ ان کے نقوش کفِ پاس سے زندگی کے راستے جگمگاتے ہیں۔ اللہ تعالیٰ کے کرم کے خزانے قاسمِ رحمت کے ہاتھ سے تقسیم ہوتے ہیں۔

حجاج طوافِ وداع کر کے بیت اللہ کو تکتے تکتے اُلٹے پاؤں واپس ہو رہے ہیں۔ خانہ کعبہ کو تکتے تکتے درِ حرم تک پہنچے، قدم لٹکھڑا رہے تھے۔ آنسو مسلسل بہ رہے تھے۔ دروازے تک آئے اور بیت اللہ کے آخری دیدار کے لیے درِ حرم پر مناک آنکھوں سے کھڑے دعا کر رہے ہیں۔ اشکوں کے آئینوں میں بیت اللہ جھلملاتا، نور برساتا، رحمت کی کرنیں بکھیرتا اور وداع



ہونے والوں کو مغفرتِ الہی کا مژدہ سناتا نظر آ رہا تھا۔ ہم حرم کے دربان سے گلے مل کر رو رہے تھے۔

وہ دربانوں سے رو رو کر دعاؤں کیلئے کہتا

دمِ خصت گلے مل کے رونا یاد آتا ہے (حافظ لدھیانوی)

دربانِ حرم سے بچکیوں میں، نامکمل الفاظ میں دعا کی درخواست کر رہے تھے، یا اللہ اپنے گھر کی حاضری سے بار بار شرف فرما۔

قافلے دن رات روانہ ہو رہے تھے۔ کوئی آج روانہ ہوا۔ کسی کا کوچ کل ہے، ٹیکیاں سامان سے لدی، مسافروں کو لیے، مکہ مکرمہ سے روانہ ہو رہی تھیں۔ اکثر حجاج جو دیر سے مکہ مکرمہ حاضر ہوئے تھے۔ مدینۃ الرسولؐ جا رہے تھے، عشقِ مہمیز لگا رہا تھا۔ کوئی پہلی بار دربارِ رسالتؐ صلی اللہ علیہ وسلم میں حاضر ہو رہا تھا۔ کوئی ہر سال سعادت سے نوازا جا رہا تھا، زبان پر درود و صلوات کے نغمے، آنکھوں میں روضۂ اقدس کا نقشہ، دل کے نہاں خانوں میں عشقِ سرکار صلی اللہ علیہ وسلم کی قندیلیں روشن ہو گئیں۔ ان کے نور سے تمام راستے جگمگا اٹھا۔ اشتیاق کا عالم دیدنی تھا۔ نامِ سرکار صلی اللہ علیہ وسلم سے ہر بار نیا لطف، نیا کیف میسر تھا۔ اس نامِ گرامی سے رُوح سرشار، قلب روشن اور زبانِ حلاوت اندوز تھی۔

نیا ہے لیجیے جب نام ان کا

عجب وسعت ہے میری داستاں میں

ہر بار نامِ نامی کا سرور مختلف، ہر حاضری پر کیفیتِ جداگانہ — یہ نام نامہ اعمال میں نجات کا ضامن اور شفاعت کا موجب ہے —

مدینہ منورہ میں حجاج کا ورود بڑھ رہا ہے۔ نمازوں کے اوقات میں حرمِ نبوی



سے باہر دور تک صفیں پہنچ جاتی ہیں۔

مکہ مکرمہ سے روانگی کا منظر روز آنکھوں کے سامنے رہتا ہے، یہاں ہر ایک کی کیفیت

ایک سی ہوتی ہے، ہجر کا تصور، سینے کا داغ — یاد ہر قلب کا چراغ بنی رہتی ہے۔

حرم پاک میں عجیب و غریب کیفیتوں کے لوگ دیکھنے میں آتے ہیں، ایک ایک واقعہ زندگی کا سرمایہ، یادوں کا خزانہ اور مشاہد

مصری قاری کی تلاوت

کی دولت ہوتا ہے — نماز ظہر ادا کر کے حرم پاک سے باہر جا رہا تھا کہ بیٹھنیوں کے پاس

ایک مصری قاری کو کلام پاک کی تلاوت میں مصروف پایا۔ اس کے اندازِ ترتیل نے میرے

قدم روک لیے، دیوارِ حرم کے ساتھ ساکت و صامت کھڑا ہو گیا۔ ہمہ تن گوش اس کی تلاوت

سننے لگا، اس کی آواز میں بلا کا سوز تھا۔ وہ دامن پھیلائے ہوئے تھا مگر دامن سے زیادہ اس کی

نظر باطن پر تھی یہ سوز اس کی قلبی کیفیت کا آئینہ دار تھا۔ معلوم ہوتا تھا وہ خود اپنی قرارت سے

کیفیت و سرور کے عالم میں مستغرق ہے۔ لوگ ریال اس کی جھولی میں ڈال رہے تھے مگر وہ اپنی محویت

اور والہانہ جذب میں کلام مجید کی تلاوت کر رہا تھا۔ میرے ہم وطن گزرے۔ میں نے انہیں روک

لیا تاکہ اس حسن قرارت اور اس نعمت بے بہا سے مستفیض ہو سکیں۔ میرے ساتھی بھی اس حیرت زدگی

کا حصہ بن گئے۔ یہ مصری نوجوان سورۃ فرقان کے آخری رکوع کی تلاوت کر رہا تھا۔

اس سورہ کے آخری رکوع میں اللہ تعالیٰ اپنے نیک بندوں کی صفات بیان کرتا ہے۔

” اللہ کے نیک بندے زمین پر آہستہ اور عاجزی سے چلتے ہیں اور جب جاہل

ان سے بات کرتے ہیں تو وہ کہتے ہیں بس سلام،

جو سجدے اور قیام کی حالت میں اپنے رب کے حضور رات گزارتے ہیں؛

جو عرض کرتے ہیں کہ اے ہمارے رب ہم سے جہنم کا عذاب پھیر دے۔ بیشک



اس کا عذاب بہت سخت ہے، بیشک وہ بہت ہی بُری ٹھہرنے

کی جگہ ہے۔

اللہ کے نیک بندوں کی شان یہ ہے کہ وہ نہ تو بخل سے کام لیتے ہیں اور

نہ ہی فضول خرچ ہوتے ہیں بلکہ وہ اعتدال کی راہ پر گامزن ہیں۔

اللہ کے نیک بندے اللہ تعالیٰ کے سوا کسی کو مدد کے لیے نہیں پکارتے

اور نہ بغیر حق کسی کو قتل کرتے ہیں اور نہ ہی گناہ کبیرہ کے مرتکب ہوتے ہیں۔“

مصری نوجوان پورا رکوع پڑھ کر سوز لہجے میں تلاوت کر رہا تھا۔ زبانوں سے بیساختہ سبحان اللہ اللہ اکبر

کی صدا نہیں بلند ہو رہی تھیں۔ قاری پر خود وجد کی سی کیفیت طاری تھی، وہ کلام پاک کی

بلاغت میں کھویا ہوا تھا۔ وہ خدمت کرنے والوں کو آنکھ اٹھا کر بھی نہ دیکھتا تھا، اس نے

رکوع ختم کیا۔ ہم کسی اور ہی دنیا میں پہنچے ہوئے تھے۔ وہ پاکیزہ دنیا جہاں اس عالم رنگ و بو

سے علاقہ ختم ہو جاتا ہے۔ کاش یہ لمحات ابدی ہو جاتے اور ہم خداوند کریم کے کلام پاک

کو سنتے سنتے، آخرت کا زاد راہ سمیٹتے اور ایمان کی دولت لیے ہوئے اس دار فانی سے کوچ کر جاتے

قرآن پاک کی شیریں اور دلکش زبان اس کا اعجاز ہے کہ مفہوم و مطالب سمجھے بغیر بھی

سامع پر ایک وجدانی کیفیت طاری ہو جاتی ہے۔ سننے والا قرأت کے سوز، الفاظ کے حسن اور

اس کے نور میں جذب ہو جاتا ہے، دنیا میں یہ واحد کتاب ہے جو بار بار پڑھی جاتی ہے۔ انسان

اعلیٰ سے اعلیٰ کتاب کو ایک دو بار سے زیادہ نہیں پڑھ سکتا مگر اس کی تلاوت سے ہر بار حظ

محسوس ہوتا ہے۔ روح کو تسکین ہوتی ہے۔ قلب چلا پاتا ہے۔ اس کے الفاظ دل و دماغ کو

روشن کرتے ہیں۔ اس کے پڑھنے کا اجر انعامات کی انتہا ہے۔ ایک حرف پڑھنے سے

دس نیکیاں نامہ اعمال میں لکھی جاتی ہیں۔ ایک پارے کی تلاوت ہزار ہا نیکیوں کا موجب ہے۔



انسان کے بشمار گناہوں کا کفارہ ہو جاتا ہے، خدا کے ایسے برگزیدہ بندے بھی ہو گزرے ہیں جنہوں نے ہر شب کلام پاک ختم کیا جن کی رُوح کی غذا ملاوتِ کلام پاک تھی — آج ہم اس کی برکتوں اور رحمتوں سے مستفیض ہو رہے تھے۔

یہ مصری قاری تھا۔ عربی اس کی مادری زبان تھی۔ یہ اس زبان کا سمجھنے والا تھا جس میں کلام پاک نازل ہوا، مفہوم و معنی سے آشنا، ہر لفظ کی کیفیت سے واقف — معانی کے ساتھ ساتھ اس کی آواز میں سوز اور گداز کی کیفیت پیدا ہوتی گئی۔ اس کے لہجے نے ہم جیسے عربی زبان سے نا آشنا لوگوں کو بھی متاثر کیا۔

حرم پاک کی یہ چند ساتیں حسین ترین یادگار بن گئیں، حرم پاک کے تصور میں ایک اور نقش جمیل کا اضافہ ہو گیا —

مکہ کی عمارت سے ملحقہ پلاٹ میں نماز عصر ادا کر کے
بیت اللہ کی زیارت سے قلب نگاہ کو روشن کر رہا
کوٹہ کے ایک پٹھان سے ملاقات
تھا، حرم کے قیام کا ایک ایک لمحہ زندگی بھر کی نیکیوں سے افضل ہے۔ خدا جلنے بیت اللہ کی
زیارت پھر کب نصیب ہو۔ میں انہی خیالات میں محو تھا کہ کوٹہ کا ایک پٹھان میرے پاس آ بیٹھا۔
وہ کچھ کہنا چاہتا تھا مگر ہچکچا رہا تھا، میں نے اس کی بیٹابی بھانپتے ہوئے اس سے پوچھا، بابا
کوئی بات پوچھنا ہے؟ — اس کے چہرے کے تاثر سے یوں معلوم ہوا جیسے میں نے اس کے
دل کی بات کہہ دی ہو۔ کہنے لگا: حاجی صاحب! یہ جو سات چکر کاٹتے ہیں اُس نے خانہ کعبہ
کا طواف کرنے والوں کی طرف اشارہ کرتے ہوئے کہا: "بغیر لنگ کے ہو سکتا ہے؟ یعنی یہ چکر
بغیر احرام کے لگائے جاسکتے ہیں؟ میں نے اسے سمجھایا کہ اگر صرف طواف کرنا ہو تو احرام کی
قیید نہیں، عمرہ اور حج کے لیے احرام باندھا جاتا ہے — پھر اُس نے مسعی کی طرف اشارہ



کرتے ہوئے کہا: اس کے بعد دوڑنا بھی پڑتا ہے؟ — ”اگر احرام میں ہو یعنی عمرہ اور حج کی نیت ہو پھر سعی کرنا ہوتی ہے۔ صرف طواف کے لیے سعی ضروری نہیں۔“ میں نے جواب دیا — یہ انتہائی سادہ لوح بزرگ تھا۔ اپنی بیوی کے ساتھ حج کو آیا ہوا تھا اور حج کے مسائل جاننا چاہتا تھا۔ میں نے اسے طواف کے بارے میں سمجھانا شروع کیا کہ حجرِ اسود پر نیت کی جاتی ہے۔ اُس نے مجھے ٹوکتے ہوئے کہا، حاجی صاحب نیت کیسے کرتے ہیں۔ حاجی صاحب آپ نارہن تو نہ ہوں گے — میں نے انتہائی نرمی سے کہا، بابا حرمِ پاک نارہن ہونے کی جگہ ہے! یہ تو خیر و برکت حاصل کرنے اور اسے پھیلانے کا مقام ہے۔ آپ جو چاہیں مجھ سے بلا جھجک پوچھیں۔ اُس نے اپنی بات دہراتے ہوئے کہا تو حاجی صاحب نیت کیسے کرتے ہیں۔ میں نے کہا کہ بابا آپ عربی زبان میں تو نیت نہیں کر سکتے۔ آپ اپنی زبان میں یوں کہ لیا کریں، ”اے اللہ میں تیرے گھر کے ساتھ چکڑوں کی نیت کرتا ہوں تو انہیں قبول کر اور میرے لیے آسان بنا دے — یہ الفاظ سن کر وہ بہت خوش ہوا۔ اُس کے چہرے پر مسرت کی لہر دوڑ گئی جیسے اسے کوئی خزانہ مل گیا ہو۔ واقعی حرمِ پاک کی ہر نیکی آخرت کا خزانہ ہے۔ اُس نے انتہائی سادگی سے کہا، یہ ٹھیک ہے حاجی جی یہ تو میں کہہ سکتا ہوں۔ یہ تو مشکل نہیں۔ اس نے حیران کر میری طرف دیکھا اور کہا، پھر؟ — ”پھر بسم اللہ اللہ اکبر واللہ الحمد کہہ کر ہتھیلیوں کو حجرِ اسود کی طرف کر کے انہیں چوم لے اور چکڑے شروع کر دے اور ہر بار حجرِ اسود پر اسی طرح نیت کرے — میں نے رکنِ میانی کی طرف اشارہ کرتے ہوئے کہا کہ اگر بھڑنہ ہو تو دونوں ہاتھوں سے اسے چھو لے اگر بھڑنہ زیادہ ہو تو ویسے گزر جائے، اسی طرح ساتھ چکڑے پورے کرے۔ حجرِ اسود کے سوا خانہ کعبہ کے کسی اور حصے پر نیت کرنا درست نہیں۔ کوشش کرے کہ طواف کرتا ہوا خانہ کعبہ کو نہ دیکھے، یعنی انتہائی اشتیاق اور محبت سے اللہ تعالیٰ کے گھر کے ارد گرد چکڑے لگائے۔ طواف ختم کرنے کے بعد



مقامِ ابراہیم پر دو نفل ادا کرے۔ اگر مقامِ ابراہیم پر جگہ نہ مل سکے تو اُس کے قریب کسی دوسری جگہ نفل ادا کرے، ان اوقات میں نفل ادا نہ کرے جن میں سجدہ ممنوع ہے۔ میں نے اُسے خانہ کعبہ، مقامِ ابراہیم، رکنِ میانی اور حجرِ اسود کی طرف اشارہ کرتے ہوئے پنجابی میں تمام مسائل و احکام سمجھائے۔ اسے یہ بھی بتایا کہ وہ اپنے والدین، اپنے اعزہ و اقارب اور احباب کو ثواب پہنچانے کی نیت سے بھی طواف کر سکتا ہے یعنی ان کی طرف سے نیت کر کے طواف کر سکتا ہے۔ اس سادہ لوح پٹھان نے انتہائی سادگی سے دریافت کیا: تو حاجی صاحب میرے ماں باپ کو ثواب پہنچ جائے گا؟ ضرور پہنچ جائے گا۔ میں نے کہا، اگر وہ فوت ہو گئے ہوں تو ان کے درجات بلند ہوں گے، وہ تم سے خوش ہوں گے۔ حاجی جی، یہ تو آپ نے بہت اچھی بات بتائی، تو ماں باپ کو اسی وقت ثواب مل جائے گا، ضرور مل جائیگا میں نے کہا۔ میں نے اس مردِ بزرگ سے کہا کہ وہ اپنے والدین کے لیے نوافل بھی پڑھ سکتا ہے۔ والدین کے لیے دو نفلوں کا ثواب حرمِ پاک میں دو لاکھ نوافل کے برابر ہے۔ حاجی صاحب یہ تو میں ضرور پڑھوں گا، میرا ماں باپ مجھ سے راضی ہوگا۔ ٹھیک ہے نا۔ ہاں بابا ٹھیک ہے۔ یہ بات کہتے ہوئے وہ اٹھا جیسے خزانے کی تلاش میں نکلا ہو جس کی میں نے نشاندہی کی تھی۔

تھوڑی دیر کے بعد وہ پھر میرے پاس آگیا اور خاموش بیٹھا رہا۔ اس کے اضطراب سے میں نے پھر اندازہ لگایا کہ وہ کچھ کہنا چاہتا ہے۔ میں نے اس کے کندھے پر محبت سے ہاتھ رکھتے ہوئے کہا، بابا کوئی اور بات پوچھنا ہے؟ اُس نے پھر کہا: حاجی جی! آپ ناراض تو نہ ہوں گے۔ میں نے اسے کہا، بابا آپ بزرگ ہیں، بلا تامل بات کریں۔ اُس نے کہا، حاجی صاحب! ہم پٹھان لوگوں کی عقل موٹی ہوتی ہے۔ اگر ناراض نہ ہوں تو حجرِ اسود



کے پاس چل کر ایک بار پھر نیت کے الفاظ بتادیں۔ میری بیوی ادھر کھڑی ہے۔ میں اسے ساتھ لے کر اپنے ماں باپ کا طواف کروں گا۔

میں سوچ رہا تھا کہ یہ سب اللہ تعالیٰ کے مہمان ہیں۔ اس کے گھر کتنے سادہ لوگ آتے ہیں۔ ہر چند مسائل پر عبور نہیں مگر تقویٰ کا زعم بھی تو نہیں، اپنے دامن میں محبت اور خلوص کی دولت لیے حاضر ہیں۔ وہ صرف اتنا جانتے ہیں کہ اللہ تعالیٰ کے گھر آنے سے وہ خوش ہوتا ہے۔ حقیقت بھی یہی ہے۔ یہاں نہ زہد کام آتا ہے، نہ تقویٰ، یہاں تو دلوں کی کیفیات کو دیکھا جاتا ہے۔ وہ تو نیتوں کو جاننے والا ہے۔ ارادوں سے واقف ہے۔ مجھے اس مرد بزرگ پر رشک آ رہا تھا کہ اس کو نہ علم کا زعم ہے، نہ عبادت کا گھنڈ، وہ رب العالمین کا مہمان بن کر آیا ہے۔ اللہ تعالیٰ اپنے اس مہمان پر ضرور کرم کی بارش کرے گا۔ دعا کی کہ اے خداوندِ کریم اس نیک اور سادہ بندے کے طفیل میری عبادت بھی قبول فرما۔

”حاجی جی آپ کیا سوچ رہے ہیں۔“ اس نے اتہائی معصومیت سے کہا۔ آپ ناراض تو نہیں ہو گئے۔ نہیں بابا۔ میں اس بزرگ کے ساتھ حجرِ اسود کی طرف چل پڑا تاکہ اسے نیت کے الفاظ بتا دوں۔

جب ہم مطاف میں پہنچے تو اُس نے مجھ سے مخاطب ہوتے ہوئے کہا۔ ”میری بیوی کہاں گئی؟“ — ”مجھے کیا معلوم؟“ میں نے کہا۔ ”حاجی صاحب آپ ادھر کھڑے ہوں میں اسے ڈھونڈ کر لاتا ہوں۔“ میں انتظار کرنے لگا۔ وہ گھوم پھر کر آگیا اتنے بڑے ہجوم میں کسی کو تلاش کرنا بہت مشکل ہے۔ — پھر نہایت معصومیت سے پوچھا، ”میری بیوی کہاں گئی؟“ ”بابا میں کیا جانوں، تھوڑی دیر ٹھہرو آجائے گی“ — پھر سب نے کیا سوچ کر کہنے لگا، ”اس کو چھوڑو، خود ہی آجائے گی۔“ — آپ مجھے نیت بتادیں۔ میں اس کے ساتھ نیت



بتانے کے لیے حجرا سود تک گیا، وہ نیت کر کے چکر کاٹنے لگا۔ خدا جلنے اس کو بیوی کب ملی؟

میں پھر آکر کنکریوں کے پلاٹ میں بیٹھ گیا۔ پھر سوچنے لگا۔ اللہ تعالیٰ دلوں کی سادگی اور عجز و نیاز سے خوش ہوتا ہے۔ اپنی رضا کی دولت سے ایسے سادہ لوح بندوں کا دامن بھر دیتا ہے، یہ اللہ کے نیک بندے روتے روتے دربارِ خداوندی میں حاضر ہوتے ہیں۔ انکو اپنی کم علمی اور بے بضاعتی کا احساس ہوتا ہے۔ وہ اپنی نادانیت سے محرم ہیں۔ وہ سادہ الفاظ میں انتہائی خلوص سے اپنے گناہوں کی معافی مانگنے اور اپنی نجات کا سامان ڈھونڈنے آتے ہیں۔ یہ ادا خدا کو سب سے زیادہ پیاری ہے۔ یہ معصومانہ الفاظ رحمت کا دروازہ کھٹکھٹاتے ہیں۔ جن کی برکت سے یہ سادہ دل اُمتی جھولیاں بھر کر لوٹتے ہیں۔





کعبۃ اللہ

یہ اللہ تعالیٰ کا گھر ہے، یہ بیتِ عتیق ہے، حضور صلی اللہ علیہ وسلم کی بعثت سے پیشتر ایک بتکدے میں تبدیل ہو چکا تھا۔ یہ جبینس جو آج خدائے وحدہ لا شریک کے سامنے سجد ریز ہیں، کبھی تین سو ساٹھ بتوں کے آگے جھکتی تھیں۔ سِیْمَاہُمْ فِي وُجُوهِهِمْ مِنْ اَثْرِ السُّجُودِ کی آیت مبارکہ جن کی شان میں نازل ہوئی، ان کی پیشانیوں پر اسلام ٹکانے سے پہلے لعنت کی مہر ثبت تھی، غیر اللہ کو سجدے روا تھے جو خدا کے تہر کو دعوت دیتے تھے۔ جب انسان کے عقل و فہم پر پردے پڑ جاتے ہیں، تو وہ غلط اور صحیح، جائز ناجائز، حق اور باطل میں تمیز نہیں کر سکتا، اپنے ہاتھوں سے بنائے ہوئے بتوں کے سامنے سرنگوں ہو جاتا ہے، انسان کو تو خلیفۃ اللہ بنا کر بھیجا گیا تھا، اسے ممکنتِ ارضی دی گئی، اسے نیابتِ الہی سے سرفراز کیا گیا، اسے بجز وہ پر تکریم و عظمت بخشی گئی۔ وَلَهْدُكُمْ مَنَا بِنِي اٰدَمَ وَحَمَلْنَاكُمْ فِي الْبَرِّ وَالْبَحْرِ ۝ اُس نے ایک خدا کو چھوڑ کر غیر اللہ کے سامنے سر جھکایا تو خلیفۃ اللہ



اشرف المخلوقات، ذلت کے عمیق گڑھوں میں گر گیا۔ اس کی گراوٹ اور پستی کی انتہا نہ رہی، یہ متکبر و کبرکش انسان جو اپنی حمیت اور غیرت کا ڈھنڈورا پیٹتے تھے، اپنے قبیلوں کی آن کے لیے خوزیزی و فساد کرتے تھے، معمولی تنازعہ پر جنگ و جدال میں برسوں گزار دیتے تھے انکی شجاعت و پامردی جب ذلت کے موڑ پر آئی تو انہوں نے اپنی پیشانیوں کو بے جان تہوں کے سمنے جھکا دیا۔ قبیلوں کے سردار اپنی رفعت و عظمت میں ہزار ہا اشعار کے قصیدے کہنے والے، اپنی بہادری اور شان کے گیت گانے والے، رزمیہ کلام سے لہو گرمانے والے، مٹی اور پتھر کی موتیوں کی مدح سرائی کرنے لگے، قدرت کا ہر حسین منظر ان کے لیے خدا بن گیا، یہ جابر و قاہر انسان کبھی ڈوبتے سورج کے آگے ماتھا ٹیکتے، کبھی طلوع ہوتے آفتاب کو سجدہ کرتے۔ دکتا ہوا چاند، گرتی ہوئی آبتار، بہتے ہوئے دریا، سرو قد درخت ان کے سروں کو جھکاتے، وہ جو خاندانی وجاہت اور غیرت کی بنا پر کسی کے مہنون احسان ہونا گوارا نہ کرتے تھے آج تہوں سے حاجت روائی کے لیے گڑ گڑاتے تھے۔

انسان جب خدائے واحد و قدوس کے دروازے سے منہ موڑ لیتا ہے تو اسے قدم قدم پر ذلیل ہونا پڑتا ہے۔ اس کے دل میں ہر حسین شے سے خوف پیدا ہو جاتا ہے اس کے لیے فطرت کے حیس مناظر، لہلہاتے کھیت، چمکتا دکتا سورج، اُبھرتا ہوا خوبصورت چاند، شفاف پانی، پہاڑوں کی بندی، دریاؤں کی روانی سب معبود بن جلتے ہیں۔ یہ انسانی ذلت کی انتہا ہے، یہی خانہ کعبہ سرکارِ دو عالم صلی اللہ علیہ وسلم کی بعثت سے قبل یہودہ حرکات کا مرکز تھا، اسی کعبۃ اللہ کے گرد برہنہ طواف کیا جاتا تھا، حیا و شرم کا احساس تک باقی نہ رہا تھا۔ وہ بے حیائی اور بے غیرتی کا لبادہ اوڑھ کر بیت اللہ کے گرد گھومتے تھے اہل عرب کی ان حرکاتِ شنیع کو دیکھ کر فرشتے دُعا کرتے ہوں گے کہ اے رب کعبہ، اے معبودِ کائنات



اپنے پاک گھر کو اس ننگ انسانیت گروہ سے آزاد فرما۔ یہ لوگ دوزخ کا ایندھن، عذاب کے چلتے پھرتے پیکر، فسق و فجور کے مجتھے اور جہالت و گمراہی کی زندہ تصویریں ہیں، انہیں کعبۃ اللہ سے نکال دے، یہ پیغمبروں کی سرزمین، فرشتوں کے نزول کی جگہ، رحمتوں اور برکتوں کا مقام ہے۔ یہ تیرے خلیل کی تعمیر ہے، تیرا گھر تو تزکیہ نفس کے لیے بنایا گیا تھا، یہ گھر تو دوزخ سے نجات کا وسیلہ، گناہوں سے معافی کا مرکز، تطہیر قلب نظر کا ذریعہ اور توبہ و استغفار کا مقام ہے۔ برہنہ طواف کرنے والوں سے اس گھر کو محفوظ فرما!

اللہ تعالیٰ کی رحمت جوش میں آئی، فرشتوں کی دعائیں سنی گئیں، یہ دعائیں رحمتہ للعالمین صلی اللہ علیہ وسلم کی صورت میں ظاہر ہوئیں۔ اللہ تبارک و تعالیٰ کے انتہائے کرم نے کعبۃ اللہ کو گھیر لیا۔ مولائے کائنات کی بعثت ہوئی، خدا کا آخری پیام بر، محبوب رب العالمین، خیر البشر، محسن انسانیت، معلم اخلاق، ختم المرسلین کے منصب جلیل سے سرفراز ہوا، یہ ہادی اکرم رہبر اعظم صلی اللہ علیہ وسلم مسلسل آزمائشوں سے دوچار، ہر حال میں خدا کی وحدانیت کا درس دیتا رہا، ایک خدا کی عبادت کے لیے پرستارین باطل کو پکارتا رہا، آخر وہ روز سعید آیا جب بتکدوں کی خدائی میں زلزلہ آگیا، کفر کے قلعوں میں شگاف پڑنا شروع ہوئے، ظلم و تعدی کی آندھیاں رکنے لگیں، سرکش ہوائیں بند ہو گئیں، وہ خاتم المرسلین، ناتوانوں کا سہارا، گنہ گاروں کا آسرا، رحمت عالم بن کر تشریف لے آیا۔

مکہ مکرمہ فتح ہو گیا، یہ مبارک دن ظلمات کے چھٹ جانے کا دن تھا۔ یہ گھڑی ظلم و تعدی کے سارے نشانات مٹانے کے لیے آئی تھی۔ یہ روز سعید اللہ تعالیٰ کے گھر کو بتوں سے پاک و صاف کرنے کے لیے چڑھا تھا۔ شیطان کے سارے حربے ناکام ہو گئے، یہ حق کی فتح اور باطل کی شکست کا اعلان تھا۔ شیطان رحیم جس نے مدتوں انسان کو ضلالت و گمراہی کے راستے پر



چلایا تھا آج مایوس ہو گیا، صراطِ مستقیم پر چلنے کی ساعت آگئی، احکامِ خداوندی پر عمل کرنے کا دور آگیا، جہنم کے عذابِ شدید سے نجات پانے کا زمانہ آگیا، دوزخ کے دہانے پر پہنچنے والوں کو جنت کا مزہ سنا گیا، ظلمات میں بھٹکنے والوں کو منزل مل گئی، جہالت کے نقطہٴ عروج پر پہنچنے والوں کو عقلِ سلیم عطا کی گئی۔ پیشانیوں کی سیاہی دھل گئی، لعنت کے طوق گردنوں سے اتر گئے، رحمتوں کے سائے میں پناہ مل گئی، چند نفوسِ قدسیہ نے کفر کے تمام نشانات ملیا میٹ کر دیے۔

فتحِ مکہ مکرمہ کے بعد سرکارِ دو عالم صلی اللہ علیہ وسلم نے اپنے رفیقِ عتیق حضرت سیدنا صدیق اکبر رضی اللہ عنہما کو نو ہجری میں امیرِ حج بنا کر بھیجا۔ زبانِ وحی ترجمان نے ارشاد فرمایا: مکہ مکرمہ جا کر اعلان کر دو کہ آج سے تمام رسومِ باطلہ بند کی جاتی ہیں، کفریہ عبادات کے تمام طریقے آج ختم کیے جاتے ہیں۔ آج سے اللہ تعالیٰ کے احکام کے مطابق، خداوندِ کریم کے بتائے ہوئے طریقوں پر اللہ تعالیٰ کے بیتِ عتیق کا طواف ہوگا، یہ اعلانِ عظیم تمام کائنات کے لیے مسرت و شادمانی کا موجب تھا۔ یہ دن فرشتوں کی دُعاؤں کا ثمرہ تھا۔ یہ کائنات کے جشن کا دن تھا۔ اس جشن میں کائنات کی ہر شے شریک تھی۔

زمین و آسمان میں تہنیت کے ترانے گونجے۔ آفتابِ رسالت کے طلوع ہوتے ہی کفر کی تمام گھٹائیں چھٹ گئیں، ظلمات کے مراکز میں نورِ خدا جلوہ گر ہوا، اللہ تعالیٰ کا گھر ہر بانی سے پاک کر دیا گیا۔ اب طوافِ اللہ اور اللہ کے رسول صلی اللہ علیہ وسلم کے بتائے ہوئے طریقوں پر ہونے لگا۔ اللہ تعالیٰ کے گھر کی عظمتِ دلوں کا نور، اس کی زیارتِ تسکینِ جاں، اس کی بڑائیِ جزوِ ایمان، اس کی تقدیسِ آخرت میں نجات کا پروانہ بن گئی۔ ہر زبان پر توحید کی صدا گونجنے لگی، ہر فرد تسبیح و تہلیل میں طربِ اللسان ہو گیا۔



لبیک اللہم لبیک جاں پر ترانہ وجہ کیفیت و سرور بن گیا، بتوں کو پوجنے والے
 حلقہ نور میں داخل ہو گئے۔ ان کی آنکھیں کھل گئیں ان کو اپنے اعمالِ بد اور حرکاتِ جاہلانہ پر
 ندامت ہوئی۔ انہیں اپنے اعمال و کردار کے محاسبہ کی توفیق نصیب ہوئی۔ اور آخر کار اپنی بصری
 پرشہر مندگی ہوئی، وہی زبانیں جو بتوں کی مدح سرائی کرتے نہ تھکتی تھیں اب ذکرِ توحید سے
 سکون پانے لگیں۔ اب بتوں کی بجائے اللہ تعالیٰ کے حضور لبیک اللہم لبیک اے اللہ! میں حاضر
 ہوں، کی آواز بلند ہوتی تھی۔ وہ جو بے شمار بتوں کے پجاری اور ان گنت مورتیوں کے پرستار
 تھے، پکار اٹھے: تیرا کوئی شریک نہیں، اے خدا تو ہی عبادت کے لائق ہے۔ تو ہی خالق
 و معبود ہے۔

یہ سب کیا تھا — ایک مکملی والے کا صدقہ، محسنِ انسانیت صلی اللہ علیہ وسلم کا احسان،
 ہادیِ اعظم کی تعلیمات کا فیض اور جنابِ رحمۃ اللعالمین کا کرم تھا یہ اللہ تعالیٰ کا نام بلند کرنے والے،
 سینکڑوں صعوبتیں سہنے والے، بیشمار مشکلات و مصائب جھیلنے والے کی سعی مسلسل اور کوشش
 پیہم کا نتیجہ تھا، وہ ذاتِ اقدس جس پر خدا کے آخری پیغام کی تکمیل ہوئی جس کی تقلید باعثِ
 نجات، جس کا ذکر سکون کا منظر، جس کا نام نامی آرامِ جاں، جس کی محبت اللہ تعالیٰ کی محبت
 جس کا ہر لفظ، ہر فعل انسانیت کی معراج بن گیا۔ صَلَّى اللهُ عَلٰی حَبِيْبِهِ سَيِّدِنَا
 مُحَمَّدٍ وَآلِهِ وَصَحْبِهِ وَسَلَّمَ۔

یہ شعر و سخن کی رمز شناس اور فصیح و بلیغ قوم، یہ فصحا کے قبیلے جو غیر عربی کو
 عجمی کہہ کر پکارتے تھے، ان کا دعویٰ تھا کہ زبانِ آدرسی ان پر ختم ہے۔ باقی دنیا ان کے
 سامنے گونگی ہے، جب شاعری کے مقابلے ہوتے، تو ان کے فصیح و بلیغ شاعر فی السب یہ
 قصائد کہ دیتے تھے، وہ خیالی محبوب پر اپنی فصاحت کے موتی نچھاور کرتے، اپنے قبیلوں



کی بہادری، شجاعت اور سخاوت میں رطب اللسان رہتے اور ان کے رزمیہ اشعار قبیلوں کا خون گراتے تھے۔ سربراہ آوردہ شعرا کے قصائد خانہ کعبہ پر لٹکائے جاتے تھے جو سبع مملقات سے مشہور ہیں۔ شاعری کے یہ نادر نمونے، فصاحت و بلاغت کے لازوال شاہکار تھے۔ یہ تخیل و تصور کی حسین یادگاریں تھیں الغرض یہ سب کچھ تھا مگر کلام پاک کے اعجاز کے آگے غیردوں کو عجبی کہنے والوں کی اپنی زبانیں گنگ ہو گئیں۔

خدا کے کلام کے سامنے ان کی بلاغت نے دم توڑ دیا، فصاحت کے سارے دعوے کلام پاک کی آیات نے باطل کر دیے۔ اس دور نے دیکھا کہ سورۃ کوثر کی تین آیات نے ان کی شاعری اور زبان دانی پر مہر سکوت ثبت کر دی۔ ان کو اپنا کلام جس پر انہیں ہزار ناز تھا غیر فصیح معلوم ہونے لگا۔ یہی نہیں بلکہ قرآن مجید نے انہیں لکارا کہ اے زبان و بیان پر اترنے والو! اے فن شاعری کے دعویٰ دارو! اے باطل کے پرستارو! کلام پاک جیسی ایک آیت تو بنا کر دکھاؤ۔ اس چیلنج کے جواب کے لیے ان خود ساختہ خداؤں کو بھی شرمیک کر لو، جن کی تم پرستش کرتے ہو، مگر اس چیلنج کا جواب کون دیتا، خدائے بزرگ و برتر کے مقابلے میں کون آسکتا تھا؟ اظہارِ عجز کے سوا کچھ پیش نہ کر سکے، ندامت اور بے بسی کے سوا کچھ بن نہ پڑا۔

یہ کلام پاک کا اعجاز تھا کہ اس نے ان گردن افرازوں کو گردن جھکانے پر مجبور کر دیا، اب وہی شاعر جو بتوں کی مدح سرائی کرتے نہ تھکتے تھے، خدائے واحد و قدوس کے ترانے گانے لگے، حضور صلی اللہ علیہ وسلم کی مدح و ثنا ان کا جزو ایمان بن گئی۔ شنائے رسول اللہ صلی اللہ علیہ وسلم ان کی روح کی غذا بن گئی، زمانہ جاہلیت کا رد عمل شروع ہوا، شاعری بتکدے سے نکل کر محراب و منبر کی زینت بن گئی، ان کے مدحیہ اشعار سن کر فرشتوں کو بھی وجد آنے لگا۔ ان شعرا کی خوش بختی کے لیے سرکارِ دو عالم صلی اللہ علیہ وسلم کی خوش نودی مژدہ جنت تھی، اب شاعری



محبوبِ خدا صلی اللہ علیہ وسلم کی بزم کی زینت اور رضائے الہی کا موجب بن گئی، حبیبِ خدا صلی اللہ علیہ وسلم ان کو اشعار کہنے اور دشمنوں کے اشعار کا جواب دینے کی فرمائش کرتے، حسان بن ثابت رضی اللہ عنہ کو فرماتے کہ دشمنانِ دین کے اشعار کا جواب دو، اس خوش بخت صحابی کو حضور نے اپنی دعا سے نوازا۔ اَللّٰهُمَّ اَيِّدْهُ بِرُوحِ الْقُدُسِ كِي دُعَا دِرْبَارِ نَبِيِّ كِي شَاعِرِ كَا مَقْسُومِ بَنِي لَبِ مَعْجَزِمَاتِ نَكَلِي هُوَنِي دُعَا نِي حَسَانِ بِنِ ثَابِتِ رَضِيَ اللّٰهُ عَنْهُ كِي ذَهْنِ مِي اَجَالَا كَرِيَا۔ اس دعا کی برکت سے انشراحِ عمدہ نصیب ہوا، یہ شاعر پہلے ہی فصاحت و بلاغت کا مالک تھا، دعائے رسولِ مقبول صلی اللہ علیہ وسلم نے اس کی زبان کو دشمنوں کے مقابلے میں تلوار بنا دیا۔ اس کے ایک ایک شعر نے دشمنوں کے منہ بند کر دیے۔ وہ حضرت حسان رضی اللہ عنہ کی جزالتِ بیان کے سامنے عاجز آ گئے۔ ان اشعار کا کون جواب دیتا جن کے کہنے میں محبوبِ خدا صلی اللہ علیہ وسلم کی رضا شامل تھی، کرم کا دامن وسیع ہوتا گیا، زمانہ جاہلیت کے اس عظیم شاعر پر انعام و اکرام کی بارش ہوئی۔ اس کو حضور صلی اللہ علیہ وسلم نے اپنے منبر پر بیٹھ کر شعر سنانے کی اجازت دی۔ یہ کائنات کا سب سے بڑا اعزاز، آقائے دو جہاں کی خوشنودی کی سند اور علو مرتبت کی آخری حد تھی۔

کہاں شاعریِ ذلت و پستی کی دلیل تھی، کہاں یہ عروج کہ وہ فکر و نظر کی معراج اور رضائے محبوبِ خدا صلی اللہ علیہ وسلم کا باعث قرار پائی۔ جب دریائے رحمت جوش پر آتا ہے تو ہر ڈبے والے کو کنارہ مل جاتا ہے۔ ہر بے دست و پا کو ساحل نصیب ہو جاتا ہے، ہر سگستہ پا کو منزل مل جاتی ہے۔ چنانچہ یہ خوش قسمت انسان رسولِ اکرم صلی اللہ علیہ وسلم کا مقرب صحابی بن گیا۔

اللہ کی آخری زیارت

آج خانہ کعبہ، مرکز النوار و تجلیات، نزولِ ملائکہ کے مقام، اللہ تعالیٰ کے گھر، بیتِ عتیق، سرچشمہ فیوض و برکات سے جدائی کا دن تھا



پہنمبروں کی سرزمین، خلیل اللہ کی دعوت کی جگہ، ہر کلمہ گو کی عبادت گاہ اور حبیبِ خدا صلی اللہ علیہ وسلم کے محبوب مقام سے مفارقت کا دن تھا، یہ تارا العیوب، غفار الذنوب، قاضی الحاجات کے دربار کا آخری دیدار تھا، کتنے روز اس کی زیارت سے آنکھوں کو چلا، روح کو نور، قلب کو سرور اور ذہن کو روشنی عطا ہوئی۔ کرم کے لمحات میں اسے دیکھ دیکھ کر دیدہ و دل کو سیراب کیا۔ ایک مدت کی پیاسی نگاہوں کی تشنگی بجھ گئی، خاموش نگاہوں کی عبادت اور عمر بھر کی دعاؤں کے حاصل سے آج جدا ہونے کا دن آگیا۔

یہ الوداعی طواف تھا، یہ کعبۃ اللہ کو آخری بار دیکھنے کی گھڑیاں تھیں۔ آج خانہ کعبہ کے گرد سات چکر اللہ تعالیٰ کے گھر کا آخری طواف تھا، سفرِ حج کی یہ عظیم سعادت، قیامِ حجاز کی لازوال برکت، یہ لمحاتِ انعام و اکرام غیر منقطع برکات کے حامل تھے۔ اس مقدس بارگاہ میں تہجد کے سجدے، نمازوں کا کیف اور نوافل کا سرور عمر بھر کا سرمایہ ہے۔ خانہ کعبہ کو آنکھوں کے سامنے لا کر اس کے تصور کی برکت سے ہزار حرم کو نماز میں عجیب لذت اور محویت نصیب ہوتی ہے، یہ غلافِ کعبہ ہے، یہ رحمت کی گھٹائے جو زائرین پر برستی ہے۔ یہ گھٹا جب برستی ہے تو اعمال کی فرد سیاہ دھل جاتی ہے۔ رحمتِ خداوندی گناہگار کی مٹلاشی ہے۔

کیا ہے شانِ کریمی نے منتخب اسکو

کششِ عجیب مرے نامہ سیاہ میں ہے (حافظ لدھیانوی)

یہاں تارمی و غفاری کی شانِ کمال آب و تاب سے جلوہ گر ہوتی ہے۔ تطہیرِ قلب و نگاہ میسر آتی ہے۔ انسان اپنے جسم میں بونے رحمت محسوس کرتا ہے جو پاکیزگی کی علامت اور گناہوں سے پاک ہونے کی دلیل ہے۔

حجاج طواف و داع کر رہے ہیں، دل جدائی کے صدمے سے داغ داغ ہے آنکھیں



جُدائی اور مفارقت کے احساس سے مطاف پر اشکوں کی بارش برسا رہی ہیں، طواف ختم ہو گیا، اب طواف ختم کرنے والے حجاج مطاف میں بیٹھے خانہ کعبہ کے ایک ایک جزو کو لوحِ دل پر نقش کر رہے ہیں۔ دل اس مقدس زمین سے اٹھنا نہیں چاہتا۔ مگر کیا کیا جائے فریض کا احساس ہے، ذمہ داریوں کا پاس ہے۔ بادلِ نحواستہ اُٹھے، خانہ کعبہ پر نظریں چلئے، دُعائیں پڑھتے، اشک بہتے اُٹے پاؤں حرمِ پاک کے دروازے تک آگئے۔ ساکن حرم کتنا خوش قسمت انسان ہے جب نظر اٹھاتا ہے خانہ کعبہ اس کے سامنے ہوتا ہے۔ بیت اللہ کے گرد گھومنے والے پر والوں کو شب و روز دیکھتا ہے ان کی شیفتگی و وارفتگی کا نظارہ کرتا ہے۔ وہ اُٹھتے بیٹھتے چلتے پھرتے خانہ کعبہ کے نور سے قلب و رُوح کو منور کرتا ہے۔ رحمتوں اور برکتوں سے دامن بھرتا رہتا ہے۔

ہمارے ایک بزرگ حاجی احمد حسن صاحب کی خانہ کعبہ سے رخصت کا سماں یاد آ گیا۔ وہ کعبۃ اللہ کا آخری طواف کر کے دعائیں مانگ کر اشکوں اور آہوں کے نذرانے خدا کے حضور پیش کرنے کے بعد روتے روتے دروازے تک آئے، بیوی بچے سبھی جُدائی کے غم میں رو رہے تھے، دروازے پر آ کر حاجی صاحب حرمِ پاک کے دربان سے لپٹ گئے۔ انتہائی قریب اور ٹوٹے پھوٹے الفاظ میں دربان حرم سے التجا کی کہ اے مقبولِ بارگاہ، اے مقربِ خدائے پاک، اے خوش قسمت انسان میرے لیے، میرے اعزہ و اقارب کے لیے، بچوں کے لیے خدا کے حضور خانہ کعبہ کا غلاف تھام کر بیتِ عتیق پر دُعا کرتے رہنا، دُعا کرنا کہ اللہ تعالیٰ اپنے فضل و کرم سے اس مقدس بارگاہ کی حاضری کا شرف بار بار نصیب فرمائے۔

اے ربِ کعبہ، اے خدائے محمد صلی اللہ علیہ وسلم! ہماری حاضری قبول فرما، ہمارا حج قبول فرما! اس کی برکتوں سے ہمارے دل

آخری دعا



منور کر دے، ہمارے دامنوں کو اپنے فضل و کرم سے بھر دے، ان اٹھے ہوئے ہاتھوں
کو اپنے کرم، اپنی رضا کے پھولوں سے نواز، جن کی خوشبو سے مشامِ جاں عمر بھر معطر و معنبر ہے۔
_____ خانہ کعبہ کو بابِ حرم سے دیکھا اور وہی دُعا پڑھتے ہوئے اشکِ فشاں آنکھوں،

مضطربِ دل اور بے قرارِ روح کے ساتھ حرمِ پاک سے رخصت ہوئے _____

اللَّهُمَّ زِدْ بَيْتَكَ هَذَا شَرَفًا وَ تَعْظِيمًا ۝





زیاراتِ مکہ مکرمہ

مولد مبارک

حضورِ خاتم النبیین ^آ محمد ^ص ربُّ العالمین ^آ
جنابِ رسالتِ ناس ^آ صلی اللہ علیہ وسلم





وہ صبح نور اپنی سیاہی چھٹکتی مکیر
سحر نے نور پھیلا یا درو با تم سنا پر
زمانہ منتظر تھا جس کا صبح عید اپنی
اندھیرا چھارہا تھا تابش خورشید اپنی





حرم پاک سے تھوڑی دور بازار میں مہذب فیوض و برکات، سرچشمہ نزولِ رحمت، مرکز
انوارِ الہی، مولدِ محبوبِ رب العالمین جناب رسالت مآب صلی اللہ علیہ وسلم ہے۔ یہ مقام خوشیوں
کا پیغام، لازوال مسترتوں کی نوید اور ابدی خوشخبری کا باعث بن گیا، یہاں خدا کے آخری نبی کا
درود مسعود ہوا، آج اس جگہ کی زیارت سے آنکھوں کو متور، قلب کو درخشاں اور روح کو بجلی
کرنے کا شرف نصیب ہوا ہے

ربیع الاول امیدوں کی دنیا ساتھ لے آیا

دعاؤں کی قبولیت کو ہاتھوں ہاتھ لے آیا

خدا نے ناخدائی کی خود انسانی سفینے کی

حفظ جالندھری

کہ رحمت بن چھائی بارہویں شب اس مہینے کی

ربیع الاول کی بارہویں شب آقائے کائنات کا وجود مطہر و منور دنیا میں جلوہ افروز ہوا، رحمت



خداوندی نے کائنات کی ہر شے پر بارانِ نور کر دی، فضا میں معطر و معنبر ہو گئیں، ساری کائنات نے میلادِ انبی کا جشن منایا، اس جشنِ مبارک میں کائنات کی ہر شے شریک تھی کیونکہ یہ وجودِ مقدس ہر ایک کے لیے مردہ جانفزار موجوداتِ علم کے لیے راحت و امن کا پیغام لے کر آیا تھا۔

فرشتے پرے باندھے حضور صلی اللہ علیہ وسلم کی والدہ ماجدہ سیدہ طاہرہ حضرت آمنہ کو سلامی دینے کے لیے اترے، مبارکباد کے ترانوں سے ساری فضا معمور ہو گئی، حور و ملائک، جن و بشر بلکہ کائنات کی ہر شے کے لبوں پر نشیدِ تہنیت تھا۔ زمین و آسمان کی ہر شے نے محبت و عقیدت کے گلہائے تابناک پائے اقدس پر نچھاور کر دیے۔ محبوبِ خدا، شاہِ کائنات کے چہرہ انور کی ایک جھلک دیکھنے کے لیے سب بیتاب تھے۔ موجودات کی آنکھیں صدیوں سے اس نورِ مجسم و مطہر کے لیے مضطرب تھیں۔ ستارے روئے زمین پر نظریں گاڑے رہتے تھے کہ اس رُخِ زیبائی کی زیارت کر سکیں جس کے نور سے ان کے وجودِ تابندہ تھے۔ چاند اسی ذاتِ اقدس کی جستجو میں سرگرداں تھا کیونکہ اس کے جمالِ جہاں آرا میں حضور کا نور جلوہ ریز تھا۔ سورج اس مطلعِ نور کی آرزو میں اُفتق کی گود سے اپنا سفر شروع کرتا تھا کہ اس کو وہ خطہ پاک نظر آئے جہاں اس نیرِ عالم اور ہادیِ اعظم کا ظہور ہونے والا تھا۔ آخر وہ روزِ سعید آیا۔ چاند نے اپنے دامن کا تمام سرمایہ، سورج نے اپنی ضیائی ساری متاع، تاروں نے اپنی خنک روشنی چہرہ انور پر نچھاور کر دی، آج ہر و مکہ، ستاروں کو، کائنات کی ہر شے کو اپنا مقصود مل گیا تھا، رحمت کی ہوائیں، مبارک باد کی صدائیں، راحت و امن کی گھٹائیں ساری کائنات پر محیط ہو گئیں۔

اسی دن کے لیے تو بزمِ ہستی کو سنوارا تھا

یہی مقصودِ عالم تھا یہی اللہ کا پیارا تھا (حافظ لدھیانوی)

مخصلِ نورانیاں نے اس خطہ ارضی کو گھیر لیا۔ فرشتوں نے اس مقدس جگہ کے گرد نور کا لالہ بنا دیا۔



کعبۃ اللہ ایک زمانے سے اس وجود مبارک کا منتظر تھا۔ حضور صلی اللہ علیہ وسلم کی آمد کی خوشی میں اس مقام مبارک سے حرم پاک تک نورنی چادر بچھا دی گئی، سحابِ کرم نے سایہ کیا، فرشتوں کے جلو میں سید عالم صلی اللہ علیہ وسلم کے دادا سید عبد المطلب اپنے رفیع الشان، جلیل القدر پوتے کو آغوشِ محبت میں لیے کعبۃ اللہ پہنچے، اس گھر کی زیارت کے لیے آئے جسے اس عالی نژاد پتے نے خلعتِ نبوت سے سرفراز ہو کر بتوں سے پاک کرنا تھا، رسومِ باطلہ کو مٹانا تھا۔ اسے ننگے طواف کرنے والوں سے خالی کرنا تھا، اس میں توحید کا بول بالا کرنا تھا، یہاں سنتِ ابراہیمیٰ کو زندہ کرنا تھا۔

سرکارِ دو عالم صلی اللہ علیہ وسلم کو لیے سید عبد المطلب نے مطاف میں قدم رکھا، بیت اللہ کی چار دیواری سے خوش آمدید کی صدا بلند ہوئی، ساری عمارت استقبال کے لیے ایستادہ ہو گئی، مبارکباد کے ترانے حرم پاک کی فضا میں گونج اٹھے۔

سرکارِ دو عالم صلی اللہ علیہ وسلم اپنے دادا کے ساتھ طواف کر رہے ہیں، ملائکہ کی فوج نے خانہ کعبہ کو چاروں طرف سے گھیر لیا، کعبۃ اللہ نے صدیوں بعد اس جانِ اطہر کی زیارت کی تھی، جس کی آرزو میں حضرت ابراہیم علیہ السلام نے خانہ کعبہ تعمیر کیا تھا۔ انبیاء علیہم السلام کی آرزو کا مرکز یہی وجود مقدس تھا۔ خلیل اللہ کی دُعاؤں کا ثمر یہی ذاتِ پاک تھی، خانہ کعبہ کی تعمیر کے وقت حضرت ابراہیم علیہ السلام کے جسمِ مطہر سے جس میں محبوب رب العالمین کا نور جلوہ گر تھا۔ بیت اللہ جھلملایا، آج یہ وجود اقدس اپنے جدِ امجد کے تعمیر کردہ اللہ کے گھر کا طواف کر رہا تھا، جب کعبۃ اللہ نے اس نورِ محبت کو اپنی طرف آتے دیکھا، تو اس کے اشتیاق کا عالم دیدنی تھا، حرم پاک کے ذرے ذرے نے حضور صلی اللہ علیہ وسلم کے دادا کے پاؤں چوم لیے۔ کیونکہ ان کی آغوش میں قندیلِ حرم روشن تھی۔ — مطافِ سرکارِ دو عالم صلی اللہ علیہ وسلم کے وجود سے



قطعہ نور بن گیا۔

سرکار صلی اللہ علیہ وسلم کو طواف کرایا جا رہا ہے، دعائیں مانگی جا رہی ہیں، ہزاروں فرشتے آئین کی صدائیں بلند کر رہے ہیں، اس دعائیں ساری کائنات شریک ہے کیونکہ حضورؐ سب کے لیے رحمت بن کر تشریف لائے تھے۔ سید عبدالمطلب حجرِ اسود کو بوسہ دینے کے لیے جھکے، آنکوش میں رحمتِ کامل کو دیکھ کر حجرِ اسود مسکرایا۔ اس جنت کے پتھر کو تاجدارِ جنت کا دیدار نصیب ہو گیا تھا۔ طوافِ کعبہ کے بعد سید عبدالمطلب حضور صلی اللہ علیہ وسلم کو پھر حلقہ نور میں لے آئے۔

نور کی کرنیں چار دانگِ عالم میں پھیل گئیں، ابرِ رحمت نے کائنات پر اپنا خنک سایہ ڈال دیا۔ ہر شے رحمتِ عالم پر قربان ہو رہی تھی۔ پاس گزاری کے انداز نزلے تھے، ہر شے اللہ تعالیٰ کی شکر گزاری کے احساس سے سجدے میں گر پڑی، یہ کائنات پر اللہ تعالیٰ کا احسانِ عظیم تھا، یہ دکھی دُنیا کے لیے مژدہ جان نزا تھا۔ میٹلوہوں، بیسیوں، غریبوں اور یتیموں کے لیے دکھ درد سے نجات پانے کا دن تھا، ہر آنکھ جذبہٴ تشکر سے پر نم ہو گئی، ہر دل اس کرمِ خاص پر خدا کے حضور جھک گیا۔ مبارکباد اور شکر گزاری نے خلا و ملا کو بھر دیا۔

خود خدا اپنے شاہکار پر نازاں، اپنی تخلیق کے حسن و جمال کو بہ کمالِ محبت دیکھ رہا تھا، یہ وجودِ انسانی تخلیق کا نقطہٴ عروج، کائناتِ حُسن کی تکمیل اور انسانیت کی معراج تھا۔ اخلاق و کردار کا حسین پیکر تھا۔ کائنات اسی وجودِ مقدس کی مرہونِ منت ہے۔ زمین و آسمان کی تخلیق کا سبب یہی ذاتِ گرامی تھی۔

یہ سب رعنائیاں تھیں اکِ وجودِ پاک کی خاطر

(حافظ لہھیانوی)

نقشِ آریاں تھیں سیدِ لولاک کی حنِ ط

ضلالت و گمراہی کا خاتمہ ہونے والا تھا، طوفان میں ڈوبتوں کو کنارہ ملنے والا تھا۔ بھگدڑی



کے گم کردہ راہ کارواں کو رہنما میسر آگیا، عذاب میں گرفتار لوگوں کو نجات دہندہ مل گیا۔

مبارک ہو گیا ہر ایک لمحہ اس مہینے کا

کہ ساحل کی طرف رُخ پھر گیا خود ہی سفینے کا
(حافظ لہریا نوی)

اس وجودِ پاک کی تشریف آوری سے عذابِ الہی جو مختلف صورتوں میں زمین کو گھیرے ہوئے تھا، رُک گیا۔ زمانے کے رُخ سے سیاہی دُور ہونے لگی۔ توبہ کی قبولیت کے دروازے کھل گئے، ندامت کے آنسو میزانِ رحمت میں تُلنے لگے۔ اللہ کی رحمت اس کے غضب پر سبقت لے گئی، حضورِ اکرم صلی اللہ علیہ وسلم کے وردِ مسعود پر اللہ تعالیٰ نے ہر شے کو انعام و اکرام سے نوازا، اس حنِ مجتہم کی خیرات سب کی جھولی میں ڈالی گئی، مجرموں کو معافی مل گئی۔ عفو و بخشش عام ہو گئی، ہر پھیلا ہوا دامن بھر دیا گیا، اُٹھا ہوا ہاتھ محروم نہیں لوٹا، جس نے جو مال کا مل گیا۔ ہر ایک نے منہ مانگی مراد پائی۔ آج اللہ تعالیٰ کے کرم کے خزانے کھل گئے۔ تمام کائنات ان خزانوں سے مستفیض ہو گئی۔ اس چشمہ کرم سے تشنہ لب سیراب ہو گیا۔

میں بابِ کرم پر کھڑا مصدرِ فیض کو دیکھ رہا ہوں، سعادتوں کے مرکز پر نظر ہے۔ زبان پر اللہ تعالیٰ کی حمد جاری ہے۔ اس کرم بے پناہ کے لیے شکر کے الفاظ نہیں ملتے، میرے جسم کا ہر حصہ شکر کا منظر ہے ع

ہر موڑ سے بدن پہ زبانِ سپاس ہے

میں اپنے کریم کے کرم سے کائنات کے ان منتخب افراد کے زمرے میں شامل ہو گیا جنہیں اس مرکزِ نور کی زیارت سے بہرہ ور ہونے کا شرف ملا ہے۔

شیطان جو پہلے ہی رائدہ درگاہِ خداوندی تھا آج مایوس ہو گیا اور اس کی شیطننت خاک بسر ہو گئی۔ آج اس کی ذلت کی انتہا کا دن تھا۔ آج اس انسانِ کامل، ہادیِ اعظم کا



ظہور ہوا جو باطل کو شکست دینے والا، تہوں کو پاش پاش کرنے والا، ایک خدا کے آگے جبینوں کو
جھکانے والا تھا۔ آج تمام کائنات خوشی کے شادیاں بجا رہی تھی اور مردود و مقہور شیطان اپنی کامی
پر آنسو بہا رہا تھا۔

آج آتش کدہ فارس میں صدیوں سے جلنے والی آگ بجھ گئی، ایوان کسری کے بارہ کنگرے
گر گئے۔ نور کی کرنوں نے کفر و ظلمت کے دبیز پردوں کو پارہ پارہ کر دیا، کبر و نخوت، سرکشی و
تندی کے حصار خود بخود ٹوٹنے لگے۔ آج پیکرِ رحمت، غریبوں کے والی اور یتیموں کے آقا کا ظہور
ہوا تھا۔

مبارک ہو کہ دورِ راحت آرام آپہنچا
نجاتِ دائمی کی شکل میں اسلام آپہنچا
مبارک ہو کہ ختمِ المرسلین تشریف لے آئے
جنابِ رحمۃ اللعالمین تشریف لے آئے

(حفیظ جالندھری)

حج کے دنوں میں اس لائبریری میں جس کی مبارک زمیں سرکارِ دو عالم صلی اللہ علیہ وسلم
کی ولادت باسعادت سے مشرف ہوئی تھی اخبار بینوں کی بجائے زائرین کا ہجوم رہتا ہے یہاں
دعاؤں کے لیے ہاتھ اٹھتے ہیں، میرا ایمان ہے کہ اللہ تعالیٰ نے مولدِ رسالت آب صلی اللہ علیہ وسلم
کے ہر گوشے میں قبولیت کے دروازے کھول رکھے ہیں۔ اس متبرک مقام پر حبیبِ خدا صلی اللہ علیہ وسلم
کے وسیلے سے مانگی ہوئی دعا قبول ہوتی ہے۔ یہاں مسرت و عقیدت کے آنسو کو ہر رحمت بن
چمکتے ہیں۔ رحمۃ اللعالمین کی شفاعت کے سہارے آخرت کی منزل کے آسان ہونے کا یقین ہو جاتا
ہے۔ یہ کیف، یہ سرشاری، یہ یقین انسان کے ریشے ریشے میں سرایت کرنا نظر آتا ہے۔ دل
اس کے جمال سے فیض یاب اور روح اس کی زیارت سے سرشار ہو جاتی ہے۔



اس جگہ آفتاب رسالت طلوع ہوا۔ اس جگہ تنزیلِ حرمِ فردزاں ہوئی۔ یہاں محسنِ نورانیاں حجبی۔ اسی قطعہ زمین پر انوارِ الہی کا نزول ہوا۔ یہ جگہ کائنات کے جمال کا مرکز، یہ زمین انسانیت کی معراج کی نشانی ہے۔ بلاشبہ زمین کا اتنا ٹکڑا فلک آثار ہے۔

یہ محبوبِ رب العالمین صلی اللہ علیہ وسلم کی ولادت کی جگہ ہے۔ اے زائرین! اے حجاجِ کرام! یہاں بہ ہزار احترام قدم رکھو، دیکھو فرشتے پرے باندھے آج بھی اس مقام پر اترتے ہیں، اس نور سے سینوں کو آباد اور رُوحوں کو منور کر لو، دیدہ و دل کی تاریکیاں اس جگہ کی زیارت سے دور کر لو، یہ خدا کے آخری پیغمبر، سرورِ کائنات محبوبِ خدا صلی اللہ علیہ وسلم کی جلوہ گاہِ ناز ہے، درود و سلام کے گلہائے نازہ اس زمین مقدس کو نذرانے کی صورت میں پیش کرو، کیونکہ یہی نذرانہ ملائکہ کا وظیفہ ہے۔ خدا خود اپنے حبیب پر درود بھیجتا ہے۔

اِنَّ اللّٰهَ وَ مَلٰٓئِكَتَهُ يُصَلُّوْنَ عَلٰى النَّبِيِّ ۗ يَاۤ اَيُّهَا الَّذِيْنَ اٰمَنُوْا
صَلُّوْا عَلَيْهِ وَسَلِّمُوْا تَسْلِيْمًا ۝

سَرکَارِ دُو عَالَمِ صَلَّی اللّٰهُ عَلَیْهِ وَسَلَّمَ کی خلوت گاہ، عبادت و ریاضتِ رسولِ صَلَّی اللّٰهُ عَلَیْهِ وَسَلَّمَ کا مقدس نشان، نزولِ جبریلِ امین کا مقام

غَارِ حَرٰہ

اور تنزیلِ کلامِ پاک کی پہلی منزل غارِ حرا ہے۔

حبیبِ خدا صلی اللہ علیہ وسلم کو خلعتِ نبوت میں پہنایا گیا، نبوت کا تاجِ فرقِ مبارک پر ہمیں رکھا گیا۔ یہ ایک اُمتی کو رازدانِ علم بنانے کا مقام ہے، کائنات کے راز ہائے سربتہ حضور صلی اللہ علیہ وسلم کے سینہ پر نور میں ہمیں اترے۔ سرکارِ دو عالم صلی اللہ علیہ وسلم کو روزِ قرآنی سے ہمیں آشنا کیا گیا، رشد و ہدایت کا آفتاب اسی جبلِ النور سے طلوع ہوا۔ یہ پہاڑ بھی جبلِ احد کی طرح عظمتوں کا نشانِ برکتوں کا دھندہ اور انوارِ الہی کا خزینہ ہے، تاریکی و ظلمت میں گھری ہوئی دُنیا ہمیں مستیز ہوئی۔



وہ دن کتنا مبارک ، وہ گھڑی کتنی سعید تھی جب اللہ تعالیٰ کا دریلے کرم جوش پر آیا،
دوزخ کے راستے پر چلتے ہوئے گمراہ لوگوں کو جنت کا مژدہ اور نجات کا پیغام بلا۔ جبریل امیں
نے جب پہلی بار سرکارِ دو عالم صلی اللہ علیہ وسلم سے اِقْرَأْ (پڑھیے) کہا ہوگا، اس وقت حضور
صلی اللہ علیہ وسلم کے حیرت و استعجاب کا کیا عالم ہوگا جب ایک نوری براہِ راست خیر البشر سے
ہم کلام ہوا، حضور صلی اللہ علیہ وسلم کے جواب مَا اَنَا بِقَارِي سے معارفِ الہیہ آپ
تک پہنچنے کے لیے بے قرار ہو گئے۔ جبریل امیں نے اِقْرَأْ بِاسْمِ رَبِّكَ الَّذِي
خَلَقَ سے کلامِ پاک کی ابتدا کی، حضور صلی اللہ علیہ وسلم نے ان آیات کو دہرایا — وہ
کلامِ پاک جس کی آیات کا بیان اور اس کی بلاغت دنیا کی تمام زبانوں میں بے مثل و کیتا ہے۔
وحی کا نزول ہو چکا، خلعتِ نبوت پہنا دیا گیا، مگر حاملِ وحی، بارگاہِ خداوندی کے
مقرب فرشتے، جبریل امیں سے آپ کی یہ پہلی ملاقات تھی، حضور صلی اللہ علیہ وسلم اس انوکھے تجربے
سے حیران تھے، طبع مبارک نے بار محسوس کیا — آپ کشمکش کے عالم میں اُم المؤمنین حضرت
خدیجہ الکبریٰ رضی اللہ عنہا کے پاس تشریف لاتے ہیں۔ زوجہ مطہرہ سے سارا واقعہ بیان کرتے
ہیں، طبیعتِ مضمحل اور متفکر ہے، قرآنی آیات زبانِ معجز بیان پر ہیں، حضور صلی اللہ علیہ وسلم سُری
محسوس کر رہے ہیں۔ فرمایا: ذَمِّلُوْنِي ذَمِّلُوْنِي (مجھے چادر اوڑھاؤ، مجھے چادر اوڑھاؤ)۔
زوجہ مکرمہ اُم المؤمنین حضرت خدیجہ الکبریٰ رضی اللہ عنہا نے قریب سے آپ کی سیرتِ طیبہ کا مشاہدہ
کیا تھا۔ انہوں نے سرکارِ دو عالم صلی اللہ علیہ وسلم کو تسلی دیتے ہوئے کہا: آپ کا ہر فعل نیکی اور ہر بات
خوش اخلاقی کی منظر ہے۔ آپ کے سینہ پر نور میں یمنیوں کا درد، بکیوں کا غم اور بے سہاروں کا
دُکھ رہتا ہے۔ آپ کو خداوندِ کریم کوئی تکلیف نہ پہنچائے گا۔ اخلاق کا کمال ایک سپر
میں جلوہ نما ہو گیا تھا۔ گھر ملیو زندگی سے معاشرتی زندگی تک کائنات میں ایسا کامل و اکمل وجود



نہ تھا۔ حضرت خدیجہ الکبریٰ نے کہا، خداوند کریم آپ سے عظیم کام لینے والا ہے۔
حضور اکرم صلی اللہ علیہ وسلم کے دادا سید عبدالمطلب سے ایک راہب نے کہا تھا کہ
اس بچے کی حفاظت کریں، اسے نبوت سے سرفراز کیا جائے گا۔ اس نے مزید کہا، کاش میں اس
وقت تک زندہ رہوں اور آپ کی نبوت کی گواہی دوں۔ یہ بعثت حضور صلی اللہ علیہ وسلم کی پہلی
گواہی تھی جو بزمانہ قبل از نبوت ایک راہب نے دی تھی۔

یہی وہ پہاڑ ہے جہاں حضور اکرم صلی اللہ علیہ وسلم کی مسلسل عبادت کی مہک پھیلی ہوئی ہے
انسانوں کے جسمِ غصیر میں ایک انسان بتوں سے متنفر، ماحول سے پریشان، لوگوں کی عاداتِ قبیحہ
سے بیزار، ایک چھوٹی سی غار میں ایک خدا کو پکارتا رہا، ایک انسان خالق کائنات کے آگے سربسجود
ہے۔ "اللہ واحد ہے" — یہ تعلیم دینے والا کوئی نہیں مگر پیغمبر کی فطرتِ سلیم نے جب کائنات
پر نظر ڈالی، مظاہرِ قدرت کو دیکھا تو دل میں اس کے خالق کی عظمت، اس کے مالک کا احترام اور
اس کے رازق کا تصور جلوہ گر ہوا — چنانچہ جبیں مبارک خدائے واحد و قدوس کے حضور سجدہ کرنے
ہو گئی —

میں جبل النور کے سامنے کھڑا زمانہ سلف کے واقعات میں مستغرق تھا۔ اس کی
بلندی عمودی ہے۔ کوئی راستہ نہیں، اس پر چڑھنا دشوار ہے۔ جواہل ہمت اس مقدس غار کو دیکھنے
کا عزم کرتے ہیں وہ چڑھتے چڑھتے تھک جاتے ہیں، رُک رُک اور ٹھہر ٹھہر کر چڑھتے ہیں۔ آرام
کرتے ہیں پھر چڑھنا شروع کر دیتے ہیں، تب کہیں جا کر یہ شوق کا راستہ اور جادہٴ عشق و سرستی طے
ہوتا ہے۔ مگر یہ غارِ حرا تو رسالت مآب صلی اللہ علیہ وسلم فدائے اہل و امی کی سجدہ گاہ تھی، عبادت
و ریاضت کا مقام تھا۔ یہ راستہ، یہ دشوار گزار منزل تو سرکارِ دو عالم صلی اللہ علیہ وسلم کے نقوشِ کفِ پا
سے بارہا فیضیاب ہوئی۔ یہ تو حضور صلی اللہ علیہ وسلم کا مستقل راستہ تھا۔ یہاں کئی کئی روز سرورِ کائنات



صلی اللہ علیہ وسلم تنہا اپنے خالق سے لو لگائے، معبودِ حقیقی کے حضور جبین مبارک کو جھکائے رہتے تھے۔ اس خشک و گرم پہاڑ پر چند گھنٹے قیام مجاہدہ ہے، مگر اللہ کے حبیب، کائنات کے نور، رحمتِ عالم صلی اللہ علیہ وسلم تو مستقل کسی روز تک قیام فرماتے — کھانے کیلئے ستویں جو محبوبِ رب العالمین صلی اللہ علیہ وسلم کی غذا ہے۔ مگر عبادت کی لذت، ذکر کی حلاوت اور فکر کی رعنائی کب شکم پُری کے فکر کا موقع دیتی ہے۔ ذکرِ الہی میں سرور کی دُنیا آباد ہے، اللہ تعالیٰ کی یاد نے تمام گرد و پیش کو مَجھلا دیا ہے، سرکارِ دُعا عالم نے اس دُور افتادہ مقام، اور خاموش و پرسکون جگہ کا انتخاب کیا کہ جب خالقِ حقیقی سے لو لگے تو کسی قسم کی مداخلت نہ ہو، عبادت و ریاضت کا یہ مقام، غور و فکر کا یہ انداز، صالحِ حقیقی کی پہچان اور معراجِ عبودیت کے سایانِ شان تھا —

میں اس پہاڑ کے دامن میں کھڑا ہوں۔ ارد گرد پہاڑوں کا سلسلہ ہے، اب تو کچھ مکانات نظر آتے ہیں مگر حضور صلی اللہ علیہ وسلم کے زمانہ اقدس میں یہاں انسان کے پاؤں کے نشانات بہت کم دکھائی دیتے ہونگے صرف ایک ہی پائے اقدس کے نشانات ہوں گے۔ جس سے یہ وادی مہک مہک اٹھتی ہوگی۔ اس وادی کے ذرات اور راستے اپنے بخت پر نازاں ہوں گے۔ اس پہاڑ کا ایک ایک پتھر تقدس کا منظر، اور پاکیزگی کی علامت ہے۔ درختوں سے لدے پہاڑوں ان کے شاداب وحیں مناظر، برف پوش چوٹیوں اور خوش نما راستوں کا یہ مقدّر کہاں۔ اس پہاڑ کی عظمت اور اس کی شان کا مثال دوسرا کوئی پہاڑ نہیں۔ کس پہاڑ پر خدا کا آخری کلام نازل ہوا؟ کس پہاڑ پر نزولِ جبریل ہوا؟ — یہ فضیلت، یہ شرف تو ازل سے جبل النور کی قسمت میں لکھا تھا —

اے جبلِ نور! اے خلوت کدہ رسول! ایک بیکس دیکھیں غلامِ بارگاہِ رسالت کا



ہدیہ سلام قبول کر

غارِ حرا سے نگاہوں کو شاداب کر کے، اس کے جلووں اور برکتوں کو
غارِ ثور

دامنِ دل میں سمیٹ کر، اس وادیِ ثور کی زیارت سے مشرف ہو کر

محترمی حکیم نیاز احمد اور قاضی مرید احمد صاحب کے ہمراہ غارِ ثور کی زیارت کے لیے روانہ
ہو گیا، غارِ ثور بلند پہاڑ کی چوٹی پر ہے اور بلندی غارِ حرا سے زیادہ ہے۔

غارِ ثور، ہجرتِ رسول صلی اللہ علیہ وسلم کی یادگار اور پناہ گاہِ محبوبتِ کبریٰ ہے۔ یہ

تبلیغِ دین کے راستے کی پہلی منزل، اللہ تعالیٰ کے راستے میں ہجرت کا پہلا مقام اور دونوں

قدسیہ کی تدارک گاہ ہے، یہی وہ مقدس مقام ہے جہاں سرورِ کائنات صلی اللہ علیہ وسلم نے

تین روز قیام فرمایا۔ غارِ ثور کا راستہ ناہموار تھا، نوکیلے پتھروں پر چلتے ہوئے سرکارِ دو عالم صلی اللہ علیہ وسلم

کے پائے اقدس زخمی ہو گئے، سیدنا ابو بکر رضی اللہ عنہ نے سرورِ دو جہاں صلی اللہ علیہ وسلم کی اس تکلیف

کو دیکھا۔ فوراً محبت سے مہربان بن کر ان کے سیکرِ رحمت کو کندھوں پر اٹھالیا۔

اس اداے جاں نثاری، اس عقیدت و محبت پر فرشتوں کے لبوں سے دعائیں نکلتی ہونگی، حضرت

صدیق اکبر رضی اللہ عنہ کا سارہ پہلے ہی عروج پر تھا مگر اب اس نے سعادت کی آخری بلندی

کو چھو لیا۔ محبت و عشق کو مجسم کر کے ان نوکیلے پتھروں پر اپنی جاں نثاری کے نقوش مرسم کر دیے۔

اخلاصِ عمل کا یہ انداز زلمے کا نورِ اہل دل کا سرور اور ایمان کی نشانی بن گیا۔ حضرت

ابو بکر رضی اللہ عنہ کی جاں نثاری کا یہ ثبوت ہے۔ اب رفیقِ سفر غار کے اندر داخل ہوا۔ اس غار میں یہ پہلا انسانی

قدم تھا۔ اس غار کا مقدر تھا کہ سب سے پہلے پیغمبرِ آخر الزماں صلی اللہ علیہ وسلم کا مکرم ساتھی قدم رنجہ

فرمائے۔ غار میں سوراخ تھے، قبا چاک کی اور غار کے سوراخ بند کر دیے۔ مبادا کوئی

آزار رساں چیز ان سوراخوں سے نکل کر باعثِ تکلیف ہو۔ استیاق کا علم دیدنی تھا۔ جانِ صدیق



خدمت کے ان لمحات پر نمازاں، اس رفاقت پر شاداں اور اس سعادت پر نثار تھی۔ یہ سعادت صرف اسی خوش بخت انسان کا مقدر بنی، جان نثاری کا طغرا، عشق و محبت کی سند، رفاقت کا شرف، قرب کی لذت، خلوت میں خدمت کا موقع، مشکل مرحلے میں سرور دیں صلی اللہ علیہ وسلم کا ساتھ، کائنات کے اسی خوش قسمت انسان کا حصہ تھا۔

ہجرت کی پہلی تاریخ تھی۔ یہ مسلمانوں کی تاریخ کا یومِ اول تھا گویا عظمتِ انسانیت کا حرفِ آغاز تھا۔ اسی مبارک و مقدس دن سے سنِ ہجری شروع ہوا۔ ہجرت کا یہ پہلا درزا بانٹا ہو گیا اور قیامت تک کے لیے یادگار بن گیا۔

غار کی سوئی ہوئی قسمت جاگ اٹھی۔ اس تاریک اور ویراں غار کو نورِ مجسم سے تابناک ہونا تھا۔ دُور اُفتادہ بلندی پر اس غار کو کائنات کی محبوب ترین جانوں سے آباد ہونا تھا۔ غارِ ثور کی صدیوں کی دُعائیں سنی گئیں، اسے آسمان کی رفعت نصیب ہوئی۔ یہ مختصر سی جگہ کائنات میں محبوب بن گئی۔ پہاڑ کے اس چھوٹے سے حصے کو ہزارِ اشتیاق و محبت سے دیکھتا ہے۔ اس کی عظمت و تقدیس کے لیے اتنا ہی کافی ہے کہ سرکارِ دو عالم صلی اللہ علیہ وسلم نے اس میں قیام فرمایا۔ آپ کے وجودِ مبارک و مطہر سے یہ غار نمکتے ہوئے گلزاروں، فلک بوس پہاڑوں اور دلفریب نظاروں پر سبقت لے گئی۔

دُشمنانِ مکہ اس غار کے دہانے تک تلاش و جستجو میں پہنچے مگر ناپاک نظریں وجودِ مقدس پر کیسے پڑ سکتی تھیں؟ ظلمتوں کے سپیر، گمراہی کے مجسمے بادیِ اکرم کے نقوشِ کفِ پاتک نہ پہنچ سکے، کفار کے پراگندہ دناپاکِ دل راہِ ہدایت قبول کرنے سے یکسر عاری ہو چکے تھے۔ وہ اس وادی میں بھٹکتے رہے، ان کی تقدیر میں عمر بھر کی ضلالت و گمراہی لکھی ہوئی تھی۔ ان کے وجود پر دوزخ کی مہریں ثبت تھیں، ان کے حواس پر کُفر اور سرکشی کے ایسے دبیز پردے ڈال دیے گئے تھے کہ انہیں



صراطِ مستقیم سمجھائی نہ دے سکتی تھی۔

جب تلاش و جستجو میں سوائے ناکامی کچھ نظر نہ آیا تو انعام کا اعلان ہوا، سو اونٹوں کا لالچ دیا گیا۔ سو جتن کیے کہ محبوبِ باری صلی اللہ علیہ وسلم تک ان کے ناپاک قدم پہنچ جائیں مگر یہ دو مقدس جانیں تو اللہ تعالیٰ کی حفاظت میں تھیں، ان کو تو فرشتے اپنے حلقے میں لے کر چل رہے تھے، نور کے ہالہ کو انسانی لگا ہیں کیسے پار کر سکتی ہیں؟

سرکارِ دو عالم صلی اللہ علیہ وسلم نے اس غار میں تین روز قیام فرمایا، اس غار میں دو مقدس جانوں کے سجدوں کے نشانات ہیں جنہوں نے اس غار کو قیامت تک کے لیے تابندہ کر دیا ہے۔ یہ غار سیدنا ابوبکر صدیق رضی اللہ عنہ کی محبت، جاں سپاری کا امنٹ نشان ہے۔ اس تکلیف دہ سفر، خطرات کے لمحوں اور ابتلا و آزمائش کے دور میں اگر کوئی دوسرا انسان ہوتا تو حسرت و یاس کی تصویر بن کر رہ جاتا۔ مگر یہ ختمِ رسل محبوبِ خدا صلی اللہ علیہ وسلم کی شان تھی کہ چہرہ اقدس پر اطمینان کا نور، خدا پر کامل بھروسہ اور اپنی منزل پر پہنچنے کا یقین جلوہ گر تھا۔ رفیقِ سفر نے بتقاضائے بشریت خفیف سی پریشانی کا اظہار کیا۔ میرا ایمان ہے پریشانی کا یہ اظہار اپنی جان کے خطرے کے باعث نہ تھا بلکہ اس جذبے کے تحت تھا کہ محبوبِ باری و کوئی گزند نہ پہنچے، سرکارِ صلی اللہ علیہ وسلم پر جان نچھاور کرنا تو صدیقِ اکبر رضی اللہ عنہ کا جزوِ ایمان اور زندگی کی سب سے بڑی آرزو تھی۔ اس اظہار کے جواب میں پیغمبرِ خدا نے اپنے محافظِ حقیقی اور قادرِ مطلق کی طرف اشارہ کرتے ہوئے فرمایا: غم نہ کر خدا ہمارے ساتھ ہے۔ یہ اطمینان بجز ذاتِ پیغمبر کے نصیب ہو سکتا ہے۔

سراقہ بن مالک بن جحشم رسالتِ مآب صلی اللہ علیہ وسلم کے تعاقب میں آیا، سنو اونٹوں کے انعام نے اس کے دل میں کدورت کی گرد، ہوس کی آگ اور انتقام کا جذبہ بھر دیا



تھا۔ تیز رفتار گھوڑے پر سوار لامکاں کے مکس کی تلاش میں آیا، گھوڑے نے اس کو گرا دیا۔
تاہم یہ اقتاد اسے اپنے ارادے سے باز نہ رکھ سکی۔ مگر جب اس کا گھوڑا زانو تک زمین
میں دھنس گیا، تو اس کے دل میں ہیبت پیغمبر صلی اللہ علیہ وسلم اور عب و جلال مصطفوی پیدا
ہو گیا۔ اب وہی پکیر جواتے ہوئے اپنے دامن میں زمانے بھر کا بغض و عناد سمیٹ کر لایا تھا، حضور
صلی اللہ علیہ وسلم سے امن کی بھیک مانگ رہا تھا۔ رحمت عالم صلی اللہ علیہ وسلم نے اسے معاف فرما دیا۔
دشمن جاں پر انعام و اکرام کی بارش ہو رہی ہے، بختِ خوب گراں سے بیدار ہو گیا
ہے۔ اندھیرے میں روشنی کی کرن نے سراقہ کو گھیر لیا ہے۔ سرکارِ دو عالم صلی اللہ علیہ وسلم
پیشگوئی فرماتے ہوئے لب کُشا ہوئے: اے سراقہ! اگرچہ تو ابھی ایمان کی دولت سے فیضیاب
نہیں ہوا۔ تو نیتِ بد کے ساتھ گھر سے نکلا تھا مگر خدائے واحد و قدوس کو کچھ اور ہی
منظور ہے۔ میں تیرے ہاتھوں میں کسری کے گنگن دیکھ رہا ہوں۔ اللہ تعالیٰ کی بے نیازی کے
کشتے قدم قدم پر ملتے ہیں، نوازا چاہے تو ایک بدنیت کے دامن کو جھٹوں سے بھر دے اگر
مقہور و مردود کھدے تو ابو جہل کی گردن میں لعنت کا طوق پڑ جائے۔ سراقہ رضائے الہی کی
دولت، انعام و اکرام کے گہرائے گرانمایہ سے دامن بھر کر لوٹا۔ دنیا کے خزانے راستے میں بچھ گئے
تجلیات و انوار الہی نے اسے گھیر لیا۔ سرکارِ دو عالم صلی اللہ علیہ وسلم کی پیشگوئی حضرت عمر رضی اللہ عنہ
کے عہدِ خلافت میں حرفِ بحرف پوری ہوئی۔

غارِ ثور تاریخِ اسلام کا ایک درختاں باغ ہے۔ یہ مہبطِ فیض اور مسلمانانِ عالم کے لیے
مستبرک مقام ہے اسے اپنے دامن میں تین روز تک انوارِ نبوت سمیٹنے کا شرف حاصل ہے۔ یہ
ان خوش قسمت پہاڑوں میں شامل ہے جن حضور صلی اللہ علیہ وسلم نے انس و محبت کا اظہار
فرمایا۔



دارِ ارقم رضی اللہ عنہ

مزدور صفا و مروہ کے سامنے بازار کی طرف بجلی کے آلات سے
مکانوں کی چھتیں گرا رہے ہیں۔ یہ حرم پاک کی توسیع کے سلسلے
کی ایک کڑی ہے۔ پتھر ٹوٹ ٹوٹ کر رہے ہیں، مکان کے نشانات ہر پتھر کے گرنے
سے داستانِ ماضی ترتیب دے رہے ہیں، جب یہ مکان زمیں بوس ہو جائے گا تو اس
مکان کا دھندلا سا خاکہ بھی ذہن کے کسی گوشے میں محفوظ نہیں رہے گا۔ اس سے پہلے
دارِ ارقم پر شکست و ریخت کے کتنے ادوار گزرے، اس کی صورت نے کتنی تبدیلیاں دکھیں
زمانہ نئے نقوش پیدا کرتا جاتا ہے اور پرانے نقوش پیوندِ زمین ہوتے جلتے ہیں مگر اس قطعہ
زمین کی تقدیس اہل ایمان کے قلوب میں محفوظ ہے۔ یہاں رسالتِ مآب صلی اللہ علیہ وسلم اپنی
مختصر سی جماعت کے ساتھ جلو فرما ہوئے تھے۔ تاریخ اس کی عظمت کو مٹا نہیں سکتی۔ اس زمین
پر دین کا پہلا مدرسہ قائم ہوا۔ اسی زمین پر خدائے واحد کا نام بلند ہوا۔ اب بھی یہ جگہ دارِ ارقم
ہی سے موسوم ہے۔ یہ گھر سعادتوں کا مرکز رہا، میں اس جگہ کھڑا ہوں، مٹینوں کا شور ہے۔ ادھر
سعی کرنے والے عمرہ و حج کے ایک اہم فریضے کی ادائیگی میں، بہ اندازِ والہانہ مصروف ہیں۔
حرم پاک سے تسبیح و تہلیل کی صدائیں بلند ہو رہی ہیں مگر میں بہ چشمِ تصور درزوں والے دروازے
کو دیکھ رہا ہوں۔ یہ حضرت ارقم رضی اللہ عنہ کے گھر کا دروازہ ہے، اس کے اندر ایک
نور کا ہالہ ہے، اس حلقہ نور کے گرد اللہ تعالیٰ کے چند منتخب برگزیدہ بندے یادِ الٰہی میں مشغول
ہیں۔ یہ دنیا کے سب سے بڑے معلم کا مدرسہ ہے۔ یہ وہ درس گاہِ عظیم ہے جہاں سے دین اور
اسلام کی شعاعیں چاروں طرف عالم میں پھیلنے والی ہیں۔ رسالتِ مآب صلی اللہ علیہ وسلم اہ
ابی و اسی صحابہ کرام رضوان اللہ علیہم اجمعین کو پیغامِ خداوندی سنا رہے ہیں۔ دوازہ بندے،
کنڈی لگی ہوئی ہے۔ آواز مدہم ہے کہ کوئی دشمنِ اسلام اس آواز کو نہ سن پائے۔ تمام مکہ دشمن



ہے، قدم قدم پر خدا کے ان نیک بندوں کو جان کا خطرہ ہے۔ یہ اللہ تعالیٰ کے کمزور و ناتواں مگر نیک بندوں کی جماعت ہے جو سایہ رحمت میں دین سیکھنے کے لیے چھپ چھپ کر دارِ اِستِمْ میں آتے ہیں ان کو معرفت کی بلندی، دین کا شعور، اسلام کی حقیقت اور رُوح کی معراج نصیب ہو رہی ہے۔ دارِ اِستِمْ میں ایک ہی برگزیدہ بندے کی آواز ہے ایک ہی مقدس صدا ہے جو دلوں کو منور، اذہان کو مجلے اور رُوحوں کو شاداب کرتی چلی جا رہی ہے۔ یہ خدا کے آخری پیغمبر، خاتم المرسلین، حضور اکرم صلی اللہ علیہ وسلم کی مبارک آواز ہے۔

دروازے پر دستک ہوتی ہے۔ تمام پروانے شمع رسالت کے گرد موجود ہیں، بعض کے دل خائف ہیں۔ کچھ ذہنوں پر ہراس طاری ہوتا ہے، صحابہؓ نے دروازے کے درزوں سے جھانک کر دیکھا۔۔۔ عمر ابن الخطاب، عرب کا مشہور نوجوان، تجربہ کار شمشیرزن موجود ہے۔ کس حالت میں ہے۔۔۔ جسم پر ہتھیار چمک رہے ہیں، ہاتھ قبضہ شمشیر پر ہے۔ آمادہ پیکار نظر آتا ہے۔۔۔ ادھر چند کمزور و ناتواں نفوس قدسیہ جن کے بدن پر پورا لباس بھی نہیں۔۔۔ صحابہؓ اس منظر سے سہم گئے۔ عمرؓ کا دبدبہ ایک فوج قاہر سے کم نہ تھا۔۔۔ یہ کلمہ گو صرف چھ سات افراد تھے۔ ان کو دشمنانِ اسلام طرح طرح کی اذیتیں دیتے رہتے تھے۔ انہیں گرم ریت پر لٹانے کے بعد سینے پر پتھر رکھ دیے جاتے تھے۔ ان کی جلد ان صدمات سے داغدار ہو جاتی تھی۔ ان جاں نثارانِ رسولؐ میں حضرت حمزہؓ، اسد اللہ و اسد رسولؐ سے ملقب، عم رسول اللہ صلی اللہ علیہ وسلم اور حضرت ابو بکر رضی اللہ عنہ بھی شامل تھے۔۔۔ صحابہؓ نے سرکارِ دو عالم صلی اللہ علیہ وسلم سے عزم کی، عمرؓ پر ہیں، ہاتھ میں شمشیر بڑاں ہے۔ پاس ادب سے حضرت حمزہؓ کی زبان بند ہے مگر خون میں جوش پیدا ہو گیا، فریفتگی اور جاں نثاری چہرے پر آئینہ ہو گئی۔۔۔ کون ہے جو میرے بھتیجے، ہادیِ برحق کو نظر بد سے دیکھ سکے۔۔۔ کسی



ماں نے ایسا بیٹا نہیں جنا جو میرے ہوتے حبیبِ خدا صلی اللہ علیہ وسلم کا بال بیکار کے۔
ان بازوؤں کی طاقت عمر کو معلوم ہے — سرکارِ دو عالم صلی اللہ علیہ وسلم نے جب یہ جانتا
دیکھی تو اذنِ حضورِ دیا — ارشاد فرمایا، دروازہ کھول دو۔ صحابہ مجسم ایثار اور جاں نثاری
کے پیکر بن گئے — عمر رضی اللہ عنہ، داخلِ حلقہٴ نور ہوئے — ہاتھ قبضہٴ شمشیر پر نہ تھا
بلکہ وہ بختِ رسا کو چھو رہا تھا، حضورِ اکرم صلی اللہ علیہ وسلم نے چادر کا داہن کھینچ کر فرمایا: اے عمر!
کس ارادے سے چلا تھا اور اب کس نیت سے آیا ہے؟ ایک مختصر سا جواب تھا جس میں عشق
و محبت کے تمام پہلو نمایاں تھے — یا رسول اللہ صلی اللہ علیہ وسلم! ایمان لانے کے لیے، خدا
اور خدا کے رسول پر ایمان لانے کے لیے، آپ کی نبوت اور خدا کی وحدانیت کی شہادت
دینے کے لیے —“

وہ بزمِ جس میں چند لمحے پہلے خوف و ہراس اور غم و غصے کے طے جُلبے جذبات تھے،
مسرت و شادمانی کا گوارہ بن گئی۔ زبانوں سے بیاختہ صدائے اللہ اکبر بلند ہوئی۔ اللہ کی
کبریائی کی یہ صدا مکہ مکرمہ کی فضاؤں میں پھیل گئی — عمر جیسا عظیم سردار آستانہٴ رسول پر
سر جھکائے ہوئے تھا، دل میں خدا کا خوف اور آنکھوں سے اشک رواں تھے۔

یہ انقلاب کیسے رونما ہوا۔ یہ تبدیلی کیسے آئی، جو دشمنِ جاں بن کر آیا تھا،
چند گھڑیوں میں جاں نثار کیسے بن گیا۔ وہ ظلمتِ کدہٴ کفر سے کس طرح نکلا اور حلقہٴ نور میں کیسے
داخل ہو گیا، اس کے آہنی دل میں گداز کیسے پیدا ہوا۔ اس کو یہ مستراح سوز کہاں سے میسر آئی۔
یہ سب تبدیلی، یہ سارا انقلاب کلامِ پاک کی چند آیاتِ مقدسہ کا اعجاز تھا۔ یہ تاثیرِ ام الکتاب
تھی۔ یہ کلامِ الہی کا کرشمہ تھا جس نے رُوحوں میں انقلاب برپا کر دیا۔ دلوں میں خشیتِ الہی
پیدا کی، تاریک سینوں کو منور کیا، خیالاتِ باطلہ کو فکرِ سلیم میں بدل دیا۔ چند آیاتِ کریمہ نے



عمر رضی اللہ عنہ کے قلب پر حقیقتِ ذاتِ باری منکشف کر دی۔ اِن واحد میں اس کا دل ایمان کی لذت، یقین کے کیف اور عشقِ رسول صلی اللہ علیہ وسلم کی لطافت سے لبریز ہو گیا۔ ارادے کا رخ، نیت کا رجحان، عزم کی راہ یکسر بدل گئی اور ظلمات کے پر پیچ راستوں پر چلنے والے کو چند ساعتوں میں جاوہِ حق نظر آ گیا۔

حضرت عمر رضی اللہ عنہ کو اب کائنات کی ہر شے سے خدا کی ہستی کا یقین اور اس کی معرفت حاصل ہو گئی۔ اس نے ارد گرد نظر دوڑائی — ایمان کی روشنی میں اسے خالق کائنات کے کارخانہ قدرت پر یقین آ گیا۔ بی ساختہ پکار اٹھا، بیشک اس کارخانہ قدرت کا بنائو والا اور چلانے والا وہی خدا ہے جس کا کوئی شریک نہیں، وہ اپنی ذات میں بے مثل و بے ہمتا ہے۔ یہ دارِ اِرتسم رضی اللہ عنہ ہے جہاں حضرت عمر رضی اللہ عنہ کو نورِ حق عطا ہوا اور گوہرِ ایمان سے داہن بھر گیا۔ اسلام کی محبت ان کے سینے میں جلوہ گر ہوئی۔ عشقِ رسول صلی اللہ علیہ وسلم کی دولت نصیب ہوئی — یہ مقام اس جبری، بہادر، غیور اور عادل شخصیت کے ایمان لانے کا مقام ہے جس کو تاریخ کبھی فراموش نہیں کر سکتی۔

حضرت عمر رضی اللہ عنہ کا اسلام اور ایمان کی دولت بہرہ ور ہونا حضورِ اکرم صلی اللہ علیہ وسلم کی دُعا کا ثمرہ ہے۔ حضور صلی اللہ علیہ وسلم نے خداوندِ تعالیٰ کی بارگاہ میں دُعا فرمائی تھی کہ اے خدائے بزرگ و بڑا! اے مقلبِ القلوب! اپنے دین کی تبلیغ کے لیے اور کلمہ حق کی سر بلندی و فرمازی کے لیے دو عمروں میں سے ایک کو اسلام کی دولت سے مشرف فرما۔ یہ دُعا حضرت عمر رضی اللہ عنہ کا مقدر تھی جو فاروقِ اعظم بن کر اس قبولیتِ ازلی کا مصداق ٹھہرے۔

دارِ اِرتسم سے دین کی شعاعیں پھیلیں، اس بیتِ مکرم سے نکل کر عمرِ رقیق رضی اللہ عنہ نے اپنے قبولِ اسلام کا کھلم کھلا اعلان کیا، یہ صرف ایک ہی فرد کے اسلام



کا اعلان نہ تھا۔ یہ دین کی شوکت کا ڈنکا، اسلام کی سر بلندی اور خدا کی وحدانیت کا اعلان تھا، جس نے کفار کو لرزہ بر اندام کر دیا۔ یہ اعلان دین کے قلعے کا سنگ بنیاد تھا۔

اب دارِ ارقمؓ کی یہ مقدس زمین حرمِ پاک کا حصہ بن جائے گی۔ اس بابرکت زمین کو یہ شرف ملنا ہی چاہیے تھا۔ اس زمین کے نقوش بیت اللہ کے سائے میں قیامت تک جگمگاتے رہیں گے۔

مروہ کی جانب بازار کے کونے میں ابوسفیان کے مکان کی یادگاہ **دارِ ابوسفیان** ^{رضی اللہ عنہ} ہے، اس عمارت کی ہیئت مکان کی سی نہیں مگر اب تک اسے دارِ ابوسفیان ہی کہا جاتا ہے۔ زمانہ کروٹیں بدلتا ہے، تعمیر و تخریب کا عمل جاری ہے مگر عظمت اسلام کے یہ آثار قدیم ناموں ہی سے یاد کیے جاتے ہیں، اگرچہ ان نشانات پر فلک بوس عمارتیں تعمیر ہو گئیں، جدید طرزِ تعمیر نے ان زمینوں پر نقش طرازی کی مگر اس جگہ اور اس زمین کو اسلامی عہد کے سابقہ پاکیزہ نام ہی سے یاد کیا جاتا ہے۔

دارِ ابوسفیان کے بارے میں سنتح مکہ کے روز سرکارِ دو عالم صلی اللہ علیہ وسلم کے لبِ اقدس سے یہ الفاظ نکلے: جو دارِ ابوسفیان میں داخل ہو جائے گا اسکو اماں مل جائے گی، اس سے پرانے اعمال بد کا محاسبہ نہ ہوگا۔ اس کی ساری لغزشیں اور تمام خطائیں معاف کر دی جائیں گی، فتح مکہ کے بعد سردارانِ قریش کو، دشمنانِ حضور صلی اللہ علیہ وسلم کو اپنے اعمال، ایذا رسانی کے طریقے، دشمنی کے حربے سزا کی صورت میں نظر آ رہے تھے۔ حضور صلی اللہ علیہ وسلم سے عداوت اور دشمنی رکھنے والے لرزہ بر اندام تھے، ان کو یقین تھا کہ اب اتھت م کی گھڑی آپہنچی ہے اور پرانا حساب چکایا جائے گا، سردِ کائنات کو تکلیف دینے والے، جسمانی اذیت پہنچانے والے اور روحانی خوف دینے والے مکاناتِ عمل کی ساعت کے منتظر تھے۔



ایک فاتح جب مفتوحہ علاقے میں داخل ہوتا ہے تو اس کے استقبال کے لیے علاقے کے لوگ گھروں سے نکل کر میلوں باہر آجاتے ہیں۔ دل کو دھڑکا لگا ہوتا ہے کہ نجانے فاتح ان سے کیسا سلوک کرے۔ وہ ہزار تازک واقعات سے شہر میں داخل ہوتا ہے، فتح کا جشن منایا جاتا ہے یہ جشن دنوں نہیں مہینوں تک جاری رہتا ہے۔ تفتیش و شادمانی کے تمام اسباب مہیا ہو جاتے ہیں۔ وہ فاتح غرور و تکبر کی علامت بن جاتا ہے، کسی کو کیا مجال کہ اس کی حکم عدولی کر سکے، اس کے ہر حکم پر بے چون و چرا عمل ہوتا ہے، اس کی زبان سے نکلا ہوا ہر لفظ فرمان کی حیثیت رکھتا ہے اور قانون بن جاتا ہے۔

سرکارِ دو عالم صلی اللہ علیہ وسلم کا فاتح کی حیثیت سے مکہ مکرمہ میں داخلہ اظہارِ تشکر اور عجز و انکساری کی ایک زندہ جاوید مثال تھا۔ زبان مبارک پر خداوند تعالیٰ کی حمد و ثنا جاری تھی، اس قادرِ مطلق، مالک الملک کا شکر قدم قدم پر ادا ہو رہا تھا جس کے کرم سے یہ مبارک دن نصیب ہوا۔ نہ ہنگامہ ہے نہ شادمانی، کسی ذہن پر کبر و نخوت کا سایہ تک بھی نہیں پڑا۔ صحابہ کرام رضوان اللہ علیہم اجمعین خاموش دعائیں کرتے، عجز و نیاز سے سر جھکائے، فرد تنی اور انکساری کے پیکر بنے سرکارِ دو عالم صلی اللہ علیہ وسلم کے گرد اس طرح ہیں جیسے چاند کے گرد ستارے نہ لبوں پر فاخرانہ نعرے، نہ لباس پر تمکنت و غرور کا کوئی نشان، نہ حقارت سے اٹھنے والی کوئی آنکھ اور نہ بازوؤں کی طاقت کا گھمنڈ۔ اس کے برعکس لطف و کرم، معافی و بخشش، عفو و درگزر کی فضاؤں نے اس مقدس شہر کو گھیر لیا۔ ایک فاتح کا وجود مقدس ہر ایک کیلئے رحمت بن گیا، خوف و ہراس کے سائے چہرہ انور کو دیکھتے ہی کافور ہو گئے۔ نورِ خدا کو دیکھ کر ظلمتوں نے اپنے دامن کو سمیٹ لیا۔

دشمنانِ اسلام کی قسمتوں کے فیصلے تلوار کی نوک سے نہ ہوئے، بازاروں گلیوں



اور شہر کے گوشوں میں مقتل نہ سجے۔ صحابہ کرام رضی اللہ عنہم کے پاکیزہ دلوں میں انتقام کے کسی جذبے نے راہ نہ پائی، عدالتوں میں مقدمے دائر نہ ہوئے، قید و بند کے دروازے نہ کھلے۔ آج مکہ مکرمہ میں اس جلیل القدر فاتح کی آمد آمد تھی جو کائنات کے لیے، ہر ذی روح کے لیے رحمت بن کر تشریف لایا تھا۔ جس کا اسوہ دشمنوں کو معاف کر دینا، خطاؤں سے درگزر کرنا اور بداندیشوں سے انس و محبت رکھنا تھا۔

آج ایسا اعلان ہوا جو کبھی کسی فاتح نے نہ کیا تھا۔ ایسا اعلان مسرت جس کا ہر لفظ عفو و کرم کا پیامی تھا سنایا: جو ابوسفیان کے گھر میں داخل ہو جائے گا اس کے تمام قصور معاف کر دیے جائیں گے، ابوسفیان کا گھر امن کا گوارا، پریشانیوں سے نجات کا مرکز، اہل مکہ کے لیے دشمنانِ دین کے لیے سکون کا مظہر بن گیا۔ اہل مکہ دیوانہ وار ابوسفیان کے گھر کی طرف دوڑنے لگے۔ فاتح لشکر خاموشی سے یہ منظر دیکھ رہا تھا، آنکھیں چہرہ اقدس پر جمی ہیں، کان مسند ان نبوی کے منتظر ہیں۔ پھر اعلان ہوا جو ہتھیار ڈال دے گا اُسے بھی پناہ مل جائے گی، جان کی حفاظت کے لیے جسموں پر بندھے ہوئے ہتھیار پھینکے جانے لگے۔ آج اس فاتح کا دن تھا جس کا کرم ہتھوں کو گھیرے ہوئے تھا، ہتھیار جسم پر بوجھ محسوس ہونے لگے، انسان لوہے کے بھاری ٹکڑوں سے سبکدوش ہو رہے تھے۔ مفتوحین کے لیے، باغی و سرکش انسانوں کے لیے اللہ تعالیٰ کی زمین وسیع و کشادہ ہو گئی۔ فضا امن و سلامتی کے نعمات سے گونج اٹھی۔ کوئی فساد نہ ہوا، کسی ہنگامے کی اطلاع نہ ملی۔ جشن مسرت نہ منایا گیا۔ اس مستح نے تو مومنین کو مزید نیاز مندی سکھائی، خدا کے حضور جھکایا۔ ایک جشن مسرت ضرور ہوا، وہ قلبِ دروچ کا جشن تھا، جس سے ایمان و سلامتی کی قندیلیں روشن ہو گئیں۔ بیت اللہ کی زیارت دلوں کا سرور، طوافِ کعبہ ذہنوں کا اجالا، حرمِ پاک میں نماز شادمانی و مسرت کا مظہر بن گئی۔



سرکار صلی اللہ علیہ وسلم کے لبِ اقدس سے ایک ہی اعلان ہوا۔ وہ اعلان جو یوسف علیہ السلام نے اپنے بھائیوں کے لیے کیا تھا، یہ اعلان اپنے دامن میں رحمتوں کے خنک سائے لیے ہوئے تھا۔ عفو و درگزر کا آئینہ تھا۔ فرمایا: لَا تَثْرِيْبَ عَلَيْكُمْ الْيَوْمَ يَغْفِرُ اللهُ لَكُمْ (ترجمہ: آج تم پر کوئی گرفت نہیں، اللہ تعالیٰ تمہاری مغفرت کرے، گزینہ ندامت سے جھک گئیں، اپنے افعال و کردار پر پشیمانی ہوئی۔ اپنی خطائیں مجسم ہو کر سامنے آنے لگیں مگر رحمتِ عالم صلی اللہ علیہ وسلم سے پشیمانی کا یہ انداز، پشیمانی کی یہ صورت دیکھی نہ گئی۔ سب عفو و کرم کی چادر ڈال دی۔

دارِ ابوسفیان فتح مکہ کے بعد تاریخ کا اہم مقام بن گیا۔ یہ حضور صلی اللہ علیہ وسلم کے اعلانِ معافی کا مرکز اور عفو و درگزر کا ایسا مکن ہے جو شاہانِ عالم اور تمام سلاطینِ زمانہ کے لیے ایک قابلِ عمل درس ہے۔

حرمِ پاک سے تھوڑی دور بازار کے عقب میں ام المؤمنین رضی اللہ عنہا
حضرت خدیجہ الکبریٰ رضی اللہ عنہا کا دارِ رحمت ہے۔

یہ مکان اسلامی تاریخ کا اہم جزو ہے۔ یہ مکان وہ ہے جہاں حضور اکرم صلی اللہ علیہ وسلم کی سیرتِ طیبہ کے نقوش ملتے ہیں۔ مادرِ امت نے تجارت کا کام مکہ مکرمہ کی اس عظیم المرتبت ہستی کے سپرد کیا جسے امین و صادق کے القاب سے پکارا جاتا تھا۔ حضور صلی اللہ علیہ وسلم کے حسنِ معاملہ، بزرگی و تقدیس، شرافت و نجابت اور بلندیِ اخلاق نے مکہ مکرمہ کی اس صاحبِ ثروت خاتون کے دل میں جذبہٴ عظمت و احترام پیدا کر دیا۔ انہوں نے سرکارِ دو عالم صلی اللہ علیہ وسلم سے عقد کی خواہش کی جسے آپ نے قبول فرمایا۔ اس پاک طینت، پاک فطرتِ نبوی کے نصیب میں زوجیتِ رسولؐ کا شرف لکھا ہوا تھا۔ حضور اکرم صلی اللہ علیہ وسلم کی نبوت پر ایمان لانے میں سب خواتین پر سبقت



اس کا مقدر تھی، اس پاک بی بی کو عمر بھر کے لیے دامن رسالت سے وابستہ ہونے کی سعادت ملی۔ یہ کائنات کی پہلی خوش قسمت خاتون تھی جس کے سپرد حضور صلی اللہ علیہ وسلم کی خدمت ہوئی، یہ مکان دین کی عظمت کا نشان، نبوت کے اعلان کا پہلا مقام اور اعلیٰ کلمۃ الحق کا مرکزِ اولیں ہے۔ یہ مکان نورِ نبوت کا مصدر، ایمان افزیزی کا منبع اور اُمّ المؤمنین رضی اللہ عنہا کی رہائش گاہ ہے۔

امّ المؤمنین حضرت خدیجہ الکبریٰ رضی اللہ عنہا نے ہر مرحلے پر سرکارِ دو عالم کا ساتھ دیا۔ آپ کی رفاقت حضور صلی اللہ علیہ وسلم کے لیے تسکین کا موجب اور سکون کا منظر تھی۔ سید الانبیاء صلی اللہ علیہ وسلم اسی گھر سے خلعتِ نبوت زیب تن فرما کر رونقِ افروزِ عالم ہوئے۔ وحی کے نئے اور انوکھے تجربے پر سرکارِ دو عالم صلی اللہ علیہ وسلم حیران و متفکر تھے۔ یہی وہ خاتونِ پاک ہے جس نے حضور صلی اللہ علیہ وسلم کو تسلی دی اس کے سامنے حضور کی خلوت و جلوت اور حیاتِ طیبہ کے درخشاں نقوش تھے۔

حضرت خدیجہ الکبریٰ سرکارِ دو عالم صلی اللہ علیہ وسلم کو ورقہ بن نوفل ایک عیسائی راہب کے پاس لے گئیں جس نے آپ کی نبوت کی اطلاع دی۔ حضرت خدیجہ الکبریٰ کا نام مسلمانانِ عالم کے لیے وجہِ عظمت و افتخار ہے، اس رفیقہ حیات کو محبوبِ رب العالمین نے ہمیشہ یاد رکھا۔ اس کی رفاقت کے نقوش سرکارِ دو عالم صلی اللہ علیہ وسلم کی حیاتِ مبارکہ میں جا بجا ملتے ہیں، اس پاک و مقدس مہتی کو سرکارِ دو عالم صلی اللہ علیہ وسلم کی خوشنودی حاصل تھی۔

جب حضرت ابراہیم کا انتقال ہوا تو اُمّ المؤمنین اس صدمے سے پریشان رہنے لگیں حضور اکرم صلی اللہ علیہ وسلم نے فرمایا کہ اگر میں تمہیں ابراہیم کو جنت کے باغوں میں دکھا دوں تو تم خوش ہو جاؤ گی۔ اس بشارت اور مژدہ کے سنتے ہی اُمّ المؤمنین کا چہرہ مبارک خوشی سے تمجانے لگا۔



جواب دیا: کیا حضور کے ارشاد کے بعد بھی مشاہدہ کی آرزو باقی رہ سکتی ہے؟ یہ حضور صلی اللہ علیہ وسلم پر ایمان کی ایک زندہ جاوید مثال ہے۔ ایمان کا یہ رتبہ اس زوجہ رسول کو نصیب تھا۔

مسکن ام المؤمنین حضرت خدیجہ الکبریٰ رضی اللہ عنہا دارِ رحمت اور قیام گاہِ رسالت ہے جس کی زیارت ہزاروں کے لیے باعثِ خیر و برکت ہے۔ تاریخ اسلام اس کے آثار سے ^{اندوز} ترست ہے۔

جنتِ معلیٰ
قیامِ مدینہ منورہ کے دوران جنت البقیع میں حاضوی نصیب ہوئی۔ مدفونین کو ایصالِ ثواب کر کے اپنے لیے زادِ آخرت مہیا کیا، ان نفوسِ قدسیہ اور پاکانِ بارگاہ کے ویلے سے اپنے لیے، اعزہ و اقارب اور احباب کے لیے دعائیں کیں۔

مکہ مکرمہ کی حاضری میں کئی روز گزر گئے، حرمِ پاک کے جلووں اور بیت اللہ کی ضیا پاشیوں سے نگاہوں کی تشنگی اور زیادہ ہوتی جاتی تھی، جس قدر دامن نگاہ میں جلوے بھرتے جاتے تھے، آرزو بڑھتی جاتی تھی۔ دامنِ طلب جتنا دراز ہوتا جاتا تھا کرم کے بادل اتنے ہی گھنیرے اور رحمت کی بارش اتنی ہی زیادہ ہو رہی تھی۔

سرشتِ عشقِ طلب اور حسن بے پایاں

حصولِ تشنہ لبی ہے شدید تشنہ لبی (اصغر گونڈوی)

ہر لحظہ حرمِ پاک کے انوار و تجلیات سے دیدہ و دل کو سیراب کرنے کی آرزو رہتی تھی، خدا جانے پھر کب اس بیتِ عتیق، بقعہ نور، مرکزِ عفو و کرم اور مقامِ رحمت و مغفرت کو دیکھنا نصیب ہوئے

جے میں دیکھاں عملاں و تے کجھ نہیں میرے پتے

جے میں دیکھاں رحمت و تے، بٹے، بٹے، بٹے (میاں محمد بخش)



تھا جو قبرستان کی جانب کھلتا تھا۔ چند قبریں احاطوں میں تھیں باقی قطار اندر قطار تھیں بہت سی کھدی ہوئی خالی قبریں اپنے اپنے مردوں کی منتظر تھیں۔ ان خالی قبروں کو زیادہ انتظار نہیں کرنا پڑتا، صبح و شام جنازے جنت المعلقا کے راستے پر نظر آتے ہیں۔ دنیا کے کارواں کی یہ آخری منزل ہے زود یا بدیر سب کو اس منزل پر پہنچانا ہے۔ کسی ذی روح کو موت سے مفر نہیں بچہ بھی عدم کا راستہ مسلسل چلنے والے کارواں کے باوجود سونا نظر آتا ہے۔

نجانے کیوں نظر آتی ہے پھر بھی سونی سی

عدم کی راہ سے سوجانے گزرتے ہیں (حافظ لدھیانوی)

حرم پاک میں ہر نماز کے بعد دو تین تین، چار چار جنازے پڑھے جاتے ہیں، جتنے جنازے حرم نبوی اور حرم پاک میں پڑھے ہیں کوئی فرد بھی زندگی بھر اتنے جنازے نہیں پڑھ سکتا۔ بہر حال یہ زاہرین کے لیے موجب ثواب ہے۔ خدا جانے ان انتقال کرنے والوں، راہ عدم پر چلنے والوں میں کتنے اولیاء، کتنے قطب، کتنے عنوت ہوں گے ایسے پاک و برگزیدہ بندوں کی نماز جنازہ میں شرکت اپنے درجات کی بلندی کا باعث ہے۔ نماز جنازہ ادا کرنیوالوں میں کتنے مستجاب الدعوات ہوں گے جن کے طفیل میت پر نزول رحمت ہو گا جن کی دعا کی بکرت سے ان رہرواں ملک عدم کی منزل آسان اور آخرت میں سرخروئی نصیب ہوگی، ان پاکبازوں کی دعا کے صدقے نماز جنازہ میں شریک ہونے والے برکتوں اور سعادتوں سے اپنا دامن بھرتے ہیں۔ یہ مقام عبرت ہے، یہاں انسانی زندگی کی ناپائیداری کے نشانات، حیات فانی کے نقوش، عمر دو روزہ کے اثرات جا بجا ملتے ہیں۔ اگر انسان ان سے عبرت حاصل کرے تو پل بھر کے لیے بھی دنیا کی دلچسپیوں میں حصہ نہ لے، دنیا کی تمام حرص دل سے نکل جائے۔ ہر لمحہ آخرت کی فکر دامن گیر رہے اور منزل عدم آنکھوں سے اوجھل ہو اور وہ اس دنیا کو ایک سرانے سے



زیادہ وقت نہ دے جہاں رامبروشب بھر قیام کرتا ہے اور دوسرے روز وہاں سے کوچ کر جاتا ہے مگر انسانی ذہن ان عبرت انگیز مقامات کی تصویر کو جلد ہی محو کر دیتا ہے۔ ہر واقعہ، ہر حادثہ ماضی کا حصہ بن جاتا ہے اور انسان پھر حال کے نقش و نگار، زندگی کی دلچسپیوں اور دنیوی حرص و آرزو کا شکار ہو کر رہ جاتا ہے۔ دُنیا کا یہ کارخانہ، یہ تماشا گاہ عجیب ہے۔ اس تماشا گاہ میں ہزاروں لوگ وارد ہوتے ہیں، ہزاروں کوچ کرتے ہیں۔ آمد و رفت کا یہ سلسلا ازل سے ہے، ابد تک قائم رہے گا۔ حتیٰ کہ ایک روز یہ سارا کھیل ختم ہو جائے گا، ہست و بود کا سارا نظام درہم برہم ہو جائے گا۔ تمام مخلوق حکم الحاکمین کے سامنے پیش ہوگی اور ہر قول و فعل کا محاسبہ ہوگا۔ اگر بنظر غائر دیکھا جائے تو انسان کی پیدائش ہی اسکی موت پر دال ہے ۵

بعد مرنے کے ہوئی تن کی حقیقت معلوم

عبث اس خانہ دیراں کی میں تعمیر میں تھا — مصحفی

اس آباد دیرانے کو دیکھ کر کسی زخم تازہ ہو گئے۔ کتنے اعزہ واقارب اور احباب کے چہرے نظر سے گزر گئے جو اس دار فانی سے کوچ کر چکے ہیں، کئی محفلوں کے نقوش پل بھر کے لیے ذہن کے اُفتی پر اُبھرے۔ کئی ہنگامے اِن واحد میں نگاہوں کے سامنے آ گئے مگر یہ ہنگامہ پروردگار اور محفل آرا نفوس آج اس خاموش بستی کے مکین ہیں جہاں سے کوئی صدا نہیں آتی، جہاں دیرانی حکمران ہے۔ لوگ چند لمحوں کے لیے میت اٹھائے آتے ہیں، آنکھیں وقتی طور پر شکار ہوتی ہیں، میت کو لحد کے سپرد کر کے پھر دُنیا کے ہنگاموں میں گم ہو جاتے ہیں۔ یہاں کوئی کسی کا ساتھی نہیں۔ اس منزلِ فنا کو تنہا عبور کرنا پڑتا ہے ۵

اکیلا چھوڑ کے سب چل دیے، دُعائے سلام

ذرا سی دیر میں کیا ہو گیا زلزلے کو — قمر جلالی حرم



موت بظاہر کاروانِ حیات کی منزل ہے مگر وہ کسی دوسری منزل کی نشاندہی کرتی ہے۔ نجانے کونسی بستی، کونسے ملک اور کونسے قریہ میں چلتے چلتے یہ منزل آجائے۔ کوئی نہیں جانتا کہ انکی زندگی کا اختتام کس جگہ ہوگا، یہ صرف اللہ تعالیٰ ہی کو علم ہے۔ کلامِ پاک میں خداوند تعالیٰ نے پانچ چیزوں کے علم کو اپنی ذات کے ساتھ مختص کیا ہے جنہیں مغیباتِ خمسہ کہتے ہیں: قیامت کا علم ذاتِ باری کو ہے، وہ بارش برساتا ہے، آرجام میں جو کچھ ہے اُسے وہی جانتا ہے، کوئی نفس نہیں جانتا کہ وہ کل کیا کرے گا؛ کسی کو معلوم نہیں کہ اُسے موت کہاں آئے گی؟

زندگی کے تمام راستے اس منزل پر آکر ختم ہو جاتے ہیں، ہنگامہ عالم کا آخری نکتہ اور قبرستان کا سکوت ہے۔ ہر قبرستان میں ولی بھی سویا ہوا ہے، میخوار بھی لیٹا ہے۔ کس کے ساتھ کیا معاملہ ہو رہا ہے؟ یہ اللہ تعالیٰ ہی کو معلوم ہے۔ اتنا ضرور ہے کہ مساوات کا سب سے بڑا خاموش درس یہاں ملتا ہے، برگزیدہ انسان کے ساتھ گنہگار ہے، بادشاہ کے ساتھ درباری ہے، صاحبِ ثروت کے ساتھ فقیر ہے۔ اس مٹی نے کسی کی تیز نہیں رکھی، اس خاک میں سب تھن تھن مٹ جاتی ہے، یہاں بہتر وہ ہے جس کے اعمال اچھے ہیں۔ کشتِ زار حیات کی فصل یہاں کاٹی جاتی ہے۔ عبادت و ریاضت کا ثمرہ کنجِ لحد میں ملتا ہے جہاں اعمال متشکل ہو جانے آجاتے ہیں۔

یہ سرزمین بزرگوں کا مدفن، جگر گوشوں کی آرام گاہ، احباب اور اعزہ کی آخری منزل ہے۔ میں انہی خیالات میں کھویا ہوا نفس کا محاسبہ کر رہا تھا۔ ایک لختِ خداوندِ کریم کی حمد و ثنا زبان پر جاری ہو گئی جس نے حج بیت اللہ کی سعادت عطا فرمائی تھی اور دربارِ رسولِ مقبول صلی اللہ علیہ وسلم میں حاضری کا شرف بخشا تھا۔ وہ حاضری جو شفاعتِ محبوبِ خدا صلی اللہ علیہ وسلم کی ضامن ہے۔ لنگاہوں میں تمام مقاماتِ مقدسہ کی تصویر چھپر گئی، اضطراب میں سکون کا پہلو نظر آیا۔ انعاماتِ الہی



سے دامن بھرا ہوا تھا۔ خداوند کریم اپنے گھر کی زیارت کے طفیل، دربارِ حضور صلی اللہ علیہ وسلم کی حاضری کے صدقے اس منزل کو ضرور آسان فرمادے گا۔ وہ تو رحم الرحیمین ہے اس کی رحمت تو کائنات پر محیط ہے۔

ایک درخت کے سائے میں ایک مکی کہنی کے بل لیٹا ہوا بڑے اطمینان کے ساتھ تعمیرہ پی رہا تھا۔ اس کے چہرے پر فکر مندی کے کوئی آثار نہیں تھے۔ غالباً یہ قبرستان کی دیکھ بھال کرنے والا تھا۔ اس کے لیے زیر زمین جانے والے، خاک کا پیوند ہونے والے، لحد میں سونے والے نئے نہ تھے۔ اس کے لیے یہ شبِ روز کا شغل اور عمر بھر کا مشاہدہ تھا۔ ان گنت اموات نے اسے موت کے تصور سے بے نیاز کر دیا تھا۔ اس کے سامنے ہر روز مروجے دفن ہوتے تھے، مردوں کی ہڈیاں قبروں سے نکلتی تھیں، پُرانی قبروں کے آثار مٹتے جاتے تھے اور ان کی بجائے نئی قبریں بنتی جاتی تھیں۔ یہ سب کچھ ہوتا ہے مگر اس مقامِ عبرت پر تو روح کو تازیانہ لگنا چاہیے انسان کے اندر طوفان برپا ہونا چاہیے۔ عذابِ آخرت کے ڈر سے آنکھ کا چشمہ خشک ہو جانا چاہیے اس قبرستان کے پاس رہنے والوں کو بے ثباتی عالمِ کاشدت سے احساس ہونا چاہیے مگر دنیا کے ہست و بود میں ہر فرد و بشر کی کیفیات مختلف ہیں۔

ہم نے اس قبرستان کے محافظ سے مقدس ہستیوں کی قبروں کے نشانات دریافت کیے اس نے اسی انداز میں حلقہ پیتے ہوئے ایک اعلیٰ کی طرف اشارہ کیا، مدینہ منورہ میں جنت البقیع کے باہر ہی زوار آپ کو گھیر لیتے ہیں، کندھے پر پڑا ہوا جبہ فوراً پہن کر آپ کے ساتھ ہو لیتے ہیں اور ہر روز کی دعائیں آپ کو پڑھاتے ہیں۔ معروف قبور کی زیارت کراتے ہیں مگر جنت الملتے میں کوئی شخص نظر نہ آیا جو رہبری کر سکے اور مقدس ہستیوں کی آرام گاہ بتا سکے ایک چھوٹی سی بچی دو تین حاجیوں کے ساتھ جا رہی تھی اور قبور کی نشاندہی کر رہی تھی۔



اس سچی نے ام المؤمنین حضرت خدیجہ الکبریٰ رضی اللہ عنہا کی زیارت گاہ بتائی۔ کوئی کتبہ تھانہ قبة، ایک اعلیٰ میں یہ پاک و مطہر زوجہ رسول صلی اللہ علیہ وسلم دامن عصمت میں رحمتوں کے خزینے سمیٹے آرام فرماتھی۔ اس منظر سے دل لرز گیا۔ اس ام المؤمنین کا نام ہر کلمہ گو کے لیے باعثِ عظمت و صداقت ہے جس کو سب سے پہلے حضور صلی اللہ علیہ وسلم پر ایمان لانے کا شرف نصیب ہوا۔ جو نمسار رسول صلی اللہ علیہ وسلم، خادمہ محبوب خدا صلی اللہ علیہ وسلم تھی جس کا گھر مرکز نور رہا۔ اس قبرستان میں کوئی شجر سایہ دار نہیں، یہی احساس ام المؤمنین حضرت عائشہ صدیقہ رضی اللہ عنہا کی قبر مبارک کی زیارت کے وقت ہوا تھا۔ پرغم آنکھوں سے اپنی ماں — مسلمانوں کی ماں کے حضور سلام پیش کیا، میرے پاس چند آنسوؤں کے سوا تھا بھی کیا جو اس خاتون مکرم کو پیش کر سکتا، سرکارِ دو عالم صلی اللہ علیہ وسلم کی رفیقہ حیات تو جنت کے شاداب مناظر میں محو آرام ہوگی یہ تو میرے احساس کی بات ہے یہ تو میری عقیدت کا ایک پہلو ہے۔ ام المؤمنین رضی اللہ عنہا کے صدقے، انکی دعاؤں کے طفیل تو ہمارے گناہ بخشے جائیں گے۔ کلام پاک پڑھ کر ایصالِ ثواب کیا تاکہ اس نذرانے سے میری روح کی ظلمتیں دور ہو جائیں۔

اسما بنت ابوبکر رضی اللہ عنہا کی قبر مبارک پر حاضری دی جسے سرکارِ دو عالم صلی اللہ علیہ وسلم نے ذوالنطاقین کے لقب سے نوازا تھا۔ جب انہوں نے اپنا دوپٹہ دوپٹ کر کے ہجرت کے وقت توشہ دان باندھا تھا۔ فاتحہ پڑھی، اس خادمہ رسول اللہ صلی اللہ علیہ وسلم، بنت ابوبکر رضی اللہ عنہا کو سلام پیش کیا۔

شام کا اندھیرا پھیل رہا تھا، حرم پاک حاضر ہونا تھا۔ ہم اس عبرت کے موقع، اس خاموش دادی، اس سونی نگری سے استغفار پڑھتے، گناہوں سے معافی طلب کرتے آخرت کی منزل کے لیے دعائیں کہتے حرم پاک مرکز انوار، اور مقامِ عفو و بخشش کی جانب لوٹے۔



مکہ مکرمہ سے رخصت

آج اس گھر سے وقتِ رخصت ہے
رخصت اے مولدِ رسولِ خدا
الوداع اے مطرفِ بیتِ اللہ
رخصت اے نور کے سیاہ غلاف
رخصت اے سوز و ساز کی دنیا
الفراق اے متاعِ کیف و طرب
رخصت اے مرکزِ رکوع و سجود
حجرِ اسود آبروئے نظر
الوداع اے مستامِ ابراہیم
ملتمزم سے نگاہ کی دوری
شانِ ذبحِ عظیم کا منظر
دل ہے سیراب، روح بھی سیراب
رخصت اے سعیِ ہاجرہ کے مقام
دارِ ارسٹم ہے دارِ بوسنیاں
دیدہ و دل کا نور، عن رجا
دیکھنا بھی جسے عبادت ہے
الوداع اے مقامِ نور و صنیہ
منظرِ فیض، نورِ قلب و نگاہ
تجھ پہ رہتی ہے بارشِ الطاف
انکسار و نیاز کی دنیا
بیتِ اول ہے تو مقامِ ادب
سائے عالم کے کعبہ مقصود
الفراق اے حلیم کے منظر
رخصت اے سجدہ گاہِ دستیم
لیے جاتا ہوں درو ہجوری
چاہِ زمزم پہ رگ گئی ہے نظر
ہے کھلا سب پہ رحمتوں کا باب
تیرے صدقے میں رحمتیں ہر کام
مصدرِ شوق، مرکزِ امیاں
خلوتِ مصطفیٰ، حبیبِ خدا



رخصت اے غارِ ثور، مرکزِ نور، ترے ذروں میں ہے نخبلی طور
مرکزِ فیض، مہبطِ انوار، رخصت اے دادی سکون و قرار
سوزِ جاں کا ہے حستمِ افسانہ اشکِ عنم کا ہے پیشِ نذرانہ

چند آنسو ہیں اتحبا میری

بس یہی ایک سے دُعا میری (حافظ لہیانوی)

آخرِ مفارقت کی گھڑی آگئی، زندگی کی حسین ساعتوں نے دامن

طوافِ وداع

سمیٹنا شروع کر دیا۔ قلب و نظر کے سرور اور جسم و جاں کے نشاط

کا آخری لمحہ آگیا، آج طوافِ وداع کا دن تھا۔ ہر نماز میں اس احساس نے آنکھوں کو منناک
کر دیا کہ کل بیتُ اللہ شریف آنکھوں سے اوجھل ہو جائے گا، چند دنوں میں نگاہ اور بیتُ اللہ
کے درمیان ہزاروں میلوں کا فاصلہ حائل ہو جائے گا، مدینہ منورہ سے رخصت ہوتے وقت
زندگی کو سب سے بڑے صدمے سے دوچار ہونا پڑا تھا۔ آج یہ دوسرا داغِ مفارقت تھا۔ چار
ماہ تک مدینہ منورہ اور مکہ مکرمہ کے انوار سے کشتِ زارِ دل کو سیراب کیا۔ یہ دو مقاماتِ مقدسہ
ایمان و ایقان کا مرکز اور نور و رحمت کا منبع ہیں۔ ہر مسلمان کا مدعا، ہر آنکھ کی حسرت اور ہر دل
کی آرزو ہیں۔

آج بیتُ اللہ کا الوداعی طواف ہو رہا تھا۔ ہر چکرِ دل و دماغ پر اپنے وجدانی
نقوش چھوڑ رہا تھا۔ یہ طوافِ جسم و جاں ہی کا نہ تھا بلکہ رُوح و وجدان بھی اس کے ساتھ
شامل تھے۔ کاش زندگی کا مقصد و حید اللہ کے گھر کے گرد مجنونانہ انداز میں گھومنا
اور تسبیح و تہلیل سے انوارِ الہی کو سمیٹنا ہوتا، مگر فریض کا احساس دامن گیر ہے۔ فریض
دنیوی کو بھی دین نے عبادت قرار دیا ہے، طوافِ وداع ہو چکا، مقامِ ابراہیم پر نوافل پڑھے



خانہ کعبہ کو انتہائی اشتیاق و محبت سے تکتا رہا۔ آنکھوں کے پیمانے چھلک اُٹھے۔ ان گہرائی تابدار سے دامن بھر گیا۔ — آج مسلمانانِ عالم کے قبلہ، اللہ تعالیٰ کے گھر کو آخری بار دیکھ رہا تھا۔ ملتزم سے لپٹ کر دعائیں مانگیں، دیوار سے چمٹ کر بادیدہ تراغزہ واقارب اور احباب کے لیے دعائیں مانگیں۔ سب کی مغفرت اور دین و دنیا کی بھلائی کے لیے بارگاہِ رب العزت میں ہاتھ اٹھائے: اے اللہ جس طرح تو نے آنکھ کو نور عطا فرمایا ہے۔ قلب کو بھی اپنی معرفت سے منور فرما۔

جو آنکھوں میں ہے دل میں ہو وہی نور

الہی دونو گھر آباد رکھنا
(داغ دہلوی)

ملتزم کعبۃ اللہ کا وہ مقدس حصہ ہے۔ جس کے ساتھ سید البشر صلی اللہ علیہ وسلم نے اپنے سینہ اطہر کو لگایا تھا۔ اسی انداز میں سرکارِ دو عالم صلی اللہ علیہ وسلم نے خدا کے حضور اپنی امت کے لیے دعا مانگی تھی۔ —

حجرِ اسود پر بے پناہ هجوم تھا۔ حجرِ اسود کو لگا ہوں سے چوما، حطیم میں نوافل ادا کیے، اللہ تعالیٰ کے گھر میں نوافل پڑھنے سے دل مسرور اور رُوح شاداب ہو گئی۔ — زمزم پر آیا، یہ بابرکت پانی پائے اسماعیل علیہ السلام کا معجزہ ہے یہ آرزو ہے کہ اس پانی سے جسم کی کثافت اور باطن کی غلاظت ہمیشہ ہمیشہ کے لیے ختم ہو جائے۔ اور جسم و جاں پاکیزگی و طہارت کا منظر بن جائیں۔ زمزم پینے کے بعد پھر بیت اللہ پر نظر جم گئی۔ ان سیاہ پتھروں میں اللہ تعالیٰ نے کیا جاذبیت رکھی ہے کہ ہر نگاہ یہیں آکر رکتی ہے۔ ذوق و شوق کا دائرہ اسی کے گرد رہتا ہے، بیت اللہ ذوق و شوق کا منظر، ریاضت و عبادت کا سرچشمہ، نور و سرور کا مقام اور سجدہ گاہِ خلایق ہے۔ خدا جانے کب تک محویت کے عالم میں ٹکٹکی بانڈھے



اللہ کے گھر کو تکتا رہا۔ آیاتِ مبارکہ جو غلافِ کعبہ پر کارٹھی ہوئی تھیں۔ ان کی تلاوت سے قلب و نظر ستر شار ہوئے۔ حجاج طواف میں مصروف تھے ان میں بہت سے طوافِ وداع کر رہے تھے۔ دعائیں تھیں، التجائیں تھیں۔

واپسی کے سفر کا انتظام کرنا تھا، دل حرمِ پاک میں اٹکا ہوا تھا، رُوحِ اسِ دائرہِ کرم سے باہر نکلنے کو تیار نہ تھی، دھڑکنیں بیتِ اللہ پر قربان ہو رہی تھیں۔ آنسو اس مرکزِ نور پر سار ہو رہے تھے۔ ذہن و دل کی کشمکش جاری تھی۔ بیتِ اللہ پر نظریں جملے اُٹھے پاؤں در حرم تک آیا۔ دل کے خزینے میں جتنے آنسو سج رہے تھے وہ حرمِ پاک کے دروازے پر نچھاور کر دیے۔ باہر دنیا کا شور، زندگی کا ہنگامہ، لوگوں کی ریل پیل تھی۔ زائرین اور حجاج کی انتہائی کثرت کے باوجود فضائے بیتِ اللہ میں سکون تھا، اطمینانِ قلب میسر تھا۔ باہر چند آدمی تھے مگر اضطراب تھا، بے چینی تھی، انسان کے ظاہر اور باطن کا بھی یہی حال ہے۔ اگر باطن پاکیزہ ہے تو دنیوی زندگی کے ہنگامے اس کے سکون کو برباد نہیں کر سکتے مگر ہوا و ہوس کی چیرہ دستی نے رُحوں کا سکون چھین لیا ہے۔ اطمینان کا کوئی گوشہ، سکون کا کوئی لمحہ باقی نہیں رہا۔ چند نفوسِ قدسیہ کے سوا ہر ایک اضطراب کے اس سمندر میں بہا چلا جا رہا ہے۔ موجیں اسے ادھر سے ادھر پھینک رہی ہیں وہ ان کے درمیان بے دست و پا ہے۔ یہ اپنے ہی اعمال کی شکل اور اپنی ہی برائیوں کی تصویر ہے۔

قیام گاہ پر آیا، رختِ سفر باندھا۔ دنیا کے سفر میں انسان کیا کیا ہتھام کرتا ہے، ہر چیز سوچ سوچ کر رکھتا ہے کہ چند روز کے سفر میں پریشانی نہ ہو، یہ سفر تو بہر حال کٹ ہی جاتا ہے۔ آخرت کے سفر کی طرف دھیان نہیں، آنکھوں پر غفلت کے پردے پڑے ہوئے ہیں، احساس کے سوتے خشک ہو چکے ہیں، ایمان کی شمع ٹمٹما رہی ہے مگر انسان دنیا کے دھندل



میں مصروف ہے دل کی خبر ہی نہیں لیتا کہ اس کی زندگی کے لیے بھی کچھ کرتا ہے۔ دل اگر مردہ ہو گیا تو تمام کائنات تاریک ہو جائے گی۔ ہر چمکتی ہوئی روشِ ظلمت کے دامن میں سمٹ جائے گی۔ آخرت کی منزل دل بیدار ہی سے طے ہوتی ہے۔ اگر انسان کا دل زندہ ہے اور احساس سلامت ہے تو زاہدِ راہ بہت درنہ تھی دست ہ

مجھے یہ ڈر ہے دل زندہ تو نہ مرجائے

کہ زندگانی عبارت ہے تیرے ہونے سے (علامہ اقبالؒ)

مکہ مکرمہ سے جدہ کو روانگی حرمِ پاک کے سامنے ٹیکسی لینے کے لیے آئے، حرمِ پاک سے اذان کی صدا بلند ہوئی، اللہ اکبر۔ اللہ اکبر۔

لا ریب تمام بڑائی اللہ کے لیے ہے، تمام عظمتوں کا مالک وہی ہے، حجاجِ حرمِ پاک کی طرف تیزی سے رواں ہیں، نمازِ ظہر ادا کرنے کے لیے ایک بے پناہ ہجومِ جانبِ حرمِ رواں ہے۔ نمازِ ظہر ادا ہو چکی۔ ٹیکسیوں کے ڈرائیور بھی نماز ادا کر کے آگے۔ کافی تنگ و دوک کے بعد ایک ٹیکسی ڈرائیور سے بات طے ہوئی۔ قیام گاہ پر آئے۔

ایک روز سعید وہ تھا کہ اس گھر میں کمالِ اشتیاق سے سامان اتارا تھا۔ بیت اللہ کی ہم سانگی کا شرف تھا، حرمِ پاک میں رکوع و سجود کا تصور تھا، طواف کے خیال سے جسم مہک جاتا تھا۔ زمزم سے قلب و روح سیراب ہوتے تھے۔ مگر آج اشکبار آنکھوں سے سامان باندھ رہے تھے۔ ہم آج حدودِ حرم سے نکل جائیں گے، آج اللہ کے گھر کو چھوڑ دیں گے، سامان ٹیکسی میں رکھا، رخصت کے لمحات حشر انگیز تھے۔ دیدہ و دل کی کیفیت بیان میں نہیں آسکتی۔ — بار بار

ذہن میں یہ خیال آتا تھا کہ چند لمحوں میں یہ شہرِ رحمت و برکت نظروں سے اوجھل ہو جائے گا۔ اس گھر پر آخری نگاہ ڈالی جس نے ہمیں اپنے دامن میں پناہ دے رکھی تھی، جس کے قیام کا ہر لمحہ زندگی



کا سرمایہ تھا۔

ٹیکسی چلی، پل بھر میں قیام مکہ مکرمہ کا ایک ایک لمحہ ذہن کے پردے پر آویزاں ہو گیا، ٹیکسی بازار میں آئی، میں کچھل نشست پر تھا۔ دیر تک بیت اللہ کے مینار نظر آتے رہے۔ سڑک اونچی ہوتی گئی بیت اللہ کے مینار واضح تر نظر آنے لگے لبوں سے بے ساختہ نکلا: اللّٰهُمَّ زِدْ بَيْتَكَ هَذَا شَرَفًا وَ تَعْظِيمًا۔ پھر ایک موڑ آیا کہ مینار نور نظروں سے اوجھل ہو گیا، زمانے کی رفتار بگ گئی، دُنیا نظروں میں ساکت ہو گئی — کسی کا شعر یاد آ گیا

جہاں تم مجھے چھوڑ کر چھپ گئے تھے

اسی موڑ پر رُک گیا ہے زمانہ

نگاہ پتھرا گئی — میرے ساتھی کی آواز نے مجھے چونکا دیا، ہوش کی کرن چمکی، دُنیا کی رونق ویسی ہی تھی یہ تو میرے اندر کی دُنیا کی تصویر تھی، میرے جذبات مجسم ہو گئے تھے۔ دکانیں سچی ہوئی تھیں، لوگ کاروبار میں مصروف تھے — یہ سب خوش قسمت انسان تھے، بیت اللہ کے ہمسائے تھے، بلند عمارات کا سلسلہ نظر سے گزرا، مغربی طرز کی جدید عمارات کا یہ منظر لگا ہوں پر گراں گزرا۔ تہذیب کی اس روشنی میں نور کی کوئی کرن نہ تھی، ہر فرد کے اندر کا حال خدا کو معلوم ہے — مطوفین کے بورڈ جبکہ جگہ آویزاں تھے، کہیں کہیں "سازمان ایران" کے بورڈ بھی نظر سے گزرے، ایرانیوں نے اپنے قیام کی نشانیاں چھوڑی ہوئی تھیں۔

ٹیکسی چیکنگ پوسٹ پر رُکی، پاسپورٹ چیک ہوئے، ٹیکسی شہر کا چکر لگاتی ہوئی حدود مکہ مکرمہ سے باہر نکل آئی۔ دورویہ سڑک پر کاروں، بسوں اور ٹیکسیوں کا ہجوم تھا۔ ارد گرد پہاڑوں کا سلسلہ پھیلا ہوا تھا۔ اس مقام کو اللہ تعالیٰ نے وہ فضیلت عطا فرمائی کہ تمام مسلمانانِ عالم کے دل اس کی طرف کھینچتے چلے گئے۔ یہ بے آب و گیاہ وادی ہر قلب کی آرزو بن گئی۔ میں نے انہیں



بند کر کے سامنے کی سیٹ پر سر رکھ دیا کہ کچھ دیر تو قلب پر اُترتی ہوئی تصویر اور ذہن پر بیت اللہ کے اُبھرے ہوئے نقوش سے کیف اندوز ہو سکوں۔

کافی دیر کے بعد جدہ شریف کی فلک بوس عمارات نظر آنے لگیں۔ عہدِ حاضر کا جدید ترین شہر — سمندر کے کنارے روشنیوں کا شہر، جہاں دنیا کی ہر چیز موجود ہے، جیب میں اگر پیسے نہ بھی ہوں تو پھر بھی ہر دکان دعوتِ نظارہ دیتی ہے، ہر قدم نظر کھتی ہے — مگر میرے لیے ان جگہگاتی دکانوں میں کوئی کشش نہ تھی، کراچی، راولپنڈی، لاہور میں بھی ہر چیز مل سکتی ہے۔ یہاں نظر کسی اور شے کی متلاشی تھی —

حاجی کیمپ آگیا۔ حجاج کے سامان کے ڈھیر لگے تھے۔ ان حاجی کیمپ میں قیام

ڈھیروں کے قریب چٹائیوں پر حجاج کرام آرام کر رہے تھے تھکن سے چور سامان کے ساتھ خود بھی ڈھیر ہو گئے تھے، ہم نے ٹیکسی سے سامان اُتار کر ایک اور ڈھیر کا اضافہ کر دیا۔ اعضائے بدن کی قوت جواب دے رہی تھی۔ مکہ مکرمہ میں ٹیکسی پر سامان خود لا دیا تھا، بے سندھ ہو کر سامان کی ایک بوری کے سہارے آنکھیں بند کر کے بیٹھ گیا، رات سر پر آگئی۔ موسم چند روز سے ٹھک ہو گیا تھا۔ میرے ساتھی نے ٹکٹ دو کے بعد ایک کمرے میں گنجائش پیدا کی — پھر وہی سامان اُٹھانے کا مرحلہ تھا، ہمت جواب دے گئی، دس ریال حمال کی نذر کیے، سامان کمرے میں لگایا، صرف ایک بستر کی جگہ باقی بچی۔ وہاں بستر بچھا کر لیٹ گیا۔ باقی ساتھی اوپر کی منزل میں چلے گئے — کچھ سکون میسر آیا، کمرے سے باہر نکلا، ہوا خنک تھی ایسے محسوس ہوا جیسے کسی نے تپتے ہوئے جسم پر برف کے پانی سے بھگو کر کپڑا ڈال دیا ہو۔ سامنے ترکوں کا شفا خانہ تھا۔ ترک ڈاکٹر سے اپنی لکان، اعضا کے درد اور جسم کی تپش کا ذکر کیا۔ ترک ڈاکٹر نے انتہائی توجہ سے میرا طبی معائنہ کیا — معائنہ کرتے وقت وہ خلوص کا پیکر



اور ہمدردی کا نشان نظر آیا۔ ڈاکٹر نے کیپسول دیے جن کے استعمال سے تھکن اور اعضا شکنی کافی حد تک دور ہو گئی، نمازِ عشاء سے فارغ ہو کر لیٹا، پہلی کرویٹ ہی خوابوں کے حبزیروں میں پہنچ گیا، جہاں احساس کی لطافت آسودگی سے ہمکنار رہتی ہے۔ ساری رات کی نیند نے سکون کی لذت سے آشنا کر دیا۔ صبح اذان کی صدا کے ساتھ بیدار ہوا۔ یہ تہجد کی اذان نہ تھی جو حرمین شریفین میں نور کے ٹرکے سنائی دیا کرتی تھی۔ یہ نمازِ فجر کی اذان تھی مسجد کمرے کے سامنے تھی، وضو کیا اور نمازِ باجماعت ادا کی۔

ایک مصری عالم کی تقریر نمازِ فجر کے بعد ایک نوجوان مصری عالم نے عربی میں تقریر شروع کی، پہلے ہی جملے نے نمازیوں کو اس کی طرف متوجہ کر دیا۔ اس نے تقریر کا آغاز ایک حدیثِ پاک سے کیا: 'وہ مسلمان نہیں جس کی زبان اور ہاتھ سے دوسرے مسلمان کو تکلیف پہنچے'۔ اس کی تشریح میں اس عالم دین نے کلامِ پاک کی بہت سی آیات تلاوت کیں، معلوم ہوتا تھا کہ ہر لفظ اس کے دل کی صدا اور اس کی رُوح کی پکار ہے۔ آیاتِ کریمہ کے معانی و مطالب اس کے چہرے پر منعکس نظر آ رہے تھے جو اس کے دلی خلوص کا پتہ دیتے تھے۔ سامعین مسحور و بے خود تھے۔ اللہ تعالیٰ نے اس کا سینہ قرآنِ حکیم کی معرفت کے لیے کھول دیا تھا۔ برجستہ موضوع پر کلامِ پاک کی آیات تلاوت کرنا اور احادیثِ نبوی کے حوالے دینا اس کے دینی شعف اور روحانی کیفیت کی دلیل تھا۔ گھنٹہ بھر اس عالم دین نے تقریر کی۔ اس کی تقریر کے دوران ہر آدمی عقیدت و احترام کا پیکر تھا، تقریر ختم ہوتے ہی حجاج نے فرطِ محبت و عقیدت سے اس کی پیشانی کو بوسہ دیا۔ اس سے معالقبہ کیا، احترام اور عقیدت کے اس اظہار نے اسے بھی سراپا عجز و انکسار بنا دیا۔ میں نے عربی زبان میں ایسی فصیح و بلیغ تقریر کم سنی تھی، زبان ایسی سلیس اور سادہ تھی کہ مجھ جیسا عجمی بھی اس کے کلام سے لطف اندوز ہو رہا تھا۔ میں نے بھی ہدیہ تبریک پیش کیا، اس کے جواب



میں اس نے دُعا دی جس میں محبت اور خلوص کی مہک تھی۔

عقیدت کی بمثال صورت
مسجد کے ایک کونے میں کچھ پاکستانی ایک پاکستانی
عالم کے گرد بہ صورتِ حلقہ خشوع و خضوع سے مصروف

دُعا تھے۔ یہ مصری عالم بھی ان کے پیچھے ادب سے بیٹھ گیا اور اسی عقیدت و احترام سے دُعا
میں شریک ہو گیا۔ یہ مصری عالم اگرچہ اُردو نہ جانتا تھا مگر اس کی یہ ادا مجھے بہت پسند آئی جس
سے اس کی روحانی کیفیت آئینہ ہو گئی۔

نماز اور تقریر کے بعد قیام گاہ پر آیا۔ ہوٹل میں ناشتہ کیا، کوئی پروگرام نہ تھا۔ بستر پر لیٹ
گیا۔ خانہ کعبہ کی جدائی نے نڈھال کر دیا، کچھ احباب آئے اور جدہ شریف جانے کی خواہش کی۔
یہاں بسوں کا عجیب انتظام ہے۔ آپ شہر کے کسی حصے میں چلے جائیں آپ کو صرف چار قرش
دینا پڑیں گے ہم بس میں بیٹھے طرزِ جدید کی عمارت دیکھ رہے تھے۔ ان عمارت کو دیکھ کر کراچی اور
لاہور کی عمارت کا تصور دھندلا گیا۔ بازار میں گھومے، دکانیں سامان سے بھری ہوئی تھیں،
ہر دکان کی سجاوٹ کا یہ عالم تھا کہ نظر خیرہ ہو کر رہ جاتی تھی۔ آخر تھوڑی دُور چل کر طبیعت اکٹا گئی۔
اس سفر کا مقصد خرید و فروخت نہ تھا۔ اگر جیب میں پیسے ہوں بھی تو سامان کے انبار کون اٹھاتا ہے۔

میرے لیے یہ دُور کا دیدار ہی بس ہے

نظارہ بڑی بات ہے باقی تو ہوس ہے (حفیظ جالندھری)

ایک قہوہ خانے سے دُودھ کی چائے پی اور جلد قیام گاہ پر واپس آ گیا۔

چولھے گرم تھے۔ حجاج کھانا پکانے میں مصروف تھے، ہوٹل میں چیل پیل تھی۔

ملک ملک کے لوگ دکھائی دیتے تھے ہر ایک کو اپنی مرغوب غذا بل رہی تھی۔ انڈونیشیا کے

باشندے چاولوں کی پلیٹیں سامنے رکھے انتہائی رغبت کے ساتھ کھا رہے تھے۔ مچھلا اور چاول



ان کے لیے نعمتِ غیر مترقبہ تھی۔ میری قیام گاہ کے ساتھ ہوٹل سے باہر بجلی کے چولھے پر مرغ
روسٹ ہو رہے تھے۔ ایک سادہ سے ہوٹل میں کھانا کھایا، فکر یہ تھی کہ کہیں ریال ختم نہ ہو جائے۔
سامنے صراف کی دکان سے سکوں کی جھنکار مسلسل سنائی دے رہی تھی، صراف کچھ کرنسی
لے کر اس کو اس تسلسل کے ساتھ بجاتے ہیں کہ لوگوں کی توجہ خواہ مخواہ ان کی طرف مبذول ہو
جاتی ہے۔ لوگ پاکستانی کرنسی ریالوں میں تبدیل کر رہے تھے تاکہ کمپ کے قیام میں خرچ کر سکیں۔
سفر مقدس کی آخری منزل آ رہی تھی۔ حجاج دربارِ نبوی اور بیت اللہ کی حاضری سے شر
اپنے اپنے وطن لوٹ رہے تھے، سامان باہر نکال رکھا تھا۔ ۱۵۔ جنوری روانگی کی تاریخ تھی حجاج
بار بار پوچھ رہے تھے کہ شمس جہاز بندرگاہ پر کب پہنچے گا، پندرہ جنوری کی رات آگئی مگر کسی کو جہاز
کی آمد کا علم نہ تھا، دو سکر جہاز کے حجاج چھوڑی ہوئی جگہ پر قابض ہو گئے۔ تھوڑا بہت
سودی سکتے جسے حجاج اپنے ساتھ لائے تھے ختم ہو چکا تھا۔ سخت پریشانی کا سامنا تھا۔ پیٹ تو بہر حال
بھرنے ہے۔ حجاج نے بوریوں میں بند کیے ہوئے چولھے اور خورد و نوش کا بچا کھچا سامان باہر نکالا۔
جگہ کی قلت پیدا ہو گئی کہ دو تین جہازوں کی سواریاں کمپ میں پہنچ چکی تھیں، جس کو جہاں جگہ ملی سیٹ
گیا۔ اس پریشانی میں نیند کسے آتی، دن بھر کی تھکن اور ذہنی پریشانی کے باوجود لوگ
جاگ رہے تھے، مدینہ منورہ اور مکہ مکرمہ سے حجاج کی آمد کا سلسلہ شروع تھا، نصف شب گزری
ہوگی کہ بارش شروع ہو گئی، سامان باہر پڑا تھا۔ سامان سنبھالنے کے لیے حجاج اپنے ٹھکانوں سے
باہر آگئے مگر کوئی جگہ ہو تو سامان رکھا جائے، کسی نے سامان پر چٹائی ڈال دی۔ کوئی اپنی اشیاء
دکانوں کے چھتوں کے نیچے رکھ کر حفاظت کے لیے بیٹھ گیا، زیادہ تر سامان وہیں دھرا رہا، کون اٹھائے،
کہاں لے جائے؟ سامان لگاتار بارش میں بھیک رہا تھا۔ کوئی چارہ نہ تھا۔ رات آنکھوں میں
کٹ گئی۔ یہی رات اگر بیت اللہ میں کٹتی تو بے شمار نیکیاں نامہ اعمال میں لکھی جاتیں



اور آخرت کا زادِ راہ فراہم ہوتا مگر یہاں تو کس پیرسی کا عالم تھا خدا خدا کر کے صبح ہوئی، سیاہ بادلوں سے ابھی تک آسمان گھرا ہوا تھا، ہر لمحہ بارش کا اندیشہ تھا۔ مگر اب کیا تھا سامان پہلے ہی نذرِ آب ہو چکا تھا۔

صبح نماز سے فارغ ہو کر پھر جہازوں کے دفتر کا رخ کیا تاکہ جہاز کی روانگی کا علم ہو سکے، معلوم ہوا کہ جہاز تو آچکا ہے مگر دوسرے جہاز بھی ساحل پر ہیں جن کے باعث وہ کنارے پر نہیں لگ سکتا۔ کیا کیا جائے، مجبوری تھی۔ نمازِ ظہر سے اعلانات کا سلسلا شروع ہوا کہ تمس جہاز کے مسافر سامان تیار رکھیں، ابھی سامان لے جانے کے لیے ٹرک آئیں گے۔ اس اعلان پر بیساختہ ہنسی آگئی کہ سامان تو کل سے ٹرکوں کا منتظر ہے، رات تو فرش پر ہی لیٹے تھے۔ آخر کون سامان کھولے اور بار بار باندھے، ہر پندرہ بیس منٹ کے بعد اس اعلان کو دہرایا جاتا۔ ان اعلانات کے دوران ایک بار بارش پھر برسی، چند باہمت حجاج بار بار سامان ٹھکانے پر یا کسی محفوظ جگہ لے جاتے رہے۔ آخر تھک مار کر انہوں نے بھی سامان کو بارش کے حوالے کر دیا۔ تمام حضرات بچے کچھے پاکستانی نوٹ ریالوں میں تبدیل کر رہے تھے۔ صراف بے اعتنائی کا ثبوت دے رہے تھے۔ پاکستانی دس روپے کے تین ریال ملتے تھے جن سے بمشکل ایک وقت کا کھانا کھایا جاسکتا تھا۔

دل کو اس خیال سے ڈھارس بندھی کہ یہ سب پریشانیاں، سب مشکلات رضائے الہی کے حصول کے لیے راہِ خدا میں پیش آرہی ہیں۔ ہر مشکل اور ہر پریشانی اجر و ثواب کی موجب ہے۔ یہ چند گھڑیاں تو بہر حال گزر ہی جائیں گی، ابد الابد کی زندگی کے لیے توشہ اکٹھا ہو رہا ہے۔ دل حسین شریفین کی حاضری سے گدازتے تھے۔ حجاج کی کافی تعداد خاموشی سے، خندہ پیشانی کے ساتھ یہ سب کچھ برداشت کر رہی تھی۔



آخر نماز مغرب کے بعد ترک آنا شروع ہوئے۔ حجاج اپنا
کیمپ سے بندگاہ کو روانگی اپنا سامان ٹرکوں کی طرف لے کر چلے۔ مزدور ٹرکوں پر چڑھے۔

وہ حجاج سے سامان پکڑ پکڑ کر ٹرکوں میں پھینک رہے تھے۔ بوریاں ٹرنک، سوٹ کیمس، زمزمیاں
سب گڈ مڈ ہو گئیں۔ کوئی ٹرنک کھل گیا تو کوئی زمزمی بہنے لگی۔ مگر مزدور بے دریت سامان
کو ٹرکوں میں ڈھیر کر رہے تھے۔ دوسرے رفق جہاز پر جانے والوں کا سامان اتارا جا رہا
تھا، سامان لدوانے کے بعد حجاج کیمپ سے باہر کھڑی ہوئی بسوں کی طرف لپکے، ہلکا اور
نازک سامان ان کے ہاتھوں میں تھا۔ آخر آفتاب خیزاں بندرگاہ پہنچے، پاسپورٹ
پر ضروری مہریں لگوا کر شمس جہاز کی طرف چلے۔ شمس سہیل پر لنگر انداز تھا۔ ایک جال میں
سامان رکھا جاتا ہے کرین اٹھا کر جہاز کے نچلے حصے میں ڈھیر کرتا جاتا تھا۔ کچھ خبر نہ تھی کہ کس کا
سامان کہاں گرا اور کس کے سامان میں مدغم ہو گیا۔ ٹرنک، سوٹ کیمس، زمزم کے ڈبے، بوریاں
ایک ہی ڈھیر میں تھیں۔ عرشہ کے مسافروں کو ادھر سامان تلاش کرنے کی فکر تھی ادھر ٹھکانا بنانے
کا خیال تھا۔ سامان ڈھونڈا جا رہا تھا۔ حجاج سروں پر سامان اٹھائے اپنے اپنے ٹھکانوں پر لے
جا رہے تھے۔ نماز مغرب کی اذان فضا میں لہرائی، یہ صدا سنتے ہی ذہن حرم پاک کے
تصویرات میں کھو گیا۔ یہ صدا کبھی صفحہ پر، کبھی ریاض الجنۃ میں، کبھی قدیم شریفین پر سنتے تھے۔
یہی صدا خانہ کعبہ کے قرب میں، حطیم کے پاس، مقام ابراہیم پر، مطاف میں حجر اسود کے سامنے
کانوں میں رس گھولتی تھی۔ آنکھوں سے اشک بہنے لگے۔ کرم کے لمحات یاد آگئے۔ سعادوں
کی گھڑیاں نظر میں پھر گئیں، اب وہی صدا، اللہ تعالیٰ کی کبریائی کا منظر بن کر سمندر کے سینے پر بلند
ہوئی۔ یہ آواز ایک اعلانِ عظیم ہے جو پہاڑوں، وادیوں، ریگزاروں، صحراؤں اور صلیب کا نجات
کے کونے کونے میں ہوتا ہے۔ ہر شخص کو اہی دیتا ہے کہ اللہ بڑا ہے، اللہ تعالیٰ کے سوا کوئی معبود
نہیں، محمد صلی اللہ علیہ وسلم اس کے رسول ہیں۔ خدا کے نام کے ساتھ سرورِ کائنات صلی اللہ علیہ وسلم



کا نام پاک دنیا کے گوشے گوشے میں بلند ہوتا ہے اپنی نعت ہی کا ایک شعر اس وقت حسبِ حال ہے
آتا ہے تیرا نام ہی نامِ خدا کے تھے

نامِ خدا جو لوں تو وہیں تیرا نام ہے (حافظ لہیانوی)

سبحان اللہ، ذاتِ باری نے وَرَفَعْنَا لَكَ ذِكْرَكَ کے کلماتِ طہیات اپنے حبیبِ پاک
صلی اللہ علیہ وسلم کی شان میں اُتارے ہیں۔۔۔ میں انہی خیالات میں گم تھا۔ نیچے سامان
اٹھانے والوں اور ڈھونڈنے والوں کا شور تھا، رات کی تاریکی نے اپنی سیاہ چادر سمندر کے سینے پر
پھیلا دی، سامنے مختلف ممالک کے جہاز کھڑے تھے۔ ان کی اونچی اونچی چمنیاں اپنے اپنے ملک
کا اعلان کر رہی تھیں۔ انڈونیشیا کا جہاز روانہ ہو گیا، سورج ڈوبنے سے پہلے وہ اپنی منزل
کی طرف جولاں تھا۔ یہ جہاز رانی کا اصول ہے کہ شام کے بعد جہاز بندرگاہ نہیں چھوڑ سکتا۔ اسلئے
رات وہیں سمندر کے ساحل پر قیام رہا۔ لوگ دن بھر کے تھکے مارے تھے جس کو جہاں جگہ ملی لیٹ
گیا اب صرف سمندر کے پانی کا شور تھا۔ باقی تمام ہنگامے رات کے سیاہ پردوں میں روپوش
تھے۔ جہاز کے افسر اور عملہ سب سو گئے۔

صبح اذان کے ساتھ آنکھ کھلی، وضو کیا۔ جو کمرہ کبھی تفریح گاہ کے طور پر استعمال
ہوتا تھا، وہ تہذیبی کدورتوں سے پاک ہونے کے بعد مسجد کی صورت میں جلوہ نما تھا۔ گیارہ بارہ
افراد کے لیے یہ کمرہ ناکافی تھا۔ جو پہلے آجاتے انہیں جگہ مل جاتی۔ اس کمرے کو دیکھ کر انقلاباً
زمانہ نظر سے گزرے تقسیمِ برصغیر کا زمانہ یاد آ گیا۔ کیا کیا مقدس مقامات اس انقلاب کی نذر
ہو گئے، عبادت گاہیں مسمار ہو گئیں، جہاں مسجدیں تھیں وہاں میدان نظر آئے۔ جہاں بتوں کی
پرستش ہوتی تھی وہاں دینی مدارس قائم ہو گئے اور اللہ تعالیٰ کا نام بلند ہونے لگا۔ قبرستانوں
کے نشانات مٹ گئے۔۔۔ قافلے لٹ گئے، لوگ فنا کے گھاٹ اتر گئے، ساتھی قدم



قدم پر بچھڑے، جب منزل پر آکر دیکھا تو کئی چہرے نظر سے اوجھل تھے۔

کیا انقلابِ دہشت کی نیرنگیاں کہیں

ہم چند لوگ تھے جو ہزاروں میں رہ گئے (حافظ لدھیانوی)

یہ سب کچھ انقلاب کا حصہ ہے، گردشِ احوال سے کسی کو مفر نہیں، سورج ہمیشہ ایک سے دور پر طلوع نہیں ہوتا، مرورِ زمانہ اپنے نقوش ضرور چھوڑ جاتا ہے۔ یہ سب مقاماتِ عبرت ہیں، یہ داستانیں درسِ زندگی ہیں۔

ہماز کی جدہ شریف سے روانگی
سپیدہ سحر نمودار ہوا۔ یہ جدہ شریف میں آخری رات تھی جو گزر گئی، یہ ایک مقدس سفر کی آخری منزل

تھی۔ اسی بندرگاہ پر، اسی ساحل پر جب ہماز لگا تھا تو فضا بے نیلک لٹھم بے نیلک کی دوشیں صدا سے گونج رہی تھی۔ چہروں پر مسرت کے آثار، دلوں میں حرمین شریفین کی زیارت کا شوق تھا۔ ان پاکیزہ فضاؤں میں سانس لینے کے لیے ہر فرد بیکل تھا۔ دل میں ایک دنیائے آرزو آباد تھی۔ ایک عمر کی آرزوؤں، ایک مدت کی امیدوں، نصف صدی کی دُعاؤں اور التجاؤں کی قبولیت کا وقت آنے والا تھا، جدہ کی بندگاہ کا ساحل سب کی امید کا ساحل تھا۔ آج اسی ساحل سے جدائی کی گھڑیاں شروع ہو رہی تھیں، پھر ہجر کی طویل مدت سامنے تھی، آنکھیں پریم تھیں، دل کی گہرائیوں سے دُعا نکلتی تھی کہ اے کریم اس سفر مقدس کی سعادت بار بار نصیب فرما، اے اللہ ہم تیرے دربار اور بارگاہِ نبوی کے آداب سے ناواقف ہیں۔ ہم سے قدم قدم پر جو غلطیاں سرزد ہوتی ہیں۔ ان خطاؤں اور لغزشوں سے درگزر فرما۔ دونوں درباروں کی حاضری قبول فرما، ہم سب کے حج قبول فرما۔ اس سفر کو ہمارے لیے باعثِ نجات بنا دے۔

نوبے ہماز ساحل سے جدا ہوا۔ حجاجِ جدہ شریف کی منزل سعادت کو دیکھنے کے لیے



برآمدوں میں نکل آئے۔ آنکھوں میں بیساختہ آنسو تیرنے لگے۔

مطلع ابھی ابراؤد تھا۔ جہاز آہستہ آہستہ ساحل سے ہٹنا شروع ہوا، آبی پرندے سمندر کے سینے پر پرواز کر رہے تھے۔ ساحل پر لگے ہوئے جہازوں کی چمنیاں دُور ہوتی جا رہی تھیں، بندرگاہ کی عمارت پیچھے ہٹ رہی تھی ہم آگے بڑھ رہے تھے۔ پھر اسی دُنیا کی طرف سفر تھا جو ہمارے ذہنوں سے چار ماہ فراموش رہی۔ اس دوران دُنیا کے ہنگاموں کا تصور بھی ذہن میں نہیں آیا تھا۔ جوں جوں جہاز کی رفتار تیز ہوتی گئی، وہی دنیا ذہن کے اُفق پر پھر نمودار ہونے لگی، پھر وہی سفر درپیش تھا۔ آتے ہوئے یہ سفر مسترتوں کا پیش خیمہ تھا۔ اب دی سفر سوہان رُوح تھا۔ چند دن سمندر کے سینے پر گزریں گے۔ پھر انسان کراچی کے شور اور دُنیا کے ہنگاموں میں گم ہو جائے گا اور از سر نو اپنے کاروبار میں مشغول ہو جائے گا۔

کہ وہ کیسے منتخب اور خوش قسمت لوگ ہیں جو حرمین شریفین کے سائے میں رہتے ہیں جن کو عمر بھر لے لیے حاضری کی سعادت نصیب ہے۔ وہ کیسے مقدس لوگ ہیں جو دُنیا کے دھندوں کو لپیٹ کر سب محبتیں حضور کی محبت پر قربان کر کے ہمیشہ ہمیشہ کے لیے آپ کے قدموں میں آ پڑے ہیں۔ اللہ تعالیٰ کو ان کی کوئی ایسی ادا پسند آگئی ہے جسکے انعام میں انہیں مسلسل حاضری کا شرف حاصل ہے۔ خدا جانے دوبارہ کب حاضری نصیب ہو۔ ایک بار کی سعادت بھی بہت ہے۔ اگر اللہ تعالیٰ اسے قبول فرمائے تو نجات کیلئے یہی کافی ہے۔

جہاز کے اندر مکمل سکوت تھا مگر وہ خود ہچکولے کھا رہا تھا۔ ہر مسافر اپنے اپنے بستر پر دراز تھا۔ کبھی کبھی دروازہ کھلنے کی آواز آتی تھی۔ جہاز کا بیرہ کھانلے کر آتا یا کوئی اور ضرورت کی شے لاتا، ان ہچکولوں سے بہت سے مسافروں کی طبیعت خراب ہو گئی، سمندر اگر پرسکون ہو تو جہاز ہچکولوں کے بغیر رواں رہتا ہے۔ اگر لہریں اچھل رہی ہوں تو اتنے بڑے وزنی جہاز کو ادھر ادھر



چکولے دیتی رہتی ہیں۔ پانی میں اللہ تعالیٰ نے کیا قوت رکھی ہے، پانی کے عذاب نے تو دنیا کی بستیوں کو نیست و نابود کر دیا تھا۔ طوفانِ نوح نے روئے زمین پر بسنے والوں کا نام نشان تک مٹا دیا، آبادیاں خدا کی نافرمانی کی وجہ سے صفحہ ہستی سے ناپید ہو گئیں۔ قہرِ آب نے تمام زمین کو اپنی لپیٹ میں لے لیا۔ پھر سرکش، باغی اور متکبر لوگوں سے زمین پاک ہو گئی۔ چند افراد جو پیغمبر کی کشتی میں سوار تھے باقی رہ گئے۔ غضبِ الہی کی اس لپیٹ میں پیغمبر کا بیٹا بھی آ گیا۔ سرکش کوئی ہو، اللہ تعالیٰ کے عذاب سے بچ نہیں سکتا۔ اللہ تعالیٰ اپنی پناہ میں رکھے۔ اسی پانی کے سینے پر ہم بے جا رہے تھے۔ خالق کائنات ہمیں ہر بلا سے محفوظ رکھے۔

واپسی پر دو حاجیوں کی وفات ہو گئی، یہ پانی کی سطح پر پہلا حادثہ تھا۔ پہلی بار حج کرنے والوں کے لیے جہاز میں موت کا تصور بہت اندوہناک تھا۔ بہر حال اللہ تعالیٰ نے انسان کی موت کا وقت مقرر کر رکھا ہے۔ **فَإِذَا حَبَاءَ أَبْلَهُمْ لَا يُسْتَأْخِرُونَ سَاعَةً وَلَا يَسْتَقْدِمُونَ** موت کا پیمانہ جب آتا ہے تو ایک پل آگے پیچھے نہیں ہوتا۔ کاتبِ قدرت نے اجل کا وقت متعین کر دیا ہے۔ دارِ مانی سے رخصت ہونے کے بعد اس زندگی سے تمام علاقہ ختم ہو جاتا ہے۔ صرف نیک عمل ساتھ رہتے ہیں۔

انسان فلک بوس عمارات تعمیر کرتا ہے۔ عمر بھر کی آسائش کا سامان مہیا کرتا ہے، بچوں کی فکر ہے۔ ان کی تعلیمات اور ان کی شادی بیاہ کا سوچتا ہے مگر جب زندگی کا آخری سانس آتا ہے تو تاج و تخت دھرا رہ جاتا ہے۔ امورِ سلطنت نا تمام رہ جاتے ہیں، احباب سے منہ موڑ کر اعزہ و اقارب کو چھوڑ کر، بچوں کو خدا کے سپرد کر کے، راہِ عدم اختیار کرتا ہے، موت نے انسان کو بے بس کر دیا ہے۔ ورنہ اس کے غلبہ و سطوت کی داستان خاصی طویل ہے۔



حجاج کا یہ قافلہ فریضہ حج ادا کر کے، تصورات کی ایک دُنیا لیے جدہ کی بندگاہ سے عازمِ وطن ہوا۔ یہ کارواں اعزہ واقارب کے لیے تھے، دوستوں کے لیے تبرکات ساتھ لے کر اپنے اپنے گھروں کی طرف روانہ ہوا۔ سب حجاج نے اپنی آمد کی اطلاع دے دی تھی۔ یہ ایک دُنیا سے دوسری دُنیا کی طرف مراجعت ہے۔ جوں جوں جہاز کراچی کے نزدیک ہوتا جا رہا ہے، اپنوں کی یاد، بچوں کی محبت دلوں میں ایک خوشگوار ہیجان پیدا کر رہی ہے، سب خوش ہیں کہ اللہ تعالیٰ نے حج کا فریضہ ادا کرنے کی توفیق دی۔ جہاز میں حجاج کو کوئی مصروفیت نہیں ہوتی۔ البتہ وہ جہاز کے برآمدوں میں سمندر کے نظارے سے لطف اندوز ہوتے رہتے ہیں۔ دُور اُفق پر نظریں جمائے لاشعوری طور پر منزل کے نشانات کی تلاش میں مصروف رہتے ہیں۔

جہاز پر فوتیگی اچانک اعلان ہوا کہ کاروانِ حجاج کے ایک حاجی وفات پلگے ہیں۔ ان کی نمازِ جنازہ، نمازِ عصر کے فوراً بعد جہاز کے عقبی حصے میں ادا ہوگی۔ سمندر میں ایک زائرِ حرم کی موت کا یہ سانحہ، خاصا جاں گسل اور رُوح فرسا تھا۔ حدِ لگاتار تک پانی تھا، ابھی کراچی کا ساحل کوسوں دُور تھا اور چار روز کی مسافت باقی تھی۔ ہنستے ہوئے چہرے اتر گئے، نابوں کی دُنیا میں زلزلہ آگیا، حسین تصورات گلاب کی پتیوں کی طرح پکھر گئے، خوشیوں کے لمحات ٹوٹ گئے، ہمارا ایک ساتھی، ہمارے قافلے کا ایک ہمسفر، ہم سے یکدم جدا ہو گیا، مسرت سے لبریز دل، غم کے پہلے بن گئے، فانی دُنیا کا نقشہ آنکھوں میں پھر گیا۔ دُور سے دُور، اعزہ واقارب سے کوسوں کے فاصلے پر بیوی بچوں سے جدا یہ شخص اللہ کو بیارا ہو گیا، زمین کا ٹکڑا اس کا مقدر نہ ہوا، اس کے احباب نمازِ جنازہ میں شریک نہ ہو سکے، بیوی بچوں کو آخری بار منہ دیکھنا نصیب نہ ہوا۔ وہ تو



اس کے استقبال کی تیاریوں میں مصروف ہوں گے وہ تو ایک ایک لمحہ گنتے ہوں گے کہ کب گاڑی ان کے باپ اور ان کے بزرگ کو لے کر آتی ہے تاکہ وہ اس کے گلے میں گلاب کے مہکتے ہوئے ہار ڈالیں۔ کب معافقہ کر کے اس سینے سے سینہ لگائیں جس نے ملتزم کو چھوڑا ہے، جو بیت اللہ کی دیواروں سے چمٹا ہے۔ اس سے اپنے اعزہ و اقارب کے لیے دعا کرتے ہیں، کیونکہ حج سے واپس آنے والوں کی دعا اللہ تعالیٰ کی بارگاہ میں مقبول ہے۔

بچے کھلونوں کے منتظر ہوں گے، احباب دعوتوں کی تیاریاں کر رہے ہوں گے، دُور دراز سے آنے والے پروگرام بنا رہے ہوں گے۔ گھر بھر کے ارمانوں کو کیسے بیان کیا جاسکتا ہے؟ اس اللہ کے بندے نے خدا جانے کہاں کہاں سے ڈھونڈ کر تحائف اکٹھے کیے ہوں گے۔ انہیں خریدتے وقت اس کے ذہن میں محبت و خلوص کی کونسی تصویریں ابھری ہوں گی، پیار کی کیسی کیسی قندیلیں اس کے نہانخانہ دل میں جگمگاتی ہوں گی، اس سامان کو خود اٹھا اٹھا کر بسوں میں لادا ہوگا۔ ہر قدم احتیاط تھی کہ کہیں کوئی چیز ٹوٹ نہ جائے اور کوئی چیز ضائع نہ ہو جائے۔ جدہ شریف پہنچ کر حاجی کمپ میں کس کس طرح اس نے یہ سامان بارش سے بار بار بچایا ہوگا۔ سامان پڑا رہ گیا۔ سب ارمان دل ہی دل میں لیے اُس نے آخرت کی راہ اختیار کر لی۔ وہ راہ جہاں سے کوئی لوٹ کر نہیں آتا، جہاں کوئی چیز ساتھ نہیں جاتی، دُنیا کا مال و اسباب کام نہیں آتا، دُنیا کا سیم وزر، اس کی محبت، تمام رشتے، جاہ و منصب سب یہیں دھرا رہ جاتا ہے۔ نہ بیوی ساتھ دیتی ہے نہ بچہ کام آتا ہے۔ الْمَالُ وَالْبَنُونَ زِينَةُ الْحَيَاةِ الدُّنْيَا۔ وہ اکیلی جان لے کر، اعمال کی گٹھڑی اٹھائے، اپنی منزل پر پہنچ جاتا ہے۔ اس کے ساتھی اس کے اعمال ہیں۔ خدا جانے اس کے ساتھ کیا معاملہ ہوگا؟ — مگر یہ موت ایک لحاظ سے اچھی بھی ہے کہ فوت ہونے والا سب مقدر ہے



فریضہ ادا کرنے کے بعد جاں بحق ہوا۔ اعمال کی فردِ سیہ ڈھل چکی ہے، نیکیوں اور سعادتوں کا زادِ راہ ساتھ ہے جس سے اس کی منزل ضرور آسان ہو جائے گی۔ ابھی اس نے کٹافتوں اور گناہوں کی دُنیا میں تدم نہیں رکھا۔

حاجی صاحب کی لاش مُردہ خانے میں لائی گئی۔ چند بزرگ خدا ترس حجاج نے اپنی خدماتِ غسلِ میت کے لیے پیش کیں، اس سفرِ مقدس میں ہر سیک کی اجرِ عظیم کی حامل ہے میت کے غسل کے لیے جہاز پر ہر چیز موجود رہتی ہے، کفن کے تمام انتظامات کمل ہوتے ہیں۔ کسے خبر ہے کہ کب یہ حادثہ پیش آجائے، موت کے وقت کا کسی کو علم نہیں۔ بہ ہر حال غسل دیا گیا۔ یہ امور دو تین علمائے کرام نے انجام دیے۔

سب سے زیادہ جاں گسل موقع اب آئیوالاتھا، یہ انوکھا اور رُوح فرسا موقع تھا جب میت کو سپردِ خاک نہیں سپردِ آب کرنا تھا۔ یہ محاورہ بھی یہاں غلط ہو کر رہ گیا کہ جس کی مٹی جہاں کی ہو، وہیں دفن ہوتا ہے۔ اس میت کا کوئی وارث بھی نہ تھا اس کے ساتھ اس کا کوئی عزیز، کوئی رشتہ دار، کوئی رفیقِ سفر نہ تھا۔ یہ تنہا حج کی سعادت کے لیے گھر سے روانہ ہوا تھا۔ غسل کے بعد میت کو چھت کی بالائی منزل پر لایا گیا۔ نمازِ جنازہ کا پھر اعلان ہوا، جہاز کے عقبی حصے پر بھی مسجد بنائی گئی تھی۔ مسجد کیا تھی، ایک چھوٹی سی جگہ تھی کہ نمازی وہاں نماز ادا کر سکیں۔ میت سیڑھیوں سے اوپر لائی گئی، ایک عالمِ دین نے نمازِ جنازہ پڑھائی۔ اس کی لاش پر رونے والا کوئی عزیز نہ تھا جس کی آنکھیں آنسو بہائیں۔ میت کو پھر نچلی منزل پر لایا گیا۔

جہاز میں میت کو حتی الامکان احترام اور ادب سے سپردِ آب کیا جاتا، جہاز کا عملہ جانتا ہے کہ ان کی اپنی زندگی سمندر کے پانی پر بہتے اور سطحِ آب پر سفر کرتے گزرتی ہے۔ ان کی عمر کا

بیشتر جھٹہ انہی موجوں کو دیکھتے ، انہی ہواؤں کے رُخ کا مقابلہ کرتے گزرتا ہے۔ انہیں اپنی بھی خبر نہیں کہ کس وقت کیا ہونے والا ہے۔؟

جنازہ پڑھنے کے بعد بہت سے مہسفر افسردہ خاطر اپنے اپنے ٹھکانوں کو لوٹ آئے چند حجاج اسے آسری منزل تک پہنچانے کے لیے رُک گئے ، چیف آفیسر جبرہری محمد نذیر جہاز کے کپتان سے وارنریس پر رابطہ قائم کیے ہوئے تھا۔ وہ ہر مرحلے کی خبر کپتان کو دے رہا تھا اور ہر آن کپتان کے احکامات کا منتظر تھا۔ آخر کار موٹے کینوس میں لاش کو ریگیا ، کفن کے اوپر بھی کینوس کی دبیز تہ چڑھا دی گئی۔ کینوس میں میت کے دونوں جانب وزنی لوہا رکھا گیا تاکہ پیرِ دُ آب ہونے کے بعد لاش سطحِ آب پر نہ رہے اور وہ سمندر کی تہ میں چلی جائے ، سب انتظامات مکمل ہو گئے اب چند لمحوں کی بات تھی۔ سفرِ مقدس کا یہ رفیق ، یہ زائرِ حرمین ، حج کے فریضے کی ادائیگی کے بعد وطن جانے والا ، ایک پل میں ہمیشہ ہمیشہ کے لیے نظروں سے اوجھل ہو جائے گا۔ اس کی لاش کو تختے پر رکھ کر سمندر کی طرف لے جایا گیا۔ ہر حرکت کی اطلاع کپتان کو مل رہی تھی ، جب میت سطحِ آب سے تقریباً دو فٹ اونچی رہ گئی تو چیف آفیسر نے کپتان کو اطلاع دی کہ میت سمندر میں گرانے جلنے کے لیے تیار ہے ، جب لاش سمندر میں گرانی جاتی ہے تو ایک جھٹکے کے ساتھ جہاز کا رُخ بدل دیا جاتا ہے تاکہ لاش جہاز کے پیوں کی لپیٹ میں نہ آجائے اور سمندر کی تُو تیز موجیں اسے جہاز سے دُور لے جا کر سمندر کی تہ میں پہنچادیں۔ ————— ”پھینکو“!

چیف آفیسر نے حکم دیا ، تختہ اُلٹ دیا گیا اور میت آنکھ جھپکتے سمندر کی تہ میں چلی گئی۔

اِنَّا لِلّٰهِ وَاِنَّا اِلَيْهِ رَاجِعُونَ ط

خدا جانے سمندر کتنا گہرا ہے ، لاش کہاں جا کر رُکے گی ، زمین میں لاش

دفن ہوتی ہے۔ قبر کا نشان ہوتا ہے۔ لوگ قبرستان پہنچتے ہیں۔ کچھ مدت کے لیے اعزہ واقارب یاد کرتے ہیں۔ فاتحہ پڑھتے ہیں۔ ایصالِ ثواب کرتے ہیں، گھر میں ست آنِ خمانی ہوتی ہے، میت پر چند رونے والے ضرور روتے ہیں، بچوں کو باپ کی جدائی کا صدمہ، بیوی کو خاوند کے مرجانے کا غم، بھائیوں کو بھائی کے بچھڑنے کا الم ہوتا ہے مگر جہاز کا یہ مسافر اکیلا تنہا سمندر کی موجوں کے پیر کر دیا گیا، ابھی گھر والوں کو اس کے سفرِ آخرت کا علم نہیں۔ ان کی نگاہیں ابھی اس کی آمد کی منتظر ہیں۔ ان کے گھر میں ابھی اس کی آمد کی تیاریاں ہو رہی ہیں۔ گھر کا ہر فرد تحائف کا منتظر ہے۔ مگر وہ تو اللہ کو پیارا ہو گیا۔

یوں تو زندگی ایک مسلسل المیہ ہے۔ ہر قدم مصائب کی منزل آتی ہے مگر یہ منزل سب منزلوں سے زیادہ کٹھن، یہ مرحلہ سب سے زیادہ نازک ہے۔ کس مہر سی کی یہ موت، غربت کی یہ وفات، یہ گھر سے دور سفرِ آخرت بہت اندوہناک ہے۔

لاش کو سپردِ آب کرنے کے بعد جہاز کا عملہ اپنی کارروائی میں مصروف ہو گیا۔ اس کے سامان کو کھولا گیا، آرزوؤں کا ایک جہان آباد تھا۔ جس چیز کو بھی دیکھا، وہ منوالے کی یادگار تھی۔ ریڈیو، ٹرانسٹر، ٹیپ ریکارڈر موجود تھے، کپڑے تھے، بچوں کے لیے کھلونے اور احباب کے لیے تحفے تھے۔ یہ زندگی کا ایک پورا البم تھا، ہر چیز اس البم کی تصویر تھی۔ یہ چیزیں تو ضرور اس کے لواحقین تک پہنچ جائیں گی مگر ان چیزوں کو حاصل کر کے انہیں وہ خوشی اور مسرت کیونکر میسر آسکے گی جو لانے والے کے ہاتھ سے محبت بھری نظروں کو دیکھ کر نصیب ہوتی۔ اب یہی تحائف ان کے لیے غم کے نشانات بن جائیں گے، مسرت کے تحائف ان کے لیے غم و اندوہ کا پیام ہوں گے۔ یہ چیزیں

مرنے والے کی تاریخ بن جائیں گی۔ یہ انقلاباتِ زمانہ ہیں کسی کو ان سے مفر نہیں — یہ حادثاتِ دنیوی زندگی کا ایک حصہ ہیں — اللہ تعالیٰ مرحوم کی مغفرت کرے۔ اسکے درجات بلند کرے۔ اس کے اعزہ و اقارب اور پس ماندگان کو اس عظیم صدمے کے سہنے کی ہمت عطا فرمائے۔ آمین —

ابھی یہ سطور لکھ ہی رہا تھا کہ چیف آفیسر صاحب میرے کمرے میں آئے اور بتایا کہ ایک اور حاجی وفات پا گئے ہیں — پھر وہی اعلانات ہوئے، نمازِ جنازہ پڑھی گئی، کینوس میں لاش کو سیا گیا — بالآخر اسے بھی سمندر کی موجوں کے سپرد کر دیا گیا۔ ابھی ابھی اس میت کو سپردِ آب کر کے آیا ہوں، جسم صدمے سے نڈھال ہے ذہن ان حادثات سے پریشان ہے کبھی ان کے بچوں کا خیال آتا ہے کبھی ان کی کس مہر سی اور غربت کی موت کی طرف دھیان جاتا ہے — اپنا انجام نظر آتا ہے۔ اللہ بخیر کرے۔ عدم کی منزل کے تصور سے رُوح کا پتی ہے۔ کسی جاندار کو موت سے چھٹکارا نہیں۔

دُنیا آباد ہے، ہنگامے ہیں، زونقیس ہیں، جگمگاتے راستے ہیں، پھول سے چہرے نظر آتے ہیں۔ دنیا اسی طرح رواں دواں رہے گی — زلیلت کے قافلے ضرور چلتے رہیں گے مگر مرنے والے لوٹ کر نہ آئیں گے۔

بہار آئی ہے اور آتی رہے گی
مگر وہ پھول جو مڑھیا گئے ہیں

افسرانِ جہاز

کہتے ہیں شمس سب جہازوں سے تیز رفتار ہے۔
چوہدری محمد نذیر چیف آفیسر بحری جہاز میں سفر کرنے کا یہ پہلا موقع تھا، ہمارے
 سفر کا آغاز بھی شمس جہاز ہی سے ہوا۔ جہاز پر سوار ہوتے ہی افسرانِ جہاز سے بحیثیتِ امیر الحجرات
 ملاقات ہوئی۔ سب سے پہلے جس آفیسر سے ملاقات ہوئی وہ چیف آفیسر **چوہدری محمد نذیر صاحب**
 تھے، دراز قد، متوازن جسم، ستواں ناک، ہنسا ہوا چہرہ، چاق چوہند — جب
 وردی میں طبوس ہوتے تو ایک پھرتیلے نوجوان، مستعد انسان اور ایک وجیہ و شکیل آفیسر
 نظر آتے۔ کپتان صاحب سے ملاقات کے بعد نچلی منزل پر آ رہا تھا۔ راستے میں ان کا مکرمہ
 تھا۔ میرے رہنمانے بتایا کہ یہ چیف آفیسر صاحب کا مکرمہ ہے۔ ان سے بھی ملاقات
 کر لیجیے۔ میں نے دروازہ کھٹکھٹایا۔ آئیے تشریف لائیے، ان چند الفاظ میں بغیر تعارف
 کے خوش آمدید کا انداز تھا۔ دیکھتے ہی اٹھے، معانقہ کیا، میز پر بکھرے ہوئے کاغذ سمیٹنے



لگے، رمضان المبارک کا مہینہ تھا۔ چوہدری صاحب سے مغرب کے بعد ملاقات ہوئی۔ روزہ افطار ہو چکا تھا۔ — ”بیرہ — عمدہ چائے لائیں۔“ یہ ان کی ہر دعائی نیت، خوش اخلاقی اور خدمتِ حجاج کے جذبے کا عملی مظاہرہ تھا۔ ابھی تک وہ میرے نام سے ناواقف تھے۔ محض جہاز کا ایک مسافر سمجھ کر یہ بتاؤ کیا۔ میرے رہنے کے تعارف کرایا — حافظ لدھیانوی امیر المحبت ج — میرا نام سن کر دوبارہ گرمجوشی سے معانقہ کیا، مصافحہ کیا۔ میرا نام بارہ اخباروں میں پڑھ چکے تھے۔ میری نعیتیں اور غزلیں ریڈیو پر سن چکے تھے۔ نہایت مسرت کا اظہار کیا۔ چند لمحوں کی ملاقات میں اجنبیت اور مغایرت کے دائرے سمٹ کر ٹوٹ گئے۔ اپنائیت کا احساس ہونے لگا۔ ان کی باتوں سے خلوص کی مہک آرہی تھی، بے لوث خدمت کا جذبہ ان کی ہر حرکت اور ہر بات سے نمایاں تھا۔ ان کے چہرے کے تاثرات، ان کی نیک دلی اور خلوص کا آئینہ بن گئے۔ وہ حجاج کی خدمت اپنا فرض منصبی ہی نہ سمجھتے بلکہ اسے آخرت کا زادِ راہ اور نجات کا ذریعہ تصور کرتے تھے۔ جہاز کے سارے عملے میں یہ ان معدودے چند افسران میں سے تھے جو باقاعدگی سے روزہ رکھتے تھے، چہرے پر دینداری، شرافت اور نجابت کے نقوش پڑھے جا سکتے تھے۔ چائے سے فارغ ہو کر میرے کمرے تک میرے ساتھ آئے۔ ”کوئی خدمت ہو تو پلاٹکلف بیرے کو بھیج دیں،“ دو سے دن بٹلنے کا وعدہ کر کے لوٹ گئے۔

تراویح کے بعد میرے کمرے پر دستک ہوئی۔ — ”آئیے۔“ چوہدری صاحب مسکراتے ہوئے داخل ہوئے۔ — ”کسی چیز کی ضرورت تو نہیں؟“ — ”آپ کا کرم ہے سب کچھ موجود ہے۔“ — ”حافظ صاحب! مجھے کام دکھینا ہے، پھر حاضر ہوں گا۔“ — ”حافظ!“ ان چند لمحوں کی دوسری ملاقات نے رات کے تاثر کو زیادہ گہرا کر دیا۔ اس



ملاقات نے اس تحریر پر جو رات کو میں نے ان کے چہرے کے خدو خال سے پڑھی تھی مہر لگادی، چوہدری صاحب کی شخصیت میں عجیب و غریب کشش تھی۔ اگر دن میں ان سے ایک دو بار ملاقات نہ ہوتی تو یوں محسوس ہوتا جیسے کچھ کھو گیا ہو۔

ایک دن میں نے چوہدری صاحب سے کہا میرا کمرہ ملاقاتیوں سے بھرا رہتا ہے خلوت میسر نہیں تاکہ کلام پاک سکون سے پڑھ سکوں۔ "میرے کمرے میں آجایا کریں، ڈرائنگ روم کے ساتھ دوسرا کمرہ خالی ہوتا ہے۔ وہاں اطمینان سے تلاوت کریں، آپ کو ہر طرح کا آرام میسر آئے گا۔ جب طبیعت چاہے پیرے سے چائے منگوائیں — میرے لیے وہ وقت جو آپ میرے کمرے میں گزاریں گے باعثِ اجر و ثواب ہوگا۔"

میں فارغ اوقات میں ان کے کمرے میں چلا جاتا اور کلام پاک کی تلاوت کرتا۔ سفر نامے کا آغاز اسی کمرے میں ہوا۔ چوہدری صاحب اگر مجھے مصروف دیکھتے تو نہ خود اندر آتے نہ کسی اور کو اندر آنے دیتے — ان کے اخلاق اور حسن کردار کے نقوش روز بروز گہرے ہوتے چلے گئے — یہ سفری ملاقات ایک حسین یادگار بن گئی۔

ایک دن میرے کمرے میں آئے اور کہا: "میں واپسی کے سفر میں آپ سے نہ مل سکوں گا۔ میں ہماز چھوڑ رہا ہوں — اس غیر متوقع اور اچانک خبر نے مجھے پریشان کر دیا۔ مجھے ادا اس دیکھ کر کہا: "انشاء اللہ واپسی پر آپ کا کراچی استقبال کروں گا" مگر واپسی کا سفر؟ — "حافظ صاحب! دیکھیے اللہ تعالیٰ کو کیا منظور ہے"

جدہ شریف تک کا سفر نہایت آرام و سکون سے گزرا۔ عبادت و تلاوت کیلئے کافی وقت ملا۔ کعبۃ اللہ کی زیارت کے تصور اور دربار رسالت مآب میں حاضری کی مرتت آسکوں میں جھلملانے لگی، جوں جوں جدہ شریف نزدیک ہوتا جاتا تھا، قلب و نظر کی



کیفیات بدلتی جاتی تھیں۔

چوہدری صاحب نے کئی بار کعبۃ اللہ کی زیارت کی تھی، کئی بار دربار رسالت
علی اللہ علیہ وسلم کی حاضری سے مشرف ہوئے تھے ان سے ان مقامات مقدسہ کا ذکر سنتا۔
فراطشوق اور ذوق جذبات سے دیدہ و دل کی عجیب کیفیت ہوتی۔ یا اللہ وہ سعادت کی
لہڑی کب آئے گی، وہ کرم کی ساعت کب نصیب ہوگی، پھر خیال آتا کہ اللہ تعالیٰ نے جب
اس منزل پر چلنے کی توفیق عطا فرمائی ہے تو اس کے کرم سے سعادتوں سے دامن بھی بھریگا۔
چوہدری صاحب نے متعدد بار چلے پر مدعو کیا۔ حج اور مدینہ منورہ کے پاکیزہ تذکرے ہوتے

رہے۔

جدہ شریف کی بندرگاہ آگئی۔ بٹیک ٹھہرے بٹیک سے فضا گونج اٹھی۔ بندرگاہ
پر استقبال کرنے والے ہاتھ ہلا ہلا کر خوش آمدید کہہ رہے تھے۔ چوہدری صاحب بیٹھیوں
پر کھڑے ہر زائرِ حرم کو خدا حافظ کہہ رہے تھے۔ میں جب بیٹھیوں سے نیچے اترنے
لگا تو نہایت گرمجوشی سے مصافحہ کیا۔ "حافظ صاحب! انشاء اللہ جلد ملاقات ہوگی،
خدا حافظ، اللہ تعالیٰ حج مبارک کرے۔"

واپسی پر ایک روز حاجی کیمپ جدہ میں بازار سے گزر رہا تھا کہ چوہدری صاحب
نظر پڑے۔ "حافظ صاحب! آپ ہی کی تلاش تھی۔ میرے ساتھ تھوڑا سا
سامان ہے، ہوائی جہاز میں آیا ہوں۔ خوشخبری سنئے میں آپ کے ساتھ جہاز میں
واپس کراچی جا رہا ہوں۔"

جیسے ویرانے میں چپکے سے بہا آجائے (فیض)

سفر کا تصور سہانا ہو گیا، ذہن میں جدہ شریف سے کراچی تک کا سفر جگمگانے



لگا جیسے یکدم بہت سی قندیلیں روشن ہو گئی ہوں، چوہدری صاحب نے سلسلہ کلام جاری رکھتے ہوئے کہا کہ انہیں خاص طور پر جہاز لے جانے کو کہا گیا ہے۔ "اللہ تعالیٰ کا کرم ہے۔ حافظ صاحب، آپ کے ساتھ واپسی کا سفر خوشگوار رہے گا، میری خوش نخبی ہے کہ ایک ہم ذوق، مرد خلیق اور ہمدرد دوست کا ساتھ ہوگا۔ انشاء اللہ کسی قسم کی تکلیف کے احساس کے بغیر یہ سفر طے ہو جائے گا۔"

چوہدری صاحب نے سامان میری قیام گاہ پر رکھا اور مجھ سے پوچھا: "آپ تھکے ہوئے تو نہیں، مجھے بازار سے کچھ چیزیں خریدنا ہیں" میں نے کہا: "چوہدری صاحب آپ کی رفاقت سطح آب پر اور سطح زمین پر میرے لیے باعث مسرت ہے۔ سارا دن بیکار گزرتا ہے، بیکاری میں طبیعت اکتا جاتی ہے۔ عشاء کی نماز سے فارغ ہو کر ہم پیدل بازار کی طرف چل دیے، جدہ کے بازار ابھی تک جگمگا رہے تھے۔ دکانوں پر گاہکوں کی بھیڑ تھی۔ جدہ اپنے حسن و جمال سے ایک عظیم و جدید شہر معلوم ہوتا تھا۔"

چوہدری صاحب نے چیزیں خریدیں۔ رات گئے بازار سے لوٹے۔ میری قیام گاہ سے سامان اٹھا کر وہ کسی دوست کے ہاں رات بسر کرنے چلے گئے۔ انشاء اللہ جہاز پر ملاقات ہوگی۔ شب بخیر۔"

جہاز تاخیر سے کنارے لگا، ساحل پر جگہ نہ تھی اس لیے کیمپ کا قیام طویل ہو گیا۔ شمس جہاز پر قدم رکھا، سارے عملے نے حج کی مبارکباد دی، حج مبارک ہو، حج مبارک ہو، حج مبارک ہو، آپ کو بھی حج مبارک ہو۔

جہاز پر حاجیوں کا انتقال ہوا۔ چوہدری صاحب بھاگ دوڑ کر رہے ہیں۔ ان کے عزیزوں سے ہمدردی کا اظہار کر رہے ہیں۔ غسل میت سے میت کو سمنہ۔



میں اتارنے تک کے انتظامات انتہائی تندہی سے کر رہے ہیں۔

”حافظ صاحب! اب تو معمول سا بن گیا ہے اگرچہ مُردہ سمندر میں اتارنے وقت ذہن کو دھچکا لگتا ہے مگر جب پہلی بار میں نے لاش سمندر کی لہروں کے سُردگی تو ساری رات آنکھوں میں کٹ گئی۔ عجیب و غریب خیالات، دل و دماغ پر چھائے رہے۔ موت کو تو آنا ہی ہے، سطح آب پر آئے کہ کسی خطّہ زمین میں“

جہاز کراچی کے ساحل پر لگا، چوہدری صاحب نے الوداع کہا، ان سے بچھڑنے کے احساس سے آنکھوں میں آنسو آگئے۔ خدا جانے چوہدری صاحب سے پھر ملاقات ہوتی بھی ہے کہ نہیں۔ مگر ان کا اخلاق، ان کا حسن سلوک ان کی جاذبِ نظر شخصیت ہمیشہ یاد رہے گی۔

جہاز میں دوسری پرکشش شخصیت جس سے مسلسل ملاقات رہی چیف برسرِ عنایت اللہ خاں کی تھی۔

عنایت اللہ خاں چیف برسر

وہ شاہی خاندان کا فرد، افغانستان کے حکمران خانوادے کی یادگار، گورا چٹانگ دراز قد، نادرہ جبیں جو چتر شاہی کے نیچے بیٹھنے کی نمازی کر رہی تھی، گھنے سیاہ بال، خوش طبع، صُنعدار، ہمان نواز، بلند کردار اور اعلیٰ اخلاق کے انسان تھے۔ جہاز کے تمام انتظامی امور ان کے سپرد تھے۔ مسافروں کو آرام و آسائش بہم پہنچانا اور ان کی دیکھ بھال انہی کے ذمہ تھی۔

شمس جہاز میں قدم رکھا تو کیپٹن برہان الدین صاحب سے ملاقات ہوئی۔ انہوں نے عنایت اللہ خاں کو فرمایا کہ حافظ صاحب امیر الحجّاج ہیں۔ ان کو کمرہ دے دو اور ان کی ہر ضرورت کا خیال رکھو۔ عنایت اللہ خاں کے ساتھ نچلی منزل پر گیا، گرج دار آواز میں عنایت اللہ خاں نے کہا: ”سٹورڈ“ ”جی صاحب“۔ ایک



چھوٹے قد کا نہایت مستعد اور چاق چوبند نوجوان سامنے کھڑا تھا، "حافظ صاحب امیر الحجاج ہیں مگر نمبر کھول دو، چادریں ٹھیک کر دو، غسل خانہ صاف کرادو" — احکامات کی ایک طویل فہرست تھی جو جی صاحب جی صاحب کہتے ہوئے سٹورڈ سن رہا تھا — آخری جملہ گورشاہی اردو میں تھا — "سب کچھ ٹھیک ٹھاک دیکھنا مانگتا" — جی صاحب یہ کہتے ہوئے وہ بجلی کی سرعت کے ساتھ چلا گیا۔

عنایت اللہ خاں نے کہا: "آپ میرے ساتھ چلیے، مگر ٹھیک ہو جگے گا تو چلے جاتے گا" — جہاز کے دفتر کے سامنے خان صاحب کا کمرہ تھا — "بیرو! چائے، عمدہ والی، جلدی" — پھر وہی حکیمانہ انداز — شاہی چھن گئی، مگر بونے خسروی ابھی باقی تھی

سر خسرو سے تاج کجکلا ہی چھن بھی جاتا

شکوہ خسروی سے بونے سلطان نہیں جاتی

(فیض احمد فیض)

خاندانی وقار، شاہی مکننت کی جھلکیاں ابھی موجود تھیں — چائے آگئی، بہت عمدہ چائے تھی — "بہت عمدہ چائے ہے" — میں نے چائے کی تعریف کی — "چائے اور کھانا میرے ساتھ کھایا کریں، گپ شپ رہے گی" — سٹورڈ آگیا — "مگر ٹھیک ہے حسب سب چیزیں رکھ دی ہیں" — میں نے شکریہ ادا کیا۔ دن بھر کی کوفت تھی۔ جاتے ہوئے پھر عنایت اللہ خاں کی آواز آئی: "کل کھانے پر انتظار رہے گا" — حاضر ہو جاؤں گا۔

کمرے میں داخل ہوتے ہی اُجلے بستر پر دراز ہو گیا، صبح اذان کے وقت آنکھ کھلی۔

عنایت اللہ خاں کی شخصیت میں عجیب کشش تھی۔ دراز قد۔ باہمت آفیسر، جو ہر وقت جہاز کے عرشے سے لے کر بالائی منزل تک گھومتا، چکر لگاتا اور تمام انتظامات کا جائزہ لیتا نظر آتا تھا۔ کبھی کبھی نصف شب کو آپ کے پاس سے ایک سایہ سا گزر جائیگا



آپ اندھیرے کی چادر سے بغور اس سائے کا تعاقب کریں گے تو آپ کو عنایت اللہ خاں ہاتھ میں ٹاچ لے چکر لگاتے نظر آئیں گے۔

کراچی سے جدہ شریف تک کے سفر میں ان سے متعدد ملاقاتیں رہیں۔ مگر واپسی پر انہیں قریب سے دیکھنے، ان کی شخصیت کا مطالعہ کرنے، ان کے اخلاق و کردار کا مشاہدہ کرنے کے بہت سے مواقع میسر آئے۔ واپسی پر سیڑھیوں سے اوپر عرشہ پر قدم رکھا تو جہاز کے عملے میں سب سے پہلے جو شکل نظر آئی، وہ عنایت اللہ خاں کی تھی۔

عنایت اللہ خاں نے مجھے دیکھتے ہی نہایت گرمجوشی سے استقبال کیا۔ ان کے چہرے کی بشاشت ان کے خلوص قلب کی آئینہ دار تھی۔ ”جج مبارک ہو، خیریت سے ہے“ عنایت اللہ خاں نے یجملے انتہائی محبت سے ادا کیے۔ ”اللہ تعالیٰ کا شکر ہے اسکے کرم سے تمام مناسک جج احسن طریقے سے ادا ہو گئے۔“ میرا ہاتھ تھامے اپنے کمرے تک گئے پھر اسی انداز سے سٹوورڈ کو آواز دی، ہدایات جاری کیں اور مجھے اپنے کمرے میں لے گئے۔ بیڑے کو بلایا اور چائے کا آرڈر دیا۔

”حافظ صاحب! ہمیں بھی جج کی سعادت نصیب ہوئی۔ آپ کو یہ سن کر تعجب ہوگا کہ ہم نے پچاس ریال میں جج کے پانچ روز نہایت شاندار طریقے سے گزارے۔“ ارے پچاس ریال میں۔“ واقعی مجھے حیرانی ہوئی۔ ”حافظ صاحب! ہم جہاز کے عملے کے پانچ افراد تھے۔ کھانے پینے کا سامان اور خیمہ ساتھ لے گئے، باورچی بھی ہمارے ساتھ تھا۔ مزے سے رہے۔ عمدہ سے عمدہ کھانا کھایا۔ ہر شے باانتظام تھی، جب واپسی پر حساب کیا تو ہر ایک کے حصے پچاس ریال آئے۔“ اس واقعہ سے عنایت اللہ خاں کے حسن انتظام کا پتہ چلتا ہے۔



دوسرے روز نماز فجر سے فارغ ہو کر خان صاحب کے کمرے کا رخ کیا، خالصاً ورزش کر رہے تھے — ”آئیے“ — اندر سے آواز آئی، یہ متوازن جسم کا انسان تھا۔ سرخ و سفید تو پہلے ہی تھا۔ ورزش نے اس کے چہرے کی سرخی کو اور گہرا کر دیا تھا۔ پسینے میں شرابور تھے۔ ”تشریف رکھے“ — ورزش کے بعد خان صاحب نے غسل کیا، وری پہنی — جہاز کی وری میں ان کی شخصیت زیادہ جاذبِ نظر ہو جاتی تھی۔

اتنے میں بیہوش ناشتہ لے کر آگیا۔ ”خان صاحب! آپ سگریٹ نہیں پیتے۔“ میں نے دریافت کیا — ”حافظ صاحب! بہت سگریٹ پیتا تھا۔ صرف کھانے کا ایک وقت ہی ایسا ہوتا تھا جب سگریٹ منہ سے جدا ہوتا تھا، ایک روز کپتان صاحب نے مجھے بلایا۔ جلدی جلدی پٹریاں چڑھا۔ سانس پھول گیا۔ دو منٹ تک بات بھی نہ کر سکا۔ بڑی مشکل سے سانس قابو میں آیا تو بات شروع کی — کپتان میری حالت دیکھ کر پریشان ہو گیا، میں نے اشارے سے کہا کوئی فکر کی بات نہیں۔ کپتان صاحب سے بات کر کے واپس اپنے کمرے میں آیا۔ سگریٹ کے تمام پکیٹ کسی کو دے دیے۔ پھر آج تک سگریٹ کو منہ نہیں لگایا۔ اب ورزش کرتا ہوں، تمام دن گھومتا ہوں کوئی تکلیف نہیں ہوتی“ — ”سگریٹ میز پر کس لیے رکھے ہیں“ — میں نے میز پر رکھے ہوئے سگریٹوں کی طرف اشارہ کرتے ہوئے کہا: ”مہانوں کے لیے“ — میں نے ازراہ مذاق کہا: ”تاکہ آپ تک پہنچتے ہوئے ان کا سانس بھی پھول جائے اور وہ آپ سے بات نہ کر سکیں، بہت ہنسے۔“ نہیں یہ بات نہیں، آج کل سگریٹ بھی تواضع میں شامل ہے۔

دن کو دو تین بار خالصاً کمرے میں محفلِ جمعی، قہقہے بلند ہوتے، خالصاً دیس دیس کی کہانیاں سناتے۔ دوسرے احباب بھی سمندری سفر کے واقعات، تجربات

اور حادثات بیان کرتے ، جہاز کے افسران بھی اس پر لطف محفل میں باقاعدگی سے شریک ہونے لگے۔ خان صاحب کا مکرمہ اچھا خاصا کلب بن گیا، خان صاحب ہنس ہنس کر سمندری سفر کی خطرناک کہانیاں بیان کرتے۔ اس انداز سے طوفانوں کے قصے اور جان جوکھوں کے واقعات بیان کرتے جیسے رومانی داستانیں اور عشق و محبت کے قصے سنا رہے ہوں۔ داستان سناتے سناتے بعض اوقات موت اور زندگی کے درمیان ایک باریک سا پردہ رہ جاتا۔ خان صاحب نے ایسے ہوشربا واقعات سنائے کہ سانس سینے میں دب کر رہ جائے مگر سمندری سفر کے حادثات و تجربات تو ان کی شبانہ روز زندگی کا معمول تھے۔ ان پے درپے حادثات کے باعث ان کے ذہن سے غالباً موت کا تصور نکل چکا تھا کیونکہ وہ کئی بار موت کے چنگل سے بچ کر نکلے تھے۔

مذہبی باتیں بھی ہوتیں، سرکارِ دو عالم صلی اللہ علیہ وسلم کے آستانہ اقدس پر بار بار حاضری کا ذکر انتہائی ذوق و شوق سے کرتے، ان افسروں کو بار بار بیت اللہ کی زیارت نصیب ہو چکی تھی، ہر افسر نے متعدد عمرے کیے تھے — خان صاحب کہنے لگے: ”جب جہاز کا رخ جدہ شریف کی طرف ہوتا ہے اور ہم بیت اللہ کا تصور لیے، روضہ اقدس کی حاضری کے خیال سے سرشار سفر کرتے ہیں تو ایک پل کے لیے بھی ہمیں موت کا تصور نہیں آتا بلکہ اس سفر میں موت بھی ہمیں زندگی نظر آتی ہے۔“

سب سے زیادہ لرزہ خیز اور حیرت انگیز واقعہ خان صاحب کا مشرقی پاکستان سے فرار تھا۔ خان صاحب نے بتایا کہ انہوں نے سینکڑوں میلوں کا سفر پیدل طے کیا، جنگلات سے گزرے، ہر لحظہ دشمنوں کا خطرہ، بے سرد سامانی کا عالم، ان کے پاس کپڑوں کا وہی جوڑا تھا جو پہن رکھا تھا۔ انہوں نے جب اس خطرناک سفر کا آغاز کیا تو ان کی جیب میں چند سگے تھے۔

بات کرتے کرتے "باب بے باب By God" کہتے۔ یہ ان کا تکیہ کلام تھا۔
بہر لمحہ جان کے لالے تھے مگر خان صاحب نے تو سردھڑکی بازی لگا رکھی تھی۔ چھپتے
چھپاتے، بھیس بدلتے، افغانستان کے راستے پاکستان پہنچ گئے۔

ایک سید اور ایک جہاز کے افسر کو واقعی ایسا نڈر، بہادر اور صاحبِ عزم ہونا
چاہیے۔ ورنہ اُبھرتی لہروں، پھرتے ہوئے سمندر اور ڈوبتے ہوئے جہاز پر وہ کیسے زندگی گزار
سکتا ہے۔ حادثات اور طوفان کے وقت جہاز کے افسر کا ہوش و حواس میں رہنا بہت ضروری
ہے ورنہ اس کی بدحواسی اور بُردلی سے تمام مسافر اجل کا شکار ہو سکتے ہیں۔

خان صاحب جب مختلف ممالک کی تہذیب، معاشرت اور تمدن کا ذکر کرتے
تو ایسے معلوم ہوتا کہ سامعین کو ساتھ لیے ان مقامات کی سیر کر رہے ہیں۔ رومانی فضا
کا ذکر کرتے کرتے یکدم کسی خوفناک واقعہ کا ذکر کرتے اور قہقہہ لگا کر کہتے۔ "باب بے باب بہت
خوفناک طوفان تھا By God، موت سامنے نظر آرہی تھی"۔ پھر بڑے مزے سے کہتے
ع موت کا ایک دن معین ہے۔ مرنے سے پہلے آدمی کیوں مرے، زندگی کو
زندگی ہی کی طرح گزارنا چاہیے۔ باتیں کرتے کرتے یکدم بیرے کو آواز دیتے اور کافی یا چائے
کے لیے کہتے۔ اس آواز سے ہم اُس فضا سے جس میں وہ ہمیں لیے ہوتے گھوم رہے
تھے، لوٹ آتے۔

عنایت اللہ خاں کے صاف ستھرے لباس کے اندر ایک اُجلی روح تھی، یہ
شاہی خاندان کا فرد تھا جس کا ظاہر و باطن اس کے افکار و کردار کا آئینہ دار تھا۔

عقیل احمد خاں - جہاز کے کپتان
حکیم نیاز احمد صاحب، قاضی مرید احمد صاحب

اور راقم الحروف گئے۔ جب جہاز پر آئے تھے، ان سے ملاقات نہ ہوئی تھی، کعبۃ اللہ سے
جُدائی اور سرکارِ دو عالم صلی اللہ علیہ وسلم کے آستانہ اقدس سے رخصتی نے دل کو کسی طرف متوجہ
نہ ہونے دیا تھا۔ ہر گھڑی وہی سماں سامنے رہتا۔ آج احباب نے اخلاقی فرض سمجھتے ہوئے کپتان
صاحب سے ملاقات کا ارادہ کیا۔

اوپر کپتان صاحب کے کیمین میں پہنچے، دروازے پر دستک دی، کوئی جواب
نہ ملا۔ دوبارہ دستک دی، پھر وہی طویل خاموشی — اس طرزِ عمل سے طبیعت پریشان
ہو گئی، کافی دیر کے بعد اندر سے کسی خاتون کی آواز آئی: "نماز ادا کر رہے ہیں دیر سے فارغ
ہوں گے" — عقیل احمد خاں کی اگر پورے کے پورے عملے سے تعریف نہ سنی ہوتی تو
ذہن بدگمانی کا شکار ہو کر رہ جاتا۔ مگر نماز اور عبادت میں اتنی دیر مصروفیت کے احساس نے
انہیں ایک مقدس پیکر کی شکل میں سامنے لاکھڑا کیا۔ نیچے آگئے، چوہدری نذیر احمد اور عنایت اللہ
خاں ان کے حسنِ اخلاق، حسنِ سیرت اور حسنِ کردار کے مداح تھے۔ اس تازہ واقعہ کا ذکر کیے بغیر
ہم اپنے اپنے کمروں میں آگئے۔

دوسرے روز جو حاجی جہاز پر وفات پا گئے تھے ان کے اسباب کی فہرست پر دستخط
کرنے کے لیے کپتان نے مجھے بلایا۔ اس فہرست پر امیر الحجاج، کپتان اور دوسرے متعلقہ افسر
دستخط کرتے ہیں —

کپتان صاحب دھیمے مزاج کے انسان، اکرا جسم، چھریا بدن مہبتی کے رہنے والے
تھے اس لیے اُردو کا لہجہ اتنا شستہ نہ تھا مگر اس اُردو میں ان کے خلوص کی جھلک، انکے
اخلاق کا عکس اور ان کی شرافت کا پرتو نظر آیا — بغیر کسی تمہید یا تذکرے کے خود ہی کہنے
لگے: "کل آپ کو زحمت ہوئی۔ میں نماز میں مصروف تھا۔ معافی چاہتا ہوں۔ اگر پہلے سے

ملاقات کے وقت کا تعین ہوتا تو ضرور انتظار کرتا۔ آج آپ حضرات شام کو تشریف لائے اور میرے ساتھ چلے بیٹھے۔ اس معذرت کے انداز سے میں خود شرمندہ ہو گیا۔ ہمیں انکو اپنی آمد سے آگاہ کیے بغیر نہ جانا چاہیے تھا۔ ہر آدمی کی مصروفیات ہوتی ہیں۔ معمولات ہوتے ہیں۔ یہ واقعی ہماری غلطی تھی۔ میں نے ان سے معذرت کی کہ ہم وقت مقرر کیے بغیر آپ سے ملاقات کے لیے پہنچ گئے۔

ظہر کی نماز سے فارغ ہوا ہی تھا کہ بیرہ میرے کمرے میں آیا اور کہا کہ مشتاق حسب یاد فرما رہے ہیں۔ اتنے میں عنایت اللہ خاں آگئے اور پیغام دیا کہ کپتان صاحب آپکا انتظار کر رہے ہیں۔ محترمی حکیم نیاز احمد صاحب، قاضی مرید احمد صاحب اور راقم الحروف کپتان صاحب کے کیبن میں پہنچے۔ بہت خندہ پیشانی سے ملے۔ مرزا مرنج، خداپرست، دینار اور متشرع انسان تھا۔ حج کے دنوں میں داڑھی بڑھالی تھی۔ مجھے سگریٹ پیش کیا، میں نے معذرت کی، حاضری کی خوشخبری ملتے ہی سگریٹ نوشی ترک کر دی تھی۔

کپتان صاحب نے دریافت کیا: "سفر میں آپ کو کوئی تکلیف تو نہیں؟" میں نے کہا کہ جب تک تکالیف نہ ہوں، تزکیہ نفس نہیں ہوتا، حج تو مزاج کے بل نکالنے، طبیعت کے جوش کو کم کرنے اور عجز و انکساری پیدا کرنے کے لیے کیا جاتا ہے۔ اگر قدم قدم پر طبیعت کی خواہش کے خلاف واقعات رونما نہ ہوں تو عمر بھر کی رعونت کیسے جائے، سرکشی کیونکر ختم ہو۔ جسم و روح کی تطہیر کس طرح ہو۔ مساوات کا عملی درس کیسے ملے۔ منی، عرفات اور مزدلفہ کے قیام میں یوں محسوس ہوتا ہے کہ جسم کو مٹی کا پیوند لگ گیا ہے اور انسان خاک میں ملنے سے پہلے ہی خاک ہو گیا ہے۔ یہ سفر جسم کا نکھار، روح کا اجالا اور ضمیر کی پاکیزگی کا ضامن ہے۔ یہ انسانیت کی معراج ہے، جہاز کے دیر سے آنے کی وجہ سے جو تکالیف ہوئیں۔ انشاء اللہ



انہوں نے نیکیوں کی فہرست میں حسین اضافہ کیا ہوگا۔

کپتان صاحب کا معتدل مزاج برقرار رہا، نہایت نرم آواز سے کہا، ہم تو وقت پر آگئے تھے مگر بندرگاہ پر اور جہاز کھڑے تھے۔ ساحل پر لنگر انداز ہونے کے لیے جگہ نہ تھی۔ میں نے کہا: "بات تو حج کی تکالیف کے بارے میں تھی۔" — بیڑے کو چلنے لانے کے لیے کہا۔ ان کی دین سے رغبت، اسلام دوستی اور منکسر المزاجی نے ہم سب کو بہت متاثر کیا، حاجیوں کے جہاز کے لیے ایسے ہی شریف النفس آفیسر کی ضرورت ہے۔

دو روز چیدہ چیدہ افراد کو چائے پر مدعو کیا۔ مختلف موضوعات پر گفتگو ہوتی رہی۔ سب سے کم بات کرنے والے صرف کپتان برٹن الدین تھے۔ ملاقات کے بعد ہر شخص کپتان صاحب کی تعریف کر رہا تھا۔ چند لمحوں کی ملاقات نے ہر ایک کے ذہن پر ان کی شرافت اور اخلاق کے نقوش اجاگر کر دیے۔

جب کبھی اس سفر مقدس کی یاد آتی ہے تو میں کپتان صاحب کو درہن لگائے کسی نامعلوم ساحل کی تلاش میں سرگرداں پاتا ہوں —





ہماز کراچی کے سائل پر

ہماز میں حجاج کی ایک ایک گھڑی بیتابی سے گزر رہی تھی۔ اب گھر پہنچنے کی لگن تھی، دن گزر رہے تھے۔ زندگی کی مصروفیتوں کے مٹے ہوئے نقوش یادوں کی بساط پر ابھرنے لگے، ماضی کے وہ اوراق جو سفر حجاز میں کتاب حیات سے خارج ہو گئے تھے پھر شامل کتاب ہو گئے۔ جوں جوں وقت گزرتا گیا۔ یہ نقوش گہرے ہوتے چلے گئے۔ چار ماہ ایک پل معلوم ہوئے، برکات کے یہ لمحات، سعادتوں کی گھڑیاں، رحمتوں کے دن خواب نظر آنے لگے، ان چار ماہ میں محاسبہ نفس اور مغفرت طلبی کے سوا کوئی فکر ذہن کے افق پر نمودار نہ ہوا تھا۔ جسم کی وہ لطافت جو حرمین شریفین کی پاک و مقدس فضاؤں کا انعام تھی کم ہوتی نظر آئی۔ دنیوی خیالات کے باعث جسم بھی بوجھل ہوتا گیا۔

مسلل کیف میں کمی آنے لگی، روحانی دنیا سے پھر مادی دنیا کی طرف مراجعت تھی جیسے انسان گلزار سے نکل کر دریا کے کنارے جا رہا ہو، طبیعت پریشان رہنے لگی۔



حرمین شریفین کی یادِ نِ بے کل کر دیا۔ جدائی اور مفارقت کے خیال نے دل و دماغ میں
حشر برپا کر دیا، خدا جانے زندگی میں کب دیارِ مقدّس کی حاضری پھر نصیب ہو —
خدا نہ کرے یہ مفارقت برسوں پر محیط ہو — کہیں یہ مفارقت، زندگی بھر کی مفارقت میں
نہ بدل جائے —

اسی خیال و کشمکش سے ٹدھال برآمدے میں آگیا، جدہ شریف کے دھندلے
نقوش بھی نظر نہ آتے تھے — جدہ شریف تو کوسوں دُور رہ گیا تھا۔ سمندر خاموش تھا،
سمندر کی سطح پر مکمل سکوت تھا جیسے سارے سمندر پر ایک نیلی چادر بچھا دی گئی ہو، کبھی کبھی
آبی پرندے سمندر کی سطح پر بیٹھ کر چند لمہریں پیدا کر کے پھر فضا میں پرواز کرنے لگتے۔ ہوا
کے نرم جھونکوں سے سطحِ آب پر ایسے نقوش پیدا ہو جاتے جیسے چٹائی پر لیٹ کر انسان کے
جسم پر نشانات پڑ جاتے ہیں — جہاز کی رفتار کے ساتھ ساتھ خیالات کا دھارا
بھی ذہنی تفکرات کی طرف مڑتا چلا گیا — حدِ نظر تک پھیلے ہوئے سمندر کے سوا کچھ
نظر نہ آتا تھا۔ ایسے معلوم ہوتا تھا کہ تمام روئے زمین پر پانی ہی پانی ہے — پانی کی سطح
افق سے ہم آغوش تھی —

حجاج میں وہ جوش و خروش نہ تھا جو جدہ شریف کی طرف جاتے ہوئے تھا۔ ہر
چہرے پر بیتُ اللہ کی جدائی کے آثار، ہر دل میں مفارقت کے داغ تھے۔ جہاز کا عملہ
مصرف کار تھا۔ انہوں نے نجانے کتنے ہزار حجاجِ جدہ کے ساحل پر پہنچائے اور کتنے
ہزار حجاج کو کراچی کے ساحل کے سپرد کیا، یہ سفر تو ان کی زندگی کا معمول، ان کے دُزمرہٴ فرائض
میں شامل تھا۔ کراچی کے ساحل پر پہنچ کر ان کو پھر اسی سمندر پر لوٹ آنا تھا۔ ان کا گھر زمین
پر نہیں پانی پر تھا۔ انہیں ان تند و تیز موجوں کا مقابلہ کر کے لُطف آتا تھا۔



آغوش میں ساحل کی کیا لطف سکوں اس کو

یہ جان ازل سے ہی پروردہ طوفاں ہے (اصغر گوندوی محرم)

مگر حجاج کراچی کے ساحل کا بیٹابی سے انتظار کر رہے تھے۔ وہ تو ایک ایک لمحہ گن رہے تھے، بچوں کی یاد ان کے سینوں میں سگ اٹھی، احباب یاد آنے لگے، زندگی کے کام کاج نے دل و دماغ کو گھیر لیا۔ آج شام جہاز کو کراچی پہنچنا تھا۔

جہاز کا سکوت ٹوٹا، زندگی کے آثار نظر آنے لگے۔ دور سمندر کے قریب

کھڑے ہوئے جہاز نظر آنے لگے، ان کے بادبان اور چمپنیاں کراچی کی نشاندہی کر رہی تھیں، ہر فرد مصروف ہو گیا۔ سامان باندھا جا رہا تھا، بکھری ہوئی چیزیں سمیٹی جا رہی تھیں۔ جہاز سے اترنے کی تیاریاں ہو رہی تھیں۔ سارے جہاز میں ہیجان پیدا ہو گیا۔ ایک ایک لمحہ گزارنا مشکل ہو گیا، کراچی کی بندرگاہ پر استقبال کرنے والوں، دوستوں، اعزہ و اقارب سے ملنے کو طبیعت بے تاب ہو گئی، حجاج برآمدوں میں نکل آئے تاکہ اپنے اپنے عزیزوں اور استقبال کرنے والوں کو پہچان سکیں۔

جہاز ساحل پر لگا۔ ابھی سیڑھیاں نہیں لگی تھیں، ذوق و شوق کا عالم دیدنی

تھا، بندرگاہ پر استقبال کرنے والوں کا جہم غفیر تھا۔ حجاج کرام سے ملنے کے لیے انکے

احباب بیٹاب تھے۔ کاغذات مکمل ہو گئے۔ سیڑھیاں لگیں، مزدور جہاز

پر آگے، سامان اٹھایا جا رہا تھا، حجاج نے تقریباً چار ماہ بعد پھر کراچی کے ساحل پر قدم

رکھا۔ تمام حجاج مہکتے پھولوں کے ہاروں سے لد گئے۔ دعائیں ہو رہی ہیں۔

دعا کے وقت آنسو پھر رواں ہو گئے۔ کرم کے لمحات پھر یاد آگئے۔ اللہ تعالیٰ سب کو

حرمین شریفین کی زیارت سے مشرف کرے، آمین۔



سامان کسٹم کی میزوں پر رکھا گیا۔ دنیا کا حساب لینے والے موجود تھے۔ ان سے بچنے کی تدابیر بھی سوچی جا رہی تھیں، نامہ اعمال سامنے تھا، کسٹم کا عملہ حجاج کے چہروں سے ان کے سامان کا جائزہ لے رہا تھا جیسے ان کی خرید ان کے چہروں سے پڑھ رہا ہو۔ انسان اس مرحلے سے بچنے کے لیے کیا کیا جتن کرتا ہے۔ یہاں تو کسی نہ کسی طرح خلاصی ہو ہی جائیگی مگر آخرت کی منزل پر تو کوئی سہارا کام نہ آئے گا جہاں کوئی بوجھ اٹھانے والا دوسرے کا بوجھ نہ اٹھائے گا۔

میرا بوجھ بہت ہلکا تھا اس لیے جلد چھڑکا رہا ہو گیا، لوگ نجانے کیوں حرمین شریفین میں حاضری کی سعادت، ذکر و عبادت اور اس نفع بخش تجارت کو چھوڑ کر خسارے کا سودا کرتے ہیں۔ وہ حرم پاک جہاں ایک سجدہ آخرت کی نجات کا ضامن اور جہاں ایک نیکی ایک لاکھ نیکی کے برابر ہے اِنَّ الْاِنْسَانَ لِفِيْ خُسْرٍ۔

کسٹم سے فارغ ہوئے، میرا ہمیشہ زادہ حافظ محمد نسیم، میرا لڑکا منیب الرحمن بیوی اور بچی استقبال کے لیے کراچی آگئے تھے، وہ بندرگاہ پر موجود تھے۔ حرمین شریفین کے زائر کو دیکھ کر ان کے چہرے خوشی سے تمنا اٹھے۔ سامان ٹیکسی میں رکھا۔ قیام گاہ پر پہنچے۔ میری آمد پر گھر بھر کو سجایا گیا، میرے بھانجے کی بیوی اور بچے انتہائی خوش تھے کہ ان کو رسول اکرم صلی اللہ علیہ وسلم کے روضہ اقدس کے زائر اور بیت اللہ کی حاضری دینے والے کی میزبانی کا شرف مل رہا تھا۔

چند روز کراچی قیام کیا، وہی ہنگامے، وہی اضطراب اور بے چینی، ہر قدم پر انسانی زندگی مشین نظر آتی تھی، کہیں سکون و اطمینان کا کوئی گوشہ نہ تھا، ہر چہرہ متفکر، ہر فرد حیران، ہر انسان فکر معاش میں سرگرداں نظر آتا تھا۔ سکون و امن کی دنیا،



روح و قلب کا معاملہ، اطمینان و یقین کی دولت تو حرمین شریفین ہی میں میسر آتی ہے جو مرکز انوار و تجلیات ہیں۔ ان ہر دو شہر رحمت و برکت کے سوا ساری دنیا میں اضطراب اور بچل کی فضا ہے۔ مادی دنیا میں امن و آرام کا پہلو کہاں، یہ دولت یہ سرمایہ تو روحانی دنیا ہی میں مل سکتا ہے۔ مجھے مدینہ منورہ اور مکہ مکرمہ کے قیام کا زمانہ یاد آگیا جہاں ہر وقت خوشبو کے جھونکے جسم و روح کو معطر کرتے تھے جہاں زائر برکتوں کے لمحات اور کرم کے خزانوں سے جیب و داماں کو بھرتے تھے۔

حافظ محمد نعیم نے گاڑی میں نشستیں مخصوص کرائی تھیں،
کراچی سے لائل پور کا سفر اس سفر کی نوعیت مختلف تھی، آغاز سفر یاد آیا، وہ

کیف دسرور جو کراچی آتے ہوئے آغاز سفر میں تھا اب کہاں — یہ روزمرہ زندگی کی طرف سفر تھا۔ جسم کی لطافت کم ہو رہی تھی، بار بار اس سفر مقدس کا خیال آ رہا تھا جو سرتوں کا گوارہ، آرزوؤں کی منزل، اُمیدوں کا حاصل اور خوشیوں کا پیش خیمہ تھا۔

یہ ایک خیال کا رخ بدلا، سوچ کا ایک اور پہلو نمودار ہوا۔ خداوند کریم کا شکر ادا کیا کہ یہ مراجعت حج کے مقدس فریضے کی تکمیل کے بعد ہے۔ اس سعادتِ عظمیٰ کو برقرار رکھنے، اس نعمتِ لازوال کو قلب و نظر میں محفوظ رکھنے کے لیے اعمالِ حسنہ ضروری ہیں، قلب و نظر کی پاکیزگی لازمی ہے، اللہ تعالیٰ توفیق ارزانی فرمائے کہ اب ہر قدم نیکی کے راستے پر، ہر خیال پاکیزہ اور ہر کام میں رضائے الہی پیش نظر رہے۔

گاڑی چلی، کھڑکی سے باہر نظر ڈالی، وہی مناظر، درختوں کی قطاریں، اہلہائے کھیت گاؤں کے کچے مکانات، ہر گاؤں کے باہر جوہڑ — ملتان کے قریب کھجوروں کے جھنڈ دیکھ کر تصور پھر شہر رحمت و رافت کی طرف پلٹ گیا۔ وہ درخت یاد آگئے جو جبلِ احد کے



اردگرد پھیلے ہوئے تھے۔ کھجوروں کے درخت مدینۃ الرسول صلی اللہ علیہ وسلم کا نشان تھے۔ ہر درخت مدینہ منورہ کی منزل کا سنگِ میل تھا۔ پل بھر میں نہن کے اُفتق پر مدینہ منورہ کی خشک چٹانوں، پہاڑوں، کھجور کے درختوں کے مناظر اُبھر آئے۔ تمام مقاماتِ مقدسہ نگاہوں میں مہر چگئے۔ پاکستان میں بھی کھجور کے یہ درخت ان اولوالعزم، جبری اور بہادر عربوں کی یادگار ہیں جنہوں نے راجاؤں کے غرور اور مہاراجوں کے تکبر کو خاک میں ملا کر کفر کو شکستِ فاش دی تھی۔ کھجور کے یہ درخت ہماری عظیم اسلاف کے کارناموں کے بلند و بالا نشانات ہیں۔

مختلف سٹیشنوں پر احبابِ ملاقات کے لیے آئے۔ ہر ملاقات نے دل و دماغ کو حرمین شریفین کی مقدس فضاؤں میں پہنچا دیا۔ احباب کے ساتھ اشکوں کے نذرانے بدرگاہِ رب العزت، بہ دربارِ سید الانام صلی اللہ علیہ وسلم پیش کیے۔ سب کے لیے دُعائیں کیں کہ اے خداوندِ کریم تمام احباب کی ترستی ہوئی بیتاب نگاہوں کو روضہ اقدس کے جلوہ نوریں اور بیت اللہ کی تجلیات سے تسکین بخش، ان کو حج کی توفیق عطا فرما، میرا ایمان ہے کہ یہ دُعائیں ضرور قبول ہوں گی۔ سرکارِ دو عالم صلی اللہ علیہ وسلم کا ارشادِ گرامی ہے کہ اللہ تعالیٰ حجاج کی دُعاؤں کو قبول فرماتا ہے۔

لائل پور سٹیشن آگیا۔ سفرِ مقدس کے آغاز کے وقت عشاقِ رسول صلی اللہ علیہ وسلم کا جو ہجوم تھا ویسا ہی اب تھا، آغازِ سفر کے وقت گلے کے ہارتناؤں کی خوشبو لیے ہوئے تھے، ذوق و شوق کی نگہت اور حاضری کی مسرت کی تصویر تھی۔ اب یہ عقیدت کے تابدار مپھول تھے۔ جن میں احباب کے خلوص کی تصویر نظر آ رہی تھی۔ یہ مپھول ان کے دھڑکتے دل اور حسرتِ دیدارِ مدینہ کے ترجمان تھے۔ جملہ احباب کے حق میں حاضری کی سعادتوں اور برکتوں کے لیے رورو کہ دُعا کی،



”اے رب العزت ان حسرت زدگان، مہجور و مضطرب عشاقِ کعبہ اور دیوانگانِ
دربارِ رسالت کو حرمین شریفین کی زیارت نصیب فرما۔۔۔ اے اللہ تو نے مجھ پر جو سعادت
و کرم کا دروازہ کھولا ہے اسے ہمیشہ ہمیشہ کے لیے دَا رکھنا۔۔۔ بار بار زندگی میں ان مقامات
مقدسہ کی حاضری کا شرف نصیب فرما اور سب کو اس چشمہٴ رحمت سے سیراب فرما۔۔۔ دُعا
نے اللہ تعالیٰ کے فضل و کرم کا دروازہ کھٹکھٹایا، آنسوؤں سے چہرے بھرے تھے، آرزوئے
دربارِ رسول صلی اللہ علیہ وسلم چہروں پر بکھر گئی، دل کی دھڑکنیں خلوص کی گہرائیوں کا پتہ دے رہی تھیں۔
اجباب سے رخصت ہو کر پھر اینٹ پتھر کی دُنیا میں پہنچ گیا۔ قلب مطمئن ہے کہ
حرمین شریفین کی زیارت نصیب ہوئی۔۔۔ پھر شفاعتِ رسول صلی اللہ علیہ وسلم کی بشارت
سے بھی رُوح مسرور ہے جس کے طفیل انشاء اللہ آخرت کی منزل ضرور آسان ہو جائے گی

لذیذ بود حکایت دراز تر گھنتم

ع

زارِ حرم

حَافِظُ لَهِیَانَوِیِّ

جمالِ عربین

حافظ لودھیانوی



جمالِ عربین

حافظ لودھیانوی

